









महाकविश्रीभारविविरचितं

# किरातार्जुनीयम्

महोपाध्यायकोलाचलमल्लिनाथसूरिप्रणीतया

घण्टापथव्याख्यया

पाठान्तर-परिशिष्ट-विषयानुक्रम-श्लोकानु-  
क्रमकोशादिभिश्च सनाथीकृतम्

चतुर्दशं संस्करणम् १९५४

श्रीमदिन्दिराकान्ततीर्थचरणान्तेवासिभिः

नारायण राम आचार्य 'काव्यतीर्थ'

इत्येतैः परिशिष्टादिभिः समलंकृत्य परिष्कृतम्

निर्णयसागर-मुद्रणालयम्, मुंबई २

मूल्यं ३० रुपयकाः

CC-0. Arya Vrat Shastri Collection.

[ *All rights reserved by the publisher* ]

Printer & Publisher:—

Laxmibai Narayan Chaudhari, for the Nirnaya Sagar Press,  
26-28, Kolbhat Street, Bombay 2.



किरातार्जुनीयमिदं काव्यं महाभारतान्तर्गतं कैरातपर्वीयं वस्तु समवलम्ब्यारचत् कविकुलालङ्कारः श्रीमान् भारविः । स च कस्मिन् समये कतमं जनपदं जन्मनालं-  
 क्तवानिति सर्वथा निश्चेतुं दुःशकम् । परं काव्यमालायां मुद्रिते त्रयोदशे प्राचीनलेखे  
 किरातार्जुनीयपञ्चदशसर्गादिकोङ्कारो दुर्विनीतनामधेयः' इति किरातार्जुनीयस्य, षोडशे  
 प्राचीनलेखे च 'येनायोजि नवेऽस्मस्थिरमर्थविधौ विवेकिना जिनवेद्म । स विजयतां  
 रवेकीर्तिः कविताश्रितकालिदासभारविकीर्तिः ॥' इति भारविकवेर्नाम समुपलभ्यते ।  
 तत्र त्रयोदशो लेखोऽष्टानवत्युत्तरषट्शतेषु ( ६९८ ) शकवर्षेषु, षोडशो लेखश्च षट्प-  
 दशदधिकपञ्चशतेषु ( ५५६ ) शकवर्षेषु लिखितोऽस्ति । एतेन ख्रिस्ताब्दीयसप्तमशत-  
 वारम्भेऽपि भारविकविः कालिदासवत्प्रसिद्ध उपमानभूतश्चासीत् । तादृशी प्रसिद्धिश्च  
 एतद्वरमेव न भवतीति ख्रिस्ताब्दीयषष्ठशतकात् प्राचीनो भारविरिति निर्विकल्पम् ।

'विहएना ओरिएण्टल जर्नल्' नाम्नैमासिकपुस्तकस्य तृतीये भागे द्वितीये खण्डे  
 ( १४४ मिते पृष्ठे ) शर्मण्यदेशीयो याकोबीपण्डितोऽपि "We therefore  
 cannot place Māgha later than about the middle of the  
 sixth century; and Bhāravi who is older than Māgha  
 by at least a few decades, about the beginning of the  
 sixth century" इत्यादि वदन्ख्रिस्ताब्दीयषष्ठशतकमध्यभागात्कथमपि माघ-  
 कविर्नान्वाचीनः, भारविश्च ततोऽपि प्राचीन इति स्थिरीकरोति ।

देशश्च भारवेरनिश्चित एव । राजाराम-रामकृष्ण-भागवत-पण्डितस्तु 'मन्हाठ्यांच्या  
 संबंधानें चार उद्गार' एतन्नामके महाराष्ट्रभाषाग्रथिते स्वकीयसंदर्भे ( ३४ ) पृष्ठे  
 "जशा साह्याद्रीच्या कड्यावर समुद्राच्या लाटा मोघ होतात," असा किराताच्या  
 अठराव्या सर्गांत उद्गार काढणारा भारवि निःसंशय दाक्षिणात्य  
 होय; मग तो मन्हाठा असो किंवा अस्सल द्रविड असो." इत्युद्गिरति । अत्र यदि  
 साह्याद्रिनामग्रहणमात्रेणैव भारवेर्दाक्षिणात्यत्वमङ्गीक्रियेत, तदा तु दाक्षिणादिकप्रसिद्धानां  
 मलय-सह्य-सुवेल-दिपर्वतानां कावेरी-गोदावरी-ताम्रपर्णी-भीमा-वेण्यादिनदीनां च  
 वर्णयिता हरविजयकारः सुप्रसिद्धकाश्मीरकरनाकरमहाकविरपि दाक्षिणात्य एवेत्यपि  
 प्रवचम् । एवं विन्ध्याटवीवर्णनतत्परो बाणोऽपि विन्ध्याद्रिवासी कश्चन भिन्नः स्यात् ।  
 अन्येऽपि स्वर्गपातालादिवर्णनवद्धपरिकराः कवयस्तत्तत्प्रदेशवास्तव्या देवा दानवाश्च  
 अविमुहन्तीत्यतिसरला सरणिर्देशनिर्णये समुद्गीर्णा भागवतमहाशयेनेत्यलम् ।

पुरा खलु साहित्यरसिकाः सार्वभौमाः कविकुलचन्द्राणां सुभाषितेषु नितान्तं  
 गौरवमावधन्तः सकलशास्त्रपारङ्गतैः कविरत्नैः समं काव्यास्वादमाददानाः सुभाषितविनो-  
 दनं स्वं कालमतिवाहयन्ति स्म । महाकवयोऽपि परस्परमहमहमिकया सरसानि महा-  
 काव्यानि विरच्य नरपतीनां समासु धन्यवादानुपलभ्य प्रतिष्ठामलभन्त । महाकवि-



भारविः ख्रिस्ताब्दीयसप्तमशतकारम्भे राजसभासु महाकवि कालिदासवल्लभकौतिरासी-  
दित्युपरि निर्दिष्टमेव । तत्पश्चात्कालीनेन भारवेत्कर्षमसहमानेन माघकविना प्रायो  
भारवेरेव पद्धतिमनुरुध्य तं निष्प्रभीकर्तुं शिशुपालवधं महाकाव्यं स्वीयाप्रतिमचातुर्येण  
संयोज्य विरचितमिति विभाव्यते । यतश्च 'तावद्वा भारवेर्भाति यावन्माघस्य  
नोदयः' इति लोकोक्तिरपि प्रथिताभवत् । तदेतयोर्द्वयोः कविकुलालङ्कारयोः कृति-  
साम्यस्य किञ्चिद्दिग्दर्शनं कर्तुमत्र प्रयत्नते—

## किरातार्जुनीये

ग्रन्थकृता

माङ्गलिकः श्लोकः

'श्री'-शब्दमुपयुज्य  
निबद्धो वर्तते ।

किरातार्जुनीयसर्गान्तिमेषु श्लोकेषु  
'लक्ष्मी'-शब्दो बीजत्वेन तेन  
निहितो दृश्यते ।

प्रथमसर्गे राजनीतिवर्णनम् ।

द्वितीयसर्गे व्यासमुनेरागमन-  
सत्कारवर्णनम् । भीमसेनमुखेन  
राजनीतिवर्णनम् ।

चतुर्थे शरद्वर्णनम् ।

पञ्चमे विविधछन्दोवद्धं हिमाद्रिवर्णनम् ।

सप्तमे इन्द्रनीलपर्वते गन्धर्वाप्सरसादीनां  
शिविरसंनिवेशादिवर्णनम् ।

अष्टमे गन्धर्वाप्सरसां पुष्पावचगक्रीडा-  
वर्णनं, सलिलक्रीडावर्णनं च ।

नवमे सायङ्काल-चन्द्रोदयवर्णनं,  
सुरत-पानगोष्ठीवर्णनं, प्रभातवर्णनं च ।

दशमे अर्जुनं विलोक्याप्सरसां  
चेष्टावर्णनम् ।

त्रयोदशे शिवदूतवचनम् ।

चतुर्दशे सेनासंनाहवर्णनं, युद्धवर्णनं च ।

पञ्चदशे कविचातुर्यनिदर्शकाः

सहृदयहृदयानुबन्धा विविधाश्चित्र-

बन्धाः ।

## शिशुपालवधे

ग्रन्थकृता

'श्री' शब्दमेवोपयुज्य मङ्गलमाचरितम्,  
सर्वे सर्गान्तिमाः श्लोकाः 'श्री'शब्देन  
क्षिता वर्तन्ते ।

प्रथमसर्गे नारदागमनवर्णनम् ।

द्वितीये उद्धव-वलदेव-श्रीकृष्णराज  
नीतिनैपुण्यवर्णनम् ।

चतुर्थे विविधछन्दोवद्धं रैवतकपर्व-  
वर्णनम् ।

षष्ठे षडृतवर्णनम् ।

सप्तमे पुष्पावचयवर्णनम् ।

अष्टमे जलक्रीडावर्णनम् ।

नवमे चन्द्रोदयप्रसाधनादिवर्णनम् ।

दशमे पानगोष्ठी-रात्रिक्रीडावर्णनम् ।

पञ्चदशे शिशुपालस्य सेनासंना-  
हवर्णनम् ।

षोडशे शिशुपालदूतस्य वाक्यम्  
तन्मुखेन शिशुपालपराक्र-  
वर्णनं च ।

सप्तदशे सेनाप्रस्थानवर्णनम् ।

अष्टादशे सैन्यद्वयस्य समागम-तुम्  
युद्धवर्णनम् ।

एकोनविंशे कविरचनाचातुर्यनिदर्शका  
विविधाश्चित्रवर्णनम् ।



किरातार्जुनीये

शिशुपालवधे

श्रियः कुरूणामधिपस्य पालनीं  
प्रजासु वृत्तिं यमयुक्ता वेदितुम् ।  
स वर्णिलिङ्गी विदितः समाययौ  
युधिष्ठिरं द्वैतवने वनेचरः ॥ १. १  
अभिमानवतो मनस्विनः  
प्रियमुच्चैःपदमारुरुक्षतः ।  
विनिपातनिवर्तनक्षमं  
मतमालम्बनमात्मपौरुषम् ॥ २. १३  
द्विषतामुदयः सुमेधसा  
गुरुरस्वन्ततरः सुमर्षणः ।  
न महानपि भूतिमिच्छता  
फलसंपत्प्रवणः परिक्षयः ॥ २. ८  
मदसिक्तमुखैर्मृगाधिपः  
करिभिर्वर्तयते स्वयं हतैः ।  
लघयन्खलु तेजसा जग-  
न्न महानिच्छति भूतिमन्यतः ॥ २. १८  
किमपेक्ष्य फलं पयोधरान्  
ध्वनतः प्रार्थयते मृगाधिपः ।  
प्रकृतिः खलु सा महीयसः  
सहते नान्यसमुन्नतिं यया ॥ २. २१  
स्फुटता न पदैरपाकृता  
न च न स्वीकृतमर्थगौरवम् ।  
रचिता पृथगर्थता गिरां  
न च सामर्थ्यमपोहितं क्वचित् ॥ २. २७  
सहसा विदधीत न क्रिया-  
मविवेकः परमापदां पदम् ।  
वृणते हि विमृश्यकारिणं  
गुणलुब्धाः स्वयमेव संपदः ॥ २. ३०  
ज्वलितं न हिरण्यरेतसं  
चयमास्कन्दति भस्मनां जनः ।  
अभिभूतिभयादसूनतः  
सुखमुज्झन्ति न धाम मानिनः ॥ २. २०  
बलवानपि कोपजन्मन-  
स्तमसो नाभिभवं रुणद्धि यः ।  
क्षयपक्ष इवैन्दवीः कलाः  
सकला हन्ति स शक्तिसंपदः ॥ २. ३७

श्रियः पतिः श्रीमति शशितुं  
जगज्जगन्निवासो वसुदेवसन्ननि ।  
वसन्ददर्शावतरन्तमम्बराद्विरण्य-  
गर्भाङ्गभुवं मुनिं हरिः ॥ १. १  
तेजः क्षमा वा नैकान्तं  
कालज्ञस्य महीपतेः ।  
नैकमोजः प्रसादो वा  
रसभावविदः कवेः ॥ २. ८३  
ध्रियते यावदेकोऽपि  
रिपुस्तावत्कुतः सुखम् ।  
पुरः क्लिप्नाति सोमं हि  
सैहिकेयोऽसुरदुहाम् ॥ २. ३५  
विपक्षमखिलीकृत्य  
प्रतिष्ठा खलु दुर्लभा ।  
अनीत्वा पङ्कतां धूलि-  
मुदकं नावतिष्ठते ॥ २. ३४  
अदीयसीमपि घना-  
मनल्पगुणकल्पिताम् ।  
प्रसारयन्ति कुशला-  
श्चित्रां वाचं पटीमिव ॥ २. ७४  
षाङ्गुण्यमुपयुञ्जीत  
शक्यपेक्षे रसायनम् ।  
भवन्त्यस्यैवमङ्गानि  
स्थानूनि बलवन्ति च ॥ २. ९३  
तुल्येऽपराधे स्वर्भानु-  
र्भानुमन्तं चिरेण यत् ।  
हिमांशुमाशु प्रसते  
तन्मद्दिग्गः स्फुटं फलम् ॥ २. ४९

किराताजुनीये

समवृत्तिरूपैति मार्दवं

समये यश्च तनोति तिग्मताम् ।

अधितिष्ठति लोकमोजसा

स विवस्वानिव मेदिनीपतिः ॥ २. ३८

इयमिष्टगुणाय रोचतां

रुचिरार्था भवतेऽपि भारती ।

ननु वक्तृविशेषनिःस्पृहा

गुणगृह्या वचने विपश्चितः ॥ २. ५

विशङ्कमानो भवतः पराभवं

नृपासनस्थोऽपि वनाधिवासिनः ।

दुरोदरच्छद्मजितां समीहते

नयेन जेतुं जगतीं सुयोधनः ॥ २. ७

अनुपालयतामुदेप्यतीं

प्रभुशक्तिं द्विषतामनीहया ।

अपयान्त्यचिरान्महीभुजां

जननिर्वाद्भयादिव श्रियः ॥ २. १०

भवादृशेषु प्रमदाजनोदितं

भवत्यधिक्षेप इवानुशासनम् ।

तथापि वक्तुं व्यवसाययन्ति मां

निरस्तनारीसमया दुराधयः ॥ २. २८

विषमोऽपि विगाह्यते नयः

कृततीर्थः पयसामिवाशयः ।

स तु तत्र विशेषदुर्लभः

सदुपन्यस्यति कर्तृवर्त्म यः २.३

विधुरं किमतः परं परै-

रवगीतां गमिते दशामिमाम् ।

अवसीदति यत्सुरैरपि

त्वयि संभावितवृत्ति पौरुषम् ॥ २. ७

प्रभवः खलु कोशदण्डयोः

कृतपञ्चाङ्गविनिर्णयो नयः ।

स विधेयपदेषु दक्षतां

नियतिं लोक इवानुरुध्यते ॥ २. १२

मतिमेदतमस्तिरोहिते

गहने कृत्यविधौ विवेकिनाम् ।

सुकृतः परिशुद्ध आगमः

कुरुते दीप इवार्थदर्शनम् ॥ २.३०

शिशुपालवधे

तेजस्विमध्ये तेजस्वी

दवीयानपि गण्यते ।

पञ्चमः पञ्चतपस-

स्तपनो जातवेदसाम् ॥ २. ५१

वर्णैः कतिपयैरेव

ग्रथितस्य स्वरैरेव ।

अनन्ता वाङ्मयस्याहो

गेयस्येव विचित्रता ॥ २. ७२

प्रज्ञोत्साहवतः स्वामी

यतेताधातुमात्मनि ।

तौ हि मूलमुदेप्यन्त्या

जिगीषोरात्मसंपदः ॥ २. ७६

अनुत्सूत्रपदन्यासा

सद्वृत्तिः सन्निबन्धना ।

शब्दविधेयं नो भाति

राजनीतिरपस्पशा ॥ २. ११२

षड्गुणाः शक्तयस्तिष्ठः

सिद्धयश्चोदयास्त्रयः ।

ग्रन्थानधीत्य व्याकर्तु-

मिति दुर्मेधसोऽप्यलम् ॥ २. २६



किरातार्जुनीयमपहायान्यः कोऽपि ग्रन्थो भारविकविप्रणीतो नावलोकितः । किराता-  
र्जुनीयस्य तु प्रकाशवर्ष-जोनराज-एकनाथ-धर्मविजय-विनयसुन्दर-नरहर-मल्लिनाथादिभिः  
प्रणीताष्टीकास्तद्देशेषु समुपलभ्यन्ते । तासु मल्लिनाथप्रणीता घण्टापथाख्यैव सर्वगुणपूर्णा  
सर्वत्र लब्धप्रचारा च । तत्र प्रकाशवर्ष-जोनराजौ काश्मीरकौ, धर्मविजय-विनयसुन्दरौ  
जैनौ, एकनाथ-नरहरि-मल्लिनाथाश्च दाक्षिणात्याः सन्ति । प्रतापरुद्रीयटीकाप्रारम्भे  
मल्लिनाथस्य कनिष्ठसूनुः कुमारस्वामी मङ्गलाचरणश्लोकद्वयानन्तरमित्थमात्मानं वर्णयति—  
'वाणीं काणभुजीमजीगणदवाशासीच्च वैयासिकीमन्तस्तन्मरंस्त पन्नगगवीगुम्फेषु  
चाजागरीत् । वाचामाचकलद्रहस्यमखिलं यश्चाक्षपादस्फुरां लोकेऽभूद्यदुपज्ञमेव विदुष-  
सौजन्यजन्यं यशः ॥ त्रिस्कन्धशास्त्रजलधिं चुलुकीकुरुते स्म यः । तस्य श्रीमल्लिनाथस्य  
तनयोऽजनि तादृशः ॥ कोलाचलपेहयार्यः प्रमाणपदवाक्यपारदृष्ट्वा यः । व्याख्यातस-  
र्वशास्त्रः प्रबन्धकर्ता च सर्वविद्यासु ॥ तस्यानुजन्मा तदनुग्रहात्तविद्योऽनवद्यो विनया-  
वनम्रः । स्वामी विपश्चिद्वितनोति टीकां प्रतापरुद्रीयरहस्यभेत्रीम् ॥ यद्यन्निगूढमखिलं  
शक्त्या तत्तत्प्रकाश्यते । नामूलं लिख्यते किञ्चिन्नानपेक्षितमुच्यते ॥' इति । स च  
मल्लिनाथस्तैलङ्गामिजनः ख्रिस्ताब्दीयचतुर्दशशतक आसीदिति बहुसंमतम् । केचित्तु  
मल्लिनाथः ख्रिस्ताब्दीयसप्तदशशतकोत्तरभागादप्यर्वाचीनः । यतोऽयं शिशुपालवधकिरा-  
तार्जुनीयादिटीकासु केशवकोशं प्रमाणत्वेनोपन्यस्यति । केशवश्च स्वकीयकोषे 'तत्रायं  
सांप्रतं कलिः । तद्वताब्दाः कुतिथिमाः ( ४७६१ )' इति कटपयादिक्रमेणात्मग्रन्थनि-  
र्माणसमये कल्लिगताब्दान् वदति । अतः षष्ठ्यधिकषोडशशत ( १६६० ) मिते ख्रिस्ताब्दे  
केशवेन कोशः प्रतीत इति स्फुटमेवेति वदन्ति । एतद्वन्त्या गजेन्द्रगडाख्यनगर्यामद्या-  
प्यधिवसन्तीति केचिद्वदन्ति । काव्यप्रकाशटीकाकारस्य सरस्वतीतीर्थस्य जनको मल्लिना  
थस्त्वस्माद्विन्नः । यतो नारायणो नरहरिश्चेति तत्सूनुद्वयस्य नामधेये । शिशुपालवधो-  
पोद्धाते तु सरस्वतीतीर्थजनकः शिशुपालवधादिटीकाकारश्चैव एवेति भ्रमेण लिखितम्  
घण्टापथयुक्तस्यास्य किरातार्जुनीयस्य संशोधनेऽस्माभिः संकलितानि पुस्तकानि  
वैतानि—

१.—जयपुरराजगुरुपर्वणीकरनारायणभट्टानां सटीकं ( १७३० ) मिते विक्रमाब्दे  
जोधपुरे यशवन्तसिंहराज्ये सौभाग्यहर्षेण लिखितं प्रायः शुद्धम् । प्रारम्भे पत्रपञ्चक-  
हीनम् । तत्पत्राणि १३९.

२.—सटीकमेव पुस्तकं जयपुरमहाराजाश्रितपण्डितश्रीसरयूप्रसादानां नातिशुद्धं  
प्रारम्भे पत्रचतुष्टयेनान्तिमपत्रेण च विकलम् । सार्धशतवर्षप्राचीनमिवोपलक्ष्यमाणम् ।  
तत्पत्राणि २८३.

३.—टीकामात्रं जयपुरराजगुरुभट्टलक्ष्मीदत्तात्मजभट्टश्रीदत्तानां शुद्धं प्रज्ञतरमति-  
म्लिष्टस्वरूपम् । तत्पत्राणि १०३.

४.—भट्टश्रीदत्तानामेव टीकामात्रं पञ्चदशसर्गस्याष्टत्रिंशन्मितश्लोकपर्यन्तं प्राचीनं  
सुवाच्यं किं तु नातिशुद्धम् । तत्पत्राणि १५७.

५.—तेषामेव मूलमात्रं शुद्धं प्राचीनं च । तत्पत्राणि ६७.

एवं पुस्तकपञ्चकमासाद्य टीकापाठान्सम्यग्विविच्यैतत्संशोधनमकारि । ग्रन्थादौ विष-  
यानुक्रमः, ग्रन्थान्ते च पञ्चदशसर्गस्थगोमूत्रिकादिवन्धश्लोकानां चित्राणि, टीकायां  
मल्लिनाथेन प्रमाणतयोपन्यस्तानां ग्रन्थग्रन्थकर्तृणां तत्तत्स्थलोल्लेखपूर्वकं नामानि, ग्रन्थ-  
स्थनिखिलश्लोकानां मातृकाक्रमेणानुक्रमकोशश्च निवेशितोऽस्ति । एवं प्रयत्नपूर्वकं मुद्रितो-  
ऽयं ग्रन्थो निर्मात्सराणां गुणैकपक्षपातिनां विदुषामानन्दावहो भूयादिति विभाव्यते ॥





## किरातार्जुनीयस्य विषयानुक्रमः ।

९५१

सर्गाङ्कः ।

विषयः ।

- १ युधिष्ठिरेण वनेचरस्य समागमः । तत्कृतं दुर्योधनस्य राजनीतिनैपुण्यवर्णनम् । वनेचरगमनम् । युधिष्ठिरं प्रति द्रौपदीवाक्यम् ।
- २ युधिष्ठिरं प्रति भीमसेनवचनम् । भीमसेनं प्रति युधिष्ठिरवाक्यम् । पाण्डवसमीपे व्यासमुनेरागमनम् । पाण्डवकृतमुनिसत्कारवर्णनम् ।
- ३ व्यासमुनिस्वरूपवर्णनम् । मुनिं प्रति युधिष्ठिरवचनम् । युधिष्ठिरं प्रति मुनिवचनम् । अर्जुनं प्रति मुनिकृतो विद्योपदेशः । अर्जुनाय पाशुपतास्त्रप्राप्तये तपश्चर्यानिदेशश्च । मुनिगमनम् । अर्जुनस्य गमनोपक्रमः । पाण्डवानां भाव्यार्जुनवियोगेन वैमनस्यम् । अर्जुनकृतं द्रौपदीवलोकनम् । अर्जुनं प्रति द्रौपदीवाक्यम् । व्यासाज्ञप्तेन गुह्यकेन सहार्जुनस्येन्द्रकीलं नाम हिमालयपादविशेषं प्रति प्रस्थानम् ।
- ४ कविकृतं शरद्वर्णनम् । गुह्यककृतं शरद्वर्णनम् । हिमाद्रिविलोकनम् ।
- ५ हिमाद्रिवर्णनम् । अर्जुनस्य तन्मूले प्राप्तिः । गुह्यकगमनम् ।
- ६ इन्द्रकीलेऽर्जुनस्यारोहणादिवर्णनम् । तत्रार्जुनस्य तपश्चर्यारम्भः तपोवर्णनं च । इन्द्रकीलवनरक्षकैरिन्द्रसमीपे गत्वार्जुनस्य कृततपोतिशयवर्णनम् । अर्जुनतपोविघ्नार्थं गन्तव्यमित्यप्सरोगणं प्रति शक्रनिदेशः ।
- ७ गन्धर्वैः समेतस्याप्सरोगणस्य सविलासगमनादिवर्णनम् । इन्द्रकीलपर्वते प्राप्तानां तेषां रथगजादिसमेतस्य तच्छिबिरस्य संनिवेशादिवर्णनम् ।
- ८ गन्धर्वाणामप्सरसां च पुष्पावचयक्रीडावर्णनम् । सलिलक्रीडावर्णनम् ।
- ९ सायंकालवर्णनम् । चन्द्रोदयवर्णनम् । सुरतवर्णनम् । पानगोष्ठीवर्णनम् । पुनरपि संक्षेपेण सुरतवर्णनम् । संक्षेपेण प्रभातवर्णनम् ।
- १० अर्जुनप्रलोभनार्थमप्सरसां तत्समीपे गमनवर्णनम् । अर्जुनवर्णनम् । वर्षादिऋतुवर्णनम् । अर्जुनं विलोक्याप्सरसां चेष्टावर्णनम् । आसां प्रयासवैफल्यवर्णनं च ।
- ११ अर्जुनाश्रमे मुनिरूपधारिण इन्द्रस्यागमनम् । इन्द्रार्जुनयोः संवादः । इन्द्रेण प्रत्यक्षीभूयार्जुनं प्रति पाशुपतास्त्रप्राप्त्यर्थं शिवाराधनोपदेशः ।
- १२ शिवाराधनार्थमर्जुनकृतस्य तपसो वर्णनम् । अर्जुनतपसा भृशं तप्तानां सिद्धतापसानां शिवसमीपे गमनं तत्तपोवृत्तकथनं च । शिवकृतं मुनिसान्त्वनमर्जुनस्वरूपकथनं च । वराहरूपमास्थायार्जुनपराभवार्थमागतस्य मूकदानवस्य वधार्थमर्जुनानुजिघृक्षया च किरातरूपधारिणस्तद्रूपधारिण्यैव गणसेनया समेतस्य भगवतो मृगयाव्याजेनार्जुनाश्रमे गमनवर्णनम् ।

सर्गाङ्कः ।

विषयः ।

- १३ वराहरूपधारिणो मूकदानवस्यार्जुनकृतं विलोकनम् । तद्विलोकनेनार्जुनस्य नानाविधा वितर्काः । वराहं प्रति भगवतोऽर्जुनस्य च बाणमोक्षवर्णनम् । वराहमृत्युवर्णनम् । वराहशरीरतः स्वबाणमाददानमर्जुनं प्रति शिवप्रहितस्य वनेचरस्योत्तेजकं वाक्यम् ।
- १४ वनेचरं प्रत्यर्जुनवचनम् । तच्छ्रुत्वागतस्य वनेचरस्य वचनमाकर्ण्य सेनासमेतस्य लीलाकिरातस्य भगवतोऽर्जुनविजयार्थमागमनम् । भगवत्सेनार्जुनस्य युद्धवर्णनम् ।
- १५ चित्रयुद्धवर्णनम् ।
- १६ किरातवेषस्य भगवतो नितान्तं युद्धकौशलं विलोक्यार्जुनस्य वितर्कः । भगवता संहार्जुनस्यास्त्रयुद्धवर्णनम् ।
- १७ सेनया संहार्जुनयुद्धवर्णनम् । भगवदर्जुनयोर्युद्धवर्णनम् ।
- १८ भगवदर्जुनयोर्बाहुयुद्धवर्णनम् । अर्जुनस्य सत्त्वातिशयं विलोक्य भगवतः प्रसादस्वरूपप्रकटीकरणं च । तत्रैवेन्द्रादिदेवागमनम् । अर्जुनकृता भगवत्स्तुतिः । वरयाचनम् । अर्जुनं प्रति पाशुपतास्त्रसमेतस्य धनुर्वेदस्य भगवत्कृत उपदेशः । इन्द्रादिदेवानामपि भगवदाज्ञयार्जुनं प्रति वरदानं स्वस्त्रास्त्रदानं च कृतकृत्यस्यार्जुनस्य भगवदाज्ञया युधिष्ठिरसमीप आगमनम् । ग्रन्थसमाप्तिः ॥





## अत्रोपयुक्तसंकेतचिह्नानां विवरणम्



ईशा. ईशावास्योपनिषत्

का. प्र. काव्यप्रकाशः

काव्या. काव्यादर्शः

काव्यालं. सू. काव्यालंकारसूत्राणि

कि. किरातार्जुनीयम्

ग. गणसूत्रम्

चाणक्य. चाणक्यनीतिदर्पणम्

तै. आ. तैत्तिरीयारण्यकम्

तैत्ति. तैत्तिरीयोपनिषत्

नारद. प. नारदपरिव्राजकोपनिषत्

परमहंस. परमहंसोपनिषत्

पा. पाणिनीयं सूत्रम्

मनु. मनुस्मृतिः

रघु. रघुवंशम्

वा. वार्तिकम्

शाकु. शकुन्तलम्

सा. द. साहित्यदर्पणम्



# आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम

आर्य समाज के नियम



श्रीः

महाकविभारविप्रणीतं

## कि रा ता र्जु नी य म्

मल्लिनाथकृतया घण्टापथव्याख्यया समेतम्

प्रथमः सर्गः

अर्धाङ्गीकृतदांपत्यमपि गाढानुरागि यत् ।  
 पितृभ्यां जगतस्तस्मै कस्मैचिन्महसे नमः ॥  
 आलम्बे जगदालम्बं हेरम्बचरणाम्बुजम् ।  
 शुष्यन्ति यद्रजःस्पर्शात्सद्यः प्रत्यूहवार्धयः ॥  
 तद्विव्यमव्ययं धाम सारस्वतमुपास्महे ।  
 यत्प्रकाशात्प्रलीयन्ते मोहान्धतमसश्छटाः ॥  
 वाणीं काणभुजीमजीगणदवाशासीच्च वैयासकी-  
 मन्तस्तन्नमरंस्त पद्मगगवीगुम्फेषु चाजागरीत् ।  
 वाचामाचकलद्रहस्यमखिलं यश्चाक्षपादस्फुरां  
 लोकेऽभूद्यदुपज्ञमेव विदुषां सौजन्यजन्यं यशः ॥  
 मल्लिनाथकविः सोऽयं मन्दात्मानुजिघृक्षया ।  
 तत्किरातार्जुनीयाख्यं काव्यं व्याख्यातुमिच्छति ॥  
 नारिकेलफलसंमितं वचो भारवेः सपदि तद्विभज्यते ।  
 स्वादयन्तु रसगर्भनिर्भरं सारमस्य रसिका यथेप्सितम् ॥  
 नानानिबन्धविषमैकपदैर्नितान्तं साशङ्कचङ्क्रमणखिन्नधियामशङ्कम् ।  
 कर्तुं प्रवेशमिह भारविकाव्यबन्धे घण्टापथं कमपि नूतनमातनिष्ये ॥  
 इहान्वयमुखेनैव सर्वं व्याख्यायते मया ।  
 नामूलं लिख्यते किञ्चिन्नानपेक्षितमुच्यते ॥

अथ तत्रभवान्भारविनामा कविः 'काव्यं यशसेऽर्थकृते व्यवहारविदे शिवेतर-  
 क्षतये । सद्यः परनिर्वृतये कान्तासंमिततयोपदेशयुजे ॥' (का. प्र. १।२) इत्याद्या-  
 लंकारिकवचनप्रामाण्यात्काव्यस्यानेकश्रेयःसाधनताम्, 'काव्यालापांश्च वर्जयेत्' इति  
 निषेधशास्त्रस्यासत्काव्यविषयतां च पश्यन् किरातार्जुनीयाख्यं महाकाव्यं चिकीर्षुश्चि-  
 कीर्षितार्थाविघ्नपरिसमाप्तिसंप्रदायाविच्छेदलक्षणफलसाधनत्वात् 'आशीर्नमस्क्रिया



वस्तुनिर्देशो वापि तन्मुखम्' इत्याद्याशीर्वादाद्यन्यतमस्य प्रबन्धमुखलक्षणत्वाच्च वनेचरस्य युधिष्ठिरप्राप्तिरूपं वस्तु निर्दिशन् कथामुपक्षिपति—

श्रियः कुरुणामधिपस्य पालनीं प्रजासु वृत्तिं यमयुङ्क्त वेदितुम् ।  
स वर्णिलिङ्गी विदितः समाययौ युधिष्ठिरं द्वैतवने वनेचरः ॥ १ ॥

श्रिय इति ॥ आदितः 'श्री'शब्दप्रयोगाद्वर्णगणादिशुद्धिर्नात्रातीवोपयुज्यते । तदुक्तम्—'देवतावाचकाः शब्दा ये च भद्रादिवाचकाः । ते सर्वे नैव निन्द्याः स्युर्लिपितो गणतोऽपि वा ॥' इति । कुरुणां निवासाः कुरवो जनपदाः । 'तस्य निवासः' (पा. ४।२।६९) इत्यणप्रत्ययः । 'जनपदे लुप्' (पा. ४।२।८९) । तेषामधिपस्य दुर्योधनस्य संबन्धिनीम् । शेषे षष्ठी । श्रियो राजलक्ष्म्याः । 'कर्तृकर्मणोः कृति' (पा. २।३।६५) इति कर्मणि षष्ठी । पाल्यतेऽनयेति पालनी ताम्, प्रतिष्ठापिकामित्यर्थः । प्रजारागमूलत्वात्संपद इति भावः । 'करणाधिकरणयोश्च' (पा. ३।३।११७) इति करणे ल्युट् । 'टिड्ढाणञ्-' (पा. ४।१।१५) इत्यादिना ङीप् । प्रजासु जनेषु विषये, 'प्रजा स्यात्संततौ जने' इत्यमरः । वृत्तिं व्यवहारं वेदितुं ज्ञातुं यं वनेचरमयुङ्क्त नियुक्तवान् । वर्णः प्रशस्तिरस्यास्तीति वर्णी ब्रह्मचारी । तदुक्तम्—'स्मरणं कीर्तनं केलिः प्रेक्षणं गुह्यभाषणम् । संकल्पोऽध्यवसायश्च क्रियानिष्पत्तिरेव च । एतन्मैथुनमष्टाङ्गं प्रवदन्ति मनीषिणः । विपरीतं ब्रह्मचर्यमेतदेवाष्टलक्षणम् ॥' एतदष्टविधमैथुनाभावः प्रशस्तिः । 'वर्णाब्रह्मचारिणि' (पा. ५।२।१३४) इतीतिप्रत्ययः । तस्य लिङ्गं चिह्नमस्यास्तीति वर्णिलिङ्गी, ब्रह्मचारिवेषवानित्यर्थः । स नियुक्तः । वने चरतीति वनेचरः किरातः । 'भेदाः किरातशबरपुलिन्दा श्लेच्छजातयः' इत्यमरः । 'चरेष्टः' (पा. ३।२।१६) इति टप्रत्ययः । 'तत्पुरुषे कृति बहुलम्' (पा. ६।३।१४) इत्यलुक् । विदितं वेदनमस्यास्तीति विदितः, परवृत्तान्तज्ञानवानित्यर्थः । 'अर्श-आदिभ्योऽञ्' (पा. ५।२।१२७) इत्यच्प्रत्ययः । अथवा कर्तरि कर्मधर्मोपचाराद्विदितवृत्तान्तो विदित इत्युच्यते । उभयत्रापि 'पीता गावः', 'भुक्ता ब्राह्मणाः', 'विभक्ता आतरः' इत्यादिवत्साधुत्वम्, न तु कर्तरि क्तः । सकर्मकभ्यस्तस्य विधानाभावात् । अत एव भाष्यकारः—'अकारो मत्वर्थीयः । विभक्तमेवामस्तीति विभक्ताः, पीतमेवामस्तीति पीताः, भुक्तमेवामस्तीति भुक्ताः' इति सर्वत्र । अथवोत्तरपदलोपोऽत्र द्रष्टव्यः । विभक्तधना विभक्ताः, पीतोदकाः पीता भुक्ताश्च भुक्ता इति । अत्र लोपशब्दार्थमाह कैयटः—'गम्यार्थस्याप्रयोग एव लोपोऽभिमतः । 'विभक्ता आतरः' इत्यत्र च धनस्य यद्विभक्तत्वं तद्भातृपूपचरितम् । 'पीतोदका गावः' इत्यत्राप्युदकस्य पीतत्वं गोप्वारोप्यते, 'भुक्ता ब्राह्मणाः' इत्यत्रान्नस्य भुक्तत्वं ब्राह्मणेपूपचर्यते' इति, तद्वदत्रापि वृत्तिगतं विदितत्वं वेदितरि वनेचर उपचर्यते । एतेन 'वनाय पीतप्रतिबद्धवत्सां' (रघु. २।१), 'पातुं न प्रथमं व्यवस्यति जलं युष्मास्वपीतेषु' (शाकु. ४।८) एवमादयो व्याख्याताः । अथवा विदितो विदितवान् । सकर्मकादप्यविवक्षिते कर्मणि कर्तरि क्तः । यथा 'आशितः कर्ता' (पा. ६।१।२०७) इत्यादौ । यथाहुः—'धातोरर्थान्तरे वृत्तेर्धात्वर्थेनोपसंग्रहात् ।



प्रसिद्धेरविवक्षातः कर्मणोऽकर्मिका क्रिया ॥' इति । द्वैतवने द्वैताख्ये तपोवने । यद्वा द्वे इते गते यस्मात्तद्वीतम्, द्वीतमेव द्वैतम्; तच्च तद्वनं च तस्मिन्, शोक-  
मोहादिवर्जित इत्यर्थः । युधि रणे स्थिरं युधिष्ठिरं धर्मराजम् । 'हलदन्ता-  
त्सप्तम्याः संज्ञायाम्' (पा. ६।३।९) इत्यलुक् । 'गवियुधिभ्यां स्थिरः' (पा.  
८।३।९५) इति षत्वम् । समाययौ संप्रासः । अत्र 'वने वनचरः' इति द्वयोः  
स्वरव्यञ्जनसमुदाययोरेकदैवावृत्त्या वृत्त्यनुप्रासो नामालंकारः । अस्मिन्सर्गे वंशस्थ-  
वृत्तम् । तल्लक्षणम्—'जतौ तु वंशस्थमुदीरितं जरौ' इति ॥ १ ॥

संप्रति तत्कालोचितत्वमादेशयंस्तस्य तद्गुणसंपन्नत्वमादर्शयन्नाह—

कृतप्रणामस्य महीं महीभुजे जितां सपत्नेन निवेदयिष्यतः ।  
न विव्यथे तस्य मनो न हि प्रियं प्रवक्तुमिच्छन्ति मृषा हितैषिणः २

कृतप्रणामस्येति ॥ कृतप्रणामस्य तत्कालोचितत्वात्कृतनमस्कारस्य सपत्नेन  
रिपुणा दुर्योधनेन । 'रिपौ वैरिसपत्नारिद्विषद्वेषणदुर्हदः' इत्यमरः । जितां स्वायत्ती-  
कृतां महीं महीभुजे युधिष्ठिराय । क्रियाग्रहणात्संप्रदानत्वम् । निवेदयि-  
ष्यतो ज्ञापयिष्यतः । 'लुटः सद्वा' (पा. ३।३।१४) इति शतृप्रत्ययः । तस्य  
वनेचरस्य मनो न विव्यथे, 'कथमीदृगप्रियं राज्ञे विज्ञापयामि?' इति मनसि न  
चचालेत्यर्थः । 'व्यथ भयचलनयोः' इति धातोर्लिट् । उक्तमर्थमर्थान्तरन्यासेन  
समर्थयते—न हीति । हि यस्मात् । हितमिच्छन्तीति हितैषिणः स्वामिहितार्थिना  
पुरुषा मृषा मिथ्याभूतं प्रियं प्रवक्तुं नेच्छन्ति । अन्यथा कार्यविधातकतयः  
स्वामिद्रोहिणः स्युरिति भावः । 'अमौढ्यममान्द्यममृषाभाषित्वमभ्यूहकत्वं चेति  
चारुगुणाः' इति नीतिवाक्यामृते ॥ २ ॥

तथापि प्रियाहं राज्ञि कटुनिष्ठुरोक्तिर्न युक्तेत्याशङ्क्य स्वाम्यनुज्ञया न दुष्यती-  
त्याशयेनाह—

द्विषां विधाताय विधातुमिच्छतो रहस्यनुज्ञामधिगम्य भूभृतः ।  
स सौष्ठवौदार्यविशेषशालिनीं विनिश्चितार्थामिति वाचमाददे ॥ ३ ॥

द्विषामिति ॥ रहस्येकान्ते स वनेचरो द्विषां शत्रूणाम् । कर्मणि षष्ठी ।  
विधाताय, विहन्तुमित्यर्थः । 'तुमर्थाच्च भाववचनात्' (पा. २।३।१५) इति  
चतुर्थी । 'भाववचनाच्च' (पा. ३।३।१९) इति तुमर्थे घञ्प्रत्ययः । अत्र ताद-  
र्थ्यमपि न दोषः । तथापि प्रयोगवैचित्रीविशेषस्याप्यलंकारत्वादेवं व्याचक्षते ।  
विधातुं व्यापारं कर्तुमिच्छतः, 'समानकर्तृकेषु तुमुन्', द्विषो विहन्तुमुद्युक्त-  
ज्ञानस्येत्यर्थः । अत एव भूभृतो युधिष्ठिरस्यानुज्ञामधिगम्य । सुष्ठु भावः  
सौष्ठवं शब्दसामर्थ्यम् । 'सुष्ठु' शब्दादव्ययादुद्गात्रादित्वाद्घञ्प्रत्ययः । उदारस्य भाव  
औदार्यमर्थसंपत्तिः । तयोर्द्वन्द्वः सौष्ठवौदार्ये । अत्र 'औदार्य' शब्दस्याजाद्यदन्तत्वेऽपि  
'लक्षणहेत्वोः क्रियायाः' (पा. ३।२।१२६) इत्यत्राल्पस्वरस्यापि 'हेतु' शब्दस्य पूर्व-



निपातमकुर्वता सूत्रकृतैव पूर्वनिपातस्यानित्यत्वज्ञापनान्न पूर्वनिपातः । उक्तं च काशि-  
कायाम्—‘अयमेव लक्षणहेत्वोरिति निर्देशः पूर्वनिपातव्यभिचारविह्वम्’ इति ।  
त एव विशेषः, तयोर्वा विशेषः । तेन शालते शोभत इति सौष्ठवौदार्यविशेष-  
शालिनी ताम् । ताच्छील्ये णिनिः । विनिश्चितार्था विशेषतः प्रमाणतो निर्णो-  
तार्थाम्, इति वक्ष्यमाणरूपां वाचमाददे स्वीकृतवान्, उवाचेत्यर्थः ॥ ३ ॥

प्रथमं तावदप्रियनिवेदकमात्मानं प्रत्यक्षोभं याचते—

**क्रियासु युक्तैर्नृप ! चारचक्षुषो न वञ्चनीयाः प्रभवोऽनुजीविभिः ।**

**अतोऽहंसि क्षन्तुमसाधु साधु वा हितं मनोहारि च दुर्लभं वचः ४**

क्रियास्विति ॥ हे नृप ! क्रियासु कृतवस्तुषु युक्तैर्नियुक्तैरनुजीविभिर्भृत्यैः,  
चारादिसिरित्यर्थः । चरन्तीति चराः । पचाद्यच् । त एव चाराः । चरेः पचाद्य-  
जन्तात्पञ्चादित्वादणप्रत्ययः । त एव चक्षुर्येषां ते चारचक्षुषः । ‘स्वपरमण्डले  
कार्याकार्यावलोकने चाराश्चक्षुषि क्षितिपतीनाम्’ इति नीतिवाक्यामृते । प्रभवो  
निग्रहानुग्रहसमर्थाः स्वामिनो न वञ्चनीया न प्रतारणीयाः, सत्यमेव वक्तव्या  
इत्यर्थः । चारापचारे चक्षुरपचारवद्राज्ञां पदे पदे निपात इति भावः । अतोऽप्र-  
तार्यत्वाद्धेतोः । असाध्वप्रियं साधु प्रियं वा, मदुक्तमिति शेषः । क्षन्तुं सोढु-  
मर्हसि । कुतः ? । हितं पथ्यं मनोहारि प्रियं च वचो दुर्लभम् । अतो मद्र-  
चोऽपि हितत्वादप्रियमपि क्षन्तव्यमित्यर्थः ॥ ४ ॥

तर्हि दूष्णींभाव एव वरमित्याशङ्क्याह—

**स किंसखा साधु न शास्ति योऽधिपं हितान्न यः संशृणुते स किंप्रभुः**  
**सदानुकूलेषु हि कुर्वते रतिं नृपेष्वमात्येषु च सर्वसंपदः ॥ ५ ॥**

स इति ॥ यः सखामात्यादिरधिपं स्वामिनं साधु हितं न शास्ति नोप-  
दिशति । ‘बुविशासि—’ इत्यादिना शासेर्दुहादिपाठाद्विकर्मकत्वम् । स हितानुप-  
देष्टा । कुत्सितः सखा किंसखा, दुर्मन्त्रीत्यर्थः । ‘किमः क्षेपे’ ( पा. ५।४।७० ) इति  
समासान्तप्रतिषेधः । तथा यः प्रभुर्निग्रहानुग्रहसमर्थः स्वामी हितादात्मजनादि-  
तोपदेष्टुः सकाशात् । ‘आख्यातोपयोगे’ ( पा. १।४।२९ ) इत्यपादानत्वात्पञ्चमी ।  
न संशृणुते न शृणोति । ‘हितम्’ इति शेषः । ‘समो गम्यच्छि—’ ( पा.  
१।३।२९ ) इत्यादिना संपूर्वाच्छृणोतेरकर्मकत्वादात्मनेपदम् । अकर्मकत्वं वैवक्षिकम् ।  
स हितमश्रोता प्रभुः किंप्रभुः कुत्सितस्वामी । पूर्ववत्समासः । सर्वथा सचिवेन  
वक्तव्यं, श्रोतव्यं च स्वामिना, एवं च राजमन्त्रिणोरैकमत्यं स्यादित्यर्थः । ऐकमत्यस्य  
फलमाह—सदेति । हि यस्माच्चृपेषु स्वामिषु । अमा सह भवा अमात्यास्तेषु  
च । ‘अव्ययात्यप्’ ( पा. ४।२।१०४ ) । अनुकूलेषु परस्परानुरक्तेषु सत्सु सर्व-  
संपदः सदा रतिमनुरागं कुर्वते कुर्वन्ति, न जातु जहतीत्यर्थः । अतो मया  
वक्तव्यं, त्वया च श्रोतव्यमिति भावः । अत्रैवं राजमन्त्रिणोर्हितानुपदेशतदश्रवणनिन्दा-

टिप्प०-१ तथा चोक्तम्—‘गावो प्राणेन पश्यन्ति वेदैः पश्यन्ति पण्डिताः । चारैः  
पश्यन्ति राजानश्चक्षुर्भ्यामितरे जनाः ।’ इति ।



सामर्थ्यसिद्धेरैकमत्यलक्षणकारणस्य निर्दिष्टस्य सर्वसंपत्तिद्विरूपकार्येण समर्थनात्कार्येण कारणसमर्थनरूपोऽर्थान्तरन्यासोऽलंकारः । तदुक्तम्—‘सामान्यविशेषकार्यकारण-  
भावाभ्यां निर्दिष्टप्रकृतसमर्थनमर्थान्तरन्यासः’ इति ॥ ५ ॥

संप्रति स्वाहंकारं परिहरति—

निसर्गदुर्वोधमवोधविकृवाः क भूपतीनां चरितं क जन्तवः ।

तवानुभावोऽयमवेदि यन्मया निगूढतत्त्वं नयवर्त्म विद्विषाम् ॥ ६ ॥

निसर्गेति ॥ निसर्गदुर्वोधं स्वभावदुर्ग्रहम् । ‘ईषद्’— ( पा. ३।३।१२६ )  
इत्यादिना खलप्रत्ययः । भूपतीनां चरितं क । अवोधविकृवा अज्ञानोपहता  
जन्तवः, मादृशाः पामरजना इत्यर्थः । क ? नोभयं संघटत इत्यर्थः । तथापि  
निगूढतत्त्वं संवृतयाथार्थं विद्विषां नयवर्त्म षाङ्गुण्यप्रयोगः ‘संधिविग्रहयानानि  
संस्थाप्यासनमेव च । द्वैधीभावश्च विज्ञेयाः षङ्गुणा नीतिवेदिनाम् ॥’ इत्यादिरूपो  
यन्मयाऽवेदि, ज्ञातमिति यावत् । विदेः कर्मणि लुङ् । अयम्, इदं वेदन-  
मित्यर्थः । विधेयप्राधान्यात्पुल्लिङ्गनिर्देशः । तवानुभावः सामर्थ्यम् । अनुगतो  
भावोऽनुभाव इति घञन्तेन प्रादिसमासः, न तूपसृष्टाद्व्यप्रत्ययः । ‘श्रिणीभुवो-  
ऽनुपसर्गे’ ( पा. ३।३।२४ ) इत्यनुपसर्गाद्भवतेर्धातोर्ध्वञिधानात् । अत एव  
काशिकायाम्—‘कथं प्रभावो राज्ञां प्रकृष्टो भाव इति प्रादिसमासः’ इति । दोष-  
परिहारौ सम्यग्ज्ञात्वैव विज्ञापयामि, न तु वृथा कर्णकठोरं प्रलपामीत्याशयः ॥ ६ ॥

संप्रति यद्वक्तव्यं तदाह—

विशङ्कमानो भवतः पराभवं नृपासनस्थोऽपि वनाधिवासिनः ।

दुरोदरच्छद्मजितां समीहते नयेन जेतुं जगतीं सुयोधनः ॥ ७ ॥

विशङ्कमान इति ॥ सुखेन युध्यते स सुयोधनः । ‘भाषायां शासियुधिदृशिष्टपि-  
मृपिभ्यो युज्वाच्यः’ ( वा. २२४३ ) नृपासनस्थः सिंहासनस्थोऽपि । वनमधि  
वसतीति वनाधिवासिनो वनस्थात्, राज्यभ्रष्टादपीत्यर्थः । भवतस्त्वत्तः पराभवं  
पराजयं विशङ्कमान उत्प्रेक्षमाणः सन् । दुर्युधमुदरमस्येति दुरोदरं द्यूतम् ।  
दुरोदरादित्वासाधुः । ‘दुरोदरो द्यूतकारे पणे द्यूते दुरोदरम्’ इत्यमरः । तस्य छद्मना  
मिषेण जितां लब्धां दुर्नयार्जितां जगतीं महीम् । ‘जगती विष्टे मद्भां वास्तु-  
च्छन्दोविशेषयोः’ इति वैजयन्ती । नयेन नीत्या जेतुं वशीकर्तुं समीहते व्याघ्रि-  
यते, न तूदास्त इत्यर्थः । बलवत्स्वामिकमविशुद्धागमं च धनं भुञ्जानस्य कुतो मनः-  
समाधिरिति भावः । अत्र ‘दुरोदरच्छद्मजिताम्’ इति विशेषणद्वारेण पदार्थस्य  
चतुर्थपादार्थं प्रति हेतुत्वेनोपन्यासाद्वितीयकाव्यलिङ्गमलंकारः । तदुक्तम् ( सा. द.  
१०।६२ )—‘हेतोर्वाक्यपदार्थत्वे काव्यलिङ्गमुदाहृतम्’ इति ॥ ७ ॥

‘नयेन जेतुं जगतीं समीहते’ ( १।७ ) इत्युक्तम्, तत्प्रकारमाह—

तथापि जिह्वः स भवज्जिगीषया तनोति शुभ्रं गुणसंपदा यशः ।

समुन्नयन्भूतिमनार्यसंगमाद्वरं विरोधोऽपि समं महात्मभिः ॥ ८ ॥

तथापीति ॥ तथापि साशङ्कोऽपि । जिह्वो वक्रः, वञ्चक इति यावत् । स



दुर्योधनो भवज्जिगीषया, गुणैर्भवन्तमाक्रमितुमिच्छयेत्यर्थः । 'हेतौ' (पा. २।३।२३)  
इति तृतीया । गुणसंपदा दानदाक्षिण्यादिगुणगरिष्णा करणेन शुभ्रं यशस्त-  
नोति, स खलो गुणलोभनीयां त्वत्संपदमात्मसात्कर्तुं त्वत्तोऽपि गुणवत्तामात्मनः  
प्रकटयतीत्यर्थः । नन्वेवं गुणिनः सतोऽपि सज्जनविरोधो महानस्त्यस्य दोष इत्या-  
शङ्क्य सोऽपि सत्संसर्गालाभे नीचसंगमाद्वरमुत्कर्षावहत्वादित्याह—समिति ।  
तथा हि—भूतिं समुन्नयन्नुत्कर्षमापादयन् । 'लटः शतृशानचौ' (पा. ३।२।१२४)  
इत्यादिना शतृप्रत्ययः । पुनर्लङ्ग्रहणसामर्थ्यात्प्रथमासामानाधिकरण्यम् । महात्मभिः  
समम्, सहेत्यर्थः । 'साकं सत्रा समं सह' इत्यमरः । अनार्यसंगमादुर्जनसं-  
र्गात् । 'पञ्चमी विभक्ते' (पा. २।३।४२) इति पञ्चमी । विरोधोऽपि वरं  
मनाकिप्रयः । 'देवाद्वृते वरः श्रेष्ठे त्रिषु क्लीबं मनाकिप्रये' इत्यमरः । अत्र मैत्र्य-  
पेक्षया मनाकिप्रयत्वं विरोधस्य 'भूतिं समुन्नयन्' इत्यस्य पूर्ववाक्यान्वये समासस्य  
वाक्यार्थस्य पुनरादानात् समासपुनरात्ताख्यदोषापत्तिः । तदुक्तं काव्यप्रकाशे—(?)  
'समासपुनरादानात्समासपुनरात्तकम्' इति । न च वाक्यान्तरमेतत्, येनोक्तदोष-  
परिहारः स्यात् । अर्थान्तरन्यासोऽलंकारः । स च भूतिसमुन्नयनस्य पदार्थविशेषण-  
द्वारा विरोधवत्त्वं प्रति हेतुत्वाभिधानरूपकाव्यलिङ्गानुप्राणित इति ॥ ८ ॥

ननु 'कातर्यं केवला नीतिः' (का. प्र. ७।१८५) इत्याशङ्क्य नीतियुक्तं पौरुष-  
मस्येत्याह—

कृतारिषड्वर्गजयेन मानवीमगम्यरूपां पदवीं प्रपित्सुना ।

विभज्य नक्तं दिवमस्ततन्दिग्णा वितन्यते तेन नयेन पौरुषम् ॥ ९ ॥

कृतेति ॥ षण्णां वर्गः षड्वर्गः, अरीणामन्तःशत्रूणां कामक्रोधादीनां षड्वर्गो-  
ऽरिषड्वर्गः । शिवभागवतवत्समासः । तस्य जयः कृतो येन तेन तथोक्तेन, विनी-  
तेनेत्यर्थः । विनीताधिकारं प्रजापालनमिति भावः । अगम्यरूपां पुरुषमात्र-  
दुष्प्राप्याम् । मनोरिमां मानवीम्, मनुपदिष्टसदाचारश्रुण्णामित्यर्थः । पदवीं  
प्रजापालनपद्धतिं प्रपित्सुना प्रतिपत्तुमिच्छुना । पप्रद्यतेः सन्नन्तादुप्रत्ययः । 'सनि  
मीमा—' (पा. ७।४।५४) इत्यादिनेसादेशः । 'अत्र लोपोऽभ्यासस्य' (पा.  
७।४।५८) । इत्यभ्यासलोपः । अस्ता तन्दिग्नालस्यं यस्य तेनास्ततन्दिग्णा,  
अनलसेनेत्यर्थः । तदिः सौत्रो धातुः । तस्मात् 'वङ्क्यादयश्च' (उ. ५०६) इत्यौणादिकः  
क्रिप्रत्ययः । 'कृदिकारादक्तिनो वा डीष् वक्तव्यः' (ग. ५०) इति । 'वन्दीघटी-  
तरीतन्द्नीति डीषन्तोऽपि' इति क्षीरस्वामी । तथा रामायणे प्रयोगः—'निस्तन्दि-  
रप्रमत्तश्च स्वदोषपरदोषवित्' इति । तेन दुर्योधनेन । पुरुषस्य कर्म पौरुषं पुरुष  
कारः, उद्योग इति यावत् । युवादित्वादणप्रत्ययः । 'पौरुषं पुरुषस्योक्तं भावे कर्मणि  
तेजसि' इति विश्वः । नक्तं च दिवा च नक्तं दिवम्, अहोरात्रयोरित्यर्थः । 'अच-  
नुर—' (पा. ५।४।७७) इत्यादिना सप्तम्यर्थवृत्त्योरव्यययोर्द्वन्द्वनिपातेऽक्षमासान्तः ।  
विभज्य 'अस्यां वेलायामिदं कर्म' इति विभागं कृत्वा नयेन नीत्या वितन्यते  
विस्तार्यते ॥ ९ ॥



संप्रति भृत्याद्यनुरागमाह—

सखीनिव प्रीतियुजोऽनुजीविनः समानमानान्सुहृदश्च बन्धुभिः ।  
स संततं दर्शयते गतस्मयः कृताधिपत्यामिव साधु बन्धुताम् ॥ १० ॥

सखीनिवेति ॥ गतस्मयो निरहंकारोऽत एव स दुर्योधनः संततमनारतं साधु स्मयक्, अकपटमित्यर्थः । अनुजीविनो भृत्यान् । प्रीतियुजः क्षिप्रान्सखीनिव मित्राणीव । दर्शयते, लोकस्येति शेषः । 'हेतुमति च' (पा. ३।१।२६) इति णिच् । 'णिचश्च' (पा. १।३।७४) इत्यात्मनेपदम् । शोभनं हृदयं येषां तान् सुहृदो मित्राणि च । 'सुहृद्बुहदौ मित्रामित्रयोः' (पा. ५।४।१५०) इति निपातः । बन्धुभिर्भ्रात्रादिभिः समानमानांस्तुल्यसत्कारान् दर्शयते । बन्धूनां समूहो बन्धुता ताम् । 'ग्रामजनबन्धुसहायेभ्यस्तल्' (पा. ४।२।४३) । कृतमाधिपत्यं स्वाम्यं यस्यास्तां कृताधिपत्यामिव दर्शयते, बन्धूनधिपतीनिव दर्शयतीत्यर्थः । यथा भृत्यादिषु सख्यादिबुद्धिर्जायते लोकस्य तथा तान्संभावयतीत्यर्थः । अनुजीव्यादीनाम् 'कर्तुरीप्सिततमं कर्म' (पा. १।४।७९) इति कर्मत्वम् । पूर्वं त्वस्मिन्नेव पदान्वये वाक्यार्थमित्थं वर्णयन्ति—स राजानुजीव्यादीनिव दर्शयते । सख्यादय इव ते तु तं पश्यन्ति । सख्यादिभावेन पश्यतस्तांस्तथा दर्शयते, स्वयमेव छन्दानुवर्तितया स्वदर्शनं तेभ्यः प्रयच्छतीत्यर्थः । अर्थात् त्वस्येप्सितकर्मत्वम् । अणि कर्तुरनुजीव्यादेः 'अभिवादिदृशोरात्मनेपदे वेति वाच्यम्' (वा. १।१।१४) इति पाक्षिकं कर्मत्वम् । एवं चात्राप्यन्तर्कर्मणो राज्ञो ण्यन्ते कर्तृत्वेऽपि 'आरोहयते हस्ती स्वयमेव' इत्यादिवदश्रूयमाणकर्मन्तरत्वाभावान्नायं णेरणादिसूत्रस्य विषय इति मत्वा 'णिचश्च' इत्यात्मनेपदं प्रतिपेदिरे । भाष्ये तु णेरणादिसूत्रविषयत्वमप्यस्योक्तम् । यथाह—“पश्यन्ति भृत्या राजानम्”, 'दर्शयते भृत्यान् राजा', 'दर्शयते भृत्यै राजा' अत्रात्मनेपदं सिद्धं भवति” इति । अत्राह कैयटः—“ननु कर्मन्तरसद्भावादत्रात्मनेपदेन भाव्यम् । उच्यते—अस्मादेवोदाहरणाद्भाष्यकारस्यायमेवाभिप्राय उच्यते । अण्यन्तावस्थायां ये कर्तृकर्मणो तद्वयतिरिक्तकर्मन्तरसद्भावादात्मनेपदं न भवति । यथा—स्थलमारोहयति मनुष्यान्” इति । इह त्वण्यन्तावस्थायां कर्तृणां भृत्यानां णौ कर्मत्वमिति भवत्येवात्मनेपदमिति ॥ १० ॥

न चायं त्रिवर्गात्प्रमाद्यतीत्याह—

असक्तमाराधयतो यथायथं विभज्य भक्त्या समपक्षपातया ।  
गुणानुरागादिव सख्यमीयिवान्न बाधतेऽस्य त्रिगणः परस्परम् ११

असक्तमिति ॥ यथायथं यथास्वं विभज्य, असंकीर्णरूपं विविचेत्यर्थः । 'यथास्वे यथायथम्' (पा. ८।१।१४) इति निपातनाद्विर्भावो नपुंसकत्वं च । 'ह्रस्वो नपुंसके प्रातिपदिकस्य' (पा. १।२।४७) इति ह्रस्वत्वम् । पक्षे पातः पक्षपात आसक्तिविशेषः समस्तुल्यो यस्यां सा तथा तथा समपक्षपातया । भक्त्याऽनुरागविशेषेण । पूज्येऽनुरागो भक्तिरित्युपदेशः । पूज्यश्चायं त्रिवर्ग इति भवाः । असक्तमना-



सक्तम्, अव्यसनितयेति यावत् । आराधयतः सेवमानस्यास्य दुर्योधनस्य त्रयाणां धर्मार्थकामानां गणस्त्रिगणस्त्रिवर्गः । 'त्रिवर्गो धर्मकामार्थैश्चतुर्वर्गः समोक्षकैः' इत्यमरः । गुणानुरागात्तदीयगुणेष्वनुरागात्, गुणवदाश्रयलोभादित्यर्थः । सख्यं मैत्रीम् । 'सख्युर्यः' (पा. ५।१।१२६) इति यप्रत्ययः । ईयिवानुपगतवानि-वेत्युत्प्रेक्षा । 'उपेयिवाननाश्वाननूचानश्च' (पा. ३।२।१०९) इति क्सुप्रत्ययान्तो निपातः । 'नात्रोपसर्गस्तन्नम्' इति काशिकाकार आह स्म । परस्परं न बाधते, सम-वर्तित्वादस्य धर्मार्थकामाः परस्परानुपमर्देन वर्धन्त इत्यर्थः । उक्तं च (सु. २९।१९) 'धर्मार्थकामाः सममेव सेव्या यो ह्येकसक्तः स जनो जघन्यः' इति ॥ ११ ॥

अथ श्लोकत्रयेणोपायकौशलं दर्शयन्नादौ सामदाने दर्शयति—

निरत्ययं साम न दानवर्जितं न भूरि दानं विरह्य सत्क्रियाम् ।  
प्रवर्तते तस्य विशेषशालिनी गुणानुरोधेन विना न सत्क्रिया ॥१२॥

निरत्ययमिति ॥ तस्य दुर्योधनस्य निरत्ययं निर्वाधम्, अमायिकमित्यर्थः । अन्यथा जनानां दुर्ग्रहत्वादिति भावः । साम सान्त्वम्, 'साम सान्त्वमुमे समे' इत्यमरः । दानवर्जितं न प्रवर्तते । अन्यथा लुब्धप्रवर्तनस्य शुद्धाप्रियैर्वाक्यै-र्दुष्करत्वादिति भावः । उक्तं च (चाणक्य. ३३)—'लुब्धमर्थेन गृहीयात्साधु-मञ्जलिकर्मणा । मूर्खं छन्दानुरोधेन तत्त्वार्थेन च पण्डितम् ॥' इति । तथा भूरि प्रभूतम्, न तु कदाचित्स्वल्पमित्यर्थः । दानं धनत्यागः । सदित्यादरार्थेऽव्ययम् । 'आदरानादरयोः सदसती' (पा. १।४।६३) इति निपातसंज्ञास्मरणात् । तस्य क्रियां सत्क्रियां विरह्य विहाय । 'ल्यपि लघुपूर्वात्' (पा. ६।४।५६) इत्यादि-देशः । न प्रवर्तते । अनादरे दानवैफल्यमिति भावः । न चैवं सर्वत्र, येनाविवेकित्वं क्रोशहानिश्च स्यादित्याह—प्रेति । विशेषशालिन्यतिशययोगिनी सत्क्रियाऽऽदर-क्रिया गुणानुरोधेन गुणानुरागेण विना न प्रवर्तते । 'पृथग्विना—' (पा. २।३।३२) इत्यादिना तृतीया । गुणेष्वेवादरो भूरि दानं चेति नोक्तदोषावकाश इत्यर्थः । अत्रोत्तरोत्तरस्य पूर्वपूर्वविशेषणतया स्थापनादेकावल्यलंकारः । तदुक्तं काव्य-प्रकाशे (१०।१३१)—'स्थाप्यतेऽपोह्यते वापि यथापूर्वं परं परम् । विशेषणतया वस्तु यत्र सैकावली द्विधा ॥' इति ॥ १२ ॥

अथ दण्डप्रकारमाह—

वसूनि वाञ्छन् वशी न मन्युना स्वधर्म इत्येव निवृत्तकारणः ।  
गुरुपदिष्टेन रिपौ सुतेऽपि वा निहन्ति दण्डेन स धर्मविप्लवम् १३

वसूनीति ॥ वशी स दुर्योधनो वसूनि धनानि वाञ्छन्, लोभाच्चेत्यर्थः । 'वसु तोये धने मणौ' इति वैजयन्ती । निहन्तीति शेषः । तथा मन्युना कोपेन न च । 'मन्युर्दैन्ये क्रतौ क्रुधि' इत्यमरः । 'धर्मशास्त्रानुसारेण क्रोधलोभविवर्जितः' इति स्मरणादित्यर्थः; किंतु निवृत्तकारणो निवृत्तलोभादिनिमित्तः सन् स्वधर्मं



इत्येव । स्वस्य राज्ञः सतो ममायं धर्मो ममेदं कर्तव्यमित्यस्मादेव हेतोरित्यर्थः । 'अदण्ड्यान्दण्डयनराजा दण्ड्यांश्चैवाप्यदण्डयन् । अयशो महदामोति नरकं चैव गच्छति ॥' (मनु. ८।१२८) इति स्मरणादिति भावः । गुरुपदिष्टेन प्राङ्गि-वाकोपदिष्टेन । 'धर्मशास्त्रं पुरस्कृत्य प्राङ्गिवाकमते स्थितः । समाहितमतिः पश्येद्य-वहाराननुक्रमात् ॥' इति नारदस्मरणात् । दण्डेन दमेन, शिक्षयेत्यर्थः । रिपौ सुतेऽपि वा । स्थितमिति शेषः । एतेनास्य समदर्शित्वमुक्तम् । धर्मविप्लवं धर्मव्यतिक्रमम्, अधर्ममिति यावत् । निहन्ति निवारयति । दुष्ट एवास्य शत्रुः शिष्ट एव बन्धुः, न तु संबन्धनिबन्धनः पक्षपातोऽस्तीत्यर्थः ॥ १३ ॥

संप्रति भेदकौशलं दर्शयति—

विधाय रक्षान्परितः परेतरानशङ्किताकारमुपैति शङ्कितः ।

क्रियापवर्गेष्वनुजीवितात्कृताः कृतज्ञतामस्य वदन्ति संपदः ॥ १४ ॥

विधयेति ॥ शङ्का संजातास्य शङ्कितोऽविश्वस्तः सन् परितः सर्वत्र स्वपर-मण्डले परेतरानात्मीयान्, अवञ्चकानिति यावत् । यद्वा परानितरयन्ति भेदेनात्म-सात्कुर्वन्तीति । परेतरान्, 'तत्करोति' (ग. २०४) इति ण्यन्तात्कर्मण्यणप्रत्ययः । रक्ष-न्तीति रक्षान् रक्षकान् । मन्त्रगुप्तिसमर्थानित्यर्थः । 'नन्दिग्रहि—' (पा. ३।१।१३४) इत्या-दिना पचाद्यच् । विधाय कृत्वा, नियुज्येत्यर्थः । अशङ्किताकारमुपैति । स्वयमवि-श्वस्तोऽपि विश्वस्तवदेव व्यवहरन्परमुखेनैव परान्भिन्नतीत्यर्थः । न च तान् रक्षानुपेक्षते येन तेऽपि विकूर्वीरन्नित्याह—क्रियेति । क्रियापवर्गेषु कर्मसमासिषु अनुजी-वितात्कृता भृत्याधीनाः कृताः, अपरावर्तितया दत्ता इत्यर्थः । 'देये त्रा च' (पा. ५।४।५५) इति सातिप्रत्ययः । संपदोऽस्य राज्ञः कृतज्ञतामुपकारित्वं वदन्ति । प्रीतिदानैरेवास्य कृतज्ञत्वं प्रकाशयते, न तु बाह्यान्त्रेणेत्यर्थः । कृतज्ञे राजन्यनु-जीविनोऽनुरज्यन्ते, अनुरक्ताश्च तं रक्षन्तीति भावः ॥ १४ ॥

अथोपायप्रयोगस्य फलवत्तां दर्शयति—

अनारतं तेन पदेषु लम्बिता विभज्य सम्यग्विनियोगसत्क्रियाः ।

फलन्त्युपायाः परिवृंहितायतीरुपेत्य संघर्षमिवार्थसंपदः ॥ १५ ॥

अनारतमिति ॥ तेन राज्ञा पदेषूपदेयवस्तुषु । 'पदं व्यवसितत्राणस्थान-लक्ष्माङ्गिवस्तुषु' इत्यमरः । सम्यगसंकीर्णमव्यस्तं च विभज्य विविच्य । विनि-योग एव सत्क्रियाऽनुग्रहः, सत्कार इति यावत् । येषां ते लम्बिताः, स्थानेषु सम्यक्प्रयुक्ता इत्यर्थः । उपायाः सामादयः । संघर्षं परस्परस्पर्धाम् । उपेत्येवे-त्युपेक्षा । परिवृंहितायतीः प्रचितोत्तरकालाः, स्थिरा इत्यर्थः । अर्थसंपदोऽ-नारतमजस्रं फलन्ति, प्रसुवत इत्यर्थः ॥ १५ ॥

पाठा०-१ विभज्य.



अर्थसंपदमेवाह—

अनेकराजन्यरथाश्वसंकुलं तदीयमास्थाननिकेतनाजिरम् ।

नयत्ययुग्मच्छदगन्धिरार्द्रतां भृशं नृपोपायनदन्तिनां मदः ॥ १६ ॥

अनेकेति ॥ अयुग्मच्छदस्य सप्तपर्णपुष्पस्य गन्ध इव गन्धो यस्यासावयुग्म-  
च्छदगन्धिः । 'सप्तस्युपमान—' इत्यादिना बहुव्रीहिरुत्तरपदलोपश्च । 'उपमानाच्च'  
( पा. ५।४।१३७ ) इति समासान्त इकारः । नृपाणामुपायनान्युपहारभूता  
ये दन्तिनस्तेषां मदः । 'उपायनमुपग्राह्यमुपहारस्तथोपदा' इत्यमरः । राज्ञाम-  
पत्यानि पुमांसो राजन्याः क्षत्रियाः । 'राजश्वशुराद्यत्' ( पा. ४।१।१३७ ) इति  
यत्प्रत्ययः । राज्ञोऽपत्ये जातिग्रहणादन् । रथाश्वाश्वाश्च रथाश्वम् । सेना-  
ङ्गत्वादेकवद्भावः । अनेकेषां राजन्यानां रथाश्वेन संकुलं व्याप्तं तदीय-  
मास्थाननिकेतनाजिरं सभामण्डपाङ्गणं भृशमत्यर्थमार्द्रतां पङ्किलत्वं नयति ।  
एतेन महासमृद्धिरस्योक्ता । अत एवोदात्तालङ्कारः । तथा चालङ्कारसूत्रम्—  
'समृद्धिमद्वस्तुवर्णनमुदात्तः' इति ॥ १६ ॥

संप्रति जनपदक्षेमकरत्वमाह—

सुखेन लभ्या दधतः कृषीवलैरकृष्टपच्या इव सस्यसंपदः ।

वितन्वति क्षेममदेवमातृकाश्चिराय तस्मिन्कुरवश्चकासति ॥ १७ ॥

सुखेनेति ॥ चिराय तस्मिन्दुर्योधने क्षेमं वितन्वति क्षेमकरे सति । देवः  
पर्जन्य एव माता येषां ते देवमातृका वृष्ट्यम्बुजीविनो देशाः । ते न भवन्तीति  
अदेवमातृकाः, नदीमातृका इत्यर्थः । 'देशो नद्यम्बुवृष्ट्यम्बुसंपन्नव्रीहिपालितः ॥  
स्यान्नदीमातृको देवमातृकश्च यथाक्रमम् ॥' इत्यमरः । एतेनास्य कुल्यादिपूर्वप्रवर्त-  
कत्वमुक्तम् । कुरुणां निवासाः कुरवो जनपदविशेषाः । कृष्टेन पच्यन्त इति  
कृष्टपच्याः । 'राजसूय—' ( पा. ३।१।११४ ) इत्यादिना कर्मकर्तरि क्यप्रत्ययान्तो  
निपातः । तद्विपरीता अकृष्टपच्या इव । कृषिरेषामस्तीति तैः कृषीवलैः,  
कर्षकैरित्यर्थः । 'रजःकृषि—' ( पा. ५।२।११२ ) आदिना वलच्प्रत्ययः । 'वले'  
( पा. ६।३।११८ ) इति दीर्घः । सुखेनाल्लेखेन लभ्या लब्धुं शक्याः सस्य-  
संपदो दधतो धारयन्तः । 'नाभ्यस्ताच्छतुः' ( पा. ७।१।७८ ) इति नुमागम-  
प्रतिषेधः । चकासति, सर्वोत्कर्षेण वर्तन्त इत्यर्थः । 'अदभ्यस्तात्' ( पा. ७।१।४ )  
इति श्लेरदादेशः । 'जक्षित्यादयः षट्' ( पा. ६।१।६ ) इत्यभ्यस्तसंज्ञा । संपन्न-  
जनपदत्वादसंतापकरत्वाच्च दुःसाध्योऽयमिति भावः ॥ १७ ॥

नन्वेवं जनपदानुवर्तिनः कथमर्थलाभ इत्यत आह—

उदारकीर्तेरुदयं दयावतः प्रशान्तबाधं दिशतोऽभिरक्षया ।

स्वयं प्रदुग्धेऽस्य गुणैरुपस्रुता वसूपमानस्य वसूनि मेदिनी ॥ १८ ॥

उदारेति ॥ उदारकीर्तेर्महायशसः । 'उदारो दातृमहतोः' इत्यमरः । दयावतः

पाठा०-१ चकासते. २ उपस्कृता.



परदुःखप्रहाणेच्छोः । अत एव प्रशान्तवाधं प्रशमितोपद्रवं यथा स्यात्तथेति क्रियाविशेषणम् । उदयविशेषणं वा । 'वा दान्तशान्त-' (पा. ७।१।२७) इत्यादिना शमिधातोर्धन्तान्निष्ठान्तो निपातः । अभिरक्षया सर्वतस्त्राणेन । उदयं वृद्धिं दिशतः संपादयतो वसूपमानस्य कुबेरोपमस्य । 'वसुर्मयूखाग्निधनाधिपेषु' इति विश्वः । अस्य दुर्योधनस्य गुणैर्दयादाक्षिण्यादिभिरुपसृता द्राविता मेदिनी चसूनि धनानि । 'वसु तोये धने मगौ' इति वैजयन्ती । स्वयं प्रदुग्धे, अक्लेशेन दुह्यत इत्यर्थः । दुहेः कर्मकर्तरि लट् । 'न दुहन्नुनमां यक्रिगौ' (पा. ३।१।८९) इति यक्प्रतिषेधः । यथा केनचिद्विदग्धेन नवप्रसूता रक्षिता च गौः स्वयं प्रदुग्धे तद्वदिति भावः । अलङ्कारस्तु- 'विशेषणमात्रसाम्यादप्रस्तुतस्य गम्यत्वे समासोक्तिः' इति सर्वस्वकारः । अत्र प्रतीयमानया गवा सह प्रकृताङ्ग्या मेदिन्या भेदेऽभेद-लक्षणातिशयोक्तिवशाद्दोह्यत्वेनोक्तिरिति संक्षेपः ॥ १८ ॥

वीरभटानुकूल्यमाह—

महौजसो मानधना धनार्चिता धनुर्भृतः संयति लब्धकीर्तयः ।  
नसंहतास्तस्य नमिन्नवृत्तयः प्रियाणि वाञ्छन्त्यसुभिः समीहितुम् १९

महौजस इति ॥ महौजसो महाबलाः । अन्यथा दुर्बलानामनुपकारित्वादिति भावः । मानः कुलशीलाद्यभिमान एव धनं येषां ते मानधनाः । अन्यथा कदाचिद्वलदर्पाद्विकुर्वीरन्निति भावः । धनार्चिताः धनैरर्चिताः सत्कृताः, अन्यथा दारिद्र्यादेनं जहुरिति भावः । संयति सङ्ग्रामे लब्धकीर्तयः, बहुयशस इत्यर्थः । अन्यथा कदाचिन्मुह्येयुरिति भावः । संहता मिथः संगताः स्वार्थनिष्ठा न भवन्तीति नसंहताः । नजर्थस्य नशब्दस्य सुप्सुपेति समासः । मिन्नवृत्तयो मिथो विरोधा-त्स्वामिकार्यकरा न भवन्तीति नमिन्नवृत्तयः । पूर्ववत्समासः । अन्यथा स्वामि-कार्यविधातकृतया स्वामिद्रोहिणः स्युरित्युभयत्रापि तात्पर्यार्थः । धनुर्भृतो धानुष्काः । आयुधीयमात्रोपलक्षणमेतत् प्राधान्याद्धनुर्ग्रहणम् । तस्य दुर्योधनस्यासुभिः प्राणैः प्रियाणि समीहितुं कर्तुं वाञ्छन्ति । आनुण्यार्थं प्राणान्दातुमिच्छन्ति । अन्यथा दोषस्मरणादिति भावः । अत्र महौजसादिपदार्थानां प्राणदानकर्तव्यतां प्रति विशेषण-गत्या हेतुत्वाभिधानात्काव्यलिङ्गमलङ्कारः । लक्षणं तूक्तम् । तथा सामिप्रायविशेषण-त्वात्परिकरालङ्कार इति द्वयोस्ति लतण्डुलवद्विभक्ततया स्फुरणात्संसृष्टिः ॥ १९ ॥

संप्रति स्वराष्ट्रवत्पराष्ट्रवृत्तान्तमपि वेत्तीत्याह—

महीभृतां सच्चरितैश्चरैः क्रियाः स वेद निःशेषमशेषितक्रियः ।  
महोदयैस्तस्य हितानुबन्धिभिः प्रतीयते धातुरिवेहितं फलैः ॥२०॥

महीभृतामिति ॥ अशेषितक्रियाः समापितकृत्यः, आफलोदयकर्मैत्यर्थः । स दुर्योधनः । सच्चरितैः शुद्धचरितैः, अवञ्चकैरित्यर्थः । चरन्तीति चरासैश्चरैः प्रणिधिभिः । पचाद्यच् । महीभृतां क्रियाः प्रारम्भान्निःशेषं वेद वेत्ति । 'विदो

पाठा०-१ नमेदवृत्तयः.



लटो वा' ( पा. ३।४।८३ ) इति णलादेशः । स्वरहस्यं तु न कश्चिद्वेदेत्याह—  
महोदयैरिति । धातुरिव तस्य दुर्योधनस्य । ईहितमुद्योगो महोदयैर्महा-  
वृद्धिभिः । हितमनुबध्नन्त्यनुरुन्धन्तीति हितानुबन्धिभिः, स्वन्तैरित्यर्थः ।  
फलैः कार्यसिद्धिभिः प्रतीयते ज्ञायते, फलानुमेयास्तस्य प्रारम्भा इत्यर्थः ॥ २० ॥

मित्रबलमाह—

न तेन सज्यं क्वचिदुद्यतं धनुः कृतं न वा कोपविजिह्वमाननम् ।  
गुणानुरागेण शिरोभिरुह्यते नराधिपैर्माल्यमिवास्य शासनम् ॥२१॥

नेति ॥ तेन राज्ञा क्वचित्कुत्रापि । सह ज्यया मौर्व्या सज्यम् । 'मौर्वी ज्या  
शिञ्जिनी गुणः' इत्यमरः । 'तेन सहेति तुल्ययोगे' ( पा. २।२।२८ ) इति  
बहुव्रीहिः । धनुर्नौद्यतं नोर्ध्वीकृतम् । आननं वा कोपविजिह्वं कोपकुटिलं न  
कृतम् । यस्य कोप एव नोदेति कुतस्तस्य युद्धप्रसक्तिरिति भावः । कथं तर्ह्यज्ञां  
कारयति राज्ञ इत्यत्राह—गुणेति । गुणेषु दयादक्षिण्यादिष्वनुरागेण प्रेम्णा ।  
माल्यपक्षे सूत्रानुषङ्गेन । यद्वा, सौरभ्यगुणलोभेन । नराधिपैरन्यभूपालैः अस्य  
शासनमाज्ञा । मालैव माल्यं तदिव । 'चातुर्वर्ण्यादित्वात्स्वार्थे ष्यञ्' इति  
क्षीरस्वामी । शिरोभिरुह्यते धार्यते । 'वचिस्वपियजादीनां किति' ( पा. ६।१।१५ )  
इति यकि संप्रसारणम् । अत्रोपमा स्फुटैव ॥ २१ ॥

संप्रत्यस्य धार्मिकत्वमाह—

स यौवराज्ये नवयौवनोद्धतं निधाय दुःशासनमिद्वशासनः ।  
मखेष्वखिन्नोऽनुमतः पुरोधसा धिनोति हव्येन हिरण्यरेतसम् २२

स इति ॥ इद्वशासनोऽप्रतिहताज्ञः स दुर्योधनो नवयौवनोद्धतं प्रगल्भम्,  
धुरंधरमित्यर्थः । दुःखेन शास्यत इति दुःशासनस्तम् । 'भाषायां शासियुधि-'  
( पा. ३।२।१०८ ) इत्यादिना खलर्थे युच्प्रत्ययः । यौवराज्ये युवराजकर्मणि ।  
ब्राह्मणादित्वात्ष्यञ् । निधाय, नियुज्येत्यर्थः । पुरोधसा पुरोहितेनानुमतोऽ-  
नुज्ञातः, तस्मिन्याजके सतीत्यर्थः । तदुलङ्घने दोषस्मरणादिति भावः । 'निष्ठा'  
( पा. ३।२।१०९ ) इति भूतार्थे क्तः, न तु 'मतिबुद्धि-' ( पा. ३।२।१८८ ) इत्या-  
दिना वर्तमानार्थः । अन्यथा 'पुरोधसा' इत्यत्र 'क्तस्य च वर्तमाने' ( पा. २।३।६७ )  
इति षष्ठी स्यात् । अखिन्नोऽनलसो मखेषु क्रतुषु हव्येन हविषा । हिरण्यं  
रेतो यस्य तं हिरण्यरेतसमनलं धिनोति प्रीणयति । धिन्वेः प्रीणनार्थात् 'धिन्वि-  
कृण्व्योर च' ( पा. ३।१।८० ) इत्युप्रत्ययः । अकारश्चान्तादेशः ॥ २२ ॥

न चैतावता निरुद्योगैर्माग्यमित्याशङ्क्याशां दर्शयति—

प्रलीनभूपालमपि स्थिरायति प्रशासदावारिधि मण्डलं भुवः ।  
स चिन्तयत्येव मियस्त्वदेष्ट्यतीरहो दुरन्ता बलवद्विरोधिता ॥२३॥  
प्रलीनेति ॥ स दुर्योधनः । प्रलीनभूपालम्, निःसपत्नमित्यर्थः । स्थिरायति,

पाठा०-१ उद्धतम्.



चिरस्थायीत्यर्थः । भुवो मण्डलमा वारिधिभ्य आवारिधि । 'आज्ज्यादाभिविध्योः' (पा. २।१।१३) इत्यव्ययीभावः । प्रशासदाज्ञापयन्नपि । 'जक्षित्यादयः षट्' (पा. ६।१।६) इत्यभ्यस्तसंज्ञा । 'नाभ्यस्ताच्छतुः' (पा. ७।१।७८) इति नुमागमप्रतिषेधः । त्वत् त्वत् एष्यतीरागमित्यतीः । धातूनामनेकार्थत्वादुक्तार्थसिद्धिः । अथवाऽऽङ्पूर्वः पाठः । 'एत्येधत्पूर्व' (पा. ६।१।८९) इति वृद्धिः । 'लटः सद्वा' (पा. ३।३।१४) इति शतृप्रत्ययः । 'उगितश्च' (पा. ४।१।६) इति ङीप् । 'आच्छी-नद्योर्नुम्' (पा. ७।१।८०) इति विकल्पाद्युभयभावः । मियो भयहेतुः, विपद इत्यर्थः । चिन्तयत्यालोचयत्येव । स एवाह—अहो बलवद्विरोधिता दुरन्ता दुष्टावसाना । सार्वभौमस्यापि प्रबलैः सह वैरायमाणत्वमनर्थपर्यवसाय्येवेति तात्पर्यम् । सामान्येन विशेषसमर्थनरूपोऽर्थान्तरन्यासोऽलङ्कारः ॥ २३ ॥

ननु गूढाकरेङ्गितस्य तस्य भयं त्वया कथं निरधारीत्यत्राह—

कथाप्रसङ्गेन जनैरुदाहृतादनुस्मृताखण्डलसूनुविक्रमः ।

तवाभिधानाद्व्यथते नताननः सुदुःसहान्मन्त्रपदादिवोरगः ॥ २४ ॥

कथेति ॥ कथाप्रसङ्गेन गोष्ठीवचनेन, जनैः, तत्रत्यैरित्यर्थः । अन्यत्र,—कथाप्रसङ्गेन विषयैद्येन । 'कथाप्रसङ्गो वार्तायां विषयैद्येऽपि वाच्यवत्' इति विश्वः । एकवचनस्या-तन्नत्वाज्जनविशेषणम् । उदाहृतादुच्चारितात् तवाभिधानान्नामधेयात्स्मारकाद्धेतोः । 'हेतौ' (पा. २।३।२३) इति पञ्चमी । 'आख्याह्वे अभिधानं च नामधेयं च नाम च' इत्य-मरः । अन्यत्र तवाभिधानात् । 'नामैकदेशग्रहणे नाममात्रग्रहणम्' इति न्यायात् तश्च वश्च त्वौ ताक्ष्यवासुकी, तयोरभिधानं यस्मिन्पदे तस्मात् । यद्वा कथाप्रसङ्ग इनाश्च ते जनाश्चेत्येकं पदम् । अनुस्मृताखण्डलसूनुविक्रमः स्मृतार्जुनपराक्रमः सुदुःसहादतिदुःसहान्मन्त्रपदान्मन्त्रशब्दात्स्मारकाद्धेतोः । आखण्डलसूनुरिन्द्रा-नुजः, उपेन्द्रो विष्णुरिति यावत् । 'सूनुः पुत्रेऽनुजे रवौ' इति विश्वः । तस्य विः पक्षी, गरुड इत्यर्थः । तस्य क्रमः पादविक्षेपः । सोऽनुस्मृतो येन स तथोक्तः, स्मृतगरुडमहिमा । उरग इव । नताननः सन् । व्यथते दुःखायते । 'पीडा बाधा व्यथा दुःखम्' इत्यमरः । अत्युत्कटभयदोषादिविकारा दुर्वारा इति भावः । 'सर्वतो जयमन्विच्छेत्पुत्रादिच्छेत्पराजयम्' इति न्यायादर्जुनोत्कर्षकथनं युधिष्ठिरस्य भूषणमेवेति सर्वमवदातम् ॥ २४ ॥

निगमयति—

तदाशु कर्तुं त्वयि जिह्वमुद्यते विधीयतां तत्र विधेयमुत्तरम् ।

परप्रणीतानि वचांसि चिन्वतां प्रवृत्तिसाराः खलु मादृशां गिरः २५

तदिति ॥ तत्तस्मात् त्वयि जिह्वं कपटं कर्तुमुद्यते, त्वां जिघांसावित्यर्थः । तत्र तस्मिन्दुर्योधने विधेयं कर्तव्यमुत्तरं प्रतिक्रियाऽऽशु विधीयतां क्रियताम् ।

पाठा०-१ स दुःसहात्. २ धियः.

कि. २

CC-0. Prof. Satya Vrat Shastri Collection.



ननु कर्तव्यमपि त्वयैवोच्यतामिति चेत्तत्राह—परेति । परप्रणीतानि परोक्तानि वचांसि चिन्वतां गवेषयतां मादृशाम्, वार्ताहारिणामित्यर्थः । गिरः प्रवृत्ति-सारा वार्तामात्रसाराः खलु । ‘वार्ता प्रवृत्तिवृत्तान्तः’ इत्यमरः । वार्तामात्रवादिनो वयम्, न तु कर्तव्यार्थोपदेशसमर्थाः; अतस्त्वयैव निर्धार्य कार्यमिति भावः । सामान्येन विशेषसमर्थनादर्थान्तरन्यासः ॥ २५ ॥

इतीरयित्वा गिरमात्तसत्क्रिये गतेऽथ पत्यौ वनसंनिवासिनाम् ।

प्रविश्य कृष्णासदनं महीभुजा तदाचक्षेऽनुजसंनिधौ वचः ॥ २६ ॥

इतीति ॥ वनसंनिवासिनां पत्यौ वनेचराधिप इति गिरमीरयित्वोक्त्वा, आत्तसत्क्रिये गृहीतपारितोषिके गते सति । ‘तुष्टिदानमेव चाराणां हि वेतनम् । ते हि तल्लोभात्स्वामिकार्येष्वतीव त्वरयन्ते’ इति नीतिवाक्यामृते । अथ मही-भुजा राज्ञा कृष्णासदनं द्रौपदीभवनं प्रविश्यानुजसंनिधौ तत् वनेचरोक्तं वचो वाक्यमाचक्ष आख्यातम् । अथवा ‘कृष्णा’ इति पदच्छेदः । सदनं प्रवि-श्यानुजसंनिधौ तद्वचः कृष्णाऽऽचक्ष आख्याता । चक्षिडो दुहादेर्द्विकर्मकत्वादप्रधाने कर्मणि लिट् ॥ २६ ॥

निशम्य सिद्धिं द्विषतामपाकृतीस्ततस्ततस्त्या विनियन्तुमक्षमा ।

नृपस्य मन्युव्यवसायदीपिनीरुदाजहार द्रुपदात्मजा गिरः ॥ २७ ॥

निशम्येति ॥ अथ द्रुपदात्मजा द्रौपदी द्विषतां सिद्धिं वृद्धिरूपां निशम्य ततस्तदनन्तरम् । ततो द्विषच्च आगतास्ततस्त्याः । ‘अव्ययात्त्यप्’ (पा. ४।२।१०४) इति त्यप् । अपाकृतीर्निकारान् विनियन्तुं निरोद्धुमक्षमा सती नृपस्य युधिष्ठिरस्य मन्युव्यवसाययोः क्रोधोद्योगयोर्दीपिनीः संवर्धिनीर्गिरो वाक्या-न्युदाजहार, जगादेत्यर्थः ॥ २७ ॥

भवादृशेषु प्रमदाजनोदितं भवत्यधिक्षेप इवानुशासनम् ।

तथापि वक्तुं व्यवसाययन्ति मां निरस्तनारीसमया दुराधयः ॥ २८ ॥

भवादृशेष्विति ॥ भवादृशो भवद्विधाः, पण्डिता इत्यर्थः । तेषु विषये । ‘त्यदादिपु-’ (पा. ३।२।६०) इत्यादिना कञ् । ‘आ सर्वनाम्नः’ (पा. ६।३।९१) इत्याकारादेशः । प्रमदाजनोदितं स्त्रीजनोक्तम् । वदेः क्तः । ‘वचिस्वपि-’ (पा. ६।१।१५) इत्यादिना संप्रसारणम् । अनुशासनं नियोगवचनम् । अधिक्षेपस्तिरस्कार इव भवति, अतो न युक्तं वक्तुमित्यर्थः । तथापि वक्तुमनु-चितत्वेऽपि निरस्तनारीसमयास्त्याजितशालीनतारूपस्त्रीसमाचाराः । ‘समयाः शपथाचारकालसिद्धान्तसंविदः’ इत्यमरः । दुराधयः समयोल्लङ्घनहेतुत्वादुष्टा मनोव्यथाः । ‘पुंस्याधिर्मानसी व्यथा’ इत्यमरः । मां वक्तुं व्यवसाययन्ति प्रेर-यन्ति । न किंचिदयुक्तं दुःखिनामिति भावः ॥ २८ ॥

अखण्डमाखण्डलतुल्यधामभिश्चिरं धृता भूपतिभिः स्ववंशजैः ।

त्वयात्महस्तेन मही मदच्युता मतङ्गजेन सगिवापवर्जिता ॥ २९ ॥



अखण्डमिति ॥ आखण्डलतुल्यधामभिरिन्द्रतुल्यप्रभावैः । स्ववंशजैः  
भूपतिभिर्भरतादिभिः चिरमखण्डमविच्छिन्नं धृता मही । त्वया । मदं च्योत-  
तीति मदच्युत् । किप् । तेन मदस्त्राविणा मतङ्गजेन स्रग्निवात्महस्तेन  
स्वकरेण, स्वचापलेनेत्यर्थः । अपवर्जिता परिहृता त्यक्ता । स्वदोषादेवायमनर्थगम-  
इत्यर्थः ॥ २९ ॥

‘स्वदोषादेवायमनर्थगम’ इत्युक्तम्, स च दोषः कुटिलेष्वक्रौटिल्यमेवेत्याह—  
‘व्रजन्ति ते मूढधियः पराभवं भवन्ति मायाविषु ये न मायिनः ।  
प्रविश्य हि’ घ्नन्ति शठास्तथाविधानसंवृताङ्गान्निशिता इवेवः ३०  
व्रजन्तीति ॥ मूढधियो निर्विवेकबुद्धयः ते पराभवं व्रजन्ति, ये माया-  
विषु मायावत्सु विषये । ‘अस्मायामेधा—’ (पा. ५।२।१२९) इत्यादिना विनि-  
प्रत्ययः । मायिनो मायावन्तः । ब्रीह्यादित्वादिनिप्रत्ययः । न भवन्ति । अत्रैवा-  
र्थान्तरं न्यस्यति—प्रविश्येति । शठा अपकारिणो धूर्ताः । तथाविधानकुटिलान् ।  
असंवृताङ्गानवर्मितशरीरान् निशिता तीक्ष्णा इषव इव प्रविश्य प्रवेशं  
कृत्वाऽऽत्मीया भूत्वा घ्नन्ति हि । ‘आर्जवं हि कुटिलेषु न नीतिः’  
(का. प्र. ७।१८५) इति भावः ॥ ३० ॥

न च लक्ष्मीचाञ्चल्यादयमनर्थगमः, किंतु स्वोपेक्षादोषमूलत्वादित्याशयेनाह—  
गुणानुरक्तमनुरक्तसाधनः कुलाभिमानी कुलजां नराधिपः ।  
परैस्त्वदन्यः क इवापहारयेन्मनोरमामात्मवधूमिव श्रियम् ॥ ३१ ॥  
गुणेति ॥ अनुरक्तसाधनोऽनुकूलसहायवान् । उक्तं च कामन्दकीये—  
‘उद्योगादनिवृत्तस्य ससहायस्य धीमतः । छायेवानुगता तस्य नित्यं श्रीः  
सहचारिणी ॥’ इति । कुलाभिमानी क्षत्रियत्वाभिमानी कुलीनत्वाभिमानी  
च त्वदन्यस्त्वत्तोऽन्यः । ‘अन्यारात्—’ (पा. २।३।२९) इत्यादिना पञ्चमी ।  
क इव नराधिपो गुणैः संध्यादिभिः सौन्दर्यादिभिश्चानुरक्तमनुरागिणीं कुलजां  
कुलक्रमादागतां कुलीनां च मनोरमां श्रियमात्मवधूमिव स्वभार्यामिव ।  
‘वधूर्जाया स्नुषा स्त्री च’ इत्यमरः । परैः शत्रुभिरन्यैश्चापहारयेत्, स्वयमेवापहारं  
कारयेदित्यर्थः । कलत्रापहारवल्लक्ष्म्यपहारोऽपि राज्ञा मानहानिकरत्वादनुपेक्षणीय  
इति भावः ॥ ३१ ॥

अथ दशभिः कोपोदीपनं करोति—

भवन्तमेतर्हि मनस्विगर्हिते विवर्तमानं नरदेव ! वर्त्मनि ।  
कथं न मन्युर्ज्वलयत्युदीरितः शमीतरुं शुष्कमिवाग्निरुच्छिखः ३२  
भवन्तमिति ॥ हे नरदेव नरेन्द्र ! एतर्हीदानीम्, अस्मिन्नापत्कालेऽपीत्यर्थः ।  
‘एतर्हि संप्रतीदानीमधुना सांप्रतं तथा’ इत्यमरः । ‘इदमो हिंलू’ (पा. ५।३।१६)  
इति हिंलूप्रत्ययः । ‘एतेतौ रथोः’ (पा. ५।३।४) इत्येतादेशः । आपद-



मेवाह—मनस्विगर्हिते शूरजनजुगुप्सिते वर्त्मनि मार्गे विवर्तमानम् । शत्रु-  
कृतां दुर्दशामनुभवन्तमित्यर्थः । भवन्तं त्वामुदीरित उद्दीपितो मन्युः क्रोधः ।  
शुष्कं नीरसम् । ‘शुषः कः’ (पा. ८।२।५१) इति निष्ठातकारस्य ककारः ।  
शमी चासौ तरुश्चेति विशेषणसमासः । तम् । शमीग्रहणं शीघ्रज्वलनस्वभावात्कु-  
तम् । उच्छिख उद्गतज्वालः । ‘घृणिज्वाले अपि शिखे’ इत्यमरः । अग्निः वह्निरिव ।  
कथं न ज्वलयति, ज्वलयितुमुचितमित्यर्थः । ‘मितां ह्रस्वः’ (पा. ६।४।९२)  
इति ह्रस्वः ॥ ३२ ॥

नन्वन्तःशत्रुत्वादयं क्रोधस्त्याज्य एवेत्याशङ्क्याह—

अवन्ध्यकोपस्य विहन्तुरापदां भवन्ति वक्ष्याः स्वयमेव देहिनः ।

अमर्षशून्येन जनस्य जन्तुना न जातहार्देन न विद्विषादरः ॥ ३३ ॥

अवन्ध्येति ॥ अवन्ध्यः कोपो यस्य तस्यावन्ध्यकोपस्य, अत एवापदां विहन्तुः,  
निग्रहानुग्रहसमर्थस्येत्यर्थः । ‘पुंसः’ इति शेषः । देहिनो जन्तवः स्वयमेव वक्ष्या  
वशंगता भवन्ति । ‘वशं गतः’ (पा. ४।४।८६) इति यत्प्रथमः । अतस्त्वया  
कोपिना भवितव्यमित्यर्थः । व्यतिरेके त्वनिष्ठमाचष्टे—अमर्षशून्येन निःकोपेन  
जन्तुना । कन्यया शोक इतिवत् ‘हेतौ’ (पा. २।३।२३) इति तृतीया । हृदयस्य  
कर्म हार्द स्नेहः । ‘प्रेमा ना प्रियता हार्दं प्रेम स्नेहः’ इत्यमरः । युवादित्वाद् ।  
‘हृदयस्य हृल्लेखयदणलासेषु’ (पा. ६।३।५०) इति हृदादेशः । जातहार्देन  
जातस्नेहेन सता जनस्यादरो न । विद्विषा द्विषता च सता आदरो न, अमर्ष-  
हीनस्य रागद्वेषावर्किंचित्करत्वादगण्यावित्यर्थः । अथवा,—विद्विषा सता दरो  
भयं न । ‘दरोऽस्त्रियां भये श्वभ्रे’ इत्यमरः । एतस्मिन्नेव प्रयोगे संधिवशाद्विधा  
पदच्छेदः । पुंवाक्येषु न दोषः । अतः स्थाने कोपः कार्यः, त्याज्यस्त्वस्थाने कोप  
इति भावः ॥ ३३ ॥

परिभ्रमँल्लोहितचन्दनोचितः पदातिरन्तर्गिरि रेणुरुषितः ।

महारथः सत्यधनस्य मानसं दुनोति नो कचिदयं वृकोदरः ॥ ३४ ॥

परिभ्रमन्निति ॥ लोहितचन्दनोचित उचितलोहितचन्दनः । ‘वाहिता-  
श्यादिषु’ (पा. २।२।३७) इति साधुः । अभ्यस्तरक्तचन्दन इत्यर्थः । ‘अभ्यस्तेऽप्यु-  
चितं न्याय्यम्’ इति यादवः । महारथो रथचारी । उभयत्रापि प्रागिति शेषः ।  
अद्य तु रेणुरुषितो धूलिच्छुरितः पादाभ्यामतति गच्छतीति पदातिः पादचारी ।  
‘अज्यतिभ्यां च’ (उ. ५७०) इत्यनुवृत्तौ ‘पादे च’ (उ. ५७१) इत्यौणा-  
दिक इण्प्रत्ययः । ‘पादस्य पदाज्यातिगोपहतेषु’ (पा. ५।४।१३८) इति पदा-  
देशः । अन्तर्गिरि गिरिष्वन्तः । विभक्त्यर्थेऽव्ययीभावः । ‘गिरेश्च सेनकस्य’  
(पा. ५।४।११२) इति विकल्पात्समासान्ताभावः । परिभ्रमन्नयं वृकोदरो  
भीमः । सत्यधनस्येति सोल्लुण्ठनवचनम् । अद्यापि त्वया सत्यमेव रक्ष्यते, न



तु भ्रातर इति भावः । तथेति शेषः । मानसं नो दुनोति कच्चिन्न परितापयति किम् ? । 'कच्चिकामप्रवेदने' इत्यमरः । स्वामिप्रायाविष्करणं कामप्रवेदनम् ॥ ३४ ॥

विजित्य यः प्राज्यमयच्छदुत्तरान्कुरुनकुप्यं वसु वासवोपमः ।

स वल्कवासांसि तवाधुनाहरन्करोति मन्युं न कथं धनंजयः ॥ ३५ ॥

विजित्येति ॥ वासव इन्द्र उपमा उपमानं यस्य स वासवोपम इन्द्रतुल्यो यो धनंजयः । उत्तरान्कुरुन्मेरोरुत्तरान्मानुषान्देशविशेषान् विजित्य प्राज्यं प्रभू-  
तम् । 'प्रभूतं प्रचुरं प्राज्यम्' इत्यमरः । कुप्यादन्यदकुप्यं हेमरूप्यात्मकम् । 'स्यत्कोशश्च हिरण्यं च हेमरूप्ये कृताकृते । ताभ्यां यदन्यत्तत्कुप्यम्' इत्यमरः ।  
वसु धनमयच्छदुत्तवान् । 'पात्रा-' ( पा. ७।३।७८ ) इत्यादिना दाणो यच्छा-  
देशः । स धनं जयतीति धनंजयोऽर्जुनः । 'संज्ञायां श्रुतवृजि-' ( पा. ३।२।४६ )  
इत्यादिना खचप्रत्ययः । 'अरुद्विषत्-' ( पा. ६।३।६७ ) इत्यादिनामुमागमः ।  
अधुनाऽस्मिन्काले । 'अधुना' ( पा. ५।३।१७ ) इति निपातनात्साधुः । तव  
वल्कवासांस्याहरन् कथं तव मन्युं क्रोधं दुःखं वा न करोति ? ॥ ३५ ॥

वनान्तशय्याकठिनीकृताकृती कचाचितौ विष्वगिवागजौ गजौ ।

कथं त्वमेतौ धृतिसंयमौ यमौ विलोकयन्नुत्सहसे न बाधितुम् ३६

वनान्तेति ॥ वनान्तो वनभूमिरेव शय्या तथा कठिनीकृताकृती कठिनी-  
कृतदेहौ । 'आकारो देह आकृतिः' इति वैजयन्ती । विष्वक् समन्तात् । 'समन्तस्तु  
परितः सर्वतो विष्वगित्यपि' इत्यमरः । कचाचितौ कचग्यासौ, विशीर्णकेशा-  
वित्यर्थः । अत एवागजौ गिरिसंभवौ गजाविव स्थितावेतौ यमौ युग्मजातौ,  
माद्रीपुत्रावित्यर्थः । 'यमो दण्डधरे ध्वाङ्के संयमे यमजेऽपि च' इति विश्वः ।  
विलोकयस्त्वं कथं धृतिसंयमौ संतोषनियमौ । 'धृतिर्योगान्तरे धैर्ये धारणा-  
ध्वरतुष्टिषु' इति विश्वः । बाधितुं नोत्सहसे न प्रवर्तसे ? । 'शकधृष-'  
( पा. ३।४।६५ ) इत्यादिना तुमुन् । अहो ते महदैर्यमिति भावः ॥ ३६ ॥

अथ राज्ञो दुर्दशां दर्शयितुमुपोद्धातमाह । प्रकृतार्थं वर्णयितुमर्थान्तरवर्णन-  
मुपोद्धातः—

इमामहं वेद न तावकीं धियं विचित्ररूपाः खलु चित्तवृत्तयः ।

विचिन्तयन्त्या भवदापदं परां रुजन्ति चेतः प्रसभं ममाधयः ३७

इमामिति ॥ इमां वर्तमानाम् । त्वेमां तावकीं त्वदीयाम् । 'तस्येदम्'  
( पा. ४।३।१२० ) इत्यमरप्रत्ययः । 'तवकममकावेकवचने' ( पा. ४।३।३ ) इति  
तवकादेशः । धियं त्वदापद्विषयां चित्तवृत्तिमहं न वेद कीदृशी वा न वेद्मि ।  
परबुद्धेरप्रत्यक्षत्वादिति भावः । 'विदो लटो वा' ( पा. ३।४।८३ ) इति लटो  
णलादेशः । न चात्मदृष्टान्तेनापन्नत्वाद्दुःखित्वमनुमातुं शक्यते । धीराधिप्वनैकान्ति-  
कत्वादित्याशयेनाह—चित्तवृत्तयो विचित्ररूपा धीराधीराद्यनेकप्रकाराः खलु ।  
किंतु परामुक्कृष्टां भवदापदं विचिन्तयन्त्या भावयन्त्या मम चेतश्चित्तम् ।



आधयो मनोच्यथाः । 'उपसर्गे घोः किः' (पा. ३।३।९२) इति किमप्रत्ययः । प्रसभं प्रसह्य रुजन्ति भञ्जन्ति । 'रुजो भङ्गे' इति धातोर्लट् । पश्यतामपि दुःसहा दुःखजननी त्वद्विपत्तिरनुभवितां त्वां न विकरोतीति महच्चित्रमित्यर्थः । चेत् इति 'रुजार्थानां भाववचनानामज्वरेः' (पा. २।३।५४) इति षष्ठी न भवति । तत्र शेषाधिकाराच्छेषत्वस्य विवक्षितत्वादिति ॥ ३७ ॥

तदापदमेव श्लोकत्रयेणाह—

पुराधिरूढः शयनं महाधनं विबोध्यसे यः स्तुतिगीतिमङ्गलैः ।  
अदभ्रदर्भामधिशय्य स स्थलीं जहासि निद्रामशिवैः शिवारुतैः ३८

पुरेति ॥ यस्त्वं महाधनं बहुमूल्यं श्रेष्ठम् । 'महाधनं महामूल्ये' इति विश्वः । शयनं शय्यामधिरूढः सन् । स्तुतयो गीतयश्च ता एव मङ्गलानि तैः करणभूतैः पुरा विबोध्यसे, वैतालिकैरिति शेषः । पूर्वं बोधित इत्यर्थः । 'पुरि लुङ् चास्मे' (पा. ३।२।१२२) इति भूतार्थे लट् । स त्वम् । अदभ्रदर्भा बहुकुशाम् । 'अस्त्री कुशं कुयो दर्भः' इति । 'अदभ्रं बहुलं बहु' इति चामरः । स्थलीमकृत्रिमभूमिम् । 'जानपद—' (पा. ४।१।४२) इत्यादिना कृत्रिमार्थे ङीष् । एतेन दुःसहस्पर्शत्वमुक्तम् 'अधिशीङ्स्थासां कर्म' (पा. १।४।४६) इति कर्मत्वम् । अधिशय्य शयित्वा । 'अयङ्गि क्ति' (पा. ७।४।२२) इत्यय-  
ङादेशः । अशिवैरमङ्गलैः शिवारुतैः क्रोष्टुवाशितैः । 'शिवा हरीतकी क्रोष्ट्री शमी नद्यामलक्युमे' इति वैजयन्ती । निद्रां जहासि । अद्येति शेषः ॥ ३८ ॥

पुरोपनीतं नृप ! रामणीयकं द्विजातिशेषेण यदेतदन्धसा ।  
तदद्य ते वन्यफलाशिनः परं परैति काश्यं यशसा समं वपुः ॥३९॥

पुरेति ॥ हे नृप ! यदेतत् पुरोवर्ति वपुः पुरा द्विजातिशेषेण द्विजभुक्ताव-  
शिष्टेन । अन्धसाऽन्नेन । 'मिस्सा स्त्री भक्तमन्धोऽन्नम्' इत्यमरः । रामणीयस्य भावो रामणीयकं मनोहरत्वम् । उपनीतं प्रापितम् । नयतेर्द्विकर्मकत्वात्प्रधाने कर्मणि क्तः । 'प्रधानकर्मण्याख्येये लादीनाहुर्द्विकर्मणाम्' इति वचनात् अद्य वन्य-  
फलाशिनस्ते तव तद्वपुर्यशसा समं परमतिमात्रं काश्यं परैति प्राप्नोति । उभयमपि क्षीयत इत्यर्थः । अत्र सहोक्तिरलंकारः । तदुक्तं काव्यप्रकाशे (१०।-  
११२)—'सा सहोक्तिः सहायस्य बलादेकं द्विवाचकम्' इति ॥ ३९ ॥

अनारतं यौ मणिपीठशायिनावरञ्जयद्राजशिरःस्रजां रजः ।  
निषीदतस्तौ चरणौ वनेषु ते मृगद्विजालूनशिखेषु बर्हिषाम् ॥ ४० ॥

अनारतमिति ॥ अनारतमजस्रं मणिपीठशायिनौ मणिमयपादपीठस्थायिनौ यौ चरणौ राजशिरःस्रजां नमस्कृपालमौलिस्रजां रजः परागोऽरञ्जयत् तौ ते चरणौ, मृगैर्द्विजैश्च तपस्विमिरालूनशिखेषु छिन्नाग्रेषु बर्हिषां कुशानाम् । 'बर्हिः कुशहुताशयोः' इति विश्वः । वनेषु निषीदतस्तिष्ठतः ॥ ४० ॥



ननु सर्वप्राणिसाधारण्यामापदि का परिदेवनेत्यत्राह—

द्विषन्निमित्ता यदियं दशा ततः समूलमुन्मूलयतीव मे मनः ।

परैरपर्यासितवीर्यसंपदां पराभवोऽप्युत्सव एव मानिनाम् ॥ ४१ ॥

द्विषदिति ॥ यद्यतः कारणादियं दशाऽवस्था । ‘दशा वर्ताववस्थायाम्’ इति विश्वः । द्विषन्तो निमित्तं यस्याः सा । ‘द्विषोऽमित्रे’ (पा. ३।२।१३१) इति ऋतुप्रत्ययः । ततो मे मनः समूलं साश्रयमुन्मूलयतीवोत्पाटयतीव । दैविकी त्वापन्न दुःखायेत्याह—परैरिति । परैः शत्रुभिः । अपर्यासिताऽपर्यावर्तिता वीर्यसंपद्येषां तेषां मानिनां पराभवो विपदप्युत्सव एवेति वैधर्म्येणार्थान्तरन्यासः । मानहानिर्दुःसहा, न त्वापदिति भावः ॥ ४१ ॥

विहाय शान्तिं नृप ! धाम तत्पुनः प्रसीद संघेहि वधाय विद्विषाम् ।

व्रजन्ति शत्रूनवधूय निःस्पृहाः शमेन सिद्धिं मुनयो न भूभृतः ४२

विहायेति ॥ हे नृप ! शान्तिं विधाय तत् प्रसिद्धं धाम तेजो विद्विषां वधाय पुनः संघेह्यङ्गीकुरु प्रसीद । प्रार्थनायां लोट् । ननु शमेन कार्यसिद्धौ किं क्रोधेनेत्यत्राह—व्रजन्तीति । निःस्पृहा मुनयः शत्रूनवधूय निर्जित्य शमेन क्रोधवर्जनेन सिद्धिं व्रजन्ति । भूभृतस्तु न, कैवल्यकार्यवद्राजकार्यं न शान्तिसाध्यमित्यर्थः ॥ ४२ ॥

पुरःसरा धामवतां यशोधनाः सुदुःसहं प्राप्य निकारमीदृशम् ।

भवादृशाश्चेदधिकुर्वते रतिं निराश्रया हन्त हता मनस्विता ॥ ४३ ॥

पुर इति ॥ किंच धामवतां तेजस्विनाम्, परनिकारासहिष्णूनामित्यर्थः । पुरः सरन्तीति पुरःसरा अग्रेसराः । ‘पुरोऽग्रतोऽग्रेषु सतैः’ (पा. ३।२।१८) इति टप्रत्ययः । यशोधना भवादृशाः सुदुःसहमतिदुःसहम्, ईदृशमुक्तप्रकारं निकारं पराभवं प्राप्य रतिं संतोषमधिकुर्वते स्वीकुर्वते चेत्तर्हि । हन्त इति खेदे । मनस्विताभिमानिता निराश्रया सती हता, तेजस्विजनैकशरणत्वान्मनस्विताया इत्यर्थः । अतः पराकमितव्यमिति भावः । यद्यप्यत्र प्रसहनस्यासङ्गतेरधिपूर्वात् करोते ‘अधेः प्रसहने’ इत्यात्मनेपदं न भवति, ‘प्रसहनं परिभवः’ इति काशिका, तथाप्यस्याः कर्त्रभिप्रायविवक्षायामेव प्रयोजकत्वात्कर्त्रभिप्राये ‘स्वरितजितः—’ (पा. १।३।७२) इत्यात्मनेपदं प्रसिद्धम् ॥ ४३ ॥

अथ क्षमामेव निरस्तविक्रमश्चिराय पर्येषि सुखस्य साधनम् ।

विहाय लक्ष्मीपतिलक्ष्म कार्मुकं जटाधरः सञ्जुहुधीह पावकम् ॥ ४४ ॥

अथेति ॥ अथ पक्षान्तरे । निरस्तविक्रमः सन् । चिराय चिरकालेनापि क्षमां क्षान्तिमेव । ‘क्षितिक्षान्त्योः क्षमा’ इत्यमरः । सुखस्य साधनं पर्येष्य-वगच्छसि तर्हि लक्ष्मीपतिलक्ष्म राजचिह्नं कार्मुकं विहाय । धरतीति धरः । पचाद्यच् । जटानां धरो जटाधरः सन्निह वने पावकं जुहुधि ।



पावके होमं कुर्वित्यर्थः । अधिकरणे कर्मत्वोपचारः । विरक्तस्य किं धनुषेत्यर्थः ।  
'हुञ्जलभ्यो हेर्धिः' ( पा. ६।४।१०१ ) ॥ ४४ ॥

अथ समयोल्लङ्घनादिभेदि चेत् तदपि न किञ्चिदित्याह—

न समयपरिरक्षणं क्षमं ते निष्कृतिपरेषु परेषु भूरिधाम्नः ।

अरिषु हि विजयार्थिनः क्षितीशा विदधति सोपधि संधिदूषणानि ४५

नेति ॥ परेषु शत्रुषु । निष्कृतिः परं प्रधानं येषु तेषु तथोक्तेष्वपकारतत्परेषु  
सत्सु भूरिधाम्नो मेहौजसः प्रतीकारक्षमस्य ते तव समयस्त्रयोदशसंवत्सरान्वने  
वत्स्यामीत्येवंरूपा संवित् । 'समयाः शपथाचारकालसिद्धान्तसंविदः' इत्यमरः ।  
तस्य परिरक्षणं प्रतीक्षणं न क्षमं न युक्तम् । 'युक्ते क्षमं शक्ते हिते त्रिषु' इत्य-  
मरः । हि यस्मात्, विजयार्थिनो विजिगीषवः क्षितीशा अरिषु विषये सोपधि  
सकपटं यथा तथा । 'कपटोऽस्त्री व्याजदम्भोपधयश्छद्मकैतवे' इत्यमरः । संधि-  
दूषणानि विदधति कुर्वते, केनचिद्व्याजेन दोषमापाद्य संधिं दूषयन्ति, विघटय-  
न्तीत्यर्थः । शक्तस्य हि विजिगीषोः सर्वथा कार्यसाधनं प्रधानम्, अन्यत्समयरक्षणा-  
दिकमशक्तस्येति भावः । अर्थान्तरन्यासोऽलङ्कारः । पुष्पिताग्रावृत्तम् ॥ ४५ ॥

उक्तमर्थमाशीर्वादपूर्वकमुपसंहरति—

विधिसमयनियोगादीप्तिसंहारजिह्वं

शिथिलवसुमगाधे मग्नमापत्पयोधौ ।

रिपुतिमिरमुदस्योदीयमानं दिनादौ

दिनकृतमिव लक्ष्मीस्त्वां समभ्येतु भूयः ॥ ४६ ॥

इति भारविकृतौ महाकाव्ये किरातार्जुनीये प्रथमः सर्गः ।

विधीति ॥ विधिर्दैवम्, 'विधिर्विधाने दैवे च' इत्यमरः । समयः कालस्त-  
योर्नियोगान्नियमनाद्धेतोः तयोर्दुरतिक्रमत्वादिति भावः । अगाधे दुस्तरे । आपत्  
पयोधिरिवेत्युपमितसमासः । दिनकृतमिवेति वक्ष्यमाणानुसारात्तस्मिन्नापत्पयोधौ  
मग्नम् । 'सूर्योऽपि सायं सागरे मज्जति, परेषु स्नमज्जति' इत्यागमः । दीप्तिः प्रताप  
आतपश्च तस्याः संहारेण जिह्वामप्रसन्नम् । शिथिलवसुं शिथिलधनम्, अन्यत्र  
शिथिलरश्मिम् । 'वसुर्देवेऽग्नौ रश्मौ च वसु तोये धने मणौ' इति वैजयन्ती ।  
'शिथिलबलम्' इति पाठे तूभयत्रापि शिथिलशक्तिकमित्यर्थः । रिपुस्तिमिरमिवेति  
रिपुतिमिरमुदस्य निरस्य । उदीयमानमुद्यन्तम् । 'ईङ् गतौ' इति धातोर्देवादि-  
कात्कर्तरि शानच् । त्वां दिनादौ दिनकृतमिव लक्ष्मीर्भूयः समभ्येतु भजतु ।  
'आशिषि लिङ् लोटौ' ( पा. ३।३।१७३ ) इति लोट् । चमत्कारकारितया मङ्गला-  
चरणरूपतया च सर्गान्त्यश्लोकेषु 'लक्ष्मी'शब्दप्रयोगः । यथाह भगवान्  
भाष्यकारः—'मङ्गलादीनि मङ्गलमध्यानि मङ्गलान्तानि च शास्त्राणि प्रथयन्ते वीरपुरुष-



काण्यायुष्मत्पुरुषकाणि च भवन्त्यध्येतारश्च प्रवक्तारो भवन्ति' इति । पूर्णोपमेयम् । मालिनी वृत्तम् । सर्गान्तत्वादुत्तमेदः । यथाह दण्डी (काव्या. १११८) 'सर्गे-  
रन्तिविस्तीर्णैः श्राव्यवृत्तैः सुसंधिभिः । सर्वत्र मित्रवृत्तान्तरूपेण लोकरञ्जकम् ॥'  
इति ॥ ४६ ॥

अथ कविः काव्यवर्णनीयाख्यानपूर्वकं सर्गपरिसमाप्तिं कथयति—इतीत्यादि ।  
इतिशब्दः परिसमाप्तौ । भारविकृताविति कविनामकथनम् । महाकाव्य इति  
महच्छब्देन लक्षणसंपत्तिः सूचिता । किरातार्जुनीय इति काव्यवर्णनीययोः  
कथनम् । प्रथमः सर्गः । समाप्त इति शेषः । एवमुत्तरत्रापि द्रष्टव्यम् । किरातार्जु-  
नावधिकृत्य कृतो ग्रन्थः किरातार्जुनीयम् । 'शिशुकन्दयमसभद्रद्वेन्द्रजननादिभ्यश्छः'  
(पा. ४।३।८८) इति द्वन्द्वाच्छप्रत्ययः । राघवपाण्डवीयशब्दवत् । तथा ह्यर्जुन एवान्न  
नायकः । किरातस्तु तदुत्कर्षाय प्रतिभटतया वर्णितः । यथाह दण्डी—(काव्या.  
१।२२) 'वंशवीर्यप्रतापादि वर्णयित्वा रिपोरपि । तज्जयान्नायकोत्कर्षकथनं च धिनोति  
नः ॥' इति । अथायं संग्रहश्लोकः—'नेता मध्यमपाण्डवो भगवतो नारायणस्यां-  
शजस्तस्योत्कर्षकृते त्ववर्ण्यततरां दिव्यः किरातः पुनः । शृङ्गारादिरसोऽङ्गमत्र विजयी  
वीरः प्रधानो रसः शैलाद्यानि च वर्णितानि बहुशो दिव्यास्त्रलाभः फलम् ॥' इति ॥

इति श्रीमहोपाध्यायकोलाचलमङ्गिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां प्रथमः सर्गः समाप्तः ॥

### द्वितीयः सर्गः

विहितां प्रियया मनःप्रियामथ निश्चित्य गिरं गरीयसीम् ।

उपपत्तिमदूर्जिताश्रयं नृपमूचे वचनं वृकोदरः ॥ १ ॥

विहितमिति ॥ अथ वृकोदरो भीमः प्रियया द्रौपद्या । 'प्रिया'ग्रहणमस्या  
हितोपदेशतात्पर्यसूचनार्थम् । विहिताम्, अभिहितमित्यर्थः । विपूर्वस्य दधातेः  
क्रियासामान्यवाचिनो योग्यविशेषपर्यवसानात् । मनःप्रियामभिमतार्थयोगा-  
न्मनोहराम् । विशेषणद्वयेनापि गिरौ ग्राह्यत्वमुक्तम् । गिरं गरीयसीं सारव-  
त्तरां निश्चित्य नृपं धर्मराजम्, उपपत्तिमद्युक्तियुक्तम् । ऊर्जिताश्रयमुदा-  
रार्थं वचनमूचे उक्तवान् । कर्तारि लिट् । 'ब्रुवो वचिरादेशः' 'ब्रुविशासि-'  
इत्यादिना द्विकर्मकत्वम् । 'अकथितं च' (पा. १।४।५१) इति नृपस्य  
कर्मत्वम् ॥ १ ॥

किं तद्वचनं तदाह—

यदवोचत वीक्ष्य मानिनी परितः स्नेहमयेन चक्षुषा ।

अपि वागधिपस्य दुर्वचं वचनं तद्विदधीत विस्मयम् ॥ २ ॥

यदिति ॥ मानिनी क्षत्रियकुलाभिमानवती द्रौपदी स्नेहमयेन स्नेहप्रचुरेण ।

पाठा०-१ यदवोचदवेक्ष्य.



‘तत्प्रकृतवचने मयट्’ (पा. ५।४।२१) । चक्षुषा ज्ञानचक्षुषा । एतेनासत्त्व-  
मुक्तम् । परितो वीक्ष्य समन्ततो विविच्य यद्वचनमवोचत । ब्रुवो वक्तेर्वा लुङ् ।  
‘वच उम्’ (पा. ७।४।२०) इत्युमागमः । वागधिपस्य बृहस्पतेरपि दुर्वचं  
वक्तुमशक्यम् । शेषे षष्ठीयम्, न कृद्योगलक्षणा । अतो ‘न लोक-’ (पा. २।३।  
६९) इत्यादिना षष्ठीप्रतिषेधो नास्ति । तद्वचनं विस्मयं विदधीत । सर्वस्या-  
पीति शेषः । अथवा,—वागधिपस्यापि विस्मयं विदधीतेति संबन्धः । दुर्वचम् ।  
केनापीति शेषः । यतः स्त्रैणमपि शास्त्रमनुरुणद्धि हितं चानुवक्ष्णाति, अतो विस्मय-  
करं ग्राह्यं चैतद्वचनमिति तात्पर्यार्थः ॥ २ ॥

विस्मयकरत्वे हेतुमाह—

विषमोऽपि विगाह्यते नयः कृततीर्थः पयसामिवाशयः ।

स तु तत्र विशेषदुर्लभः सदुपन्यस्यति कृत्यवर्त्म यः ॥ ३ ॥

विषम इति ॥ विषमोऽपि दुर्बोधोऽपि । अन्यत्र,—दुःप्रवेशोऽपि । नयो  
नीतिशास्त्रम् । पयसामाशयो हृद इव । कृततीर्थः कृताभ्यासाद्युपायः सन् ।  
‘तीर्थं शास्त्राध्वरक्षेत्रोपायोपाध्यायमन्त्रिषु’ इति विश्वः । अन्यत्र,—कृतजलावतारः  
सन् । ‘तीर्थं योनौ जलावतारे च’ इति हलायुधः । विगाह्यते गृह्यते प्रविश्यते  
च । किंतु तत्र नये जलाशये च स तादृशः पुरुषो विशेषदुर्लभोऽत्यन्तदुर्लभो  
यः कृत्यं संधिविग्रहादि कार्यं स्नानादिकं च तस्य वर्त्म सत् साधु देशकालाद्य-  
विरुद्धं यथा तथा । अन्यत्र,—गर्तग्राहपाषाणादिरहितं यथा तथा उपन्यस्यत्यु-  
दाहरति । ‘उपन्यासस्तु वाङ्मुखम् । उपोद्घात उदाहारः’ इत्यमरः । यथा केनचि-  
त्कृततीर्थे पयसि गम्भीरेऽपि प्रवेष्टारः सन्ति, तीर्थकरस्तु विरलः; तद्वन्नीतावपि  
निगूढमपि तत्त्वं वक्तुरि सति बोद्धारः सन्ति, वक्ता तु न सुलभः । अत इयमप-  
ठितापि साधु वक्तीति युज्यते विस्मय इत्यर्थः ॥ ३ ॥

अथ ग्राह्यत्वे हेतुमाह—

परिणामसुखे गरीयसि व्यथकेऽस्मिन्वचसि क्षतौजसाम् ।

अतिवीर्यवतीव भेषजे बहुरल्पीयसि दृश्यते गुणः ॥ ४ ॥

परिणामेति ॥ परिणामः फलकालः परिपाकावस्था च, तत्र सुखे हिते ।  
‘शस्तं चाथ त्रिषु द्रव्ये पापं पुण्यं सुखादि च’ इति ‘सुख’शब्दस्य विशेष्यलिङ्ग-  
त्वम् । गरीयसि गुर्वर्थप्रतिपादकेऽर्थभूयिष्ठे श्रेष्ठे च । क्षतौजसामुभयत्रापि  
क्षीणशक्तीनां व्यथके युद्धोपोद्बलकत्वाद्भयंकरे, अन्यत्र,—आदौ संतापादिदुःख-  
जनके । अल्पीयस्यल्पाक्षरेऽल्पमात्रे च । उक्तं च—‘स्वल्पा च मात्रा बहुलो  
गुणश्च’ इति । अस्मिन्वचसि द्रौपदीवाक्ये । अतिवीर्यवत्यत्यन्तसामर्थ्यवति  
भेषजे औषध इव । ‘भेषजौषधभैषज्यानि’ इत्यमरः । बहुरधिको गुणो मानत्राण-  
राज्यलाभादिरोग्यबलपोषादिश्च दृश्यते, अतो ग्राह्यमस्या वचनमिति भावः ॥ ४ ॥

टिप्पण-1 अयं श्लोकः ‘कृत्वा कृत्यविदस्तीर्थैरन्तः प्रणिधयः पदम् । विदाङ्कुर्वन्तु संहतस्त-  
विद्विषदम्भसः ॥’ (शिशु. ५।११) इति माषश्लोकस्यार्थसाम्यं भजते ।



सत्यमेवं तथापि मह्यं न रोचते, किं करोमीत्यत्राह—

इयमिष्टगुणाय रोचतां रुचिरार्था भवतेऽपि भारती ।

ननु वक्तृविशेषनिःस्पृहा गुणगृह्या वचने विपश्चितः ॥ ५ ॥

इयमिति ॥ रुचिरार्था महिमार्थसंपन्नेति रुचिहेतूक्तिः । इयं भारती द्रौपदी-  
चाक्यम् । इष्टगुणायामिमतगुणाय, गुणग्राहिण इत्यर्थः । भवते तुभ्यमपि ।  
'रुच्यर्थानां प्रीयमाणः' (पा. १।४।३३) इति संप्रदानत्वाच्चतुर्थी । रोचतां  
स्वदताम् । विध्यर्थे लोट् । हितवचने बलादपीच्छां कुर्यादौषधवदिति भावः । तथापि  
स्त्रैणे वचसि का श्रद्धा तत्राह—नन्विति । गुणानां गृह्या गुणगृह्याः, गुणपक्षपातिन  
इत्यर्थः । 'पदास्त्रैरिवाह्यापक्ष्येषु च' (पा. ३।१।११९) इति ग्रहेः क्यप् ।  
विपश्चितो विद्वांसः । 'विद्वान्विपश्चिद्वेषज्ञः' इत्यमरः । वचने विषये वक्तृवि-  
शेषे स्त्रीपुंसादिलक्षणे निःस्पृहा ननु निरास्थाः खलु । 'बालादपि सुभाषितं  
ग्राह्यम्' इति न्यायादिति भावः ॥ ५ ॥

संप्रति स्वयमुपालभते—

चतसृष्वपि ते विवेकिनी नृप ! विद्यासु निरूढिमागता ।

कथमेत्य मतिर्विपर्ययं करिणी पङ्कमिवावसीदति ॥ ६ ॥

चतसृष्विति ॥ हे नृप ! चतसृष्वपि विद्यास्वान्वीक्षिक्यादिषु । 'आन्वी-  
क्षिकी त्रयी वार्ता दण्डनीतिश्च शाश्वती । विद्याश्चैताश्चतसस्तु लोकसंस्थितिहेतवः ॥'  
इति कामन्दकः । निरूढिमागता प्रसिद्धिं गता । अत एव विवेकिनी सद-  
सद्विवेकवती । यथाह मनुः (?)—'आन्वीक्षिक्यां तु विज्ञानं धर्माधर्मौ त्रयीस्थितौ ।  
अर्थानर्थौ तु वार्तायां दण्डनीत्यां नयानयौ ॥' इति । ते मतिः कथं करिणी  
पङ्कमिव विपर्ययं वैपरीत्यमविवेकरूपमेत्यावसीदति नश्यति ? । तन्न युक्त-  
मिति भावः ॥ ६ ॥

किं गच्छिन्नमिदानीं येनेत्यमुपालभ्येमहीत्यत्राह—

विधुरं किमतः परं परैरवगीतां गमिते दशामिमाम् ।

अवसीदति यत्सुरैरपि त्वयि संभावितवृत्ति पौरुषम् ॥ ७ ॥

विधुरमिति ॥ त्वयि परैः शत्रुभिरिमासीदशीमवगीतां गर्हिताम् । 'अवगीतं  
तु निर्वादे मुहुर्दुष्टे च गर्हिते' इति विश्वः । दशां गमिते प्रापिते सति । सुरैरपि  
संभावितवृत्ति बहुकृतप्रसारम् । अथवा,—निश्चितसद्भावम् । पौरुषं पुरुषकारः ।  
युवादित्वाद्गणप्रत्ययः । अवसीदति नश्यतीति यत् । अतः परं अतोऽन्यदधिकं  
किं विधुरं किं कष्टम् ? न किञ्चिदित्यर्थः । 'विधुरं प्रत्यवाये स्यात्कष्टविक्षेपयोरपि'  
इति वैजयन्ती । अस्तीति शेषः । 'अस्तिर्भवन्तीपरः प्रथमपुरुषोऽप्रयुज्यमानो-  
ऽप्यस्ति' इति भाष्यकारः । भवन्तीति लटः पूर्वाचार्याणां संज्ञा । यद्वा,—पुरुषा-  
धिकारस्य दुर्दशा सा च शत्रुकृतेति महत्कष्टं, तच्च त्वयोपेक्ष्यत इत्युपालभ्यस  
इत्यर्थः ॥ ७ ॥



अथोपेक्षाकालत्वादियमुपेक्षेत्याशङ्क्य नायमुपेक्षाकाल इति वक्तुं तदेव तावच्छ्लोक-  
द्वयेन विविनक्ति—

द्विषतामुदयः सुमेधसा गुरुरस्वन्ततरः सुमर्षणः ।

न महानपि भूतिमिच्छता फलसंपत्प्रवणः परिक्षयः ॥ ८ ॥

द्विषतामिति ॥ भूतिमुदयम् । इच्छता । शोभना मेधा यस्य तेन सुमेधसा  
सुधिया । 'नित्यमसिच्रजामेधयोः' (पा. ५।४।१२२) इत्यसिच्रत्ययः । गुरुर्म-  
हानपि । अस्वन्ततरोऽत्यन्तदुरन्तः, क्षयोन्मुख इत्यर्थः । द्विषतामुदयो वृद्धिः ।  
सुखेन मृष्यत इति सुमर्षणः सुसहः, उपेक्ष्य इत्यर्थः । स्वन्तश्चेदुर्मर्षण इति  
भावः । 'भाषायां शासि-' (वा. २२४३) इत्यादिना खलर्थे युच्यत्ययः ।  
महानपि फलसंपत्प्रवणः फलसंपदुन्मुखः फलसिद्धिन्मुखः । 'प्रनिरन्तर'  
(पा. ८।४।५) इत्यादिना गत्वम् । परिक्षयो न सुमर्षणः, नोपेक्ष्य इत्यर्थः ।  
अन्यथा तूपेक्ष्य इति भावः । नह्युदय एव प्रतीकार्यः, न च क्षय इत्येवोपेक्ष्यः ।  
किंतु स्वन्तत्वास्वन्तत्वाभ्यामुभावपि प्रतीकार्यावुपेक्ष्यौ च भवत इत्यर्थः ॥ ८ ॥

अथोभयोरपि मध्य एकतरस्योदयक्षययोर्गतिमुक्तत्वेदानीं युगपत्परिक्षयागमे  
गतिमाह—

अचिरेण परस्य भूयसीं विपरीतां विगणय्य चात्मनः ।

क्षययुक्तिमुपेक्षते कृती कुरुते तत्प्रतिकारमन्यथा ॥ ९ ॥

अचिरेणेति ॥ कृतमनेनेति कृती, कुशल इत्यर्थः । 'इष्टादिभ्यश्च' (पा. ५।२।८८)  
इतीनिप्रत्ययः । परस्य शत्रोः क्षययुक्तिं क्षययोगम् । अचिरेणाशुभाविनीं  
भूयसीं दुरन्तां च, तथात्मनः क्षययुक्तिं विपरीतां चिरभाविनीमल्पीयसीं च  
विगणय्य विचार्य । 'ह्यपि लघुपूर्वात्' (पा. ६।४।५६) इत्यादेशः ।  
उपेक्षते । अन्यथोक्तवैपरीत्ये । परस्य क्षययुक्तावल्पीयस्याम्, स्वस्य भूयस्यां च  
सत्यामित्यर्थः । तत्प्रतिकारं तस्याः क्षययुक्तेः प्रतिकारम् । अचिरेणाशु कुरुते ।  
एवं सति यदा शत्रोरभ्युदयः स्वस्य चातिपरिक्षयो यथास्माकं तदा किं वक्तव्यम् ।  
सद्यः प्रतिकुरुत इत्यर्थात्सिद्धमनुसंधेयम् ॥ ९ ॥

तथाप्युपेक्षायामनिष्टमाचष्टे—

अनुपालयतामुदेप्यतीं प्रभुशक्तिं द्विषतामनीहया ।

अपयान्त्यचिरान्महीभुजां जननिर्वादभयादिव श्रियः ॥ १० ॥

अनुपालयतामिति ॥ उदेप्यतीं वर्धयिष्यमाणां । 'आच्छीनद्योर्नुम्'  
(पा. ७।१।८०) इति विकल्पाद्युभभावः । द्विषतां प्रभुशक्तिं कोशदण्डजं तेजः ।  
'स प्रभावः प्रतापश्च यत्तेजः कोशदण्डजम्' इत्यमरः । अनीहयाऽनुत्साहेन अनु-  
पालयतामुपेक्षमाणानां महीभुजां श्रियः संपदो जननिर्वादभयान्निष्ठपुष्पा-  
नुरागोत्थलोकापवादभयादिवेति हेतूत्प्रेक्षा । अचिरादपयान्त्यपसरन्ति । यथाह

टिप्प०-१ 'उत्तिष्ठमानस्तु परो नोपेक्ष्यः पथ्यमिच्छता ।' (शिंशु. २।१०) इति माध-  
श्चोकोऽनेनार्थसाम्यं विभक्तिं ।



कामन्दकः—‘स्त्रीभिः षण्ढ इव श्रीभिरलसः परिभूयते’ इति । अतः पराक्रमि-  
तव्यमित्यर्थः ॥ १० ॥

ननु परिक्षीणः कथं प्रबलेनाभियुज्यत इत्यत्राह—

क्षययुक्तमपि स्वभावजं दधतं धाम शिवं समृद्धये ।

प्रणमन्त्यनपार्यमुत्थितं प्रतिपच्चन्द्रमिव प्रजा नृपम् ॥ ११ ॥

क्षयेति ॥ क्षययुक्तमपि तथा क्षीणमपि सन्तं स्वभावजं सहजम् । अनपार्यं  
शिवं सर्वलोकाह्लादकं धाम क्षात्रं तेजः प्रकाशं च दधतं समृद्धये वृद्ध्यर्थ-  
मुत्थितमुद्युक्तम्, वर्धिष्णुमित्यर्थः । नृपं प्रजाः । प्रतिपच्चन्द्रं, द्वितीयाचन्द्र-  
मिवेत्यर्थः । ‘प्रतिपत्’शब्देन द्वितीयाग्रहणम्, प्रतिपदि तस्यादृश्यत्वादिति भावः ।  
प्रणमन्ति । प्रह्वीभावेन वर्तन्त इति भावः । चन्द्रं तु नमस्कृवन्ति, क्षीणस्याप्यु-  
त्साहः कार्यसिद्धेर्निदानमित्यर्थः । ‘जयं हि सततोत्साही दुर्बलोऽपि समश्नुते’ इति  
कामन्दकः ॥ ११ ॥

ननु प्रभुशक्तिशून्यस्योत्साहः कुत्रोपयुज्यत इत्यत्राह—

प्रभवः खलु कोशदण्डयोः कृतपञ्चाङ्गविनिर्णयो नयः ।

स विधेयपदेषु दक्षतां नियतिं लोक इवानुरुध्यते ॥ १२ ॥

प्रभव इति ॥ कर्मणामारम्भोपायः, पुरुषद्रव्यसंपत्, देशकालविभागः, विनिपात-  
प्रतीकारः, कार्यसिद्धिश्चेति पञ्चाङ्गानि । यथाह कामन्दकः—‘सहायाः साधुनोपाया  
विभागो देशकालयोः । विनिपातप्रतीकारः सिद्धिः पञ्चाङ्गमिष्यते ॥’ इति ।  
पञ्चानामङ्गानां विनिर्णयः पञ्चाङ्गविनिर्णयः । ‘तद्धितार्थ—’ (पा. २।१।५१)  
इत्यादिनोत्तरपदसमासः । कृतः पञ्चाङ्गविनिर्णयो यस्य येन वा स तथोक्तः ।  
नयो नीतिः, मन्त्र इति यावत् । कोशोऽर्थराशिः । ‘कोशोऽस्त्री कुड्याले खड्गपिधा-  
नेऽथौघादिव्ययोः’ इत्यमरः । दण्डश्चतुरङ्गसैन्यम् । ‘दण्डोऽस्त्री शासने राज्ञां हिंसायां  
लगुडे यमे । यात्राज्ञायां सैन्यभेदे’ इति वैजयन्ती । तयोः कोशदण्डयोः,  
प्रभुशक्तेरित्यर्थः । प्रभवत्यस्मादिति प्रभवः कारणम् । ‘ऋदोरप्’ (पा. ३।३।५७)  
स नयो विधेयपदेषु कार्यवस्तुषु । ‘पदं व्यवसितत्राणस्थानलक्ष्माङ्गिवस्तुषु’  
इत्यमरः । दक्षतां क्षिप्रकारित्वम्, उत्साहमित्यर्थः । लोकः कृष्यादिप्रवृत्तो जनः ।  
नियतिं दैवमिव । ‘नियतिर्नियमे दैवे’ इति विश्वः । अनुरुध्यतेऽनुसरति । रुधेर्दैवा-  
दिकात्कर्तरि लट् । मन्त्रस्यापि मूलमुत्साहस्तन्मूलायाः प्रभुशक्तेर्मूलमिति किमु  
वक्तव्यम् । अतः स एवाश्रयणीयः । यतो नक्तं दिवं मन्त्रयतस्तस्यापि प्रभोर्निरु-  
त्साहस्य न किञ्चित्सिद्ध्यतीति ॥ १२ ॥

पाठा०-१ विवृद्धये. २ उच्छिन्नतम्.

टिप्प०-१ ‘करप्रचेयामुत्तुङ्गः प्रभुशक्तिं प्रतीयसीम् । प्रज्ञाबलबृहन्मूलः फलत्युत्साह-  
पादपः ॥’ इति शिशुपालवध (२।८३) श्लोकः श्लोकेनानेन तुलनामर्हति ।

कि. ३



ननु सोत्साहस्यासहायस्य कथमर्थसिद्धिरित्यत्राह—

अभिमानवतो मनस्विनः प्रियमुच्चैः पदमारुरुक्षतः ।

विनिपातनिवर्तनक्षमं मतमालम्बनमात्मपौरुषम् ॥ १३ ॥

अभिमानवत इति ॥ अभिमानवतो मानधनस्य प्रियमिष्टम् । उच्चैरुन्नतं पदं स्थानं राज्यादिकम् । आरुरुक्षत आरोढुमिच्छतः प्राप्तुकामस्य मनस्विनो धीरस्य आत्मपौरुषं स्वपुरुषकार एव विनिपातनिवर्तनक्षममनर्थप्रतीकार-समर्थमालम्बनं सहकारि मतमिष्टम् । यथा कस्यचित्पुरङ्गमारोहतः किञ्चित्पतन-प्रतिबन्धकमनुचरहस्तादिकमालम्बनं तद्वदिति ध्वनिः । किं पौरुषादन्यैः सहायैः शूराणामिति भावः ॥ १३ ॥

पौरुषानङ्गीकारे दोषमाह—

विपदोऽभिभवन्त्यविक्रमं रहयत्यापदुपेतमायतिः ।

नियता लघुता निरायतेरगरीयान्न पदं नृपश्रियः ॥ १४ ॥

विपद इति ॥ अविक्रमं पौरुषहीनं विपदोऽभिभवन्त्याक्रामन्ति । आपदु-पेतं विपन्नम् । आयतिरुत्तरकालः । ‘उत्तरः काल आयतिः’ इत्यमरः । रहयति त्यजति । निरायतेः, आसन्नक्षयस्येत्यर्थः । लघुताऽगौरवं नियताऽवश्यं-भाविनी, न कश्चिदेनमाद्रियत इत्यर्थः । अगरीयांलघीयान् नृपश्रियो राजलक्ष्याः पदमास्पदं न भवति । यद्वा, नृपेति पदच्छेदः, तस्मात्पौरुषं कर्तव्यमेवेत्यर्थः । अत्र पूर्वपूर्वस्याविक्रमत्वादेरुत्तरोत्तरविपदादिकं प्रति कारणत्वात्कारणमालाख्योऽ-लङ्कारः । तथा च सूत्रम्—‘पूर्वपूर्वस्योत्तरोत्तरहेतुत्वे कारणमाला’ इति ॥ १४ ॥

फलितमाह—

तदलं प्रतिपक्षमुन्नतेरवलम्ब्य व्यवसायवन्ध्यताम् ।

निवसन्ति पराक्रमाश्रया न विषादेन समं समृद्धयः ॥ १५ ॥

तदिति ॥ तत्तस्मात्, उपेक्षायां दोषसंभवादित्यर्थः । उन्नतेरभ्युदयस्य प्रतिपक्षमन्तरायं व्यवसायवन्ध्यतामुद्योगशून्यताम् । अवलम्ब्यालम्, उद्योगशून्यतावलम्बनेनालमित्यर्थः । ‘अलंखल्वोः प्रतिषेधयोः प्राचां क्त्वा’ ( पा. ३।४।१८ ) इति क्त्वाप्रत्ययः । तस्य ल्यवादेशः । तथा हि—पराक्रम आश्रयः करणं यासां तास्तथोक्ताः समृद्धयः संपदो विषादेन सममनुत्साहेन सह न निवसन्ति । पौरुषसाध्याः संपदो नानुत्साहसाध्याः, उभयोः सहावस्थान-विरोधादित्यर्थः । वैधर्म्येण कार्यकारणरूपोऽर्थान्तरन्यासः ॥ १५ ॥

ननु समयः प्रतीक्ष्यते, किं वेगेनेत्यत्राह—

अथ चेदवधिः प्रतीक्ष्यते कथमाविष्कृतजिह्मवृत्तिना ।

धृतराष्ट्रसुतेन सुत्यजाश्चिरमास्वाद्य नरेन्द्रसंपदः ॥ १६ ॥

अथेति ॥ अथावधिः कालः प्रतीक्ष्यते चेत् । ‘अवधिस्त्ववधाने स्यात्सीन्नि काले विलेऽपि च’ इति विश्वः । आविष्कृतजिह्मवृत्तिना प्रकटितकपटव्यव-

टिप्प०—१ अनुकूलेन नायकेन रममाणा नायिका यथा प्रतिकूलदुद्विजति तथा पराक्रमा-न्विताः समृद्धयो विषादादित्यर्थं चार्थो विषाद-पराक्रमशब्दयोः पुङ्क्तिगतया समृद्धिशब्दस्य स्त्रीलिंगतया च द्योत्यते ।

पाठा०—१ मूर्तिना.



हारेण धृतराष्ट्रसुतेन दुर्योधनेन नरेन्द्रसंपदो राज्यसंपदः । 'नरेन्द्र' इति वा पद-  
च्छेदः । चिरं चतुर्दशवर्षाणि । आस्वाद्यानुभूय कथं सुत्यजाः ? ज्ञातास्वादेन तेन  
पश्चादपि सुखेन युद्धकेशं विना न त्यक्ष्यन्त एवेत्यवधिप्रतीक्षणं व्यर्थमित्यर्थः ॥ १६ ॥

अथ यदि दैववशात्स्वयमेव दुर्योधनः संपदो दास्यति चेत्तथापि तत्कथं  
रोचयेमहीत्याह—

द्विषता विहितं त्वयाथवा यदि लब्धा पुनरात्मनः पदम् ।

जननाथ ! तवानुजन्मनां कृतमाविष्कृतपौरुषैर्भुजैः ॥ १७ ॥

द्विषतेति ॥ अथवा द्विषता दुर्योधनेन विहितं पुनः प्रत्यर्पितमात्मनः पदं  
राज्यं त्वया लब्धा लप्स्यते यदि । लभेः कर्मणि लुट् । हे जननाथ ! तवानु-  
जन्मनामनुजानाम् । आविष्कृतपौरुषैः प्रकटितपराक्रमैर्भुजैः कृतमलम्, अस्म-  
द्भुजैर्न किञ्चित्साध्यमित्यर्थः । राज्यदानादानयोर्द्विषतामेव स्वातन्त्र्येऽस्मद्भुजवैफ-  
ल्यात् । 'क्षत्रियस्य विजितम्' इति शास्त्रात्क्षत्रेणैव राज्यं ग्राह्यमिति भावः ।  
कृतमिति प्रतिषेधार्थमव्ययं चादिपु पठ्यते । 'कृतमिति निवारणनिषेधयोः' इति  
गणव्याख्याने । भुजैरिति गम्यमानसाधनक्रियापेक्षया करणत्वात्तृतीया । उक्तं  
च न्यासोद्घोते—'न केवलं श्रूयमाणैव क्रिया निमित्तं कारकभावस्यापि तु गम्य-  
मानापि' इति ॥ १७ ॥

ननु सास्त्रैव कार्यसिद्धौ किं क्षात्रेण ? यथाह मनुः ( ७।१९८ )—'साम्रा-  
दानेन भेदेन समस्तैरुत वा पृथक् । विजेतुं प्रयतेतारीन्न युद्धेन कदाचन ॥' इति ।  
तत्किमाग्रहेणेत्याशङ्क्याह—

मदसिक्तमुखैर्मृगाधिपः करिभिर्वर्तयते स्वयं हतैः ।

लघयन्खलु तेजसा जगन्न महानिच्छति भूतिमन्यतः ॥ १८ ॥

मदेति ॥ मृगाधिपः सिंहो मदसिक्तमुखैः, मदवर्षिभिरित्यर्थः । स्वयं  
स्वेनैव हतैः करिभिर्वर्तयते वृत्तिं करोति, तैरेव जीवतीत्यर्थः । चौरादिकाद्वृत्ते-  
र्लट् । भौवादिकस्य तु 'अणावकर्मकाच्चित्तवत्कर्तृकात्' ( पा. १।३।८८ ) इति परस्मै-  
पदनियमादिति । तथा हि—तेजसा प्रभावेण । 'तेजो बले प्रभावे च ज्योति-  
ष्यर्चिषि रेतसि' इति वैजयन्ती । जगत् । लघयन् लघूकुर्वन् महान्तेजस्वन्य-  
तोऽन्यस्मात्पुरुषाद्भूतिं वृद्धिं नेच्छति खलु । नहि तेजस्विनः परायत्तवृत्तित्वं  
युक्तम् ; मनुवचनं त्वशूरविषयमिति भावः । विशेषेण वक्ष्यमाणसामान्यसमर्थनरूपो-  
ऽर्थान्तरन्यासः ॥ १८ ॥

ननु युद्धात्पाक्षिको लाभः, उपायान्तरैस्तु न तथेत्याशङ्क्याह—

अभिमानधनस्य गत्वैरैरुभिः स्थासु यशश्चिचीषतः ।

अचिरांशुविलासचञ्चला ननु लक्ष्मीः फलमानुषङ्गिकम् ॥ १९ ॥

अभिमानेति ॥ अभिमानधनस्य वैरिन्यातनमात्रनिष्ठस्य । अत एव गत्वै-

टिप्प०-१ 'अङ्गाधिरोषितमृगश्चन्द्रमा मृगालञ्छनः । केसरी निष्ठुरक्षिप्तमृगपूरो मृगाधिपः ॥'  
इत्यादिशिशुपालवध ( २।५३-५५ ) श्लोकाश्चात्रार्थसान्धार्यं परिशीलनीयाः ।

पाठा०-१ लघुम्.



गमनशीलैरस्थिरैः । 'गत्वरश्च' (पा. ३।२।१६४) इति कर्बन्तो निपातः । असुभिः प्राणैः, करणैः । 'पुंसि भूङ्ग्यसवः प्राणाः' इत्यमरः । स्थास्तु स्थिरम् । 'ग्लान्तिश्च ग्लुः' (पा. ३।२।१३९) इति ग्लुप्रत्ययः । यशश्चिचीषतश्चेतुं संग्रहीतुमिच्छतः । चिनोतेः सन्नन्ताच्छतृप्रत्ययः । अचिरमंशवो यस्याः साऽचिरां-शुर्विद्युत् तस्या विलासः स्फुरणं तद्वत् चञ्चला, क्षणिकेत्यर्थः । लक्ष्मीः संपत् । अनुषङ्गादागतमानुषङ्गिकमन्वाचयशिष्टमल्पं फलम् । मानत्राणजं यश एव मुख्यं फलम्, अभ्युच्चयस्तु लक्ष्मीरिति मानिनामिदमेव श्लाघ्यमित्यर्थः । अत्रास्थिरप्राणा-त्यागेन स्थिरयशःस्वीकाराभिधानाद्वयूनाधिकविनिमयाख्यः परिवृत्त्यलङ्कारः । तदुक्तं काव्यप्रकाशे (१०।११३)—'परिवृत्तिर्विनिमयो योऽर्थानां स्यात्समासमैः' इति ॥ १९ ॥

नन्वल्पस्य मानस्य हेतोः कथं प्राणत्यागः शक्यते कर्तुम्? यतः—'जीवन्नरो भद्र-शतानि पश्येत्' इत्याशङ्क्याह—

ज्वलितं न हिरण्यरेतसं चयमास्कन्दति भस्मनां जनः ।

अभिभूतिभयादस्रन्तः सुखमुज्झन्ति न धाम मानिनः ॥ २० ॥

ज्वलितमिति ॥ जनो भस्मनां चयं पुञ्जम् । आस्कन्दति पादादिनाकामति । अदाहकत्वादिति भावः । ज्वलितं ज्वलन्तम् । कर्तरि क्तः । 'मतिबुद्धि—' (पा. ३।२।१८८) इत्यादिसूत्रे चकाराद्वर्तमानार्थत्वम् । हिरण्यं रेतो यस्य तं हिरण्यरेत-समग्निं नास्कन्दति । दाहकत्वादिति भावः । अतो हेतोर्मानिनोऽभिभूति-भयात् प्राणलाभेन तेजस्त्यागे परिभवो भविष्यतीति भयात् । असूनेव सुखमक्लिष्टा मुज्झन्ति त्यजन्ति । धाम तेजस्तु नोज्झन्ति । मानहानिकराजीवनात् स्वतेजस-मरणमेव वरमित्यर्थः । पूर्वतरश्लोकवदर्थान्तरन्यासः ॥ २० ॥

अथवा किमत्र प्रयोजनचिन्तया, किंतु तेजस्विनामयं स्वभाव एव यजिगीपुत्वमि-त्याशयेनाह—

किमपेक्ष्य फलं पयोधरान् ध्वनतः प्रार्थयते मृगाधिपः ।

( प्रकृतिः खलु सा महीयसः सहते नान्यसमुन्नतिं यया ॥ २१ ॥

किमिति ॥ मृगाधिपः सिंहः किं फलं प्रयोजनमपेक्ष्य ध्वनतो गर्जतः । धरन्तीति धराः । पचाद्यच् । पयसां धरास्तान् पयोधरान् मेघान् प्रार्थयतेऽभि-याति । 'याज्ञायामभिधाने च प्रार्थना कथ्यते बुधैः' इति केशवः । यद्वा,—अवरुण-द्धीत्यर्थः । प्रा अर्थयते । 'प्रा स्याद्याज्ञावरोधयोः' इत्यभिधानात्प्रा अवरोधेन । प्रा इति तृतीयान्तम् । आकारान्तस्य प्राशब्दस्य योगविभागात् 'आतो धातोः' (पा. ६।४।१४०) इत्यालोपः । तथा हि—महीयसो महत्तरस्य सा प्रकृतिः खलु यया प्रकृत्या-ऽन्यसमुन्नतिं परबुद्धिं न सहते, महतः परमज्जनमेव पुरुषार्थ इत्यर्थः । पूर्वव-दलङ्कारः ॥ २१ ॥



संप्रति उक्तप्रयोजनं निगमयति—उक्तार्थोपसंहरणं निगम उच्यते,—

कुरु तन्मतिमेव विक्रमे नृप ! निर्धूय तमः प्रमादजम् ।

ध्रुवमेतदवेहि विद्विषां त्वदनुत्साहहता विपत्तयः ॥ २२ ॥

कुरु तदिति ॥ हे नृप ! तत् तस्मादुक्तरीत्या पराक्रमोत्साहयोर्हेतुवाद्धेतोः । 'यत्तद्यतस्ततो हेतौ' इत्यमरः । प्रमादजं तमो मोहं निर्धूय निरस्य विक्रमे पौरुष एव मतिं कुरु । विक्रममेवाङ्गीकुरु, न तूपायान्तरमित्यर्थः । न च विक्रम-वैफल्यशङ्का कार्येत्याह—ध्रुवमिति । विद्विषां विपत्तयस्त्वदनुत्साहहतास्तवानुत्साहेनाव्यवसायेन हताः प्रतिबद्धाः । अन्यथा प्रागेव विपद्येरन्निति भावः । इत्येतद्भुवं निश्चितमवेहि विद्धि । 'ध्रुवं नित्ये निश्चिते च' इति शाश्वतः ॥ २२ ॥

न च नः पराजयशङ्का कार्येत्याह—

द्विरदानिव दिग्विभावितांश्चतुरस्तोयनिधीनिवायतः ।

प्रसहेत रणे तवानुजान् द्विषतां कः शतमन्युतेजसः ॥ २३ ॥

द्विरदानिति ॥ दिग्विभावितान् दिक्षु प्रसिद्धांस्तान् । आयत आगच्छतः, आङ्-पूर्वादिष्णधातोः शत्रुप्रत्ययः । चतुरो द्विरदान् दिग्गजानिव, तथोक्तविशेषणांश्चतुर-स्तोयनिधीनिव, रण आयतो दिग्विभावितान् शतमन्युतेजस इन्द्रविक्रमां-श्चतुरस्तवानुजान् द्विषतां मध्ये कः प्रसहेत ? सोढुं शक्त्यादित्यर्थः । 'शक्ति लिङ् च' ( पा. ३।३।१७२ ) इति शक्यार्थे लिङ् । अतो निःशङ्कं प्रवर्तस्वेति भावः ॥ २३ ॥

आशीर्वादव्याजेन फलितमाह—

ज्वलतस्तव जातवेदसः सततं वैरिकृतस्य चेतसि ।

विदधातु शमं शिवेतरा रिपुनारीनयनाम्बुसंततिः ॥ २४ ॥

ज्वलत इति ॥ तव चेतसि सततं ज्वलतो वैरिकृतस्य जातवेदसः, क्रोधाग्नेरित्यर्थः । शिवेतराऽशिवाऽमङ्गला । वैध्व्यदुःखजनकत्वादिति भावः । रिपुनारीनयनाम्बुसंततिर्वैरिनिताश्चुप्रवाहः शमं विदधातु । वैरिकृतस्य क्रोधस्य वैरिवधमन्तरेण शान्त्यसंभवादवश्यं तद्वधस्त्वया कर्तव्य इत्यर्थः । क्रोधस्य विषयस्य निगरणेन विषयिणो जातवेदस एवोपनिबन्धनादतिशयोक्तिरलङ्कारः । तदुक्तम्—'विषयस्यानुपादानाद्विषय्युपनिबध्यते । यत्र सातिशयोक्तिः स्यात्कवेः प्रौढोक्तिर्जीविता ॥' इति । तत्रापि क्रोधस्य जातवेदसो भेदेऽप्यभेदाध्यवसायादभेदेऽभेद-रूपा । तत् एवाम्बुनिर्वाप्यत्वोक्तिश्च घटते । तथा च यथाऽम्बुसेकेनाग्निः शाम्यति तथा शत्रुवधेन क्रोध इत्यौपम्यं गम्यते ॥ २४ ॥

इति दर्शितविक्रियं सुतं मरुतः कोपपरीतमानसम् ।

उपसान्त्वयितुं महीपतिर्द्विरदं दुष्टमिवोपचक्रमे ॥ २५ ॥

इतीति ॥ इति उक्तरीत्या दर्शिता विक्रिया विकारो वागारम्भात्मको येन



तं कोपयरीतमानसं कोपाक्रान्तचित्तम् । इदं विशेषणद्वयं द्विरदेऽपि योज्यम् ।  
मरुतः सुतं भीमं महीपतिर्युधिष्ठिरो दुष्टं द्विरदमिव । एतेन भीमस्य शौर्य-  
मेव, न बुद्धिरस्तीति गम्यते । उपसान्तवयितुमनुनेतुमुपचक्रमे प्रवृत्तः ।  
'प्रोपाभ्यां समर्थाभ्याम्' (पा. १।३।४२) इत्यात्मनेपदम् । राज्ञा भाव्युपकारविशेषा-  
पेक्षया कथंचिदवशो जनः शनैर्द्विरदवद्वशीकरणीयः, न तु त्याज्य इति भावः ॥ २५ ॥

प्रथमं तावत्स्तुत्यादिभिः प्रसादयति—

अपवर्जितविप्लवे शुचौ हृदयग्राहिणि मङ्गलास्पदे ।

विमला तव विस्तरे गिरां मतिरादर्श इवाभिदृश्यते ॥ २६ ॥

अपवर्जितेति ॥ विप्लवः प्रमाणवाधः । अन्यत्र,—वाह्यमलसंक्रमः । सोऽपवर्जितो  
यस्य तस्मिन् अपवर्जितविप्लवे । शुचौ शुचित्वं शब्दसौष्टवं लोहशुद्धिश्च  
तद्वतीत्यर्थः । अत एव हृदयग्राहिणि मनोरमे मङ्गलास्पदे । एकत्र हितार्थप्रतिपाद-  
कत्वात्, अन्यत्र मङ्गलवस्तुत्वाच्च श्रेयस्करे । 'रोचनं चन्दनं हेम मृदङ्गं दर्पणं  
मणिम् । गुरुनाभिं तथा सूर्यं प्रातः पश्येत्सदा बुधः ॥' इति पुराणवचनात् । तव  
गिरां विस्तरे वाक्प्रपञ्चे । 'प्रथमे वावशब्दे' (पा. ३।३।३३) इति घञ्प्रतिषेधात्  
'ऋदोरप्' (पा. ३।३।५७) इत्यप् । अत एव 'विस्तारो विग्रहो व्यासः स च शब्दस्य  
विस्तरः' इत्यमरः । मतिस्त्वद्बुद्धिरादर्शं दर्पणं इव । 'दर्पणे मुकुरादर्शौ' इत्यमरः ।  
विमला विशदाऽभिदृश्यते । वाग्वैशद्यादेव मतिवैशद्यमनुमीयते । तत्पूर्वकत्वात्त-  
स्येत्यर्थः ॥ २६ ॥

अथ युग्मेनाह—

स्फुटता न पदैरपाकृता न च न स्वीकृतमर्थगौरवम् ।

रचिता पृथगर्थता गिरां न च सामर्थ्यमपोहितं क्वचित् ॥ २७ ॥

स्फुटतेति ॥ पदैः सुसिद्धन्तशब्दैः स्फुटता विशदार्थता नापा-  
कृता न त्यक्ता । अर्थगौरवमर्थभूयस्त्वं च न न स्वीकृतम्, स्वीकृतमेवे-  
त्यर्थः । वैशद्यप्रसक्तार्थगौरवाभावनिवर्तनार्थं नन्द्यम् । 'संभाव्यनिषेधनिवर्तने द्वौ  
प्रतिषेधौ' (काव्यालं० सू. ५।१।९) इति वामनः । गिरां पदानामवान्तरवाक्यानां  
च पृथगर्थता भिन्नार्थता, अपुनरुक्तार्थतेति यावत् । रचिता कृता । तथा  
क्वचिदपि सामर्थ्यं गिरामन्योन्यसाकाङ्क्षत्वं नापोहितं न वर्जितम् । अन्यथा  
दशदाडिमादिशब्दवदेकवाक्यता न स्यात् । यथाहुः—'अर्थैकत्वादेकं वाक्यं सापेक्षं  
चेद्विभागे स्यात्' इति । नन्वर्थगौरवमित्यत्र कथं षष्ठीसमासः ? 'पूरणगुण-'  
(पा. २।२।११) इत्यादिना प्रतिषेधात् । नैष दोषः, ये शुक्लादयः शब्दा गुणे गुणिनि  
च वर्तन्ते । यथा पटस्य शौक्ल्यं, शुक्लः पट इति च तेषामेवात्र निषेधात् । ये  
पुनः स्वतो गुणमात्रवचनाः, यथा गौरवं प्राधान्यं रसो गन्धः स्पर्श इत्येवमदयाः  
तेषामनिषेधात्, तथा 'तत्त्वैश्च गुणैः षष्ठी समस्यते' इति वचनाद्बहुलमभियुक्त-  
प्रयोगदर्शनाच्च । बलाकायाः शौक्ल्यमित्यादौ तु भाव्यकारवचनादसमासः । अत  
एवाह वामनः (काव्यालं० सू. ५।२।१८)—'पत्रपीतिमादिषु गुणवचनसमासो  
बालिश्यात्' इति ॥ २७ ॥ Prof. Satya Vrat Shastri Collection.



उपपत्तिरुदाहृता बलादनुमानेन न चागमः क्षतः ।

इदमीदृगनीदृगाशयः प्रसभं वक्तुमुपक्रमेत कः ॥ २८ ॥

उपपत्तिरिति ॥ किंच, बलाद्वलमाश्रित्य । कर्मणि ल्यब्लोपे पञ्चमी वक्तव्या । उपपत्तिर्युक्तिरुदाहृता । पराक्रमपक्ष एव श्रेयानिति युक्तिरुक्त्यर्थः । उचितं चैतन्महावीरस्येति भावः । तथानुमानेन युक्त्या आगमः शास्त्रं च न क्षतो न हतः किंत्वागमाविरुद्धमेवोक्तम् । अन्यथा तद्विरोधादनुमानस्यैव प्रामाण्यभङ्गप्रसङ्गादिति भावः । ईदृगित्यं क्षात्रयुक्तमिदं वचनमविद्यमान ईदृगाशय इत्थं क्षात्रयुक्ताभिप्रायो यस्य सोऽनीदृगाशयः । 'अभिप्रायश्छन्द आशयः' इत्यमरः । कः प्रसभं हठाद्वक्तुमुपक्रमेत ? न कोऽपीत्यर्थः । इत्थं वक्तुमुपक्रमितैव नास्ति, वक्ता तु दूरापास्त एवेति भावः । केचिदेतच्छ्लोकत्रयं निन्दापरत्वेनापि योजयन्ति । तदसत् ; हितोपदेशमात्रतत्परस्यातिवत्सलस्य राज्ञो मत्सरिण इव महावीरे आतरे विधेये सर्वानर्थमूलभूतनिन्दातात्पर्यकल्पनानौचित्यादिति ॥ २८ ॥

यदि साधूक्तं, तर्हि तथैव क्रियतामित्याशङ्क्याह—

अवितृप्ततया तथापि मे हृदयं निर्णयमेव धावति ।

अवसाययितुं क्षमाः सुखं न विधेयेषु विशेषसंपदः ॥ २९ ॥

अवितृप्ततयेति ॥ तथापि त्वया सम्यङ्निर्णीतऽपि मे हृदयमवितृप्ततयाऽसन्तुष्टतया, अद्यापि संशयगतत्वेनेत्यर्थः । निर्णयमेव धावत्यनुसरति, अपेक्षत इति यावत् । अद्यापि निर्णयस्यानुदयादिति भावः । निर्णयानुदये हेतुमाह— अवेति । विधेयेषु संधिविग्रहादिकर्तव्यार्थेषु या विशेषसंपदोऽवान्तरमेदभूमानस्ताः सुखमक्लेशेन । अवसाययितुम्, पुरुषान्प्रत्यानुकूल्येन स्वस्वरूपं स्वयमेव शीघ्रं प्रत्याययितुमित्यर्थः । स्यतेर्ण्यन्तादणि कर्मकर्तृकात्तुमुन् । 'णेरणौ—' (पा. १।३।६७) इति सूत्रस्यायं विषयः । क्षमन्त इति क्षमाः । पचाद्यच् । शक्ता न भवन्ति । 'क्षमं शक्ते हिते त्रिषु' इत्यमरः । विधेयमात्रस्य सुगमत्वेऽपि तद्विशेषाणां सौक्ष्म्याद्वाहुल्याच्च दुर्ज्ञेयत्वादद्यापि निर्णयाकाङ्क्षेति तात्पर्यार्थः । अत्र निर्णयधावनं प्रत्युत्तरवाक्यार्थस्य हेतुत्वाभिधानाद्वाक्यार्थहेतुकं काव्यलिङ्गमलंकारः । तदुक्तं (सा. द. १०।६२)—'हेतोर्वाक्यपदार्थत्वे काव्यलिङ्गमुदाहृतम्' इति ॥ २९ ॥

वस्तुविशेषावधारणमन्तरेणैव प्रवृत्तिरित्याशङ्क्याह—

सहसा विदधीत न क्रियामविवेकः परमापदां पदम् ।

वृणते हि विमृश्यकारिणं गुणलुब्धाः स्वयमेव संपदः ॥ ३० ॥

सहसेति ॥ क्रियत इति क्रियां कार्यं सहसा, अविमृश्येत्यर्थः । 'सहसेत्याकस्मिकाविमर्शयोः' इति गणव्याख्याने स्वरादिपाठादव्ययम् । न विदधीत न कुर्वीत । कुतः ? । अविवेकोऽविमृश्यकारित्वं परमत्यन्तमापदां पदं स्थानम्, कारणमित्यर्थः । व्यतिरेकेणोक्तमर्थमन्वयेनाह—वृणत इति । गुणलुब्धा गुण-



गृह्य इति स्वयंवरहेतुक्तिः । संपदः श्रियः । विमृश्य करोतीति विमृश्यकारी ।  
 'उपपदमतिङ्' ( पा. २।२।१९ ) इति समासः । तं स्वयमेव वृणते भजन्ते हि ।  
 वृङ् संभक्तौ' इति धातुः । तस्माद्विमृश्यैव प्रवर्तितव्यमित्यर्थः । अत्र सहसा  
 विधाननिषेधलब्धविमृश्यकारित्वरूपकारणस्यापद्रूपव्यतिरेककार्येण समर्थनाद्वैधर्म्येणा-  
 र्थान्तरन्यासः । द्वितीयाधेन च स एव साधर्म्येणेति ज्ञेयम् ॥ ३० ॥

ननु साहसिकस्यापि फलसिद्धिर्दृश्यत एव, तर्हि विवेकेनेत्यत्राह—

अभिवर्षति योऽनुपालयन् विधिवीजानि विवेकवारिणा ।

स सदा फलशालिनीं क्रियां शरदं लोक इवाधितिष्ठति ॥ ३१ ॥

अभीति ॥ यः पुमान् । विधीयन्त इति विधयः कृत्यवस्तूनि बीजानीवेत्युपमित-  
 समासः । शरदं लोक इवेति वाक्यगतोपमानुसारात् । तानि विधिवीजानि  
 विवेको वारीव विवेकवारि तेन विवेकवारिणा । पूर्ववत्समासः । अनुपालयन् प्रतीक्ष-  
 माणः संरक्षन् अभिवर्षति सिञ्चति । स पुमान् । फलं साधननिष्पाद्योऽर्थः, सस्यं  
 च । 'सस्ये हेतुकृते फलम्' इत्युभयत्राप्यमरः । तच्छालिनीं क्रियां कर्म लोको  
 जनः । 'लोकस्तु भुवने जने' इत्यमरः । शरदमिव सदा नित्यमधितिष्ठति सदा  
 क्रियाफलं प्राप्नोत्येव, न कदाचिद्व्यभिचरतीत्यर्थः । साहसिकस्य काकतालीयन्यायेन  
 फलसिद्धिः, विवेकिनस्तु नियतेति भावः । अत्र 'फल'शब्देन सस्यहेतुकृतयोरर्थयोर-  
 भेदाध्यवसायाच्छेषमूलातिशयोक्तिस्तदनुगृहीता चोपमेत्यनुसंधेयम् ॥ ३१ ॥

'नियता विवेकिनः फलसिद्धिः' इत्युक्तम्, संप्रति तामेव रुच्यर्थं स्तौति—

शुचि भूषयति श्रुतं वपुः प्रशमस्तस्य भवत्यलंक्रिया ।

प्रशमाभरणं पराक्रमः स नयापादितसिद्धिभूषणः ॥ ३२ ॥

शुचीति ॥ शुचि संप्रदायशुद्धं श्रुतं शास्त्रं श्रवणं कर्तृ वपुर्भूषयति । अन्यथा-  
 ऽविद्वान्पुरुषः शोच्य इति भावः । तस्य श्रुतस्य प्रशमः क्रोधोपशान्तिरलंक्रिया  
 भूषणं भवति । अन्यथा श्रुतवैफल्यादिति भावः । पराक्रमः सत्यवसरे शौर्यं  
 प्रशमस्याभरणं भवति । अन्यथा सर्वैः परिभूयत इति भावः । स पराक्रमः ।  
 नयापादिता नीतिसंपादिता, विवेकपूर्विकेति यावत् । सा चासौ सिद्धिश्च सैव  
 भूषणं यस्य स तथोक्तः । अन्यथा साहसिकस्य सिद्धेः काकतालीयत्वेन पक्षे  
 पराक्रमवैयर्थ्यं स्यादिति भावः । 'वपुषो भूष्यतैवात्र सिद्धेर्भूषणतैव तु । उभयं  
 मध्यमानां तु तेषां पूर्वोत्तरेच्छया ॥' इति विवेकः । एवं विशिष्टसिद्धेरनन्यभूषि-  
 ताया एव भूषणत्वोक्त्या सर्वोत्तरतया स्तुतिर्गम्यते । अत्रोत्तरोत्तरस्य पूर्वपूर्वविशे-  
 षणत्वादेकावल्यलंकारः । तदुक्तम्—'यत्र विशेषणभावं पूर्वं पूर्वं प्रति क्रमेणैव ।  
 भजति परं परमेषालंकृतिरेकावली कथिता ॥' इति ॥ ३२ ॥

'विमृश्य कुर्यात्' इति स्थितम्, तत्र विमर्शोपायः क इत्युक्ते शास्त्रमेवेत्याह—

मतिभेदतमस्तिरोहिते गहने कृत्यविधौ विवेकिनाम् ।

सुकृतः परिशुद्ध आगमः कुरुते दीप इवार्थदर्शनम् ॥ ३३ ॥

मतीति ॥ मतिभेदः कार्यविप्रतिपत्तिः मतिभेदात्मक इवेत्युपमितसमासः



दीप इवेत्युपमानुसारात् । तेन तिरोहित आच्छन्नेऽत एव गहने दुरवगाहे कृत्य-  
विधौ कार्यानुष्ठाने विवेकिनां सुकृतः स्वभ्यस्तोऽत एव परिशुद्धो निश्चितः,  
अन्यत्र,—सुविहितः प्रवातादिदोषरहितश्च । आगमः शास्त्रं । ‘आगमः शास्त्र आम्नाये’  
इति विश्वः । दीप इवार्थदर्शनं कार्यज्ञानं वस्तुप्रतिभासनं च कुरुते ॥ ३३ ॥

एवं विमृश्य कुर्वतो दैवादनर्थागमोऽपि न कश्चिदपराध इत्याह—

स्पृहणीयगुणैर्महात्मभिश्चरिते वर्त्मनि यच्छतां मनः ।

विधिहेतुरहेतुरागसां विनिपातोऽपि समः समुन्नतेः ॥ ३४ ॥

स्पृहणीयेति ॥ स्पृहणीयगुणैर्लोकश्लाघ्यगुणैः महात्मभिः सज्जनैश्चरितेऽ-  
नुष्ठिते वर्त्मन्याचारे मनो यच्छतां निदधताम्, सन्मार्गेण व्यवहरतामित्यर्थः ।  
विधिहेतुर्दैवनिमित्तकः । ‘विधिर्विधाने दैवे च’ इत्यमरः । अत एव, आगसाम-  
पराधानामहेतुर्विनिपातोऽपि दैविकानर्थोऽपि । ‘विनिपातोऽवपाते स्यादैवादि-  
व्यसनेऽपि च’ इति विश्वः । समुन्नतेरतिवृद्धेः समस्तुल्यः । दैविकेषु पुरुषस्यानु-  
पालभ्यत्वादिति भावः । यथाह कामन्दकः—‘यनु सम्यगुपक्रान्तं कार्यमेति विपर्य-  
यम् । पुमांस्तत्रानुपालभ्यो दैवान्तरितपौरुषः ॥’ इति ॥ ३४ ॥

संप्रति यद्विमृश्यं तदाह—

शिवमौपयिकं गरीयसीं फलनिष्पत्तिमदूषितायतिम् ।

विगणय्य नयन्ति पौरुषं विजितक्रोधरया जिगीषवः ॥ ३५ ॥

शिवमिति ॥ जिगीषवो विजयेच्छत्रो नृपा विजितक्रोधरया जितक्रोध-  
वेगाः सन्तो गरीयसीं प्रभूताम् । अदूषितायतिमक्षतोत्तरकालाम्, स्वन्तामि-  
त्यर्थः । फलनिष्पत्तिं फलसिद्धिं विगणय्य, फलवत्त्वं निश्चित्येत्यर्थः । पौरुषं  
पुरुषकारं शिवमनुकूलमौपयिकमुपायम् । विनयादित्वात्त्वार्थे ठक् । उपायाङ्ग-  
स्त्वं च । नयन्ति प्रापयन्ति, पौरुषमुपायेन योजयन्तीत्यर्थः । नानिश्चितफलं  
कर्म कुर्वत इति भावः । यथाह कामन्दकः—‘निष्फलं क्लेशबहुलं संदिग्धफलमेव  
च । न कर्म कुर्यान्मतिमान् सदा वैरानुबन्धि च ॥’ इति । नयतिः प्रापणार्थे  
द्विकर्मकः । अत्र पौरुषस्य कर्तृस्थकर्मत्वेऽप्युपायस्यातथात्वात् ‘क्रोधं विनयत’ इत्या-  
दिवात् ‘कर्तृस्थे चाशरीरे कर्मणि’ (पा. १।३।३७) इत्यात्मनेपदं न भवति ॥ ३५ ॥

यदुक्तं ‘विजितक्रोधरया’ (कि. २।३५) इति तदावश्यकमित्याह—

अपनेयमुदेतुमिच्छता तिमिरं रोषमयं धिया पुरः ।

अविभिद्य निशाकृतं तमः प्रभया नांशुमताप्युदीयते ॥ ३६ ॥

अपनेयमिति ॥ उदेतुमभ्युदेतुमिच्छता राज्ञा पुरः प्रथमं रोषमयं रोषादा-  
गतम् । ‘मयट् च’ (पा. ४।३।८२) इति मयट् । तिमिरमज्ञानं धिया विवेक-  
बुद्ध्या करणेनापनेयमपनोद्यम् । तथा हि—अंशुमतापि कर्त्रा प्रभया तेजसा

टिप्प०-१ शास्त्रपूर्वको व्यवहार उदयाय भवतीति प्रतिपादितं माघेन—(शिशु. २।९३)  
‘पाहुण्यमुपशुजीत शक्त्यपेक्षं रसायनम् । भवन्त्यस्यैवमङ्गानि स्यान्तूनि बलवन्ति च ॥’ इत्यादौ ।

पाठा०-१ अदूषितायतीम्.



करणेन निशाकृतं तमो ध्वान्तमविभिद्य नोदीयते; किंतु विभिद्यैवेत्यर्थः ।  
सूर्यस्याप्येवं किमुतान्येषामिति 'अपि'शब्दार्थः । इणो भावे लट् ॥ ३६ ॥

ननु दुर्बलस्यैवमस्तु, बलीयसस्तु क्रोधादेव कार्यसिद्धिरित्यत आह—

बलवानपि कोपजन्मनस्तमसो नाभिभवं रुणद्धि यः ।

क्षयपक्ष इवैन्दवीः कलाः सकला हन्ति स शक्तिसंपदः ॥ ३७ ॥

बलवानिति ॥ बलवान् शूरोऽपि यः कोपाजन्म यस्य तस्य कोपजन्मनः ।  
'अवज्यो बहुवीहिव्यधिकरणो जन्माद्युत्तरपदः' इति वामनः । तमसो मोहस्य ।  
कृद्योगात्कर्तारि षष्ठी । अभिभवमाक्रान्तिं न रुणद्धि न निवारयति । स नृपः ।  
क्षयस्य पक्षः क्षयपक्षः कृष्णपक्ष ऐन्दवीरिन्दुसंबन्धिनीः कला इव । 'कला तु  
षोडशो भागः' इत्यमरः । सकलाः समग्राः शक्तिसंपदः प्रभुमन्त्रोत्साहशक्ती-  
स्तिस्रोऽपि हन्ति नाशयति, अन्धस्य जङ्घाबलमिव क्रोधान्धस्य लोकोत्तरमपि  
सामर्थ्यं व्यर्थमेवेत्यर्थः । अत्र कालस्य सर्वकारणत्वात् क्षयपक्षस्य कलाक्षयकारित्व-  
मस्त्येव । तमसस्तु तत्कालविजृम्भणात्तथा व्यपदेशः ॥ ३७ ॥

विमृश्य कुर्वतः क्रियाप्रकारमाह—

समवृत्तिरुपैति मार्दवं समये यश्च तनोति तिग्मताम् ।

अधितिष्ठति लोकमोजसा स विवस्वानिव मेदिनीपतिः ॥ ३८ ॥

समेति ॥ यः समा नातिमृदुर्नातितिग्मा वृत्तिर्यस्य स समवृत्तिः सन् समये  
सत्यवसरे मार्दवं मृदुवृत्तिव्यमुपैति, तिग्मतां तीक्ष्णवृत्तिव्यं च तनोति ।  
स मेदिनीपतिर्विवस्वानिव ओजसा तेजसा लोकमधितिष्ठत्याकामति ।  
सूर्योऽपि ऋतुभेदेन प्रातःकालादिना च समवृत्तिरित्यादि योज्यम् ॥ ३८ ॥

उक्तान्यथाकरणेऽनिष्टमाह—

क्व चिराय परिग्रहः श्रियां क्व च दुष्टेन्द्रियवाजिवश्यता ।

शरदभ्रचलाश्चलेन्द्रियैरसुरक्षा हि बहुच्छलाः श्रियः ॥ ३९ ॥

क्वेति ॥ श्रियां संपदां चिराय बहुकालं परिग्रहः स्वायत्तीकरणं क्व ? । इन्द्रि-  
याणि वाजिन इवेति समासः । दुष्टानाममार्गधाविनामिन्द्रियवाजिनां वश्यो  
वशंगतस्तस्य भावस्तत्ता क्व, नोभयमेकत्र तिष्ठतीत्यर्थः । कुतः ? । हि यस्मात्  
शरदभ्रवच्चलाश्चञ्चलाः । किंच, बहुच्छला बहुव्याजाः, बहुरन्ध्रा इति यावत्  
'छलं तु स्वलिते व्याजे' इति विश्वः । श्रियः संपदः । चलेन्द्रियैरजितेन्द्रियैः  
असुरक्षा रक्षितुमशक्याः, कथंचित्प्राप्ता अपि श्रियो नाविनीतेषु तिष्ठन्तीत्यर्थः ।  
वाक्यार्थहेतुकं काव्यलिङ्गमलंकारः ॥ ३९ ॥

क्रोधस्य दुष्टतामुक्त्वा तस्य त्यागमुपदिशति—

किमसामयिकं वितन्वता मनसः क्षोभमुपात्तरंहसः ।

क्रियते पतिरुच्चकैरपां भवता धीरतयाधरीकृतः ॥ ४० ॥

किमिति ॥ उपात्तरंहसः प्राप्तत्वरस्य मनसः । समयोऽस्य प्राप्तः-सामयिकः ।



‘समयस्तदस्य प्राप्तम्’ (पा. ५।१।१०४) इति ठञ् । स न भवतीत्यसाम-  
यिकस्तमप्राप्तकालं क्षोभं वितन्वता भवता धीरतया धैर्यगुणेन । ‘मनसो  
निर्विकारत्वं धैर्यं सत्स्वपि हेतुषु’ इति रुसिकाः । अधरीकृतस्तिरस्कृतः । प्रागिति  
शेषः । अपां पतिः समुद्रः किं किमर्थमुच्चकैरधिकः क्रियते ? । न पराजितं  
पुनरुच्चकैः कुर्यादिति भावः । अत्र ‘वितन्वता’ इति भीमविशेषणत्वेन अपांपतिपदार्थ-  
स्योच्चैःकरणे हेतुत्वोक्त्या काव्यलिङ्गमलंकारः ॥ ४० ॥

श्रुतमप्यधिगम्य ये रिपून् विनयन्ते न शरीरजन्मनः ।

जनयन्त्यचिराय संपदामयशस्ते खलु चापलाश्रयम् ॥ ४१ ॥

श्रुतमिति ॥ किंच, ये श्रुतं शास्त्रमधिगम्यापि शरीरजन्मनः शरीरप्रभ-  
वान् रिपून् कामक्रोधादीन् न विनयन्ते न नियच्छन्ति । ‘कर्तृस्थे चाशरीरे कर्मणि’  
(पा. १।३।३७) इत्यात्मनेपदम् । ते खल्वचिराय संपदां श्रियां चापलाश्रयम-  
स्थैर्यनिबन्धम् । अयशो दुष्कीर्तिं जनयन्ति । आश्रयदोषादस्थैर्यं संपदां न  
स्वदोषादित्यर्थः । अजितारिषड्वर्गस्य कुतः संपद इति भावः ॥ ४१ ॥

तथा क्रोधात् कार्यहानिरित्याशयेनाह—

अतिपातितकालसाधना स्वशरीरेन्द्रियवर्गतापनी ।

जनवन्न भवन्तमक्षमा नयसिद्धेरपनेतुमर्हति ॥ ४२ ॥

अतिपातितेति ॥ अतिपातितान्यतिक्रान्तानि कालः समयोऽनुरूपः साध-  
नानि सहायादीनि यथा सा तथोक्ता । तापयतीति तापनी । कर्तारि ल्युट् । टित्वा-  
न्डीप् । स्वस्य यत् शरीरमिन्द्रियवर्गश्च तयोस्तापनी । अक्षमा क्रोधो भवन्तं  
जनवत् पृथग्जनमिव । ‘तेन तुल्यं—’ (पा. ५।१।११५) इति वतिप्रत्ययः ।  
तेनैवार्थो लक्ष्यते । ‘तद्धितश्चासर्वविभक्तिः’ (पा. १।१।३८) इत्यव्ययम् ।  
नयसिद्धेर्नयसाध्यफलादपनेतुं पृथक्कर्तुं नार्हति । असमयक्रोधस्यात्मसंतापातिरिक्तं  
फलं नास्तीत्यर्थः ॥ ४२ ॥

‘दुष्टः क्रोधः’ इत्युक्तम् ; अथ क्षमाया गुणानाह—

उपकारकमायतेर्भृशं प्रसवः कर्मफलस्य भूरिणः ।

अनपायि निवर्हणं द्विषां न तितिक्षासममस्ति साधनम् ॥ ४३ ॥

उपकारकमिति ॥ आयतेरुत्तरकालस्य भृशमत्यन्तमुपकारकम्, स्थिरफल-  
हेतुरित्यर्थः । भूरिणः प्रभूतस्य कर्मफलस्य । प्रसूयतेऽनेनेति प्रसवः कारणम् ।  
अपायि न भवतीत्यनपायि स्वयमविनश्यदेव द्विषां निवर्हणं विनाशकमेवं-  
गुणकं साधनं तितिक्षासमं क्षमातुल्यं नास्ति । ‘क्षान्तिः क्षमा तितिक्षा च’  
इत्यमरः । ‘तिज निशाने’ इति धातोः ‘गुसिज्जिह्वः सन्’ (पा. ३।१।५)  
इति क्षमार्थे सन्प्रत्ययः । ‘तितिक्षासमम्’ इत्यनुक्तोपमेया समास आर्थी लुप्तोपमा,

पाठा०-१ तापिनी.



Digitized by Arya Samaj Foundation Chennai and eGangotri

‘भृशायत्यनपायि’ शब्दैः साधनान्तरवैलक्षण्याद्व्यतिरेकश्च व्यज्यते । मेदप्राधान्य उपमानादुपमेयस्याधिक्ये विपर्यये च व्यतिरेकः ॥ ४३ ॥

ननु तितिक्षया कालक्षेपे दुर्योधनः सर्वान् राज्ञो वशीकुर्यादित्यत्राह—

प्रणतिप्रवणान्विहाय नः सहजस्येहनिबद्धचेतसः ।

प्रणमन्ति सदा सुयोधनं प्रथमे मानभृतां न वृष्णयः ॥ ४४ ॥

प्रणतीति ॥ सहजस्येहेनाकृत्रिमप्रेम्णा निबद्धचेतसोऽस्मासु गाढं लग्न-  
चित्ताः, सुयोधने तु न तथेति भावः । किंच मानभृतामहंकारिणां प्रथमेऽग्रसराः ।  
सुयोधनस्यापीति भावः । वृष्णयो यादवाः प्रणतिप्रवणान् प्रणामपरान् ।  
सुयोधनस्तु न तथेति भावः । नोऽस्मान् विहाय सुयोधनं सदा न प्रणमन्ति  
न नमन्ति नानुसरन्ति, किंतु कार्यकाले त्यक्ष्यन्त्येवेत्यर्थः । सति यादवविग्रहे न  
किंचिदस्माकमसाध्यं भवेदिति भावः । अनेकपदार्थहेतुकं काव्यलिङ्गमलंकारः ॥ ४४ ॥

सुहृदः सहजास्तथेतरे मतमेषां न विलङ्घयन्ति ये ।

विनयादिव यापयन्ति ते धृतराष्ट्रात्मजमात्मसिद्धये ॥ ४५ ॥

सुहृद इति ॥ किंच, एषां वृष्णीनां ये सहजाः सहजाताः । मातृपितृपक्षा  
इत्यर्थः । ‘अन्येष्वपि दृश्यते’ (पा. ३।२।१०१) इति डप्रत्ययः । सुहृदो  
मित्राणि तथेतरे कृत्रिमसुहृदश्च मतं वृष्णिपक्षं न विलङ्घयन्ति नातिक्रामन्ति ।  
ते द्वयेऽपि नृपाः । दुर्योधनोपजीविनोऽपीति भावः । आत्मसिद्धय आत्मजीवनार्थं  
धृतराष्ट्रात्मजं दुर्योधनं विनयादानुकूल्यादिव यापयन्ति कालं गमयन्ति ।  
कार्यकाले तु वृष्णिपक्षप्रवेशिन एवेत्यर्थः । यातेर्ण्यन्ताल्लट् । ‘अर्तिही-’  
(पा. ७।३।३६) इत्यादिना पुगागमः ॥ ४५ ॥

किंच नायमभियोगकाल इत्याशयेनाह—

अभियोग इमान्महीभुजो भवता तस्य कृतः कृतावधेः ।

प्रविघाटयिता समुत्पतन् हरिदश्वः कमलाकरानिव ॥ ४६ ॥

अभियोग इति ॥ कृतावधेः परिभाषितकालस्य । ‘अवधिस्त्ववधाने स्यात्सीद्धि  
काले बिलेऽपि च’ इति विश्वः । तस्य सुयोधनस्य । कर्मणि षष्ठी । भवता कृतः ।  
अवधित इति शेषः । अभियोगः, आर्द्राभिभव इति यावत् । ‘अभियोगस्तु क्षापये  
स्यादाद्रे च पराभवे’ इति विश्वः । इमान् पूर्वोक्तान् महीभुजो राज्ञो हरिदश्व  
उष्णरश्मिः कमलाकरानिव समुत्पतद्युद्यन्नेव प्रविघाटयिता भेत्यति ।  
घाटयतेश्चौरादिकाल्लट् । भौवादिकस्य तु ‘मितां ह्रस्वः’ (पा. ६।४।९२) इति  
ह्रस्वत्वं स्यात् ॥ ४६ ॥

अथ न ये वृष्णिपक्षास्तान्प्रत्याह—

उपजापसहान्विलङ्घयन् स विधाता नृपतीन्मदोद्धतः ।

सहते न जनोऽप्यधःक्रियां किमु लोकाधिकधाम राजकम् ॥ ४७ ॥

उपजापेति ॥ मदोद्धतः स दुर्योधनो नृपतीनन्यान्पान् विलङ्घयन् मद-

पाठा०-१ प्रेम. २ क्षतावधेः.



दवमानयन् । सहन्त इति सहाः । पचाद्यच् । उपजापस्य सहान् मेदयोग्यान् ।  
‘समौ भेदोपजापौ’ इत्यमरः(?) । विधाता विधास्यति । दधातेर्लुट् । अवमानितो  
जनः सुभेद्य इति भावः । न च ते सहिष्णव इत्याह—जनः प्राकृतोऽप्यद्यःक्रिया-  
मपमानं न सहते । लोकाधिकधाम लोकोत्तरप्रतापं राजकं राजसमूहः ।  
‘गोत्रोक्षोद्भू-’ (पा. ३।२।३९) इत्यादिना बुन्प्रत्ययः । किमु, न सहत  
इति किं वक्तव्यमित्यर्थः । तथा सति कृत्स्नमेव राजमण्डलमस्यानेवावलम्बित्यत  
इति भावः ॥ ४७ ॥

ननु ‘सखीनिव’ (कि. १।१०) इत्यादिवनेचरोक्त्या तस्य मदसंभावनापि  
कथमित्यत्राह—

असमापितकृत्यसंपदां हतवेगं विनयेन तावता ।

प्रभवन्त्यभिमानशालिनां मदमुत्तम्भयितुं विभूतयः ॥ ४८ ॥

असमापितेति ॥ असमापितकृत्यसंपदामकृतकृत्यानामतोऽभिमानशालिना-  
महंकारिणां विभूतयः संपद एव तावता स्वल्पेन विनयेन, कार्यवशादारोपिते-  
नेति शेषः । हतवेगं प्रतिबद्धवेगं, न तु स्वरूपतो हतं मदमुत्तम्भयितुं वर्धयितुं  
प्रभवन्ति । सर्वथा दुर्जनसंपदो विकारयन्तीति भावः ॥ ४८ ॥

अथ मदस्थानर्थहेतुतां युग्मेनाह—

मदमानसमुद्धतं नृपं न वियुङ्क्ते नियमेन मूढता ।

अतिमूढ उदस्यते नयान्नयहीनादपरज्यते जनः ॥ ४९ ॥

मदेति ॥ मदमानाभ्यां दर्पाहंकाराभ्यां समुद्धतं नृपं मूढता कार्याकार्या-  
परिज्ञानं नियमेनावश्यं न वियुङ्क्ते न विमुञ्चति । अतिमूढो नयानीतिमार्गा-  
दुदस्यत उल्लिख्यते । कर्मकर्तरि लट् । नयहीनाजनोऽपरज्यतेऽपरक्तो भवति ।  
‘स्वरितजित-’ (पा. १।३।७२) इत्यादिनात्मनेपदम् ॥ ४९ ॥

अपरागसमीरणेरितः क्रमशीर्णाकुलमूलसंततिः ।

सुकरस्तरुवत्सहिष्णुना रिपुरुन्मूलयितुं महानपि ॥ ५० ॥

अपरागेति ॥ अपरागोऽप्रीतिः, द्वेष इति यावत् । समीरण इव । तेनेरित-  
श्रोदितः । अत एव क्रमेण शीर्णा शीर्णीभूताकुला, चला च मूलसंततिः  
प्रकृत्यादिस्वजनवर्गः, शिफासंघातश्च यस्य स तथोक्तः । ‘मूलं वशीकृते स्वीये शिफा-  
तारान्तिकादिषु’ इति वैजयन्ती । रिपुर्महानपि तरुवद्बृक्ष इव सहिष्णुना  
क्षमावतोन्मूलयितुमुद्धतं सुकरः सुसाध्यः । सुकरोन्मूलन इत्यर्थः । अत्र मदादेः  
पूर्वपूर्वस्योत्तरोत्तरं प्रति कारणत्वात् कारणमाला, तरुवदित्युपमा चेति द्वयोः  
संसृष्टिः ॥ ५० ॥

पाठा०-१ शालिनः.

कि. ४



Digitized by Arya Samaj Foundation Chennai and eGangotri

नन्वन्तर्भेदमात्रेण कथं सुसाध्यस्तत्राह—

अणुरप्युपहन्ति विग्रहः प्रभुमन्तःप्रकृतिप्रकोपजः ।

अखिलं हि हिनस्ति भूधरं तरुशाखान्तनिर्घर्षजोऽनलः ॥ ५१ ॥

अणुरिति ॥ अणुरप्योऽप्यन्तःप्रकृतिप्रकोपजोऽन्तरङ्गमात्याद्यपरागस-  
मुत्थः । 'प्रकृतिः पञ्चभूतेषु स्वभावे मूलकारणे । छन्दःकारणगुह्येषु जन्वमात्यादि-  
केष्वपि ॥' इति वैजयन्ती । विग्रहो वैरं प्रभुमुपहन्ति नाशयति । अत्र दृष्टा-  
न्तमाह—तरुशाखान्तानां निर्घर्षो घर्षणं तज्जोऽनलोऽग्निः भूधरं गिरि-  
मखिलं साकल्येन हिनस्ति हि, दहतीत्यर्थः । अत्रोपमानोपमेयसमानधर्माणां-  
प्रतिबिम्बतया निर्देशेन दृष्टान्तालंकारः ॥ ५१ ॥

तथापि कथं वर्धमानं शत्रुमुपेक्षेतेत्याशङ्क्य दुर्विनीतत्वादित्याह—

मतिमान्विनयप्रमाथिनः समुपेक्षेत समुन्नतिं द्विषः ।

सुजयः खलु तादृगन्तरे विपदन्ता ह्यविनीतसंपदः ॥ ५२ ॥

मतिमानिति ॥ मतिमान् प्राज्ञः । विनयं प्रमथति त्यजतीति विनयप्रमाथिनो  
दुर्विनीतस्य द्विषः समुन्नतिं वृद्धिं समुपेक्षेत । उपेक्षायाः फलमाह—तादृ-  
गविनीतोऽन्तरे कचिदन्ध्रे सुजयः सुखेन जेतुं शक्यः खलु । हि यस्मादविनीत-  
संपदो विपदन्ता विपन्मर्यादकाः, अनर्थोदका इत्यर्थः ॥ ५२ ॥

कथं दुर्विनीतस्य शत्रोः सुजयत्वमित्याशङ्क्य भेदजर्जरितत्वादित्याह—

लघुवृत्तितया भिदां गतं बहिरन्तश्च नृपस्य मण्डलम् ।

अभिभूय हरत्यनन्तरः शिथिलं कूलमिवापगारयः ॥ ५३ ॥

लघ्विति ॥ लघुवृत्तितया स्वस्य दुर्वृत्तरूपतया बहिर्मित्रादिजनपदेषु ।  
अन्तरमात्यादिषु च भिदां भेदं गतम् । 'षिद्धिदादिभ्योऽङ्' ( पा. ३।३।१०४ )  
इत्यङ्प्रत्ययः । नृपस्य मण्डलं राष्ट्रमनन्तरः संनिहितो जिगीषुरापगारयो  
नदीवेगः शिथिलमन्तर्भेदजर्जरं कूलमिवाभिभूयाक्रम्य हरति ॥ ५३ ॥

अनुशासतमित्येनाकुलं नयवर्त्माकुलमर्जुनाग्रजम् ।

स्वयमर्थं इवाभिवाञ्छितस्तमभीयाय पराशरात्मजः ॥ ५४ ॥

अन्विति ॥ इतीत्यम् । आकुलमरिणिकारसरणात् क्षुभितमर्जुनाग्रजं भीम-  
सेनं नयवर्त्मं नीतिमार्गमनाकुलमसंकीर्णं यथा तथानुशासतमुपदिशन्तम् ।  
'जक्षित्यादयः षट्' ( पा. ६।१।६ ) इत्यभ्यस्ताच्छतुर्मुमभावः । तं युधिष्ठिरं  
पराशरात्मजो वेदव्यासः । स्वयमभिवाञ्छितोऽर्थ इव । साक्षान्मनोरथ  
इवेत्युल्लेखा । अभीयाय प्राप्तः ॥ ५४ ॥

पाठा०-१ नृपमन्तः. २ अनाविलं.



अथ युग्मेनाह—

मधुरैरवशानि लम्भयन्नपि तिर्यञ्चि शमं 'निरीक्षितैः ।

परितः पटु विभ्रदेनसां दहनं धाम विलोकनक्षमम् ॥ ५५ ॥

मधुरैरिति ॥ मधुरैः शान्तैः निरीक्षितैरवलोकनैः । नपुंसके भावे क्तः । न विद्यते वशमायत्तत्वं येषां तान्यवशानि प्रतिकूलानि । 'वशमायत्ततायां च' इति विश्वः । तिर्यञ्चि मृगपक्ष्यादीनि शमं शान्तिं लम्भयन् प्रापयन् । 'लभेश्च' (पा. ७।१।६४) इति नुमागमः । 'गत्यर्थे' (पा. २।३।१२) इत्यादिना द्विकर्मकत्वम् । परितः पटुज्वलमेनसाम् । दहतेऽनेनेति दहनं निवर्तकं तथाऽपि विलोकनक्षमः दर्शनीयम् । बह्व्यादिविलक्षणमिति भावः । धाम तेजो विभ्रत् ॥ ५५ ॥

सहसोपगतः सविस्मयं तपसां सूतिरसूतिरौपदाम् ।

ददृशे जगतीभुजा मुनिः स वपुष्मानिव पुण्यसंचयः ॥ ५६ ॥

सहसेति ॥ पुनः सहसोपगतोऽकस्मादागतस्तपसां सूतिः प्रभव आप-  
दामसूतिरप्रभवः, निवर्तक इति यावत् । स मुनिर्व्यासो वपुष्मान् देहधारीः  
पुण्यसंचयः पुण्यराशिरिवेत्युत्प्रेक्षा । जगतीभुजा राज्ञा सविस्मयं ददृशे  
दृष्टः ॥ ५६ ॥

अथोच्चकैरासनतः परार्ध्यादुद्यन्सं धूतारुणवल्कलाग्रः ।

रराज कीर्णाकपिशांशुजालः शृङ्गात्सुमेरोरिव तिग्मरश्मिः ॥ ५७ ॥

अथेति ॥ अथ दर्शनानन्तरम् उच्चकैरुन्नतात् परार्ध्याच्छेष्टात् । 'अर्धाद्यत्' (पा. ४।३।४) । 'परावराधमोत्तमपूर्वाच्च' (पा. ४।३।५) इति यत्प्रत्ययः । आसनतः सिंहासनात् । उद्यद्युत्तिष्ठन्नत एव धूतानि कम्पितान्यरुणानि वल्कलाग्राणि यस्य स तथोक्तः । स नृपः कीर्णं विस्तृतमाकपिशमंशुजालं यस्य स तथोक्तः । सुमेरोः शृङ्गादुद्यन्स्तिग्मरश्मिरिव रराज ॥ ५७ ॥

अवहितहृदयो विधाय 'सोऽर्हामृषिवदृषिप्रवरे गुरूपदिष्टाम् ।

तदनुमतमलंचकार पश्चात् प्रशम इव श्रुतमासनं नरेन्द्रः ॥ ५८ ॥

अवहितेति ॥ स नरेन्द्रोऽवहितहृदयोऽप्रमत्तचित्तः सन् । ऋषिप्रवरे मुनिश्रेष्ठे । ऋषिवदृष्यर्हाम् । अर्हार्थे वतिप्रत्ययः । गुरूपदिष्टाम्, शास्त्रीया-  
मित्यर्थः । अर्हाम् पूजाम् । 'गुरोश्च हलः' (पा. ३।३।१०३) इत्यकारप्रत्ययः । विधाय पश्चादनन्तरं तदनुमतं तेनानुज्ञातमासनम् । प्रशमः शान्तिः श्रुतं शास्त्रश्रवणमिव । अलंचकार । उक्तं च पूर्वम् (कि. २।३२)—'प्रशमस्तस्य भवत्यलंक्रिया' इति । मुन्याज्ञयोपविष्टवानित्यर्थः ॥ ५८ ॥

पाठा०-१ समीक्षितैः. २ एनसाम्. ३ सुधौतारुण. ४ घर्मरश्मिः.  
५ पूजा.



व्यक्तोदितस्मितमयूखविभासितोष्ठ-

स्तिष्ठन्मुनेरभिमुखं स विकीर्णधाम्नः ।

तन्वन्तमिदमभितो गुरुमंशुजालं

लक्ष्मीमुवाह सकलस्य शशाङ्कमूर्तेः ॥ ५९ ॥

इति भारविहृतौ महाकाव्ये किरातार्जुनीये द्वितीयः सर्गः ।

व्यक्तेति ॥ व्यक्तोदितैः स्फुटोद्भूतैः स्मितमयूखैर्विभासितावोष्ठौ यस्य स तथोक्तः । विकीर्णधाम्नो विस्तीर्णतेजसो मुनेरभिमुखं तिष्ठन् स नृपः । इदं समृद्धं, दीप्तमिति यावत् ; अंशुजालं तन्वन्तं गुरुं गीष्पतिम् । 'गुरुर्गीष्पतिपित्रादौ' इत्यमरः । 'अभितः परितः—' ( वा. १४४२ ) इत्यादिना द्वितीया । अभितोऽभिमुखम्, तिष्ठत इति शेषः । सकलस्य संपूर्णस्य शशाङ्का मूर्तिर्यस्य तस्येन्दोर्लक्ष्मी-मुवाह वहति सः । अत्रोपमेयस्य राज्ञ उपमानेन्दुधर्मेण लक्ष्म्याः साक्षात्संबन्धा-संभवात्तत्सदृशीं लक्ष्मीमिवेति प्रतिबिम्बकरणाक्षेपादसंभवद्वस्तुसंबन्धात् पदार्थवृत्ति-निर्दर्शनालंकारः । तदुक्तम्—'प्रतिबिम्बस्याकरणं संभवता यत्र वस्तुयोगेन । तत्साम्यमसंभवता निदर्शना सा द्विधाभिमता ॥' इति ॥ ५९ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां द्वितीयः सर्गः समाप्तः ।

तृतीयः सर्गः ।

अथ त्रिभिर्मुनिं विशिषंश्चतुर्भिः कलापकमाह । तदुक्तम्—'द्वाभ्यां युग्ममिति प्रोक्तं त्रिभिः श्लोकैर्विशेषकम् । कलापकं चतुर्भिः स्यात्तदूर्ध्वं कुलकं स्मृतम् ॥' इति,—

ततः शरच्चन्द्रकराभिरामैरुत्सर्पिभिः प्रांशुमिवांशुजालैः ।

विभ्राणमानीलरुचं पिशङ्गीर्जटास्तडित्त्वन्तमिवाम्बुवाहम् ॥ १ ॥

तत इति ॥ तत उपवेशानन्तरं धर्मात्मजो युधिष्ठिरः शरच्चन्द्रकराभि-  
रामैः, आह्लादकैरित्यर्थः । उत्सर्पिभिरूर्ध्वं प्रसारिभिः । अंशुजालैः प्रभापटलैः  
प्रांशुमुन्नतमिव स्थितमित्युल्लेखः । पुनरानीलरुचं कृष्णवर्णं पिशङ्गीः पिङ्गलवर्णाः ।  
गौरादित्वान्ङीष् । जटा विभ्राणं धारयन्तमत एव तडित्त्वन्तं विद्युद्युक्तमम्बु-  
वाहमिव स्थितमित्युल्लेखः ॥ १ ॥

प्रसादलक्ष्मीं दधत्तं समग्रां वपुःप्रकर्षेण जनातिगेन ।

प्रसह्य चेतःसु समासजन्तमसंस्तुतानामपि भावमार्द्रम् ॥ २ ॥

प्रसादेति ॥ पुनः समग्रां संपूर्णां प्रसादः सौम्यता तस्य लक्ष्मीं संपदं

पाठा०-१ विकासितोष्ठः. २ मृगाङ्कमूर्तेः.



दधतम् । अत एव जनमतिगच्छतीति जनातिगेन लोकातिशायिना । 'अन्येष्वपि दृश्यते' ( पा. ३।२।१०१ ) इति डप्रत्ययः । वपुःप्रकर्षेणाकारसंपदा असंस्तुतानामपरिचितानामपि, व्यासोऽयमित्यजानतामपीत्यर्थः । 'संस्तवः स्वात्परिचयः' इत्यमरः । चेतःसु चित्तेष्वार्द्रं स्नेहार्द्रं भावमभिप्रायं प्रसह्य बलात् समासजन्तम्, लगयन्तमिति यावत् । 'दंशसञ्जस्वञां शपि' ( पा. ६।४।२५ ) इत्युपधाया लोपः । प्रसन्नाकारेषु सर्वोऽपि स्निह्यतीति भावः ॥ २ ॥

अनुद्धताकारतया विविक्तां तन्वन्तमन्तःकरणस्य वृत्तिम् ।  
माधुर्यविस्रम्भविशेषभाजा कृतोपसंभाषमिवेक्षितेन ॥ ३ ॥

अनुद्धतेति ॥ पुनः, अनुद्धताकारतया शान्ताकारत्वेन लिङ्गेनान्तःकरणस्य वृत्तिं विविक्तां पूताम्, शान्तामिति यावत् । 'विविक्तौ पूतविजनौ' इत्यमरः । तन्वन्तं प्रकटयन्तम्, आकृतिरेवास्य चित्तशुद्धिं कथयतीत्यर्थः । पुनः, माधुर्यं निसर्गसौम्यता विस्रम्भो विश्वासः । 'समौ विस्रम्भविश्वासौ' इत्यमरः । तयोर्विशेषमतिशयं भजतीति तथोक्तेनेक्षितेन दर्शनेनैव कृतोपसंभाषा संभाषणं येन तमिवेत्युल्लेखा । दृष्टिविशेषेणैवोपसंभाषमाणमिव स्थितमित्यर्थः । काशिकायां तु 'उपसंभाषणमुपसान्वनम्' इति भासनादिसूत्रे ॥ ३ ॥

धर्मात्मजो धर्मनिबन्धिनीनां प्रसूतिमेनःप्रणुदां श्रुतीनाम् ।  
हेतुं तदभ्यागमने परीप्सुः सुखोपविष्टं मुनिमावभाषे ॥ ४ ॥

धर्मेति ॥ पुनर्धर्मं निबध्नन्तीति धर्मनिबन्धिनीनामग्निहोत्रादिधर्मप्रतिपादिकानाम् । एनःप्रणुदामघच्छिदाम् । किप् । श्रुतीनां वेदानाम् । 'श्रुतिः स्त्री वेद आम्नायः' इत्यमरः । प्रसूतिं प्रभवं सुखेनोपविष्टं मुनिं तदभ्यागमने तस्य मुनेरागमने हेतुं कारणं परीप्सुर्जिज्ञासुः । आप्नोतेः सन्नन्तादुप्रत्ययः । 'आप्नप्युधामीत्' ( पा. ७।४।५५ ) इतीकारः । 'अत्र लोपोऽभ्यासस्य' ( पा. ७।४।५८ ) इत्यभ्यासलोपः । आवभाषे उवाच ॥ ४ ॥

अनाप्तपुण्योपचयैर्दुरापा फलस्य निर्धूतरजाः सवित्री ।

तुल्या भवद्दर्शनसंपदेषा वृष्टेर्दिवो वीतबलाहकायाः ॥ ५ ॥

अनाप्तेति ॥ अनाप्तपुण्योपचयैरकृतपुण्यसंग्रहैः । दुरापा दुर्लभा । फलस्य सवित्री श्रेयस्करी निर्धूतरजा हतरजोगुणा । अन्यत्र, -निरस्तधूलिः । 'रजो रजोगुणे धूलौ परागार्तवयोरपि' इति शाश्वतः । एषा भवद्दर्शनसंपत् संपत्तिः, लाभ इति यावत् । संपदादिभ्यः क्तिपो भावार्थत्वात् । वीतबलाहकाया गतमेघाया दिव आकाशस्य संबन्धिण्या वृष्टेस्तुल्येत्युपमालंकारः । अनत्रवृष्टिवदतर्कितोपपन्नं भवद्दर्शनं सर्वथा कस्यचिच्छ्रेयसो निदानमित्यर्थः । वारि वहतीति बलाहकः । पृषोदरादित्वात् साधुः ॥ ५ ॥

अद्य क्रियाः कामदुघाः क्रतूनां सत्याशिषः संप्रति भूमिदेवाः ।

आ संसृतेरसि जगत्सु जातस्त्वय्यागते यद्बहुमानपात्रम् ॥ ६ ॥

अद्येति । अद्य क्रतूनां क्रिया अनुष्ठानानि । कामान् दुहन्तीति कामदुघाः,



फलदा इत्यर्थः । 'दुहः कव्यश्च' (पा. ३।२।७०) इति कप्प्रत्ययो वादेशश्च ।  
 संप्रत्यय भूमिदेवा ब्राह्मणाः । 'द्विजात्यग्रजन्मभूदेववाडवाः । विप्रश्च ब्राह्मणः'  
 इत्यमरः । सत्याशिषो जाताः, ब्राह्मणाशिषोऽद्य फलिता इत्यर्थः । यत् यतः  
 कारणात् । त्वय्यागते सति, त्वदागमनेन निमित्तेनेत्यर्थः । अस्मीत्यहमर्थेऽव्य-  
 यम् । 'अस्मीत्यसदर्थानुवादेऽहमर्थेऽपि' इति गणव्याख्याने । 'दासे कृतागसि  
 भवत्युचितः प्रभूणां पादप्रहार इति सुन्दरि नास्ति दूये' इति प्रयोगाच्च । आ  
 संसृतेरा संसारात्, यावत्संसारमित्यर्थः । अभिविधावाङ् । विकल्पादसमासः ।  
 जगत्सु बहुमानपात्रं बहुयोग्यताभाजनं जातः । सकलसत्कर्मफलभूतं त्वदा-  
 गमनं येन मे जगन्मान्यतेति भावः ॥ ६ ॥

श्रियं विकर्षत्यपहन्यघानि श्रेयः परिस्रौति तनोति कीर्तिम् ।

संदर्शनं लोकगुरोरमोघं तवात्मयोनेरिव किं न धत्ते ॥ ७ ॥

श्रियमिति । आत्मयोनेर्ब्रह्मण इव लोकगुरोस्तवामोघमविकलं संदर्शनं  
 श्रियं विकर्षत्याकर्षति । अघानि दुःखान्यपहन्ति । 'अंहोदुःखव्यसनेष्वघम्'  
 इत्यमरः । श्रेयः पुरुषार्थं परिस्रौति स्रवति । धातूनामनेकार्थत्वात् 'परिस्रौति'  
 इति पाठेऽपि स एवार्थः । कीर्तिं च तनोति । किं बहुना, किं न धत्ते किं न  
 करोति ? सर्वं करोतीत्यर्थः ॥ ७ ॥

श्रयोतन्मयूखेऽपि हिमद्युतौ मे ननिर्वृतं निर्वृतिमेति चक्षुः ।

समुज्झितज्ञातिवियोगखेदं त्वत्संनिधावुच्छसितीव चेतः ॥ ८ ॥

श्रयोतदिति ॥ हे भगवन् ! श्रयोतन्मयूखे सुधास्राविकरे हिमद्युताविन्दा-  
 चपि विषये ननिर्वृतम् । नजर्यस्य नशब्दस्य सुप्सुपेति समासः । मे चक्षुस्त्व-  
 त्संनिधौ निर्वृतिं सुखमेति । तथा चेतश्च समुज्झितज्ञातिवियोगखेदं  
 त्यक्तबन्धुविरहदुःखं समुच्छसितीवानुपरोधेन प्राणितिवेत्युत्प्रेक्षा । पूर्वार्धे तु  
 निर्वृतिकारणे सत्यपीन्दावनिर्वृतिकथनाद्विशेषोक्तिः । तदुक्तम्—'तत्सामग्र्याम-  
 निर्वृतिर्विशेषोक्तिर्निगद्यते' इति ॥ ८ ॥

निरास्पदं प्रश्नकुतूहलित्वमस्मास्वधीनं किमु निःस्पृहाणाम् ।

तथापि कल्याणकरीं गिरं ते मां श्रोतुमिच्छा मुखरीकरोति ॥ ९ ॥

निरास्पदमिति ॥ प्रश्नकुतूहलित्वं निरास्पदम्, त्वदागमनप्रयोजनप्रभो  
 निरास्पद इत्यर्थः । 'आस्पदं प्रतिष्ठायाम्' (पा. ६।१।१४६) इति निपातः ।  
 प्रश्नानवकाशे हेतुमाह—निःस्पृहाणाम्, युष्मादृशमित्यर्थः । अस्मासु ।  
 अधीनमायत्तं किमु ? न किंचिदस्सत्तो लभ्यमित्यर्थः । आधारत्वविवक्षायां सप्तमी ।  
 तथापि कल्याणकरीम्, अस्मद्वितैकहेतुमित्यर्थः । निःस्पृहवृत्तेः पारार्थ्यादिति  
 भावः । 'कृणो हेतु-' (पा. ३।२।२०) इति टप्रत्यये ङीप् । अतस्ते गिरं  
 श्रोतुमिच्छा माम् । मुखं वागस्यास्तीति मुखरो निरन्तरभाषी । 'रप्रकरणे



स्वमुखकुञ्जभ्य उपसंख्यानम्' ( वा. ३।१।९८ ) इति रः । 'दुर्मुखे मुखरावद्ध-  
मुखौ' इत्यमरः । ततश्चिप्रत्ययः । मुखरीकरोति, व्यापारयतीत्यर्थः । निःस्पृह-  
स्यापि ते वाक्यमस्मद्वितकरत्वाच्छ्रोतव्यमिति भावः ॥ ९ ॥

इत्युक्तवानुक्तिविशेषरभ्यं मनः समाधाय जयोपपत्तौ ।

उदारचेता गिरमित्युदारां द्वैपायनेनाभिदधे नरेन्द्रः ॥ १० ॥

इतीति ॥ इतीत्युक्तिविशेषरभ्यमुक्तिवैचित्र्यचारु यथा तथोक्तवान् ।  
उदारचेता महामना नरेन्द्रो द्वैपायनेन व्यासेन । द्वीपमयनं स्थानं जन्म-  
भूमिर्यस्य स द्वीपायनः, स एव द्वैपायनस्तेन । 'प्रज्ञादिभ्यश्च' ( पा. ५।४।३८ ) इति  
स्वार्थेऽणप्रत्ययः, नापत्यर्थः । 'नडादिभ्यः फक्' ( पा. ४।१।९९ ) । तेव्वेव पाठा-  
द्वाधितार्थत्वाच्च । जयोपपत्तौ मनः समाधाय, जयसिद्धिमपेक्षेत्यर्थः । इति  
वक्ष्यमाणप्रकारामुदारामर्थवतीं गिरमभिदधे उक्तः । दुहादित्वादप्रधाने कर्मणि  
लिट् । 'प्रधानकर्मण्याख्येये लादीनाहुर्द्विकर्मणाम् । अप्रधाने दुहादीनां ण्यन्ते कर्तुश्च  
कर्मणः ॥' इति वचनात् ॥ १० ॥

आदौ तावत्तस्य माध्यस्थ्यभङ्गदोषं युग्मेन परिहरति—

चिचीषतां जन्मवतामलघ्वीं यशोवतं सामुभयत्र भूतिम् ।

अभ्यर्हिता बन्धुषु तुल्यरूपा वृत्तिर्विशेषेण तपोधनानाम् ॥ ११ ॥

चिचीषतामिति ॥ अलघ्वीं गुर्वीम् । 'वोतो गुणवचनात्' ( पा. ४।१।४४ )  
इति ङीप् । यशोवतंसां कीर्तिभूषणाम् । उभयत्रेह चामुत्र च भूतिं श्रेयश्चि-  
चीषतां चेत्तु संग्रहीतुमिच्छताम् । चितोतेः सञ्ज्ञताच्छतृप्रत्ययः । जन्मवतां  
शरीरिणां बन्धुषु विषये तुल्यरूपैकविधा वृत्तिर्व्यवहारोऽभ्यर्हितोचिता, तपो-  
धनानां त्वसत्सदृशां विशेषेण नियमेनाभ्यर्हिता ॥ ११ ॥

तथापि निम्नं नृप ! तावकीनैः प्रह्वीकृतं मे हृदयं गुणौघैः ।

वीतस्पृहाणामपि मुक्तिभाजां भवन्ति भव्येषु हि पक्षपाताः ॥ १२ ॥

तथापीति ॥ तथापि तुल्यवृत्तौ चित्तेऽपि । हे नृप ! तावकीनैस्त्वदीयैः ।  
'युष्मदस्मदोरन्यतरस्यां खञ्ज' ( पा. ४।३।१ ) इति खञ्प्रत्ययः । 'तवकमम-  
कावेकवचने' ( पा. ४।३।३ ) इति तवकादेशः । गुणौघैः प्रह्वीकृतमावर्जितं मे  
हृदयं निम्नं त्वदायत्तम् । 'अधीनो निम्न आयत्त' इत्यमरः । ननु निःस्पृहस्य कोऽयं  
विरक्तानां पक्षपात इत्यत्राह—वीतेति । वीतस्पृहाणां मुक्तिभाजाम् । मुमुक्षु-  
णामपीत्यर्थः । भवन्तीति भव्याः साधवः । 'भव्यगेय-' ( पा. ३।४।६८ )  
इत्यादिना कर्तरि निपातः । तेषु पक्षपाताः स्नेहा भवन्ति; न तु साध्वनुग्रहो  
महतां माध्यस्थ्यभङ्ग इति भावः ॥ १२ ॥



अथ नृपस्य गुणवत्तां प्रकटयितुं धृतराष्ट्रस्य दुश्चेष्टामुद्धाटयति—

सुता न यूयं किमु तस्य राज्ञः सुयोधनं वा न गुणैरतीताः ।

यस्त्यक्तवान् वः स वृथा बलाद्वा मोहं विधत्ते विषयाभिलाषः ॥ १३ ॥

सुता इति ॥ यूयं तस्य राज्ञो धृतराष्ट्रस्य सुताः पुत्रा न किमु ? अपि तु सुता एवेत्यर्थः । गुणैः शान्तिदानदाक्षिण्यादिभिः । सुयोधनं नातीता नातिक्रान्ता वा ? अतीता एवेत्यर्थः । कर्तारं क्तः । असुतत्वमगुणत्वं च त्यागे हेतुः, युष्मासु तन्नास्तीत्यर्थः । उपालम्भे कारणमाह—य इति । यो धृतराष्ट्रो वो युष्मान् वृथा निष्कारणमेव त्यक्तवान् । यदि वयं सुता गुणाधिकाश्च तर्हि कथमत्याक्षी-  
त्तत्राह—बलादिति । स विषयाभिलाषो भोगतृष्णा बलाद्वा बलादिव । 'वा स्याद्विकल्पोपमयोरेवार्थेऽपि समुच्चये' इति विश्वः । मोहमविवेकं विधत्ते, विषयाभिलाषातिरिक्तो न कश्चिद्युष्मत्यागहेतुरस्तीत्यर्थः । अत्र कार्यकारणसमर्थन-  
रूपोऽर्थान्तरन्यासः ॥ १३ ॥

अथ राज्ञ उल्साहवर्धनाय शत्रोर्हानिं सूचयति—

जहातु नैनं कथमर्थसिद्धिः संशय्य कर्णादिषु तिष्ठते यः ।

असाधुयोगा हि जयान्तरायाः प्रमाथिनीनां विपदां पदानि ॥ १४ ॥

जहात्विति ॥ एनं धृतराष्ट्रमर्थसिद्धिः कथं न जहातु ? जहात्वेत्यर्थः । 'प्रैषातिसर्गप्राप्तकालेषु कृत्याश्च' (पा. ३।३।१६३) इति प्राप्तकाले लोद । तस्य हानिकालः प्राप्त इत्यर्थः । कुतः ? यो धृतराष्ट्रः संशय्य संदिह्य कर्णादिषु तिष्ठते, कर्णादीन् दुर्मन्त्रिणः संदिग्धार्थे निर्णेतृत्वेनावलम्बत इत्यर्थः । 'प्रकाशन-  
स्थेयाख्ययोश्च' (पा. १।३।२३) इति स्थेयाख्यायामात्मनेपदम् । तिष्ठते-  
ऽस्मिन्निति स्थेयो विवादपदनिर्णेत । तथा हि—असाधुयोगा दुर्जनसंसर्गां जयान्तराया जयविघातकाः । किंच, प्रमाथिनीनामुन्मूलनशीलानां विपदां पदानि स्थानानि । 'पदं व्यवसितत्राणस्थानलक्ष्माङ्गिवस्तुषु' इत्यमरः । न केवलं जयघातिनः किंत्वनर्थकारिणश्चेत्यर्थः । धृतराष्ट्रोऽपि दुर्जनविधेयत्वाद्दिनङ्क्षयतीति भावः ॥ १४ ॥

एवं शत्रोरनर्थं सूचयित्वा राज्ञोऽर्थसिद्धिं सूचयति—

पथश्च्युतायां समितौ रिपूणां धर्म्या दधानेन धुरं चिराय ।

त्वया विपत्स्वप्यविपत्तिरम्यमाविष्कृतं प्रेम परं गुणेषु ॥ १५ ॥

पथ इति ॥ रिपूणां समितौ सभायाम् । 'सभासमितिसंसदः' इत्यमरः । पथश्च्युतायां मार्गोद्धाटायाम्, दुरात्मनो दुःशासनस्य स्त्रीग्रहणसाहसमङ्गीकृत-  
वत्यामित्यर्थः । चिराय धर्म्या धर्मादनपेताम् । 'धर्मपथ्यर्थन्यायादनपेते' (पा. ४।४।९२) इति यत्प्रत्ययः । धुरं भारं दधानेन, कृच्छ्रेष्वपि धर्मादचलतेत्यर्थः ।  
त्वया विपत्स्वपि । अविपत्त्यविनाश्यत एव रम्यं गुणेषु शान्त्यादिषु विषये परमुत्कृष्टं प्रेमाविष्कृतं प्रकटीकृतम् । दुःसहमपि सोढवता त्वया साधु कृतमिति भावः ॥ १५ ॥

टिप्पण-१ एतेन तदा नैकोऽपि कौरवेषु धर्ममार्गे प्रवृत्त आसीदिति द्योत्यते ।



विधाय विध्वंसमनात्मनीनं शमैकवृत्तेर्भवतश्छलेन ।

प्रकाशितत्वन्मतिशीलसाराः कृतोपकारा इव विद्विषस्ते ॥ १६ ॥

विधयेति ॥ किंच, शम एवैका मुख्या वृत्तिर्यस्य तस्यापरोपतापिनो भवत-  
श्छलेन कपटेन । आत्मने हित आत्मनीनः, स न भवतीत्यनात्मनीनः,  
स्वस्यैवानर्थहेतुरित्यर्थः । तम् । 'आत्मन्विश्वजनभोगोत्तरपदात् खः' (पा. ५।१।१९)  
इति खप्रत्ययः । विध्वंसमपकारं विधाय कृत्वा । प्रकाशितः प्रख्यापितस्त्व-  
न्मतिशीलयोस्तव प्रज्ञासद्वृत्तयोः सारः प्रकर्षो यैस्ते तथोक्ताः । ते तव विद्विषः  
कृतोपकारा इवोपकृतवन्त इव । जाता इति शेषः । अपकारोऽप्युपकारायैव  
संवृत्तः । यदेषां दौर्जन्यं युष्मत्सौजन्यं च जगति सुव्यक्तमासीदित्यर्थः । विद्यमानस्यापि  
सुजनस्य चन्दनदारुण इव गुणाः परिभव एव प्रचुरीभवन्तीति भावः ॥ १६ ॥

अथ प्रयोजनान्तरमाह—

लभ्या धरित्री तव विक्रमेण ज्यायांश्च वीर्यास्त्रबलैर्विपक्षः ।

अतः प्रकर्षाय विधिर्विधेयः प्रकर्षतन्त्रा हि रणे जयश्रीः ॥ १७ ॥

लभ्येति ॥ तव, त्वयेत्यर्थः । 'कृत्यानां कर्तरि वा' (पा. २।३।१७) इति  
षष्ठी । धरित्री विक्रमेण लभ्या प्राप्तव्या । न च सुलभ्या तं विनेत्याह—विप-  
क्षश्च शत्रुरपि । वीर्यं शौर्यमस्त्राण्याग्नेयादीनि बलानि सैन्यानि तैर्ज्यायान्  
प्रशस्यतरः, अधिकतर इति यावत् । ज्येष्ठस्य 'ज्यादादीयसः' (पा. ६।४।१६०)  
इति ज्यादेशः । अतः प्रकर्षायाधिक्याय विधिरुपायो विधेयः कर्तव्यः । कुतः ?  
हि यस्मात् । रणे जयश्रीः प्रकर्षतन्त्रा प्रकर्षप्रधाना, उत्कर्षायतेत्यर्थः । 'तन्नं  
प्रधाने सिद्धान्ते' इत्यमरः । बलिन एव जयः, न तु दुर्बलस्येति भावः ॥ १७ ॥

अथ 'त्रिः—' इत्यादिना श्लोकचतुष्टयेन विपक्षज्यायस्त्वं वर्णयति—

त्रिःसप्तकृत्वो जगतीपतीनां हन्ता गुरुर्यस्य स जामदग्न्यः ।

वीर्यावधूतः स तदा विवेद प्रकर्षमाधारवशं गुणानाम् ॥ १८ ॥

त्रिःसप्तेति ॥ त्रिरावृत्तान्सप्तवारान् त्रिःसप्तकृत्वः, एकविंशतिकृत्व इत्यर्थः ।  
'त्रिःसप्त'शब्दयोः सुप्सुपेति समासः । 'संख्यायाः क्रियाभ्यावृत्तिगणने कृत्वसुच्'  
(पा. ५।४।१७) इति कृत्वसुच्प्रत्ययः । जगतीपतीनां महीपतीनां हन्ता  
नाशको गुरुरस्त्रवेदोपदेष्टा सः, प्रसिद्ध इत्यर्थः । अत एव यच्छब्दानपेक्षत्वम् ।  
तदुक्तं काव्यप्रकाशे (७।१८७)—'प्रक्रान्तप्रसिद्धानुभूतार्थविषयस्तच्छब्दो यच्छ-  
ब्दोपादानं नापेक्षते' इति । जमदग्नेरपत्यं पुमान् जामदग्न्यः । 'गर्गादिभ्यो  
यञ्' (पा. ४।१।१०५) इति यञ्प्रत्ययः । यस्य भीष्मस्य वीर्यावधूतो विक्रमा-  
भिभूतः, अम्बिकास्वयंवर इत्यर्थः । तदा भङ्गप्राप्तिसमये गुणानां शौर्यादीनां  
प्रकर्षमतिशयमाधारवशमाश्रयाधीनं विवेद जज्ञे स । स्वविद्यायाः स्वशिष्ये  
भीष्मे स्वसादपि प्रकर्षाधानदर्शनादिति भावः । 'स पादपूरणे भूतेज्यं च'  
इति विश्वः ॥ १८ ॥



Digitized by Arya Samaj Foundation Chennai and eGangotri

यस्मिन्ननैश्वर्यकृतव्यलीकः पराभवं प्राप्त इवान्तकोऽपि ।

धुन्वन्धनुः कस्य रणे न कुर्यान्मनो भयैकप्रवणं स भीष्मः ॥ १९ ॥

यस्मिन्निति ॥ यस्मिन् भीष्मे विषये । अनीश्वरस्य भावोऽनैश्वर्यमसामर्थ्यम् । 'नजः शुचीश्वरक्षेत्रज्ञकुशलनिपुणानाम्' (पा. ७।३।३०) इति विकल्पा-  
न्नजः पूर्वपदवृत्त्यभावः । तेन कृतव्यलीको जनितवैलक्ष्यः । 'दुःखे वैलक्ष्ये व्यली-  
कम्' इति यादवः । अन्तकोऽपि यमोऽपि पराभवं प्राप्त इव । भीष्मस्येच्छा-  
मरणत्वादन्तकोऽपि पराजित इवास्ते, किमुतान्य इति भावः । स भीष्मो रणे  
धनुर्धुन्वन् कम्पयन् कस्य मनो भयैकप्रवणं भय एकप्रवणमेकोन्मुखम् ।  
शिवभागवतवत् समासः । न कुर्यात् ? सर्वस्यापि मनसि भयं कुर्यादेवेत्यर्थः ॥ १९ ॥

सृजन्तमाजाविषुसंहतीर्वः सहेत कोपज्वलितं गुरुं कः ।

परिस्फुरल्लोलशिखाग्रजिह्वं जगज्जिघत्सन्तमिवान्तवह्निम् ॥ २० ॥

सृजन्तमिति ॥ आजौ रण इषुसंहतीर्वाणसङ्घान् सृजन्तं वर्षन्तं कोपज्व-  
लितमत एव परिस्फुरन्त्यो लोलाश्च शिखाग्राण्येव जिह्वा यस्य तं तथोक्तम् ।  
जगत् लोकं जिघत्सन्तमनुमिच्छन्तम् । अदेः सन्नन्ताच्छतृप्रत्ययः । 'लुङ्सनो-  
र्वस्त्व' (पा. २।४।३७) इति घस्त्रादेशः । अन्तवह्निं कालाभिमिव स्थितं  
गुरुं द्रोणं वो युष्माकं मध्ये कः सहेत सोढुं शक्नुयात् ? न कोऽपीत्यर्थः । 'शकि  
लिङ् च' (पा. ३।३।१७२) इति शक्यार्थे लिङ् ॥ २० ॥

निरीक्ष्य संरम्भनिरस्तधैर्यं राधेयमाराधितजामदग्न्यम् ।

असंस्तुतेषु प्रसभं भयेषु जायेत मृत्योरपि पक्षपातः ॥ २१ ॥

निरीक्ष्येति ॥ संरम्भेण क्रोपेन निरस्तं त्याजितं धैर्यं निर्विकारचित्तत्वं येन  
तं तथोक्तम्, आकारेणैव परधैर्यापहारिणमित्यर्थः । आराधितजामदग्न्यं शुश्रू-  
षितभार्गवम्, जामदग्न्यादधिगतास्त्ररहस्यमित्यर्थः । राधेयं राधासुतं कर्णम् ।  
'स्त्रीभ्यो ढक्' (पा. ४।१।१२०) निरीक्ष्य मृत्योरप्यसंस्तुतेष्वपरिचितेषु ।  
'संस्तवः स्यात्परिचयः' इत्यमरः । भयेषु प्रसभं पक्षपातः परिचयो जायेत ।  
मृत्युरप्यस्माद्विभीयात्, किमुतान्य इति भावः । संभावनायां लिङ् । अत्र जनिक्रिया-  
पेक्षया समानकर्तृकत्वाभावेऽपि पक्षपातक्रियापेक्षया तत्संभवान्निरीक्ष्येति ल्यबि-  
र्देशः समर्थनीयः । 'प्रधानोपसर्जनभावस्त्वप्रयोजकः' इति व्यक्तिविवेककारः ।  
अत्र भयसंबन्धरहितस्य मृत्योर्भयसंबन्धाभिधानादसंबन्धे संबन्धरूपातिशयोक्ति-  
रलङ्कारः ॥ २१ ॥

अथानन्तरं करणीयमागमनप्रयोजनं च युग्मेनाह—

यया समासादितसाधनेन सुदुश्चरामाचरता तपस्याम् ।

एते दुरापं समवाप्य वीर्यमुन्मूलितारः कपिकेतनेन ॥ २२ ॥

ययेति ॥ यया विद्यया करणेन सुदुश्चरामतिदुष्करां तपस्यां तपश्चर्याम् ।

पाठा०-१ संहतीर्वा. २ परिभ्रमत.



‘कर्मणो रोमन्धतपोभ्यां वर्तिचरोः’ (पा. ३।१।१५) इति वयङ् । ‘अ प्रत्य-  
यात्’ (पा. ३।३।१०२) इति स्त्रियामप्रत्ययः । आचरता, पशुपतिं प्रति तपः  
कुर्वतेत्यर्थः । अत एव समासादितं प्राप्तं साधनं पाशुपतास्वरूपं येन तेन ।  
कपिर्हनुमान् केतनं चिह्नं यस्य तेन, अर्जुनेनेत्यर्थः । दुरापमन्यस्य दुर्लभं ‘वीर्यं  
तेजः समवाप्य । एते पूर्वोक्ता भीष्मादय उन्मूलितार उन्मूलयिष्यन्ते । उन्मू-  
लयतेपर्यन्तात् कर्मणि ल्युट् । अत्र चिण्वदिङागमेऽपि तस्य ‘असिद्धवदत्राभाव’  
(पा. ६।४।२२) इत्यसिद्धत्वात् ‘णेरनिटि’ (पा. ६।४।५१) इति णिलोपः ।  
तन्निमित्तस्यैव ‘अनिटि’ इति निषेधात् । उक्तं च—‘चिण्वद्बुद्धिर्युक्च हन्तेश्च घत्वं  
दीर्घश्चोक्तो यो मितं वा चिणीति । इट् चासिद्धस्तेन मे लुप्यते निर्णित्यश्चायं  
घल्निमित्तो विधाती ॥’ इति ॥ २२ ॥

महत्त्वयोगाय महामहिम्नामाराधनीं तां नृप ! देवतानाम् ।  
दातुं प्रदानोचित ! भूरिधात्रीमुपागतः सिद्धिमिवाप्सि विद्याम् ॥ २३ ॥

महत्वेति ॥ हे नृप ! महत्त्वयोगाय प्रकर्षलाभाय महामहिम्नां महानु-  
भावानां देवतानामिन्द्रादीनाम् । आराध्यतेऽन्येत्याराधनी ताम्, प्रसादयित्री-  
मित्यर्थः । करणे ल्युट् । ङीप् । भूरिधात्रीं महाप्रभावाम् । ‘धाम देशे गृहे रश्मौ  
स्थाने जन्मप्रभावयोः’ इति विश्वः । ‘अन उपधालोपिनोऽन्यतरस्याम्’ (पा.  
४।१।२८) इति वा ङीप् । तां विद्याम् ऐन्द्रमन्त्ररूपां सिद्धिं साक्षात्कार्यसिद्धि-  
मिवेति विद्याया अमोघत्वोक्तिः । हे प्रदानोचित दानपात्रभूत ! फलभोक्तृत्वादस्य  
पात्रत्वोक्तिः । दातुमुपागतोऽस्मि ॥ २३ ॥

इत्युक्तवन्तं व्रज साधयेति प्रमाणयन् वाक्यमजातशत्रोः ।  
प्रसेदिवांसं तमुपाससाद वसन्निवान्ते विनयेन जिष्णुः ॥ २४ ॥

इतीति । इत्युक्तवन्तं प्रसेदिवांसं प्रसन्नम् । ‘भाषायां सदवसश्रुवः’  
(पा. ३।२।१०८) इति कसुः । तं मुनिं जिष्णुर्जयनशीलोऽर्जुनः । ‘ग्लानि-  
स्थश्च—’ (पा. ३।२।१३९) इति ग्लुप्रत्ययः । व्रज साधयानुतिष्ठ । इत्येवं-  
रूपम् । अजातशत्रोर्धर्मराजस्य । स्वयमविद्वेषणशीलत्वादियं संज्ञा । वाक्यं प्रमा-  
णयन्, तदादिष्टः सन्नित्यर्थः । अन्ते वसन् छात्र इव । ‘छात्रान्तेवासिनौ शिष्ये’  
इत्यमरः । विनयेनानौद्धत्येन । उपाससाद समीपं प्राप ॥ २४ ॥

निर्याय विद्याथ दिनादिरम्याद्विम्बादिवाक्यस्य मुखान्महर्षेः ।

पार्थाननं वह्निकणावदाता दीप्तिः स्फुरत्पद्ममिवाभिपेदे ॥ २५ ॥

निर्यायेति ॥ अथ वह्निकणावदाता स्फुलिङ्गवदुज्ज्वला । देवतासान्निध्या-  
दिति भावः । विद्या ऐन्द्रमन्त्ररूपा । दिनादिरम्यादर्कस्य प्रभातभास्करस्य  
विम्बादिव महर्षेर्व्यासस्य मुखान्निर्याय निर्गत्य । समासेऽनञ्पूर्वे क्त्वो ल्यप् ।  
दीप्तिरर्कदीधितिः । स्फुरद्विकसत् पद्ममिव । पार्थाननमर्जुनस्य मुखमभिपेदे-  
प्रविष्टा ॥ २५ ॥

टिप्पण-१ अत्र ‘वीर्य’शब्देन पाशुपतादिमहास्त्रप्राप्तिजनितः प्रकर्षविशेषो विवक्ष्यते ।



योगं च तं योग्यतमाय तस्मै तपःप्रभावाद्विततार सद्यः ।

येनास्य तत्त्वेषु कृतेऽवभासे समुन्मिलेव चिराय चक्षुः ॥ २६ ॥

योगं चेति ॥ स योग्यतमायाहृतमाय तस्मै पार्थाय तं वक्ष्यमाणमहिमानं योगं ध्यानविधिं च । 'योगः संनहनोपायध्यानसंगतियुक्तिषु' इत्यमरः । तपःप्रभावात् सद्यो विततार ददौ । चिरकालग्राह्यमपीति भावः । येन योगेन तत्त्वेषु प्रकृतिमहादिषु । तथा च,—'मूलप्रकृतिर्महानहङ्कारो मनश्च पञ्च तन्मात्राणि पञ्च बुद्धीःन्द्रियाणि पञ्च कर्मेन्द्रियाणि पञ्च महाभूतानीति चतुर्विंशतितत्त्वानि' तत्रावभासे साक्षात्कारे कृते सति, अस्यार्जुनस्य चक्षुरक्षि चिराय समुन्मिलेवोन्मिलितमिवेत्युत्प्रेक्षा । तदा तस्य कोऽपि महानखिलाज्ञानभञ्जनस्तत्त्वावभासश्चिरादन्वय इष्टिलाभ इवाभवदिति भावः ॥ २६ ॥

आकारमाशंसितभूरिलामं दधानमन्तःकरणानुरूपम् ।

नियोजयिष्यन् विजयोदये तं तपःसमाधौ मुनिरित्युवाच ॥ २७ ॥

आकारमिति । आशंसित आख्यातो भूरिलामोऽनेकश्रेयःप्राप्तिर्येन तं तथोक्तम्, महाभाग्यसूचकमित्यर्थः । अन्तःकरणशब्देन तद्वृत्तिरुत्साहो लक्ष्यते । तदनुरूपं तदनुकूलम्, उत्साहानुगुणव्यापारक्षममित्यर्थः । आकारं मूर्तिं दधानं तमर्जुनं मुनिर्विजयोदये विजयफलके तपःसमाधौ तपोनियमे । 'समाधिनियमे ध्याने नीवाके च समर्थने' इति विश्वः । नियोजयिष्यन्, नियोजयितुमिच्छन्नित्यर्थः । 'लट् शेषे च' (पा. ३।३।१३) इति लट् । 'लटः सद्वा' (पा. ३।३।१४) इति सत्प्रत्ययः । इति वक्ष्यमाणमुवाच ॥ २७ ॥

अनेन योगेन विवृद्धतेजा निजां परस्मै पदवीमयच्छन् ।

समाचराचारमुपात्तशस्त्रो जपोपवासाभिषवैर्मुनीनाम् ॥ २८ ॥

अनेनेति ॥ अनेन स्वोपदिष्टेन योगेन विवृद्धतेजा निजां पदवीं परस्मादयच्छन्, परस्य प्रवेशमयच्छन्नित्यर्थः । उपात्तशस्त्रो गृहीतायुधः सन् । जपोपवासाभिषवैः स्वाध्यायानशनस्नानैर्मुनीनामाचारं समाचरानुतिष्ठ ॥ २८ ॥

क्षेत्रविशेषे तपःसिद्धिरित्याशयेन तं निदर्शयन्नाह—

करिष्यसे यत्र सुदुश्चराणि प्रसत्तये गोत्रभिदस्तपांसि ।

शिलोच्चयं चारुशिलोच्चयं तमेव क्षणान्नेष्यति गुह्यकस्त्वाम् ॥ २९ ॥

करिष्यस इति ॥ यत्र शिलोच्चये गोत्रभिद इन्द्रस्य प्रसत्तये प्रसादात् सुदुश्चराणि तपांसि करिष्यसे । चारुशिलोच्चयं रम्यशिखरं तं शिलोच्चयं गिरिमिन्द्रकीलरूपम् । 'अद्रिगोत्रगिरिग्रावाचलशैलशिलोच्चयाः' इत्यमरः । त्वामेव गुह्यको यक्षः । अनन्तरमेवास्य पुरःप्रादुर्भावादेष इति निर्देशः । क्षणान्नेष्यति प्रापयिष्यति ॥ २९ ॥

टिप्प०-१ अर्जुनप्रीतिहेतुकैवेयं यक्षप्रवृत्तिः, न स्वप्रयोजनहेतुकेति क्रियाफलस्य परसमावायं बोधयता 'नेष्यति' इति परस्मैपदेनार्जुने जनानुरागातिशयो बोध्यते ।

पाठा०-१ समृद्धतेजाः. २ सुदुष्कराणि.



इति ब्रुवाणेन महेन्द्रसूनुं महर्षिणा तेन तिरोबभूवे ।  
तं राजराजानुचरोऽस्य साक्षात्प्रदेशमादेशमिवाधितष्टौ ॥ ३० ॥

इतीति ॥ इतीत्यं महेन्द्रसूनुमर्जुनं ब्रुवाणेनोक्तवता । 'वर्तमानसामीप्ये-'  
( पा. ३।३।१३१ ) इति भूते वर्तमानवत्प्रत्ययस्तिरोधानस्याविलम्बसूचनार्थः । तेन  
महर्षिणा व्यासेन तिरोबभूवेऽन्तर्दधे । भावे लिट् । राजराजो यक्षराजः ।  
'राजा प्रभौ नृपे चन्द्रे यक्षे क्षत्रियशक्रयोः' इति विश्वः । तस्यानुचरः पूर्वोक्तयक्षो-  
ऽस्य सुनेरादेशं साक्षादिव तं प्रदेशमर्जुनाधिष्ठितस्थानमधितष्टौ, प्राप्त इत्यर्थः ।  
'स्थादिष्वभ्यासेन चाभ्यासस्य' ( पा. ८।३।६४ ) इति षत्वम् ॥ ३० ॥

कृतानतिर्व्याहृतसान्त्ववादे जातस्पृहः पुण्यजनः स जिष्णौ ।  
इयाय सख्याविव संप्रसादं विश्वासयत्याशु सतां हि योगः ॥ ३१ ॥

कृतेति ॥ स पुण्यजनो यक्षः कृतानतिः कृतप्रणामः सन् व्याहृतसान्त्व-  
वादे उक्तप्रियवचने । 'व्याहार उक्तिर्लपितम्' इत्यमरः । जिष्णावर्जुने जात-  
स्पृहो जातानुरागः सन् । सख्यौ सुहृदीव । 'अथ मित्रं सखा सुहृत्' इत्यमरः ।  
संप्रसादं विश्रम्भमियाय प्राप । तथा हि—सतां साधूनां योगः संगतिराशु  
विश्वासयति विश्वासं जनयति हि । सामान्येन विशेषसमर्थनरूपोऽर्थान्तर-  
न्यासः ॥ ३१ ॥

अथोष्णभासेव सुमेरुकुञ्जान् विहीयमानानुदयाय तेन ।  
बृहद्दयुतीन् दुःखकृतात्मलाभं तमः शनैः पाण्डुसुतान् प्रपेदे ॥ ३२ ॥

अथेति ॥ अथोष्णभासा सूर्येणोदयाय पुनरुद्गमाय विहीयमानान् त्यज्य-  
मानानिति तमःप्राप्तिकारणोक्तिः । बृहद्दयुतीन्, सौवर्णत्वादीप्यमानानित्यर्थः ।  
इति तमसः संकोचकारणोक्तिः । सुमेरुकुञ्जानिव । अत्र 'सुमेरु'ग्रहणं कुञ्जानां  
सौवर्णत्वद्योतनार्थम् । तेनार्जुनेनोदयाय श्रेयसे विहीयमानान् बृहद्दयुतीन्-  
नेकबुद्धिप्रकाशान् । पूर्ववद्विशेषणद्वयप्रयोजनमनुसंधेयम् । पाण्डुसुतान्, चतुर  
इति शेषः । दुःखेन कृच्छ्रेण कृत उपपादित आत्मलाभ उत्पत्तिर्यस्य तत्तथोक्तम् ।  
तेषां विवेकित्वात् कथंचिल्लब्धोदयमित्यर्थः । तमः शोकोऽन्धकारश्च । 'तमोऽन्ध-  
कारे स्वर्मानौ तमः शोके गुणान्तरे' इत्युभयत्रापि विश्वः । शनैर्मन्दं प्रपेदे ।  
तेषां विवेकित्वाद्भीतभीतमिवेति भावः । अत्र 'तमः'शब्दस्य श्लिष्टत्वाच्छेषानु-  
प्राणितेयमुपमा ॥ ३२ ॥

असंशयालोचितकार्यनुन्नः प्रेम्णा समानीय विभज्यमानः ।  
तुल्याद्विभागादिव तन्मनोभिर्दुःखातिभारोऽपि लघुः स मेने ॥ ३३ ॥

असंशयेति ॥ असंशयमसंदिग्धं यथा तथालोचितं विवेचितं यत् कार्यं तेन



Digitized by Arya Samaj Foundation Chennai and eGangotri

नुन्नो निरस्त इति लघुत्वहेतूक्तिः । 'नुदविदोन्दन्नाग्राहिभ्योऽन्यतरस्याम्' ( पा. ८।२।५६ ) इति निष्ठानत्वम् । कार्यगौरवमालोच्य निरस्त इत्यर्थः । तथापि प्रेम्णा भ्रातृवात्सल्येन कर्त्रा समानीय पुनराकृष्य विभज्यमानः समशोकभागी क्रियमाणः । तुल्येन प्रेम्णा तुल्यदुःखत्वं भवतीति भावः । स पूर्वोक्तो दुःखमेवातिमारोऽपि, अतिभारभूतमपि दुःखमित्यर्थः । तन्मनोभिस्तेषां चतुर्णां पार्थानां मनोभिस्तुल्याद्विभागादिव, पूर्वोक्तात्मेमकृतात् समविभागादिवेत्यर्थः । वस्तुतस्तु विवेकादेवेति भावः । पुनर्विभागग्रहणं तस्य हेतुत्वोत्प्रेक्षार्थमनुवादाद्दोषः । लघुर्मने मतः । यथैकोऽनेकधा विभज्य बहुभिरुह्यमानो महानपि भारो लघुर्मन्यते तद्वदित्यर्थः ॥ ३३ ॥

अथैवं प्रेम्णाऽऽकृष्यमाणमपि शोकं विवेको निर्जिगायेत्याह—

धैर्येण विश्वास्यतया महर्षेस्तीव्रादरातिप्रभवाच्च मन्योः ।

वीर्यं च विद्वत्सु सुते मघोनः स तेषु न स्थानमवाप शोकः ॥ ३४ ॥

धैर्येणेति ॥ धैर्येण तेषां निसर्गतो निर्विकारचित्तत्वेन तथा महर्षेर्व्यासस्य प्रवर्तकस्येति शेषः । विश्वास्यतया, श्रद्धेयवचनत्वेनेत्यर्थः । अरातिप्रभवादरातिहेतुकात् । तीव्राहुःसहान्मन्योः क्रोधाद्धेतोस्तथार्जुनप्रभावपरिज्ञानाच्चेति । हेत्वन्तरं विशेषणमुखेनाह—मघोनः सुतेऽर्जुने वीर्यं च । 'न लोक' ( पा. २।३।६९ ) इत्यादिना षष्ठीप्रतिषेधः । विद्वत्सु, ज्ञातवस्त्विति यावत् । 'विदेः शतुर्वसुः' ( पा. ७।१।३६ ) इति वैकल्पिको वस्वादेशः । तेषु पार्थेषु स शोकः स्थानं स्थितिं नावाप न प्राप ॥ ३४ ॥

तान्भूरिधाम्नश्चतुरोऽपि दूरं विहाय यामानिव वासरस्य ।

एकौघभूतं तदशर्मं कृष्णां विभावरीं ध्वान्तमिव प्रपेदे ॥ ३५ ॥

तानिति ॥ तत् पार्थास्त्यक्तवत् । शर्मं सुखम् । 'शर्मंशातसुखानि च' इत्यमरः । तद्विरुद्धमशर्मं दुःखम् । 'नञ्' ( पा. २।२।६ ) इति नञ्समासः । भूरिधाम्नोऽतितेजस्विन इति हानिहेतुत्वोक्तिः । चतुरस्तान् पार्थानपि वासरस्य भूरिधाम्नश्चतुरो यामान् प्रहरानिव । दूरं विहाय त्यक्त्वा । एकौघभूतमेकराशिभूतं सत् । 'श्रेण्यादयः कृतादिभिः' ( पा. २।१।५९ ) इत्यर्थे कर्मधारयः । 'श्रेण्यादिराकृतिगणः' इति शाकटायनः । कृष्णां विभावरीं कृष्णपक्षरात्रिं ध्वान्तमिव । कृष्णां द्रौपदीं प्रपेदे प्राप ॥ ३५ ॥

तुषारलेखाकुलितोत्पलामे पर्यश्रुणी मङ्गलभङ्गभीरुः ।

अगूढभावापि विलोकने सा न लोचने मीलयितुं विषेहे ॥ ३६ ॥

तुषारेति ॥ सा द्रौपदी विलोकनेऽर्जुनावलोकने । अगूढभावाऽगूढाभिप्रायापि, स्फुटाभिलाषिणीति यावत् । 'भावो लीलाक्रियाचेष्टाभूत्यभिप्रायजन्तुषु'



इति वैजयन्ती । मङ्गलमङ्गभीरुर्मङ्गलहानेर्भीता सती । पर्यश्रुणी परिगताश्रुके,  
वाष्पावृते इत्यर्थः । अत एव तुषारलेखाकुलितोत्पलाभे हिमविन्दुसहितेन्दीवर-  
संनिभे इत्युपमालङ्कारः । लोचने मीलयितुं न विषेहे न शशाक । अश्रुणोर्दृष्ट्या-  
वरकत्वेऽपि तन्निपातस्यामङ्गलत्वात्तन्निर्वर्तकं निमीलनं सा न चकारेत्यर्थः ॥ ३६ ॥

अकृत्रिमप्रेमरसाभिरामं रामार्पितं दृष्टिविलोभि दृष्टम् ।

मनःप्रसादाञ्जलिना निकामं जग्राह पाथेयमिवेन्द्रसूनुः ॥ ३७ ॥

अकृत्रिमेति ॥ इन्द्रसूनुरर्जुनः । क्रियया निर्वृत्तः कृत्रिमः । ‘द्वितः क्रिः’  
(पा. ३।३।८८) इति क्रिः । ‘क्रेर्मन्त्रित्यम्’ (पा. ४।४।२०) इति मम्प्रत्ययः ।  
तद्विरुद्धम् । प्रेमैव रसः । अकृत्रिमेण प्रेमरसेनाभिरामम् । अन्यत्र,—  
प्रेमरसेन मधुरादिना चाभिरामम् । रामया रमण्यार्पितम् । दृष्टिं  
विलोभयतीति दृष्टिविलोभि, दृष्टिप्रियमित्यर्थः दृष्टं । दर्शनम् । नपुंसके  
भावे क्तः । मनःप्रसादः; प्रसन्नं मन इत्यर्थः । सोऽञ्जलिरिवेत्युपमितसमासः ।  
तेन मनःप्रसादाञ्जलिना । पथि साधु पाथेयं शम्बलमिव । ‘पथ्यति-  
थिवसतिस्त्रपतेर्ङ्’ (पा. ४।४।१०४) । निकाममतिशयेन जग्राह । रामार्पितं  
पाथेयं पथि क्षेमाय भवतीत्यागमः ॥ ३७ ॥

धैर्यावसादेन हृतप्रसादा वन्यद्विपेनेव निदाघसिन्धुः ।

निरुद्धवाष्पोदयसन्नकण्ठमुवाच कृच्छ्रादिति राजपुत्री ॥ ३८ ॥

धैर्येति ॥ वन्यद्विपेन । ‘वन्य’ग्रहणमुच्छृङ्खलत्वद्योतनार्थम् । निदाघसिन्धु-  
ग्रीष्मनदीव । ‘निदाघ’ग्रहणं दौर्बल्यद्योतनार्थम् । धैर्यावसादेन धैर्यभ्रंशेन कर्त्रा  
हृतप्रसादा हृतनैर्मल्या क्षोभं गमितेत्यर्थः । राजपुत्री क्षत्रियसुता द्रौपदी ।  
अतः क्षात्रयुक्तमेव वक्ष्यतीति भावः । निरुद्धवाष्पोदयं संरुद्धरोदनं सन्नकण्ठं  
हीनस्वरम् । अथ तयोरुभयोः कृतबहुव्रीह्योः क्रियाविशेषणयोर्विशेषणसमासः ।  
कृच्छ्रात् कथंचिदिति वक्ष्यमाणमुवाच ॥ ३८ ॥

मग्नां द्विपच्छन्नानि पङ्कभूते संभावनां भूतिमिवोद्धरिष्यन् ।

आधिद्विषामा तपसां प्रसिद्धेरस्मद्विना मा भृशमुन्मनीभूः ॥ ३९ ॥

मग्नामिति ॥ पङ्कभूते पङ्कोपमिते । ‘भूतं क्षमादौ पिशाचादौ न्याय्ये सत्यो-  
पमानयोः’ इति विश्वः । द्विपच्छन्नानि शत्रुकपटे मग्नाम्, दुरुद्धरामित्यर्थः ।  
संभावनां योग्यताम्, गौरवमिति यावत् । भूतिं संपदमिव । ‘भूतिर्भस्मनि  
संपदि’ इत्यमरः । उद्धरिष्यन् । उद्धारकस्त्वमिति शेषः । आधिद्विषां दुःख-  
च्छिदां तपसामा प्रसिद्धेः सम्यक्सिद्धिपर्यन्तम् । अस्मद्विना, अस्माभिर्वि-  
नेत्यर्थः । ‘पृथग्विना—’ (पा. २।३।३२) इत्यादिना विकल्पात् पञ्चमी ।  
भृशं मोन्मनीभूः, अस्मद्विरहादुर्मना मा भूरित्यर्थः । दौर्मनस्यस्य तपःपरिपन्थि-  
त्वादिति भावः । ‘माडि—’ (पा. ३।३।१७५) इत्याशीरर्थे लुङ् । ‘न माङ्गयोगे’  
(पा. ६।४।७४) इत्यङागमप्रतिषेधः । अनुन्मना उन्मनाः संपद्यमान उन्मनी ।



अभूततद्भावे च्विः । 'अस्मै नश्चक्षुश्चेतोरहोरजसां लोपश्च' (पा. ५।४।५१) इति सकारलोपः । 'अस्य च्वौ' (पा. ७।४।३२) इतीकारः ॥ ३९ ॥

अथानौत्सुक्यदाढ्यार्थं तस्य सर्वार्थसिद्धिनिदानत्वमाह—

यशोऽधिगन्तुं सुखलिप्सया वा मनुष्यसंख्यामतिवर्तितुं वा ।

निरुत्सुकानामभियोगभाजां समुत्सुकेवाङ्गमुपैति सिद्धिः ॥ ४० ॥

यश इति ॥ यशोऽधिगन्तुम्, कीर्तिं लब्धुमित्यर्थः । सुखस्य लिप्सया लब्धुमिच्छया वा मनुष्यसंख्यां मनुष्यगणनामतिवर्तितुमतिक्रमितुं वा, अमानुषं कर्म कर्तुं वेत्यर्थः । अभियोगभाजामभिनवेशवतां निरुत्सुकानामनुत्सुकानाम्, अदुर्मनायमानानामित्यर्थः । सिद्धिः पूर्वोक्तं यशः सुखाद्यर्थसिद्धिश्च । समुत्सुकेवानुरक्तकान्तेव । अङ्गमुत्सङ्गमन्तिकं चोपैति । तस्मादस्माद्विरहदुःखमातपःसिद्धेः सोढव्यमिति भावः ॥ ४० ॥

अथास्य मन्यूद्दीपनद्वारा तपःप्रवृत्तिं प्रथयितुमरिनिकारं तावच्चतुर्भिरुद्गाद्यति-  
लोकं विधात्रा विहितस्य गोमुं क्षत्रस्य मुष्णन्वसु जैत्रमोजः ।

तेजस्विताया विजयैकवृत्तेर्निघ्नन्प्रियं प्राणमिवाभिमानम् ॥ ४१ ॥

लोकमिति ॥ विधात्रा ब्रह्मणा लोकं गोमुं विहितस्य सृष्टस्य क्षत्रस्य क्षत्रियजातेः संबन्धि । जयनशीलं जेवृ, तदेव जैत्रम् । 'जेवृ'शब्दात्तृन्न्तात् 'प्रज्ञादिभ्यश्च' (पा. ५।४।३८) इति स्वार्येऽणप्रत्ययः । ओजो बलं दीप्तिर्वा । 'ओजो बले च दीप्तौ च' इति विश्वः । तदेव वसु धनमिति रूपकालङ्कारः । मुष्णन् अपहरन् । अरिनिवृत्तस्य कुतः क्षात्रं तेज इति भावः । किंच, विजयैकवृत्तेर्विजयैकजीवितायाः । 'क्षत्रियस्य विजितम्' इति स्मरणादिति भावः । 'वृत्तिर्वर्तनजीवने' इत्यमरः । तेजस्वितायाः, तेजस्विनामित्यर्थः । तेजःप्राधान्यद्योतनार्थं भावप्रधानो निर्देशः । प्रियं प्राणमिव, प्राणसममित्यर्थः । अभिमानमहङ्कारं निघ्नन् खण्डयन् । तेजस्विनां प्राणहानिप्राया मानहानिरिति भावः ॥ ४१ ॥

अधिक्षेपाद्यसहनं तेजः प्राणालयेष्वपि न त्याज्यमित्याह—

व्रीडानतैराप्तजनोपनीतः संशय्य कृच्छ्रेण नृपैः प्रपन्नः ।

वितानभूतं विततं पृथिव्यां यशः समूहन्निव दिग्विकीर्णम् ॥ ४२ ॥

व्रीडेति ॥ पुनश्च, आप्तजनेनोपनीतः साधितः, प्रापित इत्यर्थः । तथापि संशय्य संदिग्ध । असंभावितबुद्ध्येति भावः । व्रीडानतैः । जुगुप्सितवृत्तान्तश्रवणादिति भावः । नृपैर्देशान्तरस्थैः कृच्छ्रेण प्रपन्नः प्राप्तः, आप्तोक्तत्वात् कथंचिद्विश्वस्त इत्यर्थः । यः शृण्वतामपि दुःसहः किमुतानुभवतामिति भावः । इत्येषा पूर्वेषां व्याख्या । अन्यथा च व्याख्यायते—आप्तजनोपनीतो ज्ञातिकृतः संशय्य कथमिदमन्याय्यमुपेक्ष्यमिति विचार्य व्रीडानतैः । जुगुप्सितकर्मदर्शनादिति भावः । नृपैः सभास्थैः कृच्छ्रेण प्रपन्नोऽङ्गीकृतः । गोत्रकलहेषु मध्यस्थै-

टिप्प०-१ अत्र प्रक्रमभङ्गाख्यो दोष इत्यालंकारिकाः । इच्छार्थकतुमुन्प्रत्ययेनोपक्रान्तस्य तत्समानार्थकसन्प्रत्ययेन भङ्गः । यशोधिगमनोद्देशेन विहिताया इच्छायाः सुखलोभोद्देशेनापि विधेयतया निर्दिष्टत्वात् । 'युधिष्ठिरं प्रति द्रौपद्या उक्तिरियम्' इत्युद्द्योतोक्तिश्चिन्त्या ।



रुदासितव्यमिति बुद्धोपेक्षित इत्यर्थः । पक्षद्वयेऽपि प्रपन्न इत्यत्रासजनोपनीत-  
त्त्वस्य पदार्थभूतस्य विशेषणगत्या हेतुत्वोक्त्या काव्यलिङ्गमलङ्कारः । पृथिव्यां  
वितानभूतमुल्लोचोपमितम् । यद्वा,—वितानभूतं वितानसमम् । उल्लोचतुल्यमिति  
यावत् । 'युक्ते क्षमादावृते भूतं प्राण्यतीते समे त्रिषु' इत्यमरः । 'अस्त्री वितानमु-  
ल्लोचः' इत्यमरः । दिग्विकीर्णं दिगन्तलम् । वितानमपि दिगन्तलमिति  
भावः । विततं प्रथितं यशः समूहन्निव संकोचयन्निवेत्युपेक्षा । अरातिपरि-  
भूतस्य कुतः कीर्तिरिति भावः ॥ ४२ ॥

वीर्यावदानेषु कृतावमर्षस्तन्वन्नभूतामिव संप्रतीतिम् ।

कुर्वन्प्रयामक्षयमायतीनामर्कत्विषामह इवावशेषः ॥ ४३ ॥

वीर्येति ॥ पुनश्च, वीर्याण्येवावदानानि तेषु कृतावमर्षः कृतास्कन्दनः,  
पुराकृतपराक्रमजातान्यपि प्रमृजन्नित्यर्थः । 'अवदानं कर्म वृत्तम्' इत्यमरः । अत  
एव संप्रतीतिं ख्यातिम् । 'प्रतीते प्रथितख्यातवित्तविज्ञातविश्रुताः' इत्यमरः ।  
अभूतामविद्यमानामिवेत्युपेक्षा । सतोऽप्यसत्त्वमुपेक्ष्यते—तन्वन् कुर्वन् ।  
पुनश्चाहोऽवशेषो दिनान्तोऽर्कत्विषामिवायतीनामुत्तरकालानां प्रयामक्षयं  
दैर्घ्यनाशं कुर्वन्निति श्रौती पूर्णोपमा । अरिनिराकृतस्य कुतश्चिरावस्थान-  
मिति भावः ॥ ४३ ॥

प्रसह्य योऽस्मासु परैः प्रयुक्तः स्मर्तुं न शक्यः किमुताधिकर्तुम् ।

नवीकरिष्यत्युपशुष्यदार्द्रः स त्वद्विना मे हृदयं निकारः ॥ ४४ ॥

प्रसह्येति ॥ पुनश्च, परैः शत्रुभिरस्मासु प्रसह्य प्रयुक्त आचरितो यो निकारः  
परिभवः केशाकर्षणरूपः स्मर्तुं न शक्यः । अधिकर्तुमनुभवितुं किमुत ।  
यस्य स्मरणमपि दुःसहम्, अनुभवस्तु सुतरां दुःसह इति किमु वक्तव्यमित्यर्थः ।  
स निकारस्त्वद्विना त्वया विना । 'पृथग्विना—' (पा. २।३।३२) इत्यादिना  
पञ्चमी । दार्द्रः सन् कुतश्चिदभिभूतात् पुराणग्रहार इव । त्वद्विरहदुःखात्पुनर्नवी-  
करिष्यति, नवीभविष्यतीत्यर्थः । उपशुष्यत् । त्वया विना शुष्कमिति भावः ।  
दुःखस्तम्भनं शोषपदार्थो मे हृदयं नवीकरिष्यत्यार्द्राकरिष्यति । व्रणमिवेति  
भावः । दुःखितस्य पुनर्दुःखोपचयः प्रशान्तप्रायमपि दुःखहेतुं पुनरुद्घाटयतीत्यर्थः ।  
अत्र शोषादिविशेषणसाम्याद्ग्राणाद्यप्रस्तुतार्थप्रतीतेः समालोक्तिरलङ्कारः ॥ ४४ ॥

पुनः प्रकारान्तरेण मन्युमुदीपयति 'प्राप्तः' इत्यादिभिस्त्रिभिः, तत्र वक्ष्यमाण-  
प्रत्यभिज्ञानहेतुमिधनंजयं विशिनष्टि—

प्राप्तोऽभिमानव्यसनादसह्यं दन्तीव दन्तव्यसनाद्विकारम् ।

द्विषत्प्रैतापान्तरितोरुतेजाः शरद्वनाकीर्ण इवादिरहः ॥ ४५ ॥

प्राप्त इति ॥ अभिमानस्य व्यसनाङ्गंशात् । 'व्यसनं विपदि अंशे दोषे काम-



जकोपजे' इत्यमरः । दन्तव्यसनादन्तभङ्गात् दन्तीवासह्यं विकारं वैरूप्यं प्राप्तः । अतो न प्रत्यभिज्ञायत इति भावः । एवमुत्तरत्राप्यनुसंधेयम् । पुनश्च, द्विषत्प्रतापेन शत्रुतेजसाऽन्तरितं तिरस्कृतमुखं तेजः प्रतापो यस्य स तथोक्तः । अत एव शरद्धनाकीर्णः शरन्मेघच्छन्नोऽह्म आदिः प्रत्यूष इव स्थितः, तद्वदेवाप्रत्यभिज्ञायमान इत्यर्थः । मध्याह्नस्तु मेघावरणेऽपि कथंचित्प्रत्यभिज्ञायत एवेत्याशयेनोक्तम्—आदिरिति ॥ ४५ ॥

सत्रीडमन्दैरिव निष्क्रियत्वान्नात्यर्थमस्रैरवभासमानः ।

यशःक्षयक्षीणजलार्णवाभस्त्वमन्यमाकारमिवाभिपन्नः ॥ ४६ ॥

सत्रीडेति ॥ पुनश्च, निष्क्रियत्वादर्थक्रियाशून्यत्वात् सत्रीडमन्दैरिव सत्रीडैरत एव मन्दैरपटुभिरिव स्थितैरित्युत्प्रेक्षा । 'मूढाल्पापटुनिर्भाग्या मन्दाः स्युः' इत्यमरः । अस्रैरत्यर्थं नावभासमानो न प्रकाशमानः । पूर्वं तु नैवमिति भावः । किंतु यशःक्षयाद्धेतोः क्षीणजलो योऽर्णवस्तदाभस्तत्सदृशः । त्वमन्यमाकारमभिपन्नः प्राप्त इव स्थित इवेत्युत्प्रेक्षा । तस्य क्षीणजलार्णवाभ इत्युपमासंसृष्टिः ॥ ४६ ॥

दुःशासनामर्षरजोविकीर्णैरेभिर्विनाथैरिव भाग्यनाथैः ।

केशैः कदर्थीकृतवीर्यसारः कच्चित्स एवासि धनंजयस्त्वम् ॥ ४७ ॥

दुःशासनेति ॥ पुनश्च, दुःशासनस्य कर्तुरामर्ष आमर्षणमाकर्षणं स एव रजो धूलिः । मालिन्यहेतुत्वादिति भावः । तेन विकीर्णैर्विक्षिप्तैरत एव विनाथैरिव स्थितवतां युष्माकमसत्त्वप्रायत्वादनार्थैरिव स्थितैरित्युत्प्रेक्षा । अन्यथा कथमियं दुर्दशेति भावः । किंतु भाग्यनाथैर्देवमात्रशरणैः । अन्यथा स्वरूपमपि लुप्येतेति भावः । एभिः परिदृश्यमानैः । असंयमितैरिति भावः । केशैः शिरोरुहैः कुत्सितोऽर्थो वस्तु कदर्थः । 'अर्थोऽभिधेयैरेवस्तुप्रयोजननिवृत्तिषु' इत्यमरः । 'कोः कत्तत्पुरुषेऽपि' (पा. ६।३।१०१) इति कुशब्दस्य कदादेशः । कदर्थीकृतौ गह्वार्थीकृतौ वीर्यसारौ शौर्यबले यस्य स तथोक्तः । इत्थं पूर्वविलक्षणस्त्वं स एव धनंजयोऽसि कच्चित् ? । 'कच्चित् कामप्रवेदने' इत्यमरः । स एव चेत्त्वं नैवमस्मानुपेक्षस इति भावः ॥ ४७ ॥

अथाप्युपेक्षणे दोषमाह—

स क्षत्रियस्त्राणसहः सतां यस्तत्कार्मुकं कर्मसु यस्य शक्तिः ।

वहन् द्वयीं यँघफलेऽर्थजाते करोत्यसंस्कारहतामिवोक्तिम् ॥ ४८ ॥

स इति ॥ क्षतान्नायत इति क्षत्रं क्षत्रियकुलम् । 'सुपि' (पा. ३।२।४) इति योगविभागात्कप्रत्ययः । पृषोदरादित्वात् पूर्वपदस्यान्त्यलोपः । अथवा क्षदिति क्विबन्तोपपदात् कप्रत्ययः । क्षत्रे जातः क्षत्रियः । 'क्षत्राद्' (पा. ४।१।१३८)

पाठा०-१ अस्रैः. २ क्षयात्. ३ दुःशासनाकर्ष. ४ अपि.



इति घप्रत्ययः । कर्मणे प्रभवतीति कार्मुकम् । 'कर्मण उक्ञ्' (पा. ५।१।१०३) इत्युक्ञ्प्रत्ययः । एवं स्थिते वाक्यार्थः कथ्यते—यः सतां साधूनाम् । सहत इति सहः । पचाद्यच् । यस्त्राणस्य सहस्राणसहो रक्षणक्षमः स एव क्षत्रियशब्दवाच्यः । तथा यस्य कार्मुकस्य कर्मसु रणक्रियासु शक्तिः । अस्तीति शेषः । तदेव कार्मुकशब्दवाच्यम् । अत्रैवैतौ शब्दौ मुख्यौ, नान्यत्रेत्यर्थः । एवं स्थिते द्वयीं द्विविधामुक्तिम् । द्वाविमौ क्षत्रिय-कार्मुकशब्दावित्यर्थः । अफले पूर्वोक्तावयवार्थशून्ये, अर्थजाते, स्वाभिधेयसामान्यजातिमात्र इत्यर्थः । 'जातं जालोद्य-जन्मसु' इति विश्वः । वहन् वर्तयन् । असंस्कारहतामव्युत्पत्तिदूषितामिव करोतीत्युत्प्रेक्षा । तस्मात्त्वमस्मद्रक्षणेनोक्तदोषादात्मानं मोचयस्वेत्यर्थः ॥ ४८ ॥

अथ त्वदुणा अपि नोजीवयेयुरित्याह—

वीतौजसः संनिधिमात्रशेषा भवत्कृतां भूतिमपेक्षमाणाः ।

समानदुःखा इव नस्त्वदीयाः सरूपतां पार्थ ! गुणा भजन्ते ॥ ४९ ॥

वीतेति ॥ हे पार्थ ! वीतौजसो निष्प्रभाः संनिधिमात्रशेषाः सत्तामात्रावशिष्टा भवत्कृतां भवता करिष्यमाणाम् । 'आशंसायां भूतवच्च' (पा. ३।३।१३२) इति भूतवत्प्रत्ययः । भूतिमभ्युदयम् । अपेक्षमाणास्त्वदीया गुणाः समानदुःखाः समदुःखभाज इव नोऽस्माकं सरूपतां वीतौजस्त्वादिसाधर्म्यं भजन्त इत्युपमा । सा च समानदुःखा इवेत्युत्प्रेक्षया वीतौजस्त्वादिसंभावितयानुप्राणितेत्यनुसंधेयम् ॥ ४९ ॥

तथापि ममैव कोऽयं भार इत्यत आह—

आक्षिप्यमाणं रिपुभिः प्रमादान्नागैरिवाल्हनसटं मृगेन्द्रम् ।

त्वां धूरियं योग्यतयाधिरूढा दीप्त्या दिनश्रीरिव तिग्मरश्मिम् ५०

आक्षिप्येति ॥ प्रमादात् प्रज्ञाहीनत्वात्, न तु दौर्बल्यादिति भावः । रिपुभिराक्षिप्यमाणमभिक्षिप्यमाणमत एव प्रमादात् । नागैर्गजैः । 'ग्रहेभाहिगजानागाः' इति वैजयन्ती । आल्हनसटमाक्षिप्तकेसरम् । 'सटा जटाकेसरयोः' इत्यमरः । मृगेन्द्रं सिंहमिव स्थितम् । त्वामियं धूः कार्यभारः । तिग्मरश्मिं सूर्यं दीप्त्या दिनश्रीरिव योग्यतया निर्वाहकतया । अधिरूढाऽऽरूढवती । कर्तारिक्तः । त्वदधीनेत्यर्थः ॥ ५० ॥

पूर्वं निर्व्यवसायस्य 'स क्षत्रियः' (कि. ३।४८) इत्यादिना दोष उक्तः, संप्रति व्यवसायिनो गुणमाह—

करोति योऽशेषजनातिरिक्तां संभावनामर्थवतीं क्रियाभिः ।

संसत्सु जाते पुरुषाधिकारे न पूरणी तं समुपैति संख्या ॥ ५१ ॥

करोतीति ॥ यः पुमान् । अशेषजनादितरजनादतिरिक्तामधिकाम्, सर्वाति-

पाठा०-१ अवेक्ष्यमाणाः. २ सामान्यदुःखाः. ३ समन्तात्. ४ घर्मेरश्मिम्. ५ सर्वजनातिरिक्तां.



शायिनीमित्यर्थः । संभावनां योग्यतां क्रियाभिश्चरितैरर्थवतीं सफलां करोति तं पुमांसं संसत्सु सभासु । 'सभासमितिसंसदः' इत्यमरः । पुरुषाधिकारे योग्यपुरुषगणनाप्रस्तावे जाते सति । पूर्यतेऽनयेति पूरणी संख्या द्वित्वादि-संख्या । न समुपैति न गच्छति, अद्वितीयो भवतीत्यर्थः । तस्मादसाधारणलाभाय त्वयापि महानुत्साह आस्थेय इति भावः ॥ ५१ ॥

अथ द्वाभ्यां सुलभविपक्षस्य प्रोषितस्यार्जुनस्य कर्तव्यमुपदिशति—

प्रियेषु यैः पार्थ ! विनोपपत्तेर्विचिन्त्यमानैः क्लममेति चेतः ।

तव प्रयातस्य जयाय तेषां क्रियादधानां मघवा विघातम् ॥ ५२ ॥

प्रियेष्विति ॥ हे पार्थ ! प्रियेष्वस्मासु विषय उपपत्तेः कारणाद्विनैव विचिन्त्यमानैरकस्मादेवाशङ्क्यमानैर्यैरवैश्चेतः क्लमं खेदमेति । जयाय प्रया-तस्य तव संबन्धिनां तेषामधानां व्यसनानाम् । 'दुःखेनाव्यसनेष्वघम्' इत्य-मरः । मघवेन्द्रः । योऽस्माभिरुपास्यत इति भावः । विघातं निवारणं क्रियात् करोतु । आशिषि लिङ् । तस्मादस्मच्चिन्तया न चेतः खेदयितव्यं जयार्थिना त्वया । अन्यथा तदसंभवादिति भावः ॥ ५२ ॥

मा गाश्चिरायैकचरः प्रमादं वसन्नसंवाधशिवेऽपि देशे ।

मात्सर्यरागोपहतात्मनां हि स्खलन्ति साधुष्वपि मानसानि ॥ ५३ ॥

मा गा इति ॥ असंवाधोऽसंकटः, विजन इत्यर्थः । 'संकटं ना तु संवाधः' इत्यमरः । शिवो निर्वाधः । द्वयोरन्यतरस्य विशेष्यत्वविवक्षायां विशेषणसमासः । अस्मिन्नसंवाधशिवेऽपि देशे चिराय चिरमेकश्चासौ चरश्चेत्येकचर एकाकी वसन् प्रमादं दौर्बल्यं मा गाः । 'इणो गा लुङि' (पा. २।४।४५) इति गादेशः । ननु निःस्पृहस्य ममाकिंचित्करः प्रमाद इति वाच्यमित्याशङ्क्याह—मात्स-र्येति । मत्सर एव मात्सर्यं द्वेषो रागः स्नेहस्ताभ्यामुपहतात्मनां रागद्वेषदूषित-स्वभावानां मानसानि मनांसि साधुषु सज्जनेष्वपि विषये स्खलन्ति विकुर्वते हि । अत्र प्रमादनिषेधलब्धाप्रमादरूपकारणेनार्थप्राप्तिरूपकार्यस्य व्यतिरेककारणसमर्थ-नाद्वैधर्म्येण कार्यकारणसमर्थनरूपोऽर्थान्तरन्यासः ॥ ५३ ॥

उक्तार्थं निगमयति—

तदाशु कुर्वन्वचनं महर्षेर्मनोरथान्नः सफलीकुरुष्व ।

प्रत्यागतं त्वासि कृतार्थमेव स्तनोपपीडं परिरब्धुकामा ॥ ५४ ॥

तदिति ॥ तत् तस्मात्कारणात् । आशु शीघ्रं महर्षेर्वचनं कुर्वन्, तपस्य-मित्यर्थः । नोऽस्माकं मनोरथान् सफलीकुरुष्व, अरिनिर्यातनेनास्मान् प्रतिष्ठा-पयेत्यर्थः । प्रार्थनायां लोट् । किंच, कृतार्थं कृतकृत्यं प्रत्यागतमेव त्वा त्वाम् । 'त्वामौ द्वितीयायाः' (पा. ८।१।२३) इति त्वादेशः । स्तनयोरुपपीड्य स्तनो-

पाठा०-१ उपपत्त्या. २ भुजोपपीडम्.



पपीडम् । 'सप्तम्यां चोपपीडरुधकर्षः' (पा. ३।४।४९) इति णमुल् । परि-  
रब्धुं कामो यस्याः सा परिरब्धुकामाऽस्मि, आलिङ्गितुमिच्छामीत्यर्थः । 'तुं  
काममनसोरपि' इति मकारलोपः । प्राकार्यसिद्धेः प्रमदालिङ्गनमपि न प्रीतिदमिति  
भावः ॥ ५४ ॥

उदीरितां तामिति याज्ञसेन्या नवीकृतोद्गाहितविप्रकाराम् ।

आसाद्य वाचं स भृशं दिदीपे काष्ठामुदीचीमिव तिग्मरश्मिः ॥ ५५ ॥

उदीरितामिति ॥ सोऽर्जुन इतीत्थं यज्ञसेनस्यापत्येन स्त्रिया याज्ञसेन्या द्रौपद्या ।  
उदीरितामुक्ताम् । नवीकृतः पुनरुद्घाटनेन तथा प्रत्यायितोऽत एवोद्गाहितो  
मनसि निधापितश्च विप्रकारः परिभवो यया सा तां वाचमासाद्य, आकर्ण्यै-  
त्यर्थः । उदीचीं काष्ठां दिशम् । 'दिशस्तु ककुभः काष्ठा आशाश्च हरितश्च ताः'  
इत्यमरः । तिग्मरश्मिरिव । भृशं दिदीपे ज्वाला, जुक्रोधेत्यर्थः ॥ ५५ ॥

अथाभिपश्यन्निव विद्विषः पुरः पुरोधसारोपितहेतिसंहतिः ।

बभार रम्योऽपि वपुः स भीषणं गतः क्रियां मन्त्र इवाभिचारिकीम् ५६

अथेति ॥ अथ विद्विषः शत्रून् पुरोऽभिपश्यन्निव स्थितस्तथा पुरोधसा  
धौम्येनारोपिता समन्त्रमाहिता हेतिसंहतिरायुधकलापो यस्य स तथोक्तः ।  
'हेतिर्ज्वालाङ्कुरायुधे' इति वैजयन्ती । सोऽर्जुनो रम्यः सौम्यः सन्नपि । अभि-  
चारः परहिंसा प्रयोजनं यस्याः साऽऽभिचारिकी । 'प्रयोजनम्' (पा. ५।१।१०९)  
इति ठन् । तां क्रियां गतः, अभिचारकर्मणि नियुक्त इत्यर्थः । मन्त्र इव रम्यः  
प्रकृत्या रमणीयः । भीषयत इति भीषणम् । नन्द्यादित्वाल्ल्युप्रत्ययः । वपुर्वभार ।  
प्रशान्तो मन्त्रः प्रयोगभेदादिव सोऽप्यवस्थाभेदाद्भीषणो बभूवेत्यर्थः ॥ ५६ ॥

उक्तमायुधारोपणं विवृण्वन् प्रस्थानमाह त्रिभिः—

अविलङ्घ्य विकर्षणं परैः प्रथितज्यारवकर्म कार्मुकम् ।

अगतावरिदृष्टिगोचरं शितनिखिंशयुजौ महेषुधी ॥ ५७ ॥

अविलङ्घ्येति ॥ परैः शत्रुभिरविलङ्घ्यमनतिक्रमणीयं विकर्षणं यस्य तत्,  
अमोघाकर्षणमित्यर्थः । किञ्च, प्रथितो ज्यारवो गुणध्वनिः कर्म बाणमोक्षणादिकं  
त्र यस्य तत् कार्मुकं चोद्ग्रहन्नित्यन्वयः । तथाऽरीणां दृष्टिगोचरं दृष्टिपथमगतौ ।  
आहवेष्वानिवर्तित्वादस्येति भावः । निर्गतखिंशतोऽङ्गुलिभ्यो निखिंशः खङ्गः । इप्रत्यये  
संख्यायास्तत्पुरुषस्योपसंख्यानात्समासान्तः । तेन शितेन तीक्ष्णेन युङ्ग इति शित-  
निखिंशयुजौ । 'सत्सूद्विष—' (पा. ३।२।६१) इत्यादिना क्तिप् । महेषुधी  
महानिषङ्गौ । इषवो धीयन्तेऽनयोरिति विग्रहः । 'कर्मण्यधिकरणे च' (पा. ३।३।९३)  
इति क्तिप्प्रत्ययः । 'तूणोपासङ्गतूणीरनिषङ्गा इषुधिर्द्वयोः । तूण्यां खङ्गे तु निखिंश-  
चन्द्रहासासिरिष्टयः ॥' इत्यमरः ॥ ५७ ॥

टिप्प०-१ जपहोमादिसाधना शत्रुहिंसार्था प्रवृत्तिरभिचारः ।

पाठा०-१ संततिः.



यशसेव तिरोदधन्मुहुर्महसा गोत्रभिदायुधक्षतीः ।

कवचं च सरत्तमुद्रहञ्ज्वलितज्योतिरिवान्तरं दिवः ॥ ५८ ॥

यशसेवेति ॥ किंच, गोत्रभिद इन्द्रस्यायुधक्षतीर्वज्रप्रहाररन्ध्राणि । खाण्डव-  
दाहसंभवादिति भावः । महसा स्वकान्त्या यशसेव मूर्तया कीर्त्यैव मुहुस्तिरोद-  
धदाच्छादयन् । सरत्तं रत्नसहितमत एव ज्वलितज्योतिर्दीप्ततारकम् । 'ज्योति-  
स्ताराम्निभाज्वालाद्वक्पुत्रात्मधरात्मसु' इति वैजयन्ती । दिवोऽन्तरं नभोमध्य-  
मिवावस्थितम् । 'अन्तरं परिधानीये बाह्ये स्वीयेऽन्तरात्मनि । क्लीबे मध्ये प्रकाशे  
च' इति वैजयन्ती । कवचं चोद्धहन् ॥ ५८ ॥

अलकाधिपभृत्यदर्शितं शिवमुर्वीधरवर्त्म संप्रयान् ।

हृदयानि समाविवेश स क्षणमुद्राप्पदृशां तपोभृताम् ॥ ५९ ॥

अलकेति ॥ सोऽर्जुनोऽलकाधिपभृत्येन यक्षेण दर्शितम् । अतः शिवं निर्वा-  
धमुर्वीधरवर्त्म हिमवन्मार्गं प्रति संप्रयान् गच्छन् । क्षणमुद्राप्पदृशां वियोग-  
दुःखात् साश्रुनेत्राणां तपोभृतां द्वैतवननिवासिनां तपस्विनां हृदयानि समा-  
विवेश, खेदयामासेत्यर्थः ॥ ५९ ॥

अनुजगुरथ दिव्यं दुन्दुभिध्वानमाशाः

सुरकुसुमनिपातैर्व्योम्नि लक्ष्मीर्वितेने ।

प्रियमिव कथयिष्यन्नालिलिङ्ग स्फुरन्तीं

भुवमनिभृतवेलावीचिबाहुः पयोधिः ॥ ६० ॥

इति भारविकृतौ महाकाव्ये किरातार्जुनीये तृतीयः सर्गः ।

अनुजगुरिति ॥ अथाशा दिशः । दिवि भवं दिव्यम् । 'द्युग्रागग्रागुदक्प्रतीचो  
यत्' । दुन्दुभिध्वानमनुजगुरनुदध्वनुः । गायतेर्लिङ् । व्योम्नि सुरकुसुमनि-  
पातैर्लक्ष्मीर्वितेने । पुष्पवृष्टिश्चाजनिष्टेत्यर्थः । किंच, अनिभृताश्चञ्चला वेलायां  
कूले या वीचयस्ता एव बाहवो यस्य स तथोक्तः । 'वेला कूलविकारयोः' इति  
शाश्वतः । पयोधिः स्फुरन्तीमुल्लसन्तीं हर्षात्स्पन्दमानां च भुवं प्रियमिष्टं  
भारावतारणरूपं कथयिष्यन्निव, कथयितुमिवेत्यर्थः । 'लृट् शेषे च' (पा. ३।३।१३)  
इति चकारात् क्रियार्थायां क्रियायां लृट् । आलिलिङ्ग । सर्वं चेदं शिवं  
दैवकार्यप्रवृत्तत्वादस्येति भावः । अत्र विशेषणमात्रसाम्यादप्रस्तुतस्य गम्यत्वात्  
समासोक्तिरलङ्कारः । तत्र चाप्रस्तुतयोर्भूमिसमुद्रयोः प्रतिपन्नाभ्यां नायकाभ्यां भेदेऽ-  
भेदलक्षणातिशयोक्तिवशादालिङ्गनोक्तिरिति रहस्यम् । एवमतिशयोक्त्यनुप्राणिता  
समासोक्तिः । प्रियकथनात्खेहमुज्जीवयति तदङ्गभावं भजत इत्युभयोरङ्गाङ्गिभावेन  
संकर इति विवेचनीयम् ॥ ६० ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां षण्ठापथसमाख्यायां तृतीयः सर्गः समाप्तः ।



चतुर्थः सर्गः

ततः स कूजत्कलहंसमेखलां सपाकसस्याहितपाण्डुतागुणाम् ।

उपाससादोपजनं जनप्रियः प्रियामिवासादितयौवनां भुवम् ॥ १ ॥

तत इति ॥ ततः प्रस्थानानन्तरं जनप्रियः सोऽर्जुनः । कलहंसा मेखला इवेत्युपमितसमासः । अन्यत्र,—कलहंसा इव मेखलेति विशेषणसमासः । कूजन्ती कलहंसमेखला यस्यास्ताम् । सह पाकेन वर्तन्ते इति सपाकानि सस्यानि तैः सस्यैराहितः संपादितः पाण्डुतैव गुणो यस्यास्तां भुवमासादितयौवनां प्राप्त-यौवनां प्रियामिव । उपजनं जनसमीपे । अन्यत्र,—सखीसमक्षम् । समीपार्थेऽन्यथीभावः । उपाससादोपगतवान् । उपमालङ्कारः ॥ १ ॥

विनम्रशालिप्रसवौघशालिनीरपेतपङ्काः ससरोरुहाम्भसः ।

ननन्द पश्यन्नुपसीम स स्थलीरुपायनीभूतशरद्गुणश्रियः ॥ २ ॥

विनम्रेति ॥ सोऽर्जुनो विनम्रशालिप्रसवौघशालिनीरवनतशालिफलस्तोम-शोभिनीरपेतपङ्का निष्पङ्काः ससरोरुहाण्यम्भांसि यासु तास्तथोक्ताः । उपाय-नीभूता अर्जुनं प्रत्युपहारीभूताः शरद्गुणश्रियः पूर्वोक्ताः शरद्धर्मसंपदो यासु ताः । उपसीम ग्रामसीमासु । विभक्त्यर्थेऽन्यथीभावः । समासान्तविधेरनित्यत्वात् 'अनश्च' (पा. ५।४।१०८) इति समासान्तो न भवति । केचित्तु—'अप्यन्येषां कठिनव-पुषां दुर्गमे ग्रामसीमि' इत्यादौ नपुंसकप्रयोगदर्शनात् 'नपुंसकादन्यतरस्याम्' (पा. ५।४।१०९) इति विकल्पात् साधुरित्याहुः । स्थलीरकृत्रिमा भुवः । 'जानपद'—(पा. ४।१।४२) इत्यादिना अकृत्रिमार्थे ङीष् । पश्यन्ननन्द जहर्ष । अत्र शरद्गुणेषु तादात्म्येनारोप्यमाणलोपायनस्य प्रकृते नन्दनक्रियोपयोगित्वात् परिणामा-लङ्कारः ॥ २ ॥

निरीक्ष्यमाणा इव विस्मयाकुलैः पयोभिरुन्मीलितपद्मलोचनैः ।

हृतप्रियादृष्टिविलासविभ्रमा मनोऽस्य जहुः शफरीविवृत्तयः ॥ ३ ॥

निरीक्ष्यमाणा इति ॥ विस्मयाकुलैराश्चर्यरसाविष्टैरत एवोन्मीलितानि पद्मानि च लोचनानि येषां तैः पयोभिरुन्मीलितनिरीक्ष्यमाणा इव स्थिताः । हृतः प्रियादृष्टिविलासानां विभ्रमः शोभा याभिस्तास्तथोक्ता इति मनोहरणे हेतुक्तिः । 'विभ्रमः संशये भ्रान्तौ शोभायां च' इति वैजयन्ती । शफरीविवृत्तयो मत्स्यीस्फुरितानि । अस्यार्जुनस्य मनो जहुः ॥ ३ ॥

ततोष पश्यन् कलमस्य सोऽधिकं सवारिजे वारिणि रामणीयकम् ।

सुदुर्लभे नार्हति कोऽभिनन्दितुं प्रकर्षलक्ष्मीमनुरूपसंगमे ॥ ४ ॥

ततोषेति ॥ सोऽर्जुनः सवारिजे साम्बुजे वारिणि कलमस्य शालिविशेषस्य ।

पाठा०-१ नादिनीम्. २ सरोभिः.



‘शालयः कलमाद्याश्च षष्टिकाद्याश्च पुंस्यमी’ इत्यमरः । रमणीयस्य भावो रामणी-  
यकम् । ‘योपधाद्गुरूपोत्तमाद्बन्ध’ (पा. ५।१।१३२) तत् पश्यन्नधिकं तुतोष ।  
अनुरूपसंगमादिति भावः । तथा हि—सुदुर्लभेऽनुरूपसंगमे योग्यसमागमे  
लब्धे सतीति शेषः । प्रकर्षलक्ष्मीं योग्यसमागमननिमित्तामुत्कर्षसम्पदमभिनन्दितुं  
स्तोतुं को नार्हति ? सर्वोऽप्यभिनन्दत्येवेत्यर्थः । सामान्येन विशेषसमर्थनरूपोऽ-  
र्थान्तरन्यासः ॥ ४ ॥

नुनोद तस्य स्थलपद्मिनीगतं वितर्कमाविष्कृतफेनसंतति ।  
अवाप्तकिञ्जल्कविभेदमुच्चकैर्विवृत्तपाठीनपराहतं पयः ॥ ५ ॥

नुनोदेति ॥ आविष्कृता प्रकटीकृता फेनसंततिर्दिण्डीरसमूहो यस्य तत्त-  
थोक्तम् । ‘दिण्डीरोऽब्धिकफः फेनः’ इत्यमरः । अवाप्तः किञ्जल्कविभेदः  
केसरोपगमो येन तत्तथोक्तम् । कुतः ? उच्चकैरुच्चकं यथा तथा विवृत्तेन लुठितेन  
पाठीनेन मत्स्यविशेषेण पराहतं ताडितम्, ‘सहस्रदंष्ट्रः पाठीनः’ इत्यमरः । पयः  
कर्तुं तस्यार्जुनस्य स्थलपद्मिनीगतम्, तद्गोचरमित्यर्थः । वितर्कं संशयं नुनोद  
चिच्छेद । पाठीनपराहत्या किञ्जल्कापायेन जलदर्शनात् स्थलपद्मिनीशङ्का निवृत्ते-  
त्यर्थः । अत्र निश्चयोत्तरसंदेहालङ्कारः ॥ ५ ॥

कृतोर्मिरेखं शिथिलत्वमायता शनैः शनैः शान्तरयेण वारिणा ।  
निरीक्ष्य रेमे स समुद्रयोषितां तरङ्गितक्षौमविपाण्डु सैकतम् ॥ ६ ॥

कृतेति ॥ सोऽर्जुनः शिथिलत्वमायता गच्छता, दिने दिने क्षीयमाणे-  
नेत्यर्थः । अत एव शनैः शनैः शान्तरयेण । अन्यथोर्मिरेखानुदयादिति भावः ।  
वारिणा कृता ऊर्मयः पर्वाण्येव रेखा राजयो यस्य तत्तथोक्तम् । तरङ्गा अस्य  
संजातास्तरङ्गितं भङ्गितम् । ‘तदस्य संजातं—’ (पा. ५।२।३६) इतीतच् । यत्  
क्षौमं दुकूलं तद्गद्विपाण्डु शुभ्रमित्युपमालङ्कारः । समुद्रयोषितां नदीनाम् ।  
सिकताऽस्यास्तीति सैकतं पुलिनम् । ‘सिकताशर्कराभ्यां च’ (पा. ५।२।१०४)  
इत्यण्प्रत्ययः । ‘तोयोत्थितं तत्पुलिनं सैकतं सिकतामयम्’ इत्यमरः । निरीक्ष्य  
रेमे तुतोष ॥ ६ ॥

ततस्त्रिभिः शालिगोप्त्रीं वर्णयति—

मनोरमं प्रापितमन्तरं भ्रुवोरलंकृतं केसररेणुनाणुना ।  
अलक्तताम्राधरपल्लवश्रिया समानयन्तीमिव बन्धुजीवकम् ॥ ७ ॥

मनोरममिति ॥ अणुना सूक्ष्मेण केसरेषु किञ्जल्केषु । ‘किञ्जल्कः केस-  
रोऽस्त्रियाम्’ इत्यमरः । यो रेणुः परागस्तेनालंकृतमत एव मनो रमयतीति  
मनोरमम् । ‘कर्मण्यण्’ (पा. ३।२।१) इत्यण् । भ्रुवोरन्तरं प्रापितं  
भ्रूमध्ये निवेशितं बन्धुजीवकं बन्धूकपुष्पम् । ‘बन्धूको बन्धुजीवकः’ इत्यमरः ।

पाठा०-१ संहतिः. २ लेखम्. ३ तरङ्गितम्.



अलक्तताम्रस्य लाक्षारागरक्तस्याधरपल्लवस्य श्रिया शोभया समानयन्तीं समीकुर्वतीमिव, साम्यपरीक्षां कुर्वतीमिवेत्यर्थः । उत्प्रेक्षालङ्कारः ॥ ७ ॥

नवातपालोहितमाहितं मुहुर्महानिवेशौ परितः पयोधरौ ।

चकासयन्तीमरविन्दजं रजः परिश्रमाम्भःपुलकेन सर्पता ॥ ८ ॥

नवेति ॥ महान् निवेशः स्थानं ययोस्तौ महानिवेशौ, पीवरावित्यर्थः । पयोधरौ परितः, स्तनयोः समन्तादित्यर्थः । 'अमितःपरितःसमयानिकषाहाप्रतियोगेऽपि' ( वा. १४४२ ) इति द्वितीया । मुहुराहितं नवातपालोहितं बालातपताम्रमरविन्दजं रजः परागं सर्पता प्रसरता परिश्रमाम्भःपुलकेन स्वेदोद्भेदेन चकासयन्तीं शोभयन्तीम् । चकास्तेर्ण्यन्ताच्छतरि, ङीप् । अलङ्करणं कुर्वतीम् । तत्रापि विकृततेति भावः ॥ ८ ॥

कपोलसंश्लेषि विलोचनत्विषा विभूषयन्तीमवतंसकोत्पलम् ।

सुतेन पाण्डोः कलमस्य गोपिकां निरीक्ष्य मेने शरदः कृतार्थता ॥ ९ ॥

कपोलेति ॥ पुनः, कपोलसंश्लेषि यदवतंसकोत्पलं कर्णोत्पलं तद्विलोचनत्विषा विभूषयन्तीम्, आभरणस्याप्याभरणमिति भावः । कलमं गोपायतीति गोपिकां शालिगोप्त्रीम् । प्लुलप्रत्ययः । निरीक्ष्य पाण्डोः सुतेनार्जुनेन । शरदः । कृतार्थाया भावः कृतार्थता साफल्यम् । शरदः स्वगुणसंपत्तिस्त्रिद्वियोगलाभादिति भावः । 'त्वतलोर्गुणवचनस्य पुंवन्भावो वक्तव्यः' ( वा. ३९२७ ) । मेनेऽमानि । मन्यतेः कर्मणि लिट् ॥ ९ ॥

उपारताः पश्चिमरात्रिगोचरादपारयन्तः पतितुं जवेन गाम् ।

तमुत्सुकाश्चक्रुरवेक्षणोत्सुकं गवां गणाः प्रस्रुतपीवरौघसः ॥ १० ॥

उपारता इति ॥ पश्चिमा चासौ रात्रिश्चेति विशेषणसमासः, अपररात्र इत्यर्थः । 'पूर्वा दिक् पश्चिमं नभः' इत्यादिवदेकदेशिशब्दस्यैकदेशशब्दसामानाधिकरण्यादेकदेशे पर्यवसानम्, नतु पश्चिमं रात्रेरित्येकदेशिसमासः । तद्विधायके पूर्वापरादिसूत्रे 'पश्चिम'शब्दाग्रहणात् । अत एव 'अहःसर्वैकदेशः' ( पा. ५।४।८७ ) इत्यादिना न समासान्तोऽपि, तस्यापि पूर्वा परादिसूत्रोक्तसमासविषयत्वादिति । प्रकाशवर्षस्तु-एकदेशिसमासमेवाश्रित्य समासान्तमाह,—तन्मृग्यम् । गावश्चरन्त्यत्रेति गोचरो गवां जग्धिस्थानं वनम् । पश्चिमरात्रौ यो गोचरस्तस्मादुपारताः संनिवृत्ता जवेन गां भुवं पतितुं धावितुमपारयन्तोऽशक्नुवन्तः प्रस्रुतपीवरौघसो वत्सस्मरणात् स्रवत्पीनापीनाः । 'ऊधस्तु क्लीवमापीनम्' इत्यमरः । 'ऊधसोऽनङ्' ( पा. ५।४।१३१ ) इति स्त्रीग्रहणं कर्तव्यमिति नियमान्नानङादेशः । उत्सुका वत्सेषूत्कृष्टिता गवां गणास्तमर्जुनमवेक्षणोत्सुकं दर्शनलालसं चक्रुः । 'स्वर्गे-



पुपशुवावज्जदिङ्गेनृणिभूजले । लक्ष्यदृष्ट्या स्त्रियां पुंसि गौः' इत्युभयत्राप्यमरः ।  
अत्र स्वभावोक्तिरलङ्कारः, 'स्वभावोक्तिरलङ्कारो यथावद्वस्तुवर्णनम्' इति  
लक्षणात् ॥ १० ॥

परीतमुक्षावजये जयश्रिया नदन्तमुच्चैः क्षतसिन्धुरोधसम् ।

ददर्श पुष्टिं दधतं स शारदीं सविग्रहं दर्पमिवाधिपं गवाम् ॥ ११ ॥

परीतमिति ॥ सोऽर्जुन उक्षावजय उक्षान्तरभङ्गे सति जयश्रिया परीतं  
वेष्टितमुच्चैर्नदन्तं क्षतसिन्धुरोधसं रुणसरित्तदं शरदि भवां शारदीं पुष्टि-  
मवयवोपचयं दधतं गवामधिपं महोक्षं सविग्रहं मूर्तिमन्तम् । 'कायो देहः  
क्लीबपुंसोः शरीरं वर्णं विग्रहः' इत्यमरः । दर्पमिवेत्युत्प्रेक्षा । ददर्श ॥ ११ ॥

विमुच्यमानैरपि तस्य मन्थरं गवां हिमानीविशदैः कदम्बकैः ।

शरन्नदीनां पुलिनैः कुतूहलं गलहुकूलैर्जघनैरिवादधे ॥ १२ ॥

विमुच्यमानैरिति ॥ हिमानीविशदैर्हिमसंघातशुभ्रैः । 'हिमानी हिमसंहतिः'  
इत्यमरः । 'इन्द्रवरुण—' ( पा. ४।१।४९ ) इत्यादिना ङीप् । तत्संनियोगादानु-  
गागमश्च । गवां कदम्बकैः कर्तृभिः । 'कदम्बकं समूहे श्रीफले पुष्पविशे-  
षके' इत्यमरः । मन्थरं मन्दं विमुच्यमानैरपि किमुताविमुच्यमानैरिति भावः ।  
शरन्नदीनां संवन्धिभिः । 'शरद्'ग्रहणं प्रावृण्णिवृत्त्यर्थम् ; तत्र पुलिनादर्शनादिति  
भावः । पुलिनैः कर्तृभिः गलहुकूलैर्जघनैरिव तस्यार्जुनस्य कुतूहलं कौतुक-  
मादध आहितम् ॥ १२ ॥

गतान्पशूनां सहजन्मबन्धुतां गृहाश्रयं प्रेम वनेषु विभ्रतः ।

ददर्श गोपानुपधेनु पाण्डवः कृतानुकारानिव गोभिरार्जवे ॥ १३ ॥

गतानिति ॥ पाण्डवोऽर्जुनः पशूनां गवाम् । सह जन्म येषां ते सहजन्मानः  
सोऽरास्त एव बन्धवस्तेषां भावस्तत्ता तां गतान्, पशुषु सोऽराभिमानवत् इत्यर्थः ।  
गृहाश्रयं गृहविषयं प्रेम वनेषु विभ्रतः, वनेषु गृहाभिमानिन इत्यर्थः ।  
आर्जवे विधेयत्वे । गोभिः पशुभिः कृतानुकाराननुकृतानिव स्थितानित्युत्प्रेक्षा;  
ततो विधेयावित्यर्थः । गाः पान्तीति गोपा गोपालकाः । 'आतोऽनुपसर्गे कः'  
( पा. ३।२।३ ) इति कप्रत्ययः । तान्, उपधेनु धेनुसमीपे । समीपार्थेऽव्यची-  
भावः । ददर्श । अत्रोत्प्रेक्षानुप्राणिता स्वभावोक्तिरलङ्कारः ॥ १३ ॥

अथ चतुर्भिर्वल्लवीर्नर्तकीसाम्येन वर्णयति—

परिभ्रमन्मूर्धजषट्पदाकुलैः स्मितोदयादर्शितदन्तकेसरैः ।

मुखैश्चलत्कुण्डलरश्मिरञ्जितैर्नवातपामृष्टसरोजचारुभिः ॥ १४ ॥

परिभ्रमदिति ॥ मूर्धजाः षट्पदा इवेत्युपमितसमासः । 'सरोजचारुभिः' इत्युप-

पाठा०-१ परीतमुक्षावजये.



मानुसारात् । परिभ्रमद्भिश्चलद्भिर्मूर्धजैः पदपदैराकुलानि तैः । दन्ताः केसरा  
इवेति पूर्ववत्समासः । स्मितोदयेनादर्शिता ईषत्प्रकाशिता दन्तकेसरा येषां  
तैस्त्वथोक्तैः । चलत्कुण्डलरश्मिरञ्जितैश्चलत्कनककर्णवेष्टनप्रभानुलिप्तैरत एव  
नवातपाभृष्टं बालातपस्पृष्टं यत् सरोजं तद्वच्चारुभिर्मुखैरुपलक्षिताः ॥ १४ ॥

निर्वद्धनिःश्वासविकम्पिताधरा लता इव प्रस्फुरितैकपल्लवाः ।

व्यपोढपार्श्वैरपवर्तितत्रिका विकर्षणैः पाणिविहारहारिभिः ॥ १५ ॥

निबद्धेति ॥ निबद्धेनानुस्तेन निःश्वासेन विकम्पिता अधरा यासां  
तास्तथोक्ताः । अत एव प्रस्फुरितैकपल्लवाः, प्रचलितैकपल्लवा इत्यर्थः । 'कचि-  
त्संख्याशब्दस्य वृत्तिविषये वीप्सार्थत्वं सप्तपर्णादिवत्' इति कैयटः । लता इव  
स्थिताः । दैवादिकपल्लवस्फुरणस्यापि लोके संभवादुपमैवेयं नोद्येक्षा । किंच, व्यपो-  
ढानि विपरीतानि पार्श्वानि येषु तैः पाणिविहारहारिभिः पाणिविक्षेपमनोहरैः ।  
'अङ्गहारोऽङ्गविक्षेपः' इत्यमरः । विकर्षणैर्मन्थगुणाकर्षणैः । अपवर्तितत्रिकाः  
संचलितनितम्बाः । यद्यपि 'पृष्ठवंशाधरे त्रिकम्' इत्यमरः, तथाप्यत्र नितम्बो  
लक्ष्यते तत्रैकव्यादिति भावः ॥ १५ ॥

ब्रजाजिरेष्वम्बुदनादशङ्किनीः शिखण्डिनामुन्मदयत्सु योषितः ।

मुहुः प्रणुन्नेषु मथां विवर्तनैर्नदत्सु कुम्भेषु मृदङ्गमन्थरम् ॥ १६ ॥

ब्रजेति ॥ ब्रजाजिरेषु गोष्ठप्राङ्गणेषु । अधिकरणे सप्तमी । 'ब्रजो गोष्ठाध्ववृन्देषु'  
इति विश्वः । अम्बुदनादशङ्किनीर्गर्जितभ्रमवतीरिति भ्रान्तिमदलङ्कारः । शिख-  
ण्डिनां योषितो मयूरीः । 'योषिद्' ग्रहणं मौग्ध्यातिशयार्थम् । उन्मदयत्सून्मदाः  
कुर्वत्सु । 'तत्करोति-' (ग. २०४) इति ण्यन्ताच्छतृप्रत्ययः । मथां मन्थन-  
दण्डानाम् । 'वैशाखमन्थमन्थानमन्थानो मन्थदण्डके' इत्यमरः । विवर्तनैः  
परिभ्रमणैर्मुहुः प्रणुन्नेषु कम्पितेष्विति स्वभावोक्तिः । कुम्भेषु कलशेषु मृदङ्गवत्  
मन्थरं मंदं नदत्सु स्वनवत्सु सस्त्विति वाच्यसाम्योक्तिः । भावलक्षणे सप्तमीयम् ॥ १६ ॥

स मन्थरावल्लितपीवरस्तनीः परिश्रमक्लान्तविलोचनोत्पलाः ।

निरीक्षितुं नोपरराम बल्लवीरभिप्रनृत्ता इव वारयोषितः ॥ १७ ॥

स इति ॥ मन्थरं मन्दमावल्लिताश्चञ्चलाः पीवराः स्तना यासां तास्त-  
थोक्ताः । 'स्वाङ्गाच्चोपसर्जनादसंयोगोपधात्' (पा. ४।१।५४) इति ङीष् ।  
परिश्रमेण क्लान्तानि ग्लानानि विलोचनोत्पलानि यासां तास्तथोक्ता बल्ल-  
वीर्गोपीः । 'गोपे गोपालगोसंख्यगोधुगाभीरुबल्लवाः' इत्यमरः । अभिप्रनृत्ता  
नृत्यन्तीः । 'गत्यर्थार्कर्मक-' (पा. ३।४।७२) इत्यादिना कर्तरि क्तः । 'मति-  
बुद्धिपूजार्थेभ्यश्च' (पा. ३।२।१८८) चकाराद्वर्तमानार्थत्वम् । वारयोषितो  
वेद्या इव । 'वारस्त्री गणिका वेद्या' इत्यमरः । सोऽर्जुनो निरीक्षितुम् ।  
ईक्षतेस्तुमुन् । नोपरराम न विरमति स्म । 'उपाच्च' (पा. १।३।८४) । 'विभाषा-



कर्मकात्' (पा. १।३।८५) इति परस्मैपदम् । अत्र चतुःश्लोक्यामुपमास्वभावोक्तयोः संसृष्टिः ॥ १७ ॥

पपात पूर्वां जहतो विजिह्वतां वृषोपभुक्तान्तिकसस्यसंपदः ।

रथाङ्गसीमन्तितसान्द्रकर्दमान् प्रसक्तसंपातं पृथक्कृतान्पयः ॥ १८ ॥

पपातेति ॥ सोऽर्जुनः पूर्वां प्रावृषण्यां विजिह्वतां वक्रतां जहतस्त्यजतः । शरदि निष्पङ्कत्वेन समरेखस्यैव सुगमत्वादिति भावः । जहातेः शतृप्रत्ययः । वृषो-पभुक्तान्तिकसस्यसंपदो वृषभचर्वितप्रान्तसस्यसमृद्धीन् । 'सुकृते वृषमे वृषः' इत्यमरः । सीमन्ता इव सीमन्ताश्चक्राङ्गपद्धतयः सीमन्तवन्तः कृताः सीमन्तिताः । मत्वन्तात् 'तत्करोति—' (ग. २०४) इति णिचि क्तः । णाविष्टवद्भावान्म-तुपो लुक् । रथाङ्गैश्चक्रैः सीमन्तिताः सान्द्राः कर्दमा घनीभूताः पक्का येषु तान् प्रसक्तसंपातेन संततसंचारेण पृथक्कृतान् पथो मार्गान् पपात जगामेति स्वभावोक्तिः ॥ १८ ॥

जनैरुपग्राममनिन्द्यकर्मभिर्विविक्तभावेज्जितभूषणैर्वृताः ।

भृशं ददर्शाश्रममण्डपोपमाः सपुष्पहासाः स निवेशवीरुधः ॥ १९ ॥

जनैरिति ॥ सोऽर्जुन उपग्रामं ग्रामेषु । विभक्त्यर्थेऽन्यधीभावः । अनिन्द्य-कर्मभिरनिषिद्धवृत्तिभिः । वृत्तिश्चैकत्र कृत्यादिः; अन्यत्र,— शिलोच्छादिः । विवि-क्तान्येकाग्रानि भावोऽभिप्राय इङ्गितं चेष्टा भूषणमलङ्कारश्च येषां तैस्तयोक्तै-र्जनैर्वृताः, अधिष्ठिता इत्यर्थः । अत एवाश्रमेषु मुनिस्थानेषु ये मण्डपास्तदु-पमाः । 'मण्डयोऽस्त्री जनाश्रयः' इत्यमरः । सपुष्पहासाः पुष्पविकाससहिताः । 'तेन सह—' (पा. २।२।२८) इत्यादिना बहुव्रीहिः । निवेशवीरुधो गृहगुल्मिनीः । 'वीरुधौ वह्निगुल्मिन्यौ' इति वैजयन्ती । भृशं सादरं ददर्श । उपमालङ्कारः ॥ १९ ॥

ततः स संप्रेक्ष्य शरद्गुणश्रियं शरद्गुणालोकनलोलचक्षुषम् ।

उवाच यक्षस्तमचोदितोऽपि गां न हीङ्गितज्ञोऽवसरेऽवसीदति ॥ २० ॥

तत इति ॥ ततः स पूर्वोक्तो यक्षः शरद्गुणश्रियं संप्रेक्ष्य, दर्शनीयां वर्ण-नीयां च विचार्येत्यर्थः । शरद्गुणालोकने लोलचक्षुषं सत्पुष्पदृष्टिम् । 'लोल-श्चलसत्पुष्पयोः' इत्यमरः । तमर्जुनमचोदितोऽप्येष्टोऽपि गां वाचमुवाच । तथा हि—इङ्गितज्ञो भावज्ञः, 'इङ्गितं हृद्गतो भावः' इति विश्वः । अवसर उक्तियोग्ये काले नावसीदति न वाचं यच्छति । 'नापृष्टः कस्यचिद्भूयात्' (मनु. २।११०) इति निषेधस्वनाकाङ्क्षितोक्तिविषय इति भावः । सामान्येन विशेष-समर्थनरूपोऽर्थान्तरन्यासः ॥ २० ॥

इयं शिवाया नियतेरिवायतिः कृतार्थयन्ती जगतः फलैः क्रियाः ।

जयश्रियं पार्थ ! पृथूकरोतु ते शरत्प्रसन्नाम्बुरनम्बुवारिदा ॥ २१ ॥

इयमिति ॥ हे पार्थ ! शिवायाः कल्याणकारिण्या नियतेः 'दैवं दिष्टं भाग-

पाठा०-१ पृथूकृतान्. २ अनोदितोऽपि.



घेयं भाग्यं स्त्री नियतिर्विधिः' इत्यमरः । शुभावहदैवस्य आयतिः फलदानकालः सैव जगतः क्रिया कृप्यादिकर्माणि फलैर्लाभैः । 'लाभो निष्पत्तियोगेषु बीजभावे घने फलम्' इति वैजयन्ती । कृतार्थयन्ती सफलयन्ती प्रसन्नाम्बुनिर्मल्लोदका । अनम्बुवारिदा निर्जलमेघा । अनेन विशेषणद्वयेन द्यावापृथिव्योरानुकूल्यं सूचयति । इयं शरत्ते जयश्रियं पृथूकरोतु । आशीर्थे लोट् ॥ २१ ॥

उपैति सस्यं परिणामरम्यतां नदीरनौद्धत्यमपङ्कतां मही ।

नवैर्गुणैः संप्रति संस्तवस्थिरं तिरोहितं प्रेम घनागमश्रियः ॥ २२ ॥

उपैतीति ॥ सस्यं व्रीह्यादिकं परिणामेन परिपाकेन या रम्यतां उपैति । नदीरनौद्धत्यं रम्यरूपत्वमुपैति । मही चापङ्कतां निष्पङ्कत्वमुपैति । तथा हि—संप्रति नवैर्गुणैः पूर्वोक्तैः शरद्धर्मैः संस्तवेन परिचयेन स्थिरं दृढमपि घनागमश्रियः प्रावृड्लक्ष्म्याः संबन्धि, तद्विषयमित्यर्थः । प्रेम तिरोहितम्, निरर्थकं कृतमित्यर्थः । गुणतन्त्राः प्रेमाणो न परिचयतन्त्रा इति भावः । वास्तवालङ्कारः ॥ २२ ॥

पतन्ति नास्मिन्विशदाः पतत्रिणो धृतेन्द्रचापा न पयोदपङ्कयः ।

तथापि पुष्पाति नभः श्रियं परां न रम्यमाहार्यमपेक्षते गुणम् २३

पतन्तीति ॥ अस्मिन्नभसि विशदाः पतत्रिणो बलाका न पतन्ति न प्रसरन्ति । धृतेन्द्रचापाः पयोदपङ्कयश्च न पतन्ति । तथापि श्रीकारणाभावेऽपि नभः परां श्रियं शोभां पुष्पाति । तथा हि—रम्यं स्वभावसुन्दरं वस्त्वाहार्यमारोप्यमाणं गुणं नापेक्षते । तत्र स्वभावस्यैव समर्थत्वादिति भावः । अत्रार्थान्तरन्यासः ॥ २३ ॥

विपाण्डुभिर्मलानतया पयोधरैश्चयुताचिराभागुणहेमदामभिः ।

इयं कदम्बानिलभर्तुरत्यये न दिग्बधूनां कृशता न राजते ॥ २४ ॥

विपाण्डुभिरिति ॥ 'कदम्बानिल'शब्देन वर्षर्तुरूपलक्ष्यते । स एव भर्ता तस्यात्यये विरहे म्लानतया निर्जलतया दुर्बलतया च विपाण्डुभिश्चयुतानि रहितान्यचिराभागुणा एव विद्युत्तस्या हेमदामानि सुवर्णसूत्राभरणानि येभ्यस्तं पयोधरैरम्भोदैः, अन्यत्र,—स्तनैः । उपलक्षितानाम् । 'स्तनाम्भोदौ पयोधरौ' इति वैजयन्ती । दिश एव बध्वस्तासामियं कृशता न राजत इति न; किंतु राजत एव भर्तृवियुक्तत्वात् । 'आर्तार्ते मुदिते हृष्टा प्रोषिते मलिना कृशा' इति स्मरणादिति भावः । सामान्यतः प्रसक्तमरञ्जनं संकाश्यैः स्यैकेन नञाऽनूद्य द्वितीयेन निषेधति । यथाह वामनः—( काव्यालं. सू. ५।१।९ ) 'संभाव्यनिषेधनिवर्तने द्वौ प्रतिषेधौ' इति । अत्र रूपकालङ्कारः स्फुट एव ॥ २४ ॥

विहाय वाञ्छामुदिते मदात्ययादरक्तकण्ठस्य रुते शिखण्डिनः ।

श्रुतिः श्रयत्युन्मदहंसनिःस्वनं गुणाः प्रियत्वेऽधिकृता न संस्तवः २५

विहायेति । मदात्ययान्मदक्षयात् अरक्तकण्ठस्याश्राव्यस्वरस्य । 'कण्ठ'-



शब्देनात्र तद्वतः स्वरो लक्ष्यते । शिखण्डिनो मयूरस्य संबन्धिनः । उदित उच्चै-  
स्तरे रुते कूजिते वाञ्छां विहाय । श्रुतिः श्रोत्रम् । 'कर्णशब्दग्रहौ श्रोत्रं  
श्रुतिः स्त्री श्रवणं श्रवः' इत्यमरः । उन्मदहंसनिःस्वनं मत्तमरालकूजितं श्रयति  
भजते । नन्वकाण्डे परिचितपरिहारेणापरिचिते कथं प्रीत्युदय इत्याशङ्क्यार्थान्तरं  
न्यस्यति—गुणा इति । प्रीणातीति प्रियः । 'इगुपधज्ञाप्तीकिरः कः' ( पा. ३-  
१।१३५ ) इति कप्रत्ययः । प्रियत्वे प्रीतिकरणे गुणा अधिकृता नियुक्ताः ।  
संस्तवः परिचयो नाधिकृतो न समर्थः । प्रेमाधाने गुणवत्त्वं प्रयोजकं, न परिचय  
इत्यर्थः ॥ २५ ॥

अमी पृथुस्तम्बभृतः पिशङ्गतां गता विपाकेन फलस्य शालयः ।

विकासि वग्राम्भसि गन्धसूचितं नमन्ति निघ्रातुमिवासितोत्पलम् २६

अमी इति ॥ अमी पृथून् स्तम्बान् गुच्छान् विभ्रतीति पृथुस्तम्बभृतः ।  
'स्तम्बो गुच्छस्तृणादिनः' इत्यमरः । फलस्य प्रसवस्य विपाकेन परिणामेन  
पिशङ्गतां गताः शालयो व्रीहिविशेषाः । वग्राम्भसि केदारोदके । 'पुनपुंस-  
कयोर्वग्रः केदारः क्षेत्रम्' इत्यमरः । विकसतीति विकासि विकसितं गन्धेन  
सूचितं ज्ञापितमसितोत्पलं निघ्रातुमाघ्रातुमिव नमन्ति । 'निध्यातुमिव'  
इति पाठे द्रष्टुमित्यर्थः, निर्वर्णयितुं वा । 'निर्वर्णनं तु निध्यानं दर्शनालोकेक्ष-  
णम्' इत्यमरः । अत्र फलभारात्तमनस्य निघ्राणफलकत्वमुत्प्रेक्ष्यत इति फलो-  
त्प्रेक्षा ॥ २६ ॥

अथ चतुर्भिः कलापकमाह—

मृणालिनीनामनुरञ्जितं त्विषा विभिन्नमम्भोजपलाशशोभया ।

पयःस्फुरच्छालिशिखापिशङ्गितं द्रुतं धनुष्वण्डमिवाहिविद्विषः २७

मृणालिनीनामिति ॥ मृणालिनीनां पद्मिनीनां त्विषा हरिद्वर्णेनानुरञ्जितम्,  
तद्वर्णतामापादितमित्यर्थः । तथा, अम्भोजपलाशशोभया पद्मदलकान्त्या,  
आरुण्येनेत्यर्थः । विभिन्नं मिश्रितम् । तथा, स्फुरच्छालिशिखापिशङ्गितं  
स्फुरद्भिः कलमाग्नैः पिङ्गलीकृतमित्थं नानावर्णत्वाद्व्रुतं पलायितम् । अहिविद्विषो  
वृत्रशत्रोरिन्द्रस्य । 'सर्पे वृत्रासुरेऽप्यहिः' इति वैजयन्ती । धनुष्वण्डमिव ।  
स्थितम् । 'नित्यं समासेऽनुत्तरपदस्थस्य' ( पा. ८।३।४५ ) इति विसर्जनीयस्य  
षत्वम् । पयो वग्राम्भोऽपदिश्य व्याजीकृत्य 'धावताम्' ( ४।३० ) इत्यागामिना  
संबन्धः । अत्र धनुष्वण्डस्य द्रुतस्य लोकेऽप्रसिद्धत्वादुत्प्रेक्ष्यं नोपमा ॥ २७ ॥

विपाण्डु संव्यानमिवानिलोद्धतं निरुन्धतीः सप्तपलाशजं रजः ।

अनाविलोन्मीलितबाणचक्षुषः सपुष्पहासा वनराजियोषितः ॥ २८ ॥

विपाण्ड्विति ॥ विपाण्डु शुभ्रमनिलोद्धतमनिलोत्क्षिप्तम् । सप्त सप्त पला-  
शानि पत्राणि पर्वसु येषां ते वृक्षाः सप्तपलाशाः । 'कचित्संख्याशब्दस्य वृत्ति-

पाठा०-१ निध्यातुमिव. २ पद्मलतानां.



विषये वीप्सार्थत्वं सप्तपर्णादिवत्' इत्युक्तम् । तेषां पुष्पाणि सप्तपलाशानि ।  
'द्विहीनं प्रसवे सर्वम्' इत्यमरः । 'फले लुक्' (पा. ४।३।१६३) इत्यणो लुक् ।  
तेषु जातं सप्तपलाशजं रजः परागं संव्यानमुत्तरीयमिव । 'संव्यानमुत्तरीयं  
च' इत्यमरः । निरुन्धतीर्निवारयन्तीः, प्रावृतवतीरिति यावत् । अनादिलान्य-  
कलुषाण्युन्मीलितानि च वाणानि नीलसैरेयकाणि चक्षुषीव यासां तास्त-  
थोक्ताः । 'नीलस्ववर्गलो दासी वाण ओदनपाक्ययि' इति धन्वन्तरिः । पुष्पाणि  
हासा इव तैः सह वर्तन्त इति सपुष्पहासाः । वनराजयो योषित इव वन-  
राजियोषितः, ता अपदिश्येत्यन्वयः । अत्र संव्यानमिवेत्युपमैव, अन्यत्र,  
उपमितसमासे लिङ्गम् । यथा काचित् केनचित्कामुकेनाक्षितं स्तनांशुकं निरुन्धे  
तद्वदिति भावः ॥ २८ ॥

अदीपितं वैद्युतजातवेदसा सिताम्बुदच्छेदतिरोहितातपम् ।

ततान्तरं सान्तरवारिशीकरैः शिवं नभोवर्त्म सरोजवायुभिः ॥ २९ ॥

अदीपितमिति ॥ वैद्युतजातवेदसा वैद्युताग्निनाऽदीपितमप्रकाशितम् ।  
विद्युत्प्रकाशस्य दृष्टिबिधातकत्वात्तद्वाहिल्यं गुण इति भावः । सिताम्बुदानां छेदैः  
खण्डैः तिरोहितातपम्, न दृष्टिबाधो नाप्यातपबाध इति भावः । सान्तर-  
वारिशीकरैर्विरलाम्बुकणैः । ततान्तरं व्याप्तमध्यं सरोजवायुभिः शिवं रम्यं  
नभोवर्त्म चापदिश्येति । स्वभावोक्तिरलङ्कारः ॥ २९ ॥

सितच्छदानामपदिश्य धावतां रुतैरमीषां ग्रथिताः पतत्रिणाम् ।

प्रकुर्वते वारिदरोधनिर्गताः परस्परालापमिवामला दिशः ॥ ३० ॥

सितेति ॥ अपदिश्य 'धावताम्' इति पूर्वश्लोकत्रयोक्तं पयःप्रभृतिकमुद्दिश्य,  
धावताममीषां सितच्छदानां पतत्रिणां हंसानाम् । 'हंसास्तु श्वेतगरुतश्चकाङ्गा  
मानसौकसः' इत्यमरः । रुतैः शब्दैर्ग्रथिता दृढाः । 'ग्रथितं गुम्फितं दृढम्'  
इत्यमरः । वारिदरोधनिर्गता मेघोपरोधनिर्मुक्ता अत एवामलाः प्रसन्ना दिशः  
परस्परालापं प्रकुर्वन्त इव । दिष्ट्या मेघोपरोधनिर्मुक्ताश्चिरादुच्छसिता इति  
हंसकृजितव्याजेन परस्परमालपन्तीवेत्युत्प्रेक्षा ॥ ३० ॥

विहारभूमेरभिघोषमुत्सुकाः शरीरजेभ्यश्च्युतयूथपङ्क्तयः ।

असक्तमूर्धांसि पयः क्षरन्त्यमूरुपायनानीव नयन्ति धेनवः ॥ ३१ ॥

विहारेति ॥ विहारभूमेः अपररात्रगोचरादित्यर्थः, आगच्छन्त्य इति शेषः ।  
अभिघोषमुत्सुका व्रजं प्रत्युत्कण्ठिताः, वत्सप्रेम्णेति भावः । 'घोष आभीरपल्ली  
स्यात्' इत्यमरः । च्युता व्रुदिता यूथानां कुलानां पङ्क्तिः श्रेणीबन्धो यासां  
तास्तथोक्ताः । 'सजातीयैः कुलं यूथम्' इत्यमरः । अमूः धेनवोऽसक्तमप्रतिबन्धं  
पयः क्षीरं क्षरन्ति स्रवन्ति, वत्सस्मरणात् प्रस्रवन्तीत्यर्थः । क्षरतेः शत्रुप्रलयः ।  
ऊर्धांसि शरीरजेभ्योऽपत्येभ्य उपायनानीव अतितोषकारीणीवेत्युत्प्रेक्षा ।



नयन्ति प्रापयन्ति । यथा लोके कुतश्चिद्व्यासादेव मातरः किञ्चित्त्वाद्यमानयन्ति तद्वदिति भावः ॥ ३१ ॥

जगत्प्रसूतिर्जगदेकपावनी व्रजोपकण्ठं तनयैरुपेयुषी ।

द्युतिं समग्रां समितिर्गवामसावुपैति मन्त्रैरिव संहिताहुतिः ॥ ३२ ॥

जगदिति ॥ जगत्प्रसूतिर्जगत्कारणम्, आज्यादिहविर्द्वारेणेति भावः । जग-  
ज्ञामेकपावनी मुख्यशोधनी व्रजोपकण्ठं गोष्ठान्तिकम् । 'दूरान्तिकार्थेभ्यो  
द्वितीया च' (पा. १।३।३५) इति द्वितीया । 'उपकण्ठान्तिकाभ्यर्णाभ्यग्राः'  
इत्यमरः । तनयैर्वत्सैः । उपेयुषी संगता । 'उपेयिवाननाश्वाननूचानश्च'  
(पा. ३।१।१०९) इति कसुप्रत्ययान्तो निपातः । 'उगितश्च' (पा. ४।१।१६) इति  
ङीप् । असौ गवां समितिः संहतिः । मन्त्रैर्ऋग्यजुषादिभिः । 'मन्त्रो ऋगादि-  
गुह्योक्तिः—' इति वैजयन्ती । संहिता योजिता आहुतिरिव समग्रां द्युति-  
मुपैति । आहुतिरपि जगत्प्रसूतिर्जगदेकपावनी च । 'अग्नौ प्रास्ताहुतिः सम्यगादित्य-  
मुपतिष्ठते । आदित्याज्जायते वृष्टिर्वृष्टेरन्नं ततः प्रजाः ॥' (मनु. ३।७६) इति  
स्मरणादिति भावः ॥ ३२ ॥

कृतावधानं जितवर्हिणध्वनौ सुरक्तगोपीजनगीतनिःस्वने ।

इदं जिघत्सामपहाय भूयसीं न सस्यमभ्येति मृगीकदम्बकम् ॥ ३३ ॥

कृतेति ॥ जितवर्हिणध्वनौ, केकानुकारिणीत्यर्थः । एतेन षड्जस्वरप्राप्यं  
(३२५) गायन्तीति गम्यते । यथाह मातङ्गः—'षड्जं मयूरो वदति' इति । गाः पान्तीति  
॥ गोपाः, तेषां भार्या गोप्यः । 'आतोऽनुपसर्गे कः' (पा. ३।२।३) इति  
कंप्रत्ययः । 'पुंयोगादाख्यायाम्' (पा. ४।१।४८) इति ङीष् । ता एव जनः ।  
॥ सुरक्तो मधुरकण्ठो यो गोपीजनो बल्लवीजनस्तस्य गीतनिःस्वने गाने कृताव-  
धानमेकाग्रचित्तम् । इदं पुरोवर्ति मृगीकदम्बकं कर्तुं भूयसीमतिमहतीं  
जिघत्सामनुमिच्छाम् । अदेः सन्नन्तादुप्रत्ययः 'लुङ्सनोर्घस्त्व' (पा. २।४।३७)  
इति घसादेशः । अपहाय हित्वा सस्यं नाभ्येति नोपैति, गीतासक्त्या  
क्षुधामपि न गणयतीत्यर्थः ॥ ३३ ॥

असावनास्थापरयावधीरितः सरोरुहिण्या शिरसा नमन्नपि ।

उपैति शुष्यन्कलमः सहाम्भसा मनोभुवा तप्त इवाभिपाण्डुताम् ३४

असाविति ॥ शिरसाग्रेण मूर्ध्ना च नमन् प्रणमन्नपि । अनास्थापरयाना-  
दरपरया सरोरुहिण्यावधीरितोऽवज्ञातः । अम्भसा सह, शरभूतेनेति  
भावः । शुष्यन्नसौ कलमः शालिविशेषः । मनोभुवा तप्त इव कामार्त इव ।  
अभिपाण्डुतामुपैति । अत्र 'अनास्थापरया' इति प्रकृतसरोरुहिणीविशेषण-  
सामर्थ्यादप्रस्तुतनायिकाप्रतीतेः समासोक्तिः । उत्तिष्ठमानायाः सरोरुहिण्याः प्रतीय-  
मानया नायिकया शुद्धभेदेऽप्यभेदलक्षणातिशयोक्तिमहिम्नावधीरणक्रियासंबन्धा-

पाठा०-१ पालिनी.



चिर्वहन्ती मनोभुवा तस इवेत्युपेक्षानिर्वाहिकेत्यतिशयोक्त्यनुप्राणितसमासोक्त्युपम-  
योरङ्गाङ्गिभावेन संकरः ॥ ३४ ॥

अमी समुद्धूतसरोजरेणुना हता हतासारकणेन वायुना ।

उपागमे दुश्चरिता इवापदां गतिं न निश्चेतुमलं शिलीमुखाः ॥३५॥

अमी इति ॥ समुद्धूतसरोजरेणुनेति सौरभ्योक्तिः । हतासारकणेनोपा-  
त्ताम्बुकणेनेति शैल्योक्तिः । 'धारासंपात आसारः' इत्यमरः । वायुना हता आकृष्टा  
अमी शिलीमुखा ऋङ्गाः । आपदामुपागमे राजादिभयागमे दुश्चरिता दुष्ट-  
कर्माणश्चौरादय इव । गम्यत इति गतिं गन्तव्यदेशम् । 'देशोपायगमे गतिः' इति  
वैजयन्ती । निश्चेतुं नालं न समर्थाः । एकत्र वायोः सार्वत्रिकत्वेनोपादानाद-  
निश्चयात्, अन्यत्र, -भयान्धत्वादिति भावः ॥ ३५ ॥

मुखैरसौ विद्रुमभङ्गलोहितैः शिखाः पिशङ्गीः कलमस्य विभ्रती ।

शुकावलिर्व्यक्तशिरीषकोमला धनुःश्रियं गोत्रभिदोऽनुगच्छति ३६

मुखैरिति ॥ विद्रुमभङ्गलोहितैर्मुखैः पिशङ्गीः पिशङ्गवर्णाः कलमस्य  
शिखाः शाल्यग्राणि विभ्रती व्यक्तशिरीषकोमला विकसितशिरीषसवर्णाऽसौ  
शुकावलिर्गोत्रभिद इन्द्रस्य धनुषः श्रियमनुगच्छत्यनुकरोति । नानावर्णत्वा-  
दिन्द्रधनुरिवाभातीत्युपमालंकारः ॥ ३६ ॥

इति कथयति तत्र नातिदूरादथ ददृशे पिहितोष्णरश्मिविम्बः ।

विगलितजलभारशुक्लभासां निचय इवाम्बुमुचां नगाधिराजः ॥३७॥

इतीति ॥ अथ तत्र तस्मिन्पूर्वोक्ते । यक्ष इतीत्थं कथयति सति नातिदूराद-  
नतिदूरात्, ईषदूर इत्यर्थः । ननर्थस्य 'न'शब्दस्य सुप्सुपेति समासः । पिहितो-  
ष्णरश्मिविम्बस्तिरोहितार्कमण्डल इत्यौन्नत्योक्तिः । नगाधिराजो हिमाद्रिर्विग-  
लितो जलभारो येषां ते तथोक्ताः । अत एव शुक्लभासः । द्वयोरन्यतरस्य विशेष्यत्व-  
विवक्षया विशेषणसमासः । तेषां विगलितजलभारशुक्लभासां शुभ्राणामम्बु-  
मुचां निचय इव मेघवृन्दमिव ददृशे दृष्टः ॥ ३७ ॥

तमतनुवनराजिश्यामितोपत्यकान्तं

नगमुपरि हिमानीगौरमासाद्य जिष्णुः ।

व्यपगतमदरागस्यानुसस्मार लक्ष्मी-

मसितमधरवासो विभ्रतः सीरपाणेः ॥ ३८ ॥

इति भारविकृतौ महाकाव्ये किरातार्जुनीये चतुर्थः सर्गः ।

तमिति ॥ जिष्णुरर्जुनोऽतनुभिर्महतीभिर्वनराजिभिः श्यामिताः श्यामला  
उपत्यकान्ता आसन्नभूमिप्रदेशा यस्य तं तथोक्तम् । 'उपत्यकाद्रेरासन्ना भूमिरूर्ध्व-  
मधित्यका' इत्यमरः । 'उपाधिभ्यां त्यकन्नासन्नारूढयोः' (पा. ५।२।३४) इति  
त्यकन्प्रत्ययः । उपरि हिमानीभिर्हिमसंघातैर्गौरं शुभ्रं नगं हिमाद्रिमासाद्य ।



व्यपगतो निवृत्तो मदरागो यस्य तस्य । असितं नीलमधरं वास उत्तरीयं  
विभ्रतो धृतवतः । सीरं हलं पाणौ यस्य तस्य सीरपाणेर्हलायुधस्य । 'हलायुधः ।  
नीलाम्बरो रौहिणेयस्तालाङ्को मुसली हली । संकर्षणः सीरपाणिः' इत्यमरः ।  
'सप्तमीविशेषणे-' (पा. २।२।३५) इति ज्ञापकाद्यधिकरणपदो बहुव्रीहिः  
'प्रहरणार्थेभ्यः परे निष्ठासप्तम्यौ स्तः' (वा. १।४।२५) इति सप्तम्याः परनिपातः ।  
लक्ष्मीं शोभामनुसस्मार स्मृतवान् । अत्र सदृशदर्शनेन सदृशान्तरस्य स्मरणात्  
स्मरणालङ्कारः । 'सदृशं सदृशानुभवाद्यत्र स्मर्येत तत्स्मरणम्' इति विद्याधरः ॥३८॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां चतुर्थः सर्गः समाप्तः ।

### पञ्चमः सर्गः ।

अथ हिमवद्गर्जनमारभते; तत्र पञ्चदशभिः कुलकमाह—

अथ जयाय नु मेरुमहीभृतो रभसया नु दिगन्तदिदक्षया ।

अभिययौ स हिमाचलमुच्छ्रितं समुदितं नु विलङ्घयितुं नभः ॥१॥

अथेति ॥ अथानन्तरं सोऽर्जुनो मेरुमहीभृतो हिमाद्रिर्जयाय नु जयार्थं वा ।  
'नु'शब्दोऽत्र वितर्कः । 'नु पृच्छायां वितर्कं च' इत्यमरः । रभसो वेगः । 'रभसो  
वेगहर्षयोः' इति वैजयन्तीविश्वप्रकाशौ । तद्वत्या रभसया, अतीवोत्कण्ठयेति  
यावत् । अर्शआदिवाद्अत्ययः । दिगन्तानां दिदक्षया नु द्रष्टुमिच्छया वा ।  
नभोऽन्तरिक्षं विलङ्घयितुं नु अतिक्रमितुं वा । समुदितम्, समुत्पतितमिव  
स्थितमित्यर्थः । कुतः ? । उच्छ्रितमुन्नतं हिमस्याचलं हिमाचलमभिययौ । अत्रा-  
निर्धारितानेकफलविशिष्टौन्नत्यगुणनिमित्तोदितादिक्रियोत्प्रेक्षा । सा च व्यञ्जकाप्रयोगात्  
प्रतीयमानेति संक्षेपः । द्रुतविलम्बितं वृत्तम्—'द्रुतविलम्बितमाह नभौ भरौ' इति  
लक्षणात् ॥ १ ॥

तपनमण्डलदीपितमेकतः सततनैशतमोवृतमन्यतः ।

हसितभिन्नतमिस्रचयं पुरः शिवमिवानुगतं गजचर्मणा ॥ २ ॥

तपनेति ॥ पुनः, एकत एकस्मिन्भागे । सार्वविभक्तिकस्तसिः । तपनमण्डलेन  
दीपितं प्रकाशितम् । अन्यतोऽन्यस्मिन्भागे सततेनानिषिद्धेन नैशेन निशिमवेन  
तमसा वृतम् । एकत्र, अह्ना, रात्र्या चान्यत्र संगतमित्यर्थः । अत एव पुरोऽग्रे  
हसितेनादृष्टेन भिन्नतमिस्रचयं निरस्ततमस्तोमं तथा गजचर्मणाऽनुगतं  
पश्चाद्भासम् । 'पश्चात्सादृश्ययोरनु' इत्यमरः । शिवमिव स्थितम् । तपनतेजः-  
प्रसारोऽप्यस्य कारणमिव कुत्रचित्परिसमाप्यत इति महत्त्वातिशयोक्तिः ॥ २ ॥

क्षितिनभःसुरलोकनिवासिभिः कृतनिकेतमदृष्टपरस्परैः ।

प्रथयितुं विभ्रतामभिनिर्मितं प्रतिनिधिं जगतामिव शंभुना ॥ ३ ॥

क्षितीति ॥ परस्परेऽन्योन्ये । 'कर्मव्यतिहारे सर्वनाम्नो द्वे भवतः' इति वक्त-



व्यात् 'पर'शब्दस्य द्विर्भावः । 'समासवच्च बहुलं यदा न समासवत्प्रथमैकवचनं तदा पूर्वपदस्य' इति वक्तव्यात्प्रथमैकवचनम् । सुद । कस्कादित्वाद्विसर्जनीयस्य सत्त्वं बहुवचनं चान्योन्यशब्दवत् । यथा माघे (१८।३२)—'अन्योन्येषां पुष्करैरामृशन्तः' इति । अदृष्टाः परस्परे यैस्तेऽदृष्टपरस्परास्तैस्तथोक्तैः । श्रितौ नभसि सुरलोके च निवसन्तीति तैस्तथोक्तैः, भूर्भुवःस्वर्लोकवासिभिरित्यर्थः । कृतनिकेतं कृतास्पदम् । अत एव शंभुना विभुतां स्वसामर्थ्यं प्रथयितुमभिनिर्मितं जगतां प्रतिनिधिं प्रतिकृतिमिव स्थितमित्युल्लेखः । 'प्रतिकृतिरर्चा पुंसि प्रतिनिधिरूपमोपमानं स्यात्' इत्यमरः । त्रैलोक्यस्थाव्योपममपरिच्छेद्यं चेति भावः ॥ ३ ॥

भुजगराजसितेन नभःश्रिता कनकराजिविराजितसानुना ।

समुदितं निचयेन तडित्वतीं लघयता शरदम्बुदसंहतिम् ॥ ४ ॥

भुजगेति ॥ पुनश्च, भुजगराजसितेन शेषाहिधवलेन नभःश्रिता गगन-स्पृशा कनकस्य राजिभी रेखाभिर्विराजिताः सानवो यस्य तेन तथोक्तेन । अत एव तडित्वतीं शरदम्बुदसंहतिं शरन्मेघचयं लघयता लघूकुर्वता, तत्तुल्येनेत्यर्थः । अत एवोपमालंकारः । निचयेन शिखरसमूहेन समुदितं समुन्नतम् । निचयेनेति । यद्यपि 'निचय'शब्दः शिखरस्यावाचकस्तथापि पर्वतवर्णन-प्रकरणोक्तत्वात् पाषाणनिचयः शृङ्गवाची भवितुमर्हति । यथा—'कूटोऽस्त्री शिखरं शृङ्गम्' इति 'कूट'शब्दः समूहापरपर्यायः । अत एव लक्षणाश्रयणीया । अत एवावाच्यवचनं न दोषः ॥ ४ ॥

मणिमयूखचयांशुकभासुराः सुरवधूपरिभुक्तलतागृहाः ।

दधतमुच्चशिलान्तरगोपुराः पुर इवोदितपुष्पवना भुवः ॥ ५ ॥

मणीति ॥ पुनः, मणिमयूखचया अंशुकानीव पटकाण्डादीनीव तैर्भासुराः । सुरवधूभिः परिभुक्ता लता गृहाणीव यासु तास्तथोक्ताः । उच्चानि शिलान्तराणि गोपुराणीव शिलान्तराणि शिलामध्यानि पुरद्वाराणि यासु ताः । उदिता-न्यूर्जितानि पुष्पाणां वनानि यासु ताः । अत एव पुर इव नगराणीव स्थिताः । भुवो दधतम् ॥ ५ ॥

अविरतोऽज्झितवारिविपाण्डुभिर्विरहितैरचिरद्युतितेजसा ।

उदितपक्षमिवारतनिःस्वनैः पृथुनितम्बविलम्बिभिरम्बुदैः ॥ ६ ॥

अविरतेति ॥ पुनश्च, अविरतमविच्छिन्नमुज्झितं वारि यैस्तेऽविरतोऽज्झितवारयः, वृष्टिमन्त इत्यर्थः । अत एव विपाण्डवश्च तैरविरतोऽज्झितवारिविपाण्डुभिः । अत एव हिमवत्पक्षत्वं संभवतीति भावः । अचिरद्युतितेजसा विरहितैर्विद्युत्तेजो-रहितैः । आरतनिःस्वनैः प्रशान्तगर्जितैश्च । अन्यथा पक्षत्वहानिः स्यादिति भावः । पृथुनितम्बविलम्बिभिर्महाकटकसङ्गिभिः । 'कटकोऽस्त्री नितम्बोऽद्भेः'



इत्यमरः । अम्बुदैरुदितपक्षं संजातपक्षमिव स्थितम् । प्राक्छिन्नपक्षस्यापि हिमाद्रिर्ध्वलाम्बुदसंबन्धात् पुनः पक्षोत्थानमुत्प्रेक्ष्यते ॥ ६ ॥

दधतमाकरिभिः करिभिः क्षतैः समवतारसमैरसमैस्तटैः ।

विविधकामहिता महिताम्भसः स्फुटसरोजवना जवना नदीः ॥ ७ ॥

दधतमिति ॥ पुनश्च, आकरः खनिरेषामस्ति योनित्वेनेत्याकरिभिराकरजैः । 'खनिः स्त्रियामाकरः स्यात्' इत्यमरः । करिभिर्गजैः कर्तृभिः । क्षतैर्व्रणैः समवतारेषु तीर्थेषु समैरविषमैः । असमैरसदृशैः, अनुपमैरित्यर्थः । तटैरुपलक्षितास्तथा महिताम्भसः श्लाघ्योदका अत एव विविधेभ्यः कामेभ्योऽवगाहनाद्युपभोगेभ्यो हिता अनुकूलाः । 'चतुर्थी तदर्थः' ( पा. २।१।३६ ) इत्यादिना समासः । स्फुटानि विकसितानि सरोजवनानि यासु ताः । जवना वेगवतीः । 'जुचङ्कम्य-' ( पा. ३।२।१५० ) इत्यादिना युच् । नदीर्दधतम् । यमवृत्त्यनुप्रासमेदत्वात् स्वयमेवाङ्कारः । अर्थाङ्कारस्त्वभ्युच्चयः । तस्यातिदुष्करत्वाद्ग्रासपोषोऽपि नाद्रियते । तदुक्तम्—'प्रायशो यमके चित्रे रसवृद्धिर्न मृग्यते' इति ॥ ७ ॥

नवविनिद्रजपाकुसुमत्विषां द्युतिमतां निकरेण महाश्मनाम् ।

विहितं सांध्यमयूखमिव क्वचिन्निचितकाञ्चनभित्तिषु सानुषु ॥ ८ ॥

नवेति ॥ पुनश्च, नवानि विनिद्राणि विकसितानि च यानि जपाकुसुमानि ताम्रपुष्पिकाकुसुमानि तेषां त्विष इव त्विषो येषां ते तेषाम् । 'ओङ्पुष्पं जपापुष्पं रूपिका ताम्रपुष्पिका' इति वाग्भटः । द्युतिमतां महाश्मनां मणीनाम्, पद्मरागाणामित्यर्थः । विशेषणसामर्थ्यात् । निकरेण समूहेन हेतुना क्वचिन्निचिताः संघटिताः काञ्चनभित्तयो येषु तेषु सानुषु विहिताः सांध्याः संध्यायां भवा मयूखा यस्मिंस्तमिव स्थितम् । काञ्चनभित्तिषु पद्मरागप्रभाप्रसरादुदितसंध्याराग इव भातीत्युत्प्रेक्षा ॥ ८ ॥

पृथुकदम्बकदम्बकराजितं ग्रथितमालतमालवनाकुलम् ।

लघुतुषारतुषारजलश्र्युतं धृतसदानसदाननदन्तिनम् ॥ ९ ॥

पृथ्विति ॥ पुनश्च, पृथुभिः कदम्बवतां कदम्बकैर्नीपकुसुमसमूहै राजितम् । 'कदम्बमाहुः सिद्धार्थे नीपे च निकुरम्बके' इत्युभयत्रापि विश्वः । ग्रथितमालैर्बद्धपङ्क्तिभिस्तमालवनैस्तापिच्छवनैराकुलमाकीर्णम् । 'कालस्कन्धस्तमालः स्यात्तापिच्छोऽपि' इत्यमरः । लघुतुषारमल्पशीकरं यत्तुषारजलं हिमोदकं तत् च्योतति वर्षति तं तथोक्तम् । 'तुषारौ हिमसीकरौ' इति शाश्वतः । 'अन्येभ्योऽपि दृश्यते' ( पा. ३।२।१७८ ) इति क्तिप् । सदानाः समदाः सदाननाः शोभनानाश्च ये दन्तिनस्ते धृता येन तं तथोक्तम् ॥ ९ ॥



रहितरत्नचयान्न शिलोच्चयानपलताभवना न दरीभुवः ।

विपुलिनाम्बुरुहा न सरिद्रधूरकुसुमान्दधतं न महीरुहः ॥ १० ॥

रहितेति ॥ पुनश्च, रहितरत्नचयान् रहितः परित्यक्तो रत्नचयो यैस्तान् रत्न-  
राशिरहितान् शिलोच्चयान् शिखराणि न दधतम् । अपलताभवना लतागृह-  
रहिता दरीभुवो गुहाप्रदेशान्न दधतम् । 'दरी तु कंदरो वा स्त्री देवखातविले  
गुहा' इत्यमरः । विगतानि पुलिनान्यम्बुरुहाणि च यासां ताः । सरितो बन्ध  
इव ताः सरिद्रधूर्नं दधतम् । अत्र सरितां बन्धौपम्यात् पुलिनानामम्बुरुहाणां च  
वदनजघनौपम्यं गम्यते । अकुसुमान् महीरुहो वृक्षाश्च दधतम्, किंतु रत्नादि-  
संपन्नानेव शिलोच्चयादीन् दधतमित्यर्थः । महाविभाषया नात्र नञ्समासः ॥ १० ॥

व्यथितसिन्धुमनीरशनैः शनैरमरलोकवधूजघनैर्धनैः ।

फणभृतामभितो विततं ततं दयितरम्यलताबकुलैः कुलैः ॥ ११ ॥

व्यथितेति ॥ पुनश्च, अनीरशनैरनिर्मलैः, सरशनैरित्यर्थः । धनैर्निविडैः ।  
अमरलोकवधूजघनैः शनैर्मन्दं व्यथितसिन्धुं क्षोभितनदीकम्, अयमपरः  
स्वर्ग इति भावः । दयिताः प्रिया रम्या लता वीरुधो बकुलाः केसराश्च येषां  
तैस्तथोक्तैः । 'विशारदो मद्यगन्धो बकुलः स च केसरः' इति वैद्यके । फणभृतां  
सर्पाणां कुलैरभितस्ततं व्याप्तं तथा विततं विस्तृतम् ॥ ११ ॥

ससुरचापमनेकमणिप्रभैरपपयोविशदं हिमपाण्डुभिः ।

अविचलं शिखरैरुपविभ्रतं ध्वनितसूचितमम्बुमुचां चयम् ॥ १२ ॥

ससुरेति ॥ अनेका विचित्रा मणिप्रभा येषां तैस्तथोक्तैः । हिमेन पाण्डुभिः  
शिखरैः कृत्वा ससुरचापं सेन्द्रचापम् । अपपयो निर्जलोऽत एव विशदश्च तं  
अपपयोविशदम् । अविचलं दैवान्निश्चलम् । अतः शिखरशङ्काऽस्याभूदित्यर्थः ।  
किंतु ध्वनितेन गर्जितेन सूचितं ज्ञापितमम्बुमुचां चयमविरतमुपविभ्रतम् ।  
अत्र किल कल्पितसादृश्याच्छिखरमेघसंदेहो मेघनिश्चयात् संदेहालङ्कारः ॥ १२ ॥

विकचवारिरुहं दधतं सरः सकलहंसगणं शुचि मानसम् ।

शिवमगात्मजया च कृतेर्ष्यया सकलहंसगणं शुचिमानसम् ॥ १३ ॥

विकचेति ॥ पुनश्च, विकचवारिरुहम्, नित्यविकसितारविन्दमित्यर्थः । वृत्ति-  
सामर्थ्यात् । कलहंसगणैः सह वर्तत इति सकलहंसगणम् । 'कादम्बः कलहंसः  
स्यात्' इत्यमरः । यद्वा, -सकलाः सर्वे हंसगणा यस्मिंस्तत्तथोक्तम् । शुचि नित्य-  
निर्मलं मानसं मानसाख्यं सरो दधतम् । किंच, कृतेर्ष्यया, कुतश्चिन्निमित्तात्  
कुपितयेत्यर्थः । अगात्मजया पार्वत्या सकलहंसं सविवादम् । सगणं सप्रमथम् ।  
'गणाः प्रमथसंख्यौघाः' इति वैजयन्ती । शुचिमानसमविद्याविनिर्मुक्तचित्तं शिवं  
च दधतम् । एतेन सकलशैलवैलक्षण्यमस्योक्तम् ॥ १३ ॥

पाठा०-१ नीरसनैः. २ अविरतम्.

कि. ७

CC-0. Prof. Satya Vrat Shastri Collection.



ग्रहविमानगणानभितो दिवं ज्वलयतौषधिजेन कृशानुना ।

मुहुरनुस्मरयन्तमनुक्षपं त्रिपुरदाहमुमापतिसेविनः ॥ १४ ॥

ग्रहेति ॥ दिवमभितो दिवोऽभिमुखम् । 'अभितःपरितः—' (वा. १४४२) इत्यादिना द्वितीया । ग्रहाश्चन्द्रादयो विमानानि देवयानानि च । 'व्योमयानं विमानोऽस्त्री' इत्यमरः । तेषां गणान् ज्वलयता प्रदीपयता । 'मितां ह्रस्वः' (पा. ६।४।९२) इति ह्रस्वः । औषधिजेन नृणविशेषजन्येन कृशानुना वह्निना कृत्वाऽनुक्षपं प्रतिक्षपम् । वीप्सायामव्ययीभावः । उमापतिसेविनः प्रमथादीन् । 'गतिबुद्धि—' (पा. १।४।५२) इत्यादिना द्विकर्मकत्वम् । त्रयाणां पुराणां समाहारस्त्रिपुरम् । 'तद्धितार्थ—' (पा. २।१।५१) इत्यादिना समासः । 'पात्रादिभ्यः प्रतिषेधो वक्तव्यः' (वा. १५५९) इति स्त्रीलिङ्गप्रतिषेधः । तस्य दाहं त्रिपुरदाहं मुहुरनुस्मरयन्तम् । ननु 'अधीगर्थ—' (पा. २।३।५५) इत्यादिना दाहमित्यत्र षष्ठी किं न स्यात् ? तस्याः शेषार्थे विधानाच्छेषत्वस्याविवक्षितत्वात् । अत्र 'कविसंमतसादृश्यात् स्पृतिः' इति स्मरणालङ्कारः ॥ १४ ॥

विततशीकरराशिभिरुच्छ्रितैरुपलरोधविवर्तिभिरम्बुभिः ।

दधतमुन्नतसानुसमुद्धतां धृतसितव्यजनामिव जाह्नवीम् ॥ १५ ॥

विततेति ॥ विततशीकरराशिभिर्विस्तृतशीकरपुञ्जैः । उच्छ्रितैरुपतितैः । कुतः ? । उपलरोधेन विवर्तिभिरम्बुभिर्हेतुभिः । धृतसितव्यजनामिव गृहीतामलचामरामिव । स्थितामित्युत्प्रेक्षा । उन्नतसानुषु समुद्धतां वहन्तीं जाह्नवीं गङ्गां दधतम् ॥ १५ ॥

अनुचरेण धनाधिपतेरथो नगविलोकनविस्मितमानसः ।

स जगदे वचनं प्रियमादरान्मुखरताऽवसरे हि विराजते ॥ १६ ॥

अनुचरेणेति ॥ अथोऽनन्तरम् । 'मङ्गलानन्तरारम्भप्रश्नकात्स्वर्येण्वथो अथ' इत्यमरः । धनाधिपतेरनुचरेण यक्षेण नगविलोकनेन विस्मितमानसः । सोऽर्जुनः । आदरात् प्रियं वचनं जगदे गदितः । गदतेर्गर्ध्ववर्थस्य दुहादित्वात् प्रधाने कर्मणि लिट् । अपृष्टपरिभाषणदोषं परिहरति—मुखरतेति । मुखरता वाचालत्वम्, अपृष्टपरिभाषित्वमिति यावत् । अवसरे श्रोतुराकाङ्क्षासमये विराजते हि, आकाङ्क्षितमपृष्टोऽपि वृयादिति भावः ॥ १६ ॥

अलमेप विलोकितः प्रजानां सहसा संहतिमंहसां विहन्तुम् ।

घनवर्त्म सहस्रधेव कुर्वन् हिमगौरैरचलाधिपः शिरोभिः ॥ १७ ॥

अलमिति ॥ हिमेन गौरैः शुभ्रैः शिरोभिः शिखरैर्घनवर्त्म खं सहस्रधा कुर्वन् विपाटयन्निवेत्युत्प्रेक्षा । एषोऽचलाधिपो हिमवान् विलोकितो दृष्टमात्र एव प्रजानामंहसां संहतिं पापसंघातं सहसा विहन्तुमलं समर्थः ।

पाठा०-१ संततिम्.



‘पर्यासिवचनेष्वलमर्थेषु’ (पा. ३।४।६६) इति तुमुन् । औपच्छन्दसिकं वृत्तम्,—  
‘पर्यन्तेयौ तथैव शेषञ्चौपच्छन्दसिकं सुधीभिरुक्तम्’ इति स्मरणात् ॥ १७ ॥

इह दुरधिगमैः किञ्चिदेवागमैः सततमसुतरं वर्णयन्त्यन्तरम् ।

अमुमतिविपिनं वेद दिग्व्यापिनं पुरुषमिव परं पद्मयोनिः परम् १८

इहेति ॥ इहास्मिन्पर्वते । सुतरं न भवतीत्यसुतरम्, दुस्तरमित्यर्थः । तस्तेः  
खलप्रत्ययः । अन्तरं मध्यभागम् । पुरुषे त्वन्तरं तत्त्वम् । दुरधिगमैर्दुरारोहैः,  
अन्यत्र,—दुर्ग्रहैर्दुःखेनाधिगन्तुमशक्यैः । आगमैर्वृक्षैः, अन्यत्र,—पुराणादिभिः ।  
‘पुराणेऽप्यागमो वृक्षे’ इति रुद्रटः । किञ्चिदेव सततं वर्णयन्ति, न तु कदा-  
चित्प्रत्यक्षेणापि निःशेषं ज्ञातुमशक्यत्वादिति भावः । किंतु, अतिविपिनमतिगहनं  
दिग्व्यापिनमुभयत्रापि समम् । अमुं गिरिं परं पुरुषं परमात्मानमिव परं  
केवलम् । ‘परमव्ययमिच्छन्ति केवले’ इति विश्वः । पद्मयोनिर्ब्रह्मैव वेद, नान्य  
इत्यर्थः । ‘विदो लटो वा’ (पा. ३।४।८३) इति णलादेशः । अत्रोपमायमकयोः  
संसृष्टिः । क्षमावृत्तम्—‘तुरगरसयतिनौ ततौ गः क्षमा’ इति लक्षणात् ॥ १८ ॥

रुचिरपल्लवपुष्पलतागृहैरुपलसज्जलजैर्जलराशिभिः ।

नयति संततमुत्सुकतामयं धृतिमतीरुपकान्तमपि स्त्रियः ॥ १९ ॥

रुचिरपल्लवेति ॥ अयं गिरिः । रुचिराणि पल्लवानि पुष्पाणि च येषां ते  
तथाभूता लतागृहा येषु तैस्तथोक्तैरुपलसज्जलजैः शोभितकमलैर्जलराशिभिः  
सरोभिः करणैः उपकान्तं कान्तसमीपे धृतिमतीर्यवतीरपि समीपस्थानपि  
प्रियान्न गणयन्तीः, मानिनीरित्यर्थः । स्त्रियः संततमुत्सुकतां नयति, तासां  
मानग्रन्थि शिथिलयतीत्यर्थः । अथवा,—उपकान्तं धृतिमतीस्तुष्टिमतीरपि सुरतनुसा  
अपि पुनरप्युत्सुकतां नयतीत्यर्थः । उभयत्राप्युद्दीपकत्वादतिशयोक्तिः । वृत्त-  
मुक्तम् ॥ १९ ॥

सुलभैः सदा नयवताऽयवता निधिगुह्यकाधिपरमैः परमैः ।

अमुना धनैः क्षितिभृतातिभृता समतीत्य भाति जगती जगती २०

सुलभैरिति ॥ नयवता नीतिमता । अयवता भाग्यवता च सदा सुलभैः,  
नान्यैरित्यर्थः । ‘अयः शुभावहो विधिः’ इत्यमरः । निधीनां महापद्मादीनाम् ।  
‘अस्त्री पद्मो महापद्मः शङ्खो मकरकच्छपौ । मुकुन्दकुन्दनीलाश्च खर्वश्च निधयो  
नव ॥’ इत्यमरः । गुह्यकानां चाधिपं कुर्वे रमयन्तीति तथोक्तैः । ‘कर्म-  
प्यण्’ । परमैरुत्कृष्टैर्धनैः करणैः । अमुना क्षितिभृता हिमाद्रिणा । अतिभृता  
सती पूर्णा जगती मही जगती स्वर्गपाताललोकौ समतीत्यातिरुम्य भाति ।  
अमानुषैरपि दुर्लभाः संपदोऽत्र संभवन्तीति भावः । अत्र धनातिभृतेति पदार्थस्य  
विशेषणगत्या जगदतिरुमणहेतुत्वोक्त्या काव्यलिङ्गम् । तस्य यमकेन संसृष्टिः ।  
प्रमिताक्षरावृत्तम्—‘प्रमिताक्षरा सजससैरुदिता’ इति लक्षणात् ॥ २० ॥



अखिलमिदममुष्य गौरीगुरोस्त्रिभुवनमपि नैति मन्ये तुलाम् ।

अधिवसति सदा यदेनं जनैरविदितविभवो भवानीपतिः ॥ २१ ॥

अखिलमिति ॥ अमुष्य गौरीगुरोर्हिमवत् इदमखिलम् । त्रयाणां भुवनानां समाहारस्त्रिभुवनमपि । 'तद्धितार्थः' (पा. २।१।५१) इत्यादिना समासः । पात्रादित्वात् स्त्रीत्वप्रतिषेधः । तुलां साम्यं नैतीति मन्ये । यत् यतो जनैरविदितविभवोऽज्ञातमहिमा भवानीपतिः शिवः सदा, एनं गिरिमधिवसति, अस्मिन्वसतीत्यर्थः । 'उपान्वध्याङ्सः' (पा. १।४।४८) इति कर्मत्वम् । अतोऽयं धर्मक्षेत्रमिति भावः । प्रभावृत्तम्—'स्वरशरविरतिनौ रौ प्रभा' इति लक्षणात् ॥ २१ ॥

वीतजन्मजरसं परं शुचि ब्रह्मणः पदमुपैतुमिच्छताम् ।

आगमादिव तमोपहादितः संभवन्ति मतयो भवच्छिदः ॥ २२ ॥

वीतेति ॥ वीते निवृत्ते जन्मजरसौ यस्य तत् वीतजन्मजरसम् । 'जराया जरसन्यतरस्याम्' (पा. ७।२।१०१) इति जरसादेशः । अत्र तदन्तविधेरिष्टत्वात् परत्वेन स्यादेशबाधकत्वाच्च । तथा हि—'टाडसिङ्सामिनात्स्या' (पा. ७।१।१२) इति स्यादेशबाधनात् । 'परत्वाज्जरसादेशं वभापे भाष्यकृत्स्वयम् ॥ सूत्रकारमते यत्तु ज्ञापकात्परबाधनम् । भवेत्तदपि टाडस्योर्न पुनर्ङसि संभवि ॥ मतद्वयेऽपि तत्तुल्यं ङसि यत्पूर्वबाधनम् । परत्वाज्जरसादेशस्तस्यात्स्यादेशबाधनात् ॥ ज्ञापकं यच्च टाडस्योर्वादेशाविनादिति । ईकारदीर्घयोस्तत्र वैयर्थ्यं तत्तु तौ विना ॥ एत्वे सवर्णदीर्घे च रूपसिद्धिर्भवेद्यतः । व्यर्थं सूत्राक्षरत्यागाद्भङ्गत्वेतज्ज्ञापकं फणी ॥ स्वातन्त्र्याज्जरसादेशं जगौ पूर्वस्य बाधनात् । समर्थनप्रपञ्चस्तु भाष्यकैयटयोः स्फुटः ॥' एवं च यदत्र 'जरस' इति केषांचित्पाठान्तरकल्पनं तदज्ञानविजृम्भितमेव । ब्रह्मणः परमात्मनः संबन्धि परमुत्कृष्टं शुचि निष्कलङ्कम् । पद्यत इति पदं स्थानं तादात्म्यलक्षणम्, मुक्तिमित्यर्थः । उपैतुं ग्रासुमिच्छतां मुमुक्षूणाम् । आगमाच्छास्त्रादिव । तमोऽपहन्तीति तमोपहादविद्यानिवर्तकात् । 'अपेः क्लेशतमसोः' (पा. ३।२।५०) इति डप्रत्ययः । इतोऽस्माद्विरेः । भवं छिन्दन्तीति भवच्छिदः संसारनिवर्तकाः । 'सत्सूद्विष—' (पा. ३।२।६१) इत्यादिना क्तिप् । मतयस्तत्त्वज्ञानानि संभवन्त्युत्पद्यन्ते, क्षेत्रविशेषस्यापि ज्ञानोपायत्वादित्याशयः । न केवलमियं भोगभूमिः, किंतु मुक्तिक्षेत्रमपीति तात्पर्यार्थः । रथोद्धतावृत्तम् । तल्लक्षणम्—'रत्नराविह रथोद्धता लगौ' इति ॥ २२ ॥

दिव्यस्त्रीणां सचरणलाक्षारागा रागायाते निपतितपुष्पापीडाः ।

पीडाभाजः कुसुमचिताः साशंसं शंसन्त्यस्मिन्सुरतविशेषं शय्याः ॥

दिव्येति ॥ अस्मिन् गिरौ । चरणलाक्षारागैः सह वर्तन्ते तास्तथोक्ताः । धेनुकपुरुषायितादिवन्धेषु स्त्रियाः पादतलस्याधःस्पर्शात्तद्गागाङ्किता इत्यर्थः । निपतिता व्यानतकरणे स्त्रीणामधोमुखत्वाद्गृष्टाः पुष्पापीडाः कुसुमशेखरा यासु



तास्तथोक्ताः । 'शिखास्वापीडशेखरौ' इत्यमरः । पीडाभाजौ विमर्दभाजः, भङ्गिमल इत्यर्थः । अमरप्रेङ्खोलितादौ सर्वतः कटिपरिभ्रमणसंभवादिति भावः । कुसुमैश्वरिताः कुसुमन्यासाः । इभमार्जारादिकरणेषु स्तनभुजाद्यवयवानां शय्या-  
तलस्थायित्वान्मार्दवाय कुसुमास्तृता इत्यर्थः । दिव्यस्त्रीणां संबन्धिन्यः । शेरत  
आस्त्रिति शय्यास्तलपानि । 'संज्ञायां समजनिषद-' (पा. ३।३।९९) इत्यादिना  
क्यप् । रागायाते रागोद्रेके सति यः साशंसः सतृष्णः सुरतविशेषस्तम् ।  
जातावेकवचनम् । सुरतविशेषानित्यर्थः । शंसन्ति सूचयन्ति, विवृण्वन्तीत्यर्थः ।  
अत्र लाक्षारागादिपदार्थानां सुरतविशेषशंसनं प्रति विशेषणगत्या हेतुत्वोक्त्या काव्य-  
लिङ्गमलङ्कारो यमकेन संसृज्यते । जलधरमालावृत्तम्—'म्भौ स्मौ चेत्याजलधर-  
माला ख्याता' इति लक्षणात् । धेनुकादिबन्धलक्षणं तु रतिरहस्ये—'न्यस्तहस्त-  
युगला निजे पदे योपिदेति कटिरुदबल्लभा । अग्रतो यदि शनैरधोमुखी धेनुकं  
वृषवदुन्नते प्रिये ॥ स्वेच्छया भ्रमति वल्लभेऽपि या योपिदाचरति वल्लभायितम् ।  
व्यानतं रतमिदं यदि प्रिया स्यादधोमुखचतुष्पदाकृतिः ॥ तत्कटिं समधिरुह्य वल्लभः  
स्यादृषादिपशुसंस्थितिस्थितः । चक्रवर्द्धमति कुञ्चितत्रिका आमरं निगदितं समुद्धतम् ॥  
सर्वतः कटिपरिभ्रमो यदि प्रेङ्खपूर्वमिदमुक्तमारतम् । भूगतस्तनभुजास्यमस्तकामुन्न-  
तां स्वयधोमुखीं स्त्रियम् । कामति स्वकरकृष्टमेहने वल्लभे करिरतं तदुच्यते ॥  
'प्रसारिते पाणिपादे शय्यास्पर्शिं मुखोरसि । उन्नतायाः स्त्रियाः कव्यां मार्जारीक्रमणं  
विदुः ॥' इति ग्रन्थान्तरे । 'कान्तोत्पीडा म्भौ स्मौ' इत्यप्येतद्वृत्तनाम ॥ २३ ॥

गुणसंपदा समधिगम्य परं महिमानमत्र महिते जंगताम् ।

नयशालिनि श्रिय इवाधिपतौ विरमन्ति न ज्वलितुमौषधयः २४

गुणेति ॥ जगतां महिते जगद्भिः पूजिते पूज्यमाने । 'मतिबुद्धि-' (पा. ३।२।-  
१८८) इत्यादिना वर्तमाने कः । 'क्तस्य च वर्तमाने' (पा. २।३।६७) इति षष्ठी ।  
अत्र हिमवति । औषधयस्तृणज्योतींषि नयशालिन्यधिपतौ नीतिसंपन्ने राशि  
श्रियः संपद इव गुणसंपदा क्षेत्रगुणसंपत्त्या । अन्यत्र,—संध्यादिगुणसंपदा ।  
परं महिमानम् । उभयत्रापि प्रकाशसामर्थ्यम् । समधिगम्य ज्वलितुं प्रकाशितुं  
न विरमन्ति, अविरतं ज्वलन्तीत्यर्थः । अन्यत्र,—रात्र्यादावेवेति भावः ॥ २४ ॥

कुररीगणः कृतरवस्तरवः कुसुमानताः सकमलं कमलम् ।

इह सिन्धवश्च वरणावरणाः करिणां मुदे सनलदानलदाः ॥ २५ ॥

कुररीति ॥ इहाद्रौ कुररीगण उत्क्रोशसङ्घः । 'उत्क्रोशकुरौ समौ' इत्यमरः ।  
कृतरवः कृतारवः । तरवः कुसुमैरानताः । कमलं जलं सकमलं सपद्मम् ।  
'कमलं जलपद्मयोः' इति विश्वः । यद्वा,—कं जलमलमत्यन्तं सपद्मं वर्तते । 'कं जले  
शिरसि च' इत्यमरः । किंच, वरणा हुमा आवरणं यासां ता वरणावरणाः ।  
'वरणो वरुणः सेतुस्तिकताकः कुमारकः' इत्यमरः । सनलदाः सोशीराः ।



‘मूलेऽस्योशीरमस्त्रियाम् । अभयं नलदं सेव्यम्’ इत्यमरः । अनलं संतापं घन्ति खण्डयन्ति शमयन्तीत्यनलदाः सनलदाश्च ता अनलदाः सिन्धवो नद्यः करिणां मुदे, भवन्तीति शेषः । न कुत्राप्युक्तवैपरीत्यमिति भावः ॥ २५ ॥

सादृश्यं गतमपनिद्रचूतगन्धै-

रामोदं मदजलसेकजं दधानः ।

एतस्मिन्मदयति कोकिलानकाले

लीनालिः सुरकरिणां कपोलकाषः ॥ २६ ॥

सादृश्यमिति ॥ एतस्मिन् पर्वते । अपनिद्रचूतगन्धैः सादृश्यं गतं फुल्ल-  
अपुष्पगन्धसदृशं मदजलसेकजमामोदं परिमलं दधानो विभ्राणः । अत एव  
लीनालिः संसक्तभृङ्गः सुरकरिणाम् । कष्यतेऽनेनेति काषः । कपोलानां  
काषः कषणस्थानं द्रुमस्कन्धादि । अकाले वसन्तातिरिक्ते कालेऽपि कोकिला-  
न्मदयति । ‘मितां ह्रस्वः’ ( पा. ६।४।९२ ) इति ह्रस्वः । अत्र वसन्तरूपकारणा-  
भावेऽपि ‘मदाख्यकार्योत्पत्तिकथनाद्विभावनालंकारः । तदुक्तम्—‘कारणेन विना  
कार्यस्योत्पत्तिः स्याद्विभावना’ इति । सा च चूतगन्धैः सादृश्यमित्युपमया आमोदं  
दधान इति पदार्थहेतुककाव्यलिङ्गेन चाङ्गाङ्गिभावेन संकीर्यते । किंच, कोकिलानां  
मदगन्धे चूतगन्धभ्रान्त्या भ्रान्तिमदलंकारो व्यज्यते । प्रहर्षिणीवृत्तम्—‘श्रौ श्रौ  
गच्छिदशयतिः प्रहर्षिणीयम्’ इति लक्षणात् ॥ २६ ॥

सनाकवनितं नितम्बरुचिरं चिरं सुनिनदैर्नदैर्वृतममुम् ।

मता फणवतोऽवतो रसपरा परास्तवसुधा सुधाधिवसति ॥ २७ ॥

सनाकेति ॥ पुनश्च, सनाकवनितं साप्सरस्कं नितम्बैः कटकै रुचिरं सुनि-  
नदैः सुघोषैर्नदैः प्रवाहैर्वृतममुम्, अमुष्मिन्निरावित्यर्थः । ‘उपान्वध्याङ्वसः’  
( पा. १।४।४८ ) इति कर्मत्वम् । अवतोऽधोलोकरक्षकस्य फणवतो नागराजस्य  
मतेष्टा । ‘मतिबुद्धि-’ ( पा. ३।२।१८८ ) इत्यादिना वर्तमाने कः । तद्योगात्षष्ठी ।  
रसेन स्वादेन परोक्ष्टा परास्तवसुधा त्यक्तभूलोका सुधाऽमृतं चिरमधि-  
वसति, अतोऽन्यत्र भूमण्डले कुत्रापि सुधा नास्तीत्यर्थः । मेरुप्रभावोऽयं  
गिरिरिति भावः । अत्र प्रस्तुतविशेषणसामर्थ्यादप्रस्तुतमेरुप्रतीतेः समासोक्ति-  
लंकारः । स च यमकेन संसृज्यते । जलोद्धतगतिवृत्तम्—‘रसैर्जसजसा जलोद्धत-  
गतिः’ इति लक्षणात् ॥ २७ ॥

श्रीमल्लताभवनमोषधयः प्रदीपाः

शय्या नवानि हरिचन्दनपल्लवानि ।

अस्मिन्नतिश्रमनुदश्च सरोजवाताः

स्मर्तुं दिशन्ति न दिवः सुरसुन्दरीभ्यः ॥ २८ ॥



श्रीमदिति ॥ अस्मिन्नद्रौ श्रीमत् समृद्धिमत् । लता एव भवनम् । ओष-  
धयस्तृणज्योतीष्येव प्रदीपाः । नवानि हरिचन्दनपल्लवानि सुरतरुकिंसल-  
यान्येव शय्याः । 'हरिचन्दनमाख्यातं गोशीर्षं सुरपादये' इति विश्वः । रति-  
श्रमनुदः सुरतश्रमहारिणः सरोजवातांश्च । सुरसुन्दरीभ्यः । क्रियाग्रह-  
णाच्चतुर्थी । दिवो दिवम् । 'अधीगर्थ-' ( पा. २।३।५२ ) इत्यादिना कर्मणि षष्ठी ।  
स्मर्तुं न दिशन्ति, विस्मारयन्तीत्यर्थः । स्वर्गादप्यतिरिच्यतेऽसाविति भावः ।  
अत्र पूर्वार्धे रूपकत्रयं स्फुटमेव ॥ २८ ॥

ईशार्थमम्भसि चिराय तपश्चरन्त्या  
यादोविलङ्घनविलोलविलोचनायाः ।

आलम्बताग्रकरमत्र भवो भवान्या-

श्रयोतन्निदाघसलिलाङ्गुलिना करेण ॥ २९ ॥

ईशार्थमिति ॥ ईशायेति ईशार्थं यथा तथेति क्रियाविशेषणम् । 'अर्थेन नित्य-  
समासः सर्वलिङ्गता च वक्तव्या' ( वा. १२९३ ) । चिराय चिरमम्भसि  
तपश्चरन्त्या अत एव यादोविलङ्घनविलोलविलोचनाया जलजन्तुविघटित-  
चकितेक्षणायाः । तपसोऽप्यधिकं दृष्ट्यैव विलोभयन्त्येति भावः । 'यादांसि जल-  
जन्तवः' इत्यमरः । भवान्या भवपत्न्याः । प्रयोगकालापेक्षोऽयं निर्देशः । 'इन्द्र-  
वरुणभव-' ( पा. ४।१।४९ ) इत्यादीना ङीप् । आनुगागमश्च । करैकदेशस्यापि  
करत्वादग्रश्चासौ करश्चेति समानाधिकरणे समासः । अत एव वामनः ( काव्या.  
सू. ५।२।२० )—'हस्ताग्राग्रहस्तादयो गुणगुणिनोर्भेदाभेदात्' इति । तं अग्रकरं  
भवः शिवः श्रयोतन्निदाघसलिलाङ्गुलिना स्रवत्स्वेदाङ्गुलिनेति सात्त्विकोक्तिः ।  
करेणात्र गिरावालम्बत गृहीतवान् । अत्राङ्गुतातीतवृत्तान्तस्य प्रत्यक्षवदभिधाना-  
द्भाविकालंकारः—'अतीतानागते यत्र प्रत्यक्षवदलक्षिते । अत्यङ्गुतार्थकार्यत्वाद्भाविकं  
तदुदाहृतम् ॥' इति लक्षणात् । वसन्ततिलकावृत्तम्—'उक्ता वसन्ततिलका तमजा  
जगौ गः' इति तल्लक्षणात् ॥ २९ ॥

येनापविद्धसलिलः स्फुटनागसन्ना

देवासुरैर्मृतमम्बुनिधिर्ममन्थे ।

व्यावर्तनैरहिपतेरयमाहिताङ्कः

खं व्यालिखन्निव विभाति स मन्दराद्रिः ॥ ३० ॥

येनेति ॥ देवाश्चासुराश्च तैर्देवासुरैः । 'येषां च विरोधः शाश्वतिकः' ( पा. २।४।९ )  
इति नैकवद्भावः । येषां यतः कार्यत एव विरोधः, न गोव्याग्रादिवच्छाश्वतिक इत्याहुः ।  
येन मन्दराद्रिणा, मन्थदण्डीकृतेनेति भावः । अपविद्धसलिलः क्षिसजलोऽत  
एव स्फुटं नागसन्ना पातालं यस्मिन् सोऽम्बुनिधिरमृतं ममन्थे मथितः ।

पाठा०-१ भुजम्.

टिप्प०-१ अयं व्याख्यानावसरे 'देवासुरैः' इत्ययमेव पाठ उदाहृतस्तत्त्वबोधिनीकाङ्के ।



मन्नातेर्द्विकर्मकत्वादुहादिच्चादप्रधाने कर्मणि लिट् । अहिपतेः, मन्थगुणीकृतस्य वासुकेरित्यर्थः । 'मन्थानं मन्दरं कृत्वा नेत्रं कृत्वा तु वासुकिम्' इति भारत-वचनात् । व्यावर्तनैर्वैष्टनैः । आहिताङ्कः कृतविहः सोऽयं मन्दराद्रिः स्वमाकाशं व्यालिखन् व्यापाटयन्निव विभाति । अत्रौन्नत्यानुपादानेनैव खलेखनोद्येक्षणानुपात्तगुणनिमित्ता क्रियास्वरूपोद्येक्षा ॥ ३० ॥

नीतोच्छ्रायं मुहुरशिशिररश्मेरुसै-  
रानीलामैर्विरचितपरभागा रत्नैः ।

ज्योत्स्नाशङ्कामिह वितरति हंसश्येनी

मध्येऽप्यहः स्फटिकरजतभित्तिच्छाया ॥ ३१ ॥

नीतेति ॥ इहादौ । अशिशिररश्मेरुणांशोरुसैर्मयूखैः, संक्रान्तैरित्यर्थः । नीतोच्छ्रायमुच्छ्रायं नीता, विस्तारितेत्यर्थः । तथा, आनीलामैरसितप्रभै रत्नैरेन्द्रनीलैर्विरचितपरभागा, तत्सन्निधानाल्लब्धोत्कर्षेत्यर्थः । हंस इव श्येनी श्वेतवर्णा । 'विशदश्येतपाण्डराः' इत्यमरः । 'वर्णादनुदात्तात्तोपधात्तो नः' ( पा. ४।१।३९ ) इति श्येतशब्दान्डीप्, तकारस्य च नकारः । स्फटिकानां रजतानां च भित्तयस्तासां छाया कान्तिः । अहो मध्ये, मध्याह्नेऽपीत्यर्थः । मुहु-ज्योत्स्नाशङ्कां ज्योत्स्नाभ्रान्तिं वितरति, ज्योत्स्नाकृते भ्रान्तिं जनयतीति भ्रान्ति-मदलंकारः ॥ ३१ ॥

दधत इव विलासशालि नृत्यं मृदु पतता पवनेन कम्पितानि ।  
इह ललितविलासिनीजनभ्रूगतिकुटिलेषु पयःसु पङ्कजानि ॥ ३२ ॥

दधत इति ॥ इहादौ । मृदु पतता मन्दं वहता पवनेन कम्पितानि पङ्कजानि ललितविलासिनीजनस्य भ्रूगतिवत् कुटिलेषु, ईषत्तरङ्गितेवित्यर्थः । पयःसु विलासशालि नृत्यं दधत इव । सविलासं नृत्यन्तीवेत्यु-द्येक्षा । पुष्पिताग्रावृत्तम् ॥ ३२ ॥

अस्मिन्नगृह्यत पिनाकभृता सलील-

मावद्धवेपथुरधीरविलोचनायाः ।

विन्यस्तमङ्गलमहौषधिरीश्वरायाः

स्रस्तोरगप्रतिसरेण करेण पाणिः ॥ ३३ ॥

अस्मिन्निति ॥ अस्मिन्नदौ । पिनाकभृता शिवेन । अधीरविलोचनाया-श्रक्तितद्वष्टेः, उरगदर्शनादिति भावः । ईश्वराया गौर्याः । 'स्थेशभास-' ( पा. ३।२।१७५ ) इत्यादिना वरच् । पुंयोगविवक्षाभावान्न ङीष् । आवद्धवेपथुः प्राप्तकम्प इति सात्त्विकोक्तिः । 'द्वितोऽथुच्' ( पा. ३।३।८९ ) इत्यथुच्प्रत्ययः । विन्यस्ता मङ्गलमहौषधिर्यवाङ्कुरादिर्यस्मिन् स पाणिः । स्रस्तो गलित उरग एव प्रतिसरः कौतुकसूत्रं यस्य तेन । 'आहुः प्रतिसरो हस्तसूत्रे माल्ये च मण्डने' इति विश्वः । करेण सलीलमगृह्यतेति देवस्य पार्वतीपरिणयनवर्णनम् ।

पाठा०-१ कम्पितेषु



‘ईशार्थम्-’ ( ५।२९ ) इत्यत्र त्वनुग्रहमात्रोक्तिरित्यपौनरुक्त्यम् । भाविकमेवालंकारः ॥ ३३ ॥

क्रामद्भिर्धनपदवीमनेकसंख्यै-

स्तेजोभिः शुचिमणिजन्मभिर्विभिन्नः ।

उत्साणां व्यभिचरतीव सप्तसप्तेः

पर्यस्यन्निव निचयः सहस्रसंख्याम् ॥ ३४ ॥

क्रामद्भिरिति ॥ धनपदवीमाकाशं क्रामद्भिर्व्याप्तवानैः । अनेकसंख्यैः, परःसहस्रैरित्यर्थः । क्वचित् ‘अनेकवर्णैः’ इति पाठस्तु ग्रामादिक एव; वैयर्थ्याद्वाघाताच्चेति । शुचिमणिभ्यः स्फटिकेभ्यो जन्म येषां तैः । ‘जन्माद्युत्तरपदो बहुव्रीहिव्यधिकरणोऽपीष्यते’ ( काव्यालं. सू. ५।२।१९ ) इति वामनः । तेजोभिर्विभिन्नो मिश्रोऽत एव पर्यस्यन् प्रसर्पन्निहादौ सप्तसप्तेः सवितुरुत्साणां किरणानां निचयो निकरः । सहस्रमिति संख्या सहस्रसंख्या ताम्, स्वनियतामिति शेषः । व्यभिचरत्यतिक्रामतीवेत्युल्लेखा ॥ ३४ ॥

व्यधत्त यस्मिन् पुरमुच्चगोपुरं पुरां विजेतुर्धृतये धनाधिपः ।

स एष कैलास उपान्तसर्पिणः करोत्यकालास्तमयं विवस्वतः ॥ ३५ ॥

व्यधत्तेति ॥ यस्मिन् कैलासे धनाधिपः कुबेरः पुरां विजेतुः शिवस्य धृतये संतोषाय । उच्चगोपुरमुन्नतपुरद्वारम् । ‘पुरद्वारं तु गोपुरम्’ इत्यमरः । पुरमलकाख्यां पुरीं व्यधत्त निर्मितवान्, तत्सखित्वादिति भावः । स एष कैलास उपान्तसर्पिणः प्रान्तचारिणो विवस्वतः सूर्यस्य । अकाले प्रसिद्धेतरकालेऽस्तमयं करोतीवेत्युल्लेखा । वस्तुतस्तु तत्कारणाभावाद्भजकाप्रयोगाद्भूम्युल्लेखा । सा चोपान्तवर्तितयाऽसंबन्धे संबन्धलक्षणातिशयोक्त्युत्थापितेति विवेकः । ‘अस्तम्’ इति मकारान्तमव्ययम् । तस्य पचाद्यजन्तेन ‘अय’शब्देन षष्ठीसमासः । वृत्तमुक्तम् ॥ ३५ ॥

नानारत्नज्योतिषां संनिपातैश्छन्नेष्वन्तःसानु वप्रान्तरेषु ।

बद्धांबद्धां भित्तिशङ्काममुष्मिन्नावानावान्मातरिश्वा निहन्ति ॥ ३६ ॥

नानेति ॥ अमुष्मिन् कैलासेऽन्तःसानु, सानुष्वित्यर्थः । विभक्त्यर्थे-व्ययीभावः । नानारत्नज्योतिषां अनेकमणिकान्तीनां संनिपातैर्व्यतिकरैश्छन्नेषु छादितेषु । ‘वा दान्तशान्त-’ ( पा. ७।१।२७ ) इत्यादिना निपातः । वप्रान्तरेषु कटकान्तरेषु बद्धांबद्धामभीक्ष्णबद्धाम्, दृढोत्पादितामित्यर्थः । ‘नित्यवीप्सयोः’ ( पा. ८।१।४ ) इति नित्यार्थे द्विर्भावः । ‘नित्यमभीक्ष्णम्’ इति काशिका । एकपदं चैतत् । भित्तिशङ्कां भित्तिरिति संदेहम् । आवानावान-भीक्ष्णमापतन् । आङ्पूर्वाद्वाधातोः शतृप्रत्ययः । द्विर्भावादि पूर्ववत् । मातर्यन्तरिक्षे श्रयति गच्छतीति मातरिश्वा वायुः । कनिन्प्रत्ययः । ‘तत्पुरुषे कृतिबहुलम्’ इत्यलुक् । निहन्ति निवर्तयति, ( पा. ६।३।१४ ) वायुसंचाराद्भिन्न्यभावोऽवधार्यत इत्यर्थः । अतो निश्चयान्तः संदेहालङ्कारः । शालिनीवृत्तम् ॥ ३६ ॥



रम्या नवद्युतिरपैति न शाद्वलेभ्यः

श्यामीभवन्त्यनुदिनं नलिनीवनानि ।

अस्मिन्विचित्रकुसुमस्तवकाचितानां

शाखाभृतां परिणमन्ति न पल्लवानि ॥ ३७ ॥

रम्येति ॥ अस्मिन्नद्रौ । शादाः शष्पाणि सन्त्येविति शाद्वलास्तेभ्यः । 'शाद्वलः शादहरिते' इत्यमरः । 'नडशादाद् इलच्' (पा. ४।२।८८) । रम्या नवाद्युतिर्नापैति, किंतु नित्येत्यर्थः । नलिनीवनान्यनुदिनं सर्वदा श्यामीभवन्ति, न कदाचित्पाण्डुरीभवन्तीत्यर्थः । विचित्रकुसुमस्तवकैराचितानां व्याप्तानां शाखाभृतां तरुणां पल्लवानि न परिणमन्ति, न जीर्णानि भवन्तीत्यर्थः । सर्वदा नूतनान्येवेत्यर्थः । अत्र प्रस्तुतस्यैव तत्तद्वस्तुगतकान्तिस्यैर्यथारूपकार्यस्य वर्णनात् प्रस्तुतमिव कारणं कश्चिदसाधारणः कैलासस्य सहिमावगम्यत इति पर्यायोक्तिरलङ्कारः । तदुक्तम्—'कारणं गम्यते यत्र प्रस्तुतात्कार्यवर्णनात् । प्रस्तुतत्वेन संबन्धस्तत्पर्यायोक्तमुच्यते ॥' इति ॥ ३७ ॥

परिसरविषयेषु लीढमुक्ता हरितवृणोद्गमशङ्कया मृगीभिः ।

इह नवशुककोमला मणीनां रविकरसंवलिताः फलन्ति भासः ॥ ३८ ॥

परिसरेति ॥ इहाद्रौ परिसरविषयेषु पर्यन्तदेशेषु । 'विषयो देशे' (पा. ४।२।५२) इति निपातः । मृगीभिर्हरितवृणोद्गमशङ्कया नीलवृणाङ्कुरभ्रान्येति भ्रान्तिमदलङ्कारः । लीढाः पूर्वमास्वादिताः पश्चान्मुक्ता लीढमुक्ताः । 'दग्धप्ररूढः' इत्यादिवत् 'पूर्वकाल-' (पा. २।१।४९) इत्यादिना समानाधिकरणसमासः । नवशुककोमलाः शुकसवर्णा मणीनां मरकतमणीनां भासो रविकरैः संवलिता मिश्रिताः सत्यः फलन्ति समूच्छन्ते, वर्धन्त इति यावत् ॥ ३८ ॥

उत्फुल्लस्थलनलिनीवनादमुष्मा-

दुद्धूतः सरसिजसंभवः परागः ।

वात्याभिर्वियति विवर्तितः समन्ता-

दाधत्ते कनकमयातपत्रलक्ष्मीम् ॥ ३९ ॥

उत्फुल्लेति ॥ अस्मिन्नद्रौ वात्याभिर्वीतसमूहैः । 'वातादिभ्यो यत्' इति यत्प्रत्ययः । अमुष्मादृश्यमानादुत्फुल्लस्थलनलिनीवनात् । जलपतितस्य परागस्थानासंभवात् 'स्थल'ग्रहणम् । उत्फुल्लसंफुल्लयोरुपसंख्यानाग्निष्ठानत्वम् । उद्धूत उत्थापितो वियति समन्ताद्विवर्तितः परिमण्डलितः, अन्तराले तु दण्डायमान एवेति भावः । सरसिजसंभवः पद्मोज्ज्वलः परागः । रूढ्यभिप्रायेणात्र 'सरसिज'शब्दप्रयोगो द्रष्टव्यः । कनकमयातपत्रलक्ष्मीमाधत्तेऽनुकरोति । अत्र परागस्यातपत्रलक्ष्मीसंबन्धासंभवात्तत्सदृशीं लक्ष्मीमिति प्रतिबिम्बेनाक्षेपादसंभवि-



धर्मसंबन्धेयं निदर्शना । तदुक्तम्—‘असंभवद्धर्मयोगादुपमानोपमेययोः । प्रति-  
बिम्बक्रिया गम्या यत्र सा स्यान्निदर्शना ॥’ इति ॥ ३९ ॥

इह सनियमयोः सुरापगायामुषसि सयावकसव्यपादरेखा ।

कथयति शिवयोः शरीरयोगं विषमपदा पदवी विवर्तनेषु ॥ ४० ॥

इहेति ॥ इहादौ । उषसि प्रभाते सुरापगायां लक्षणया तत्कृते सयावका  
सालकका सव्यपादस्य रेखा वामचरणमुद्रा यस्यां सा । ‘यावोऽलको दुमा-  
मयः’ इत्यमरः । तथा विषमाणि महदल्पानि पदानि यस्यां सा विवर्तनेषु  
प्रदक्षिणक्रियासु पदवी, शिवयोः प्रदक्षिणपद्धतिरित्यर्थः । सनियमयोः, संध्यायां  
प्रणमतोरित्यर्थः । शिवा च शिवश्च तयोः शिवयोस्माशंकरयोः । ‘पुमान्धिया’  
( पा. १।२।६७ ) इत्येकशेषः । शरीरयोगमर्धाङ्गसंघटनारूपं कथयति ।  
‘सनियमयोः’ इति नियमविषयेऽपि विरहासहाविह विहरतः शिवाविति भावः । अत्र  
पदवीविशेषणपदार्थयोः कथनं प्रति हेतुत्वोक्त्या काव्यलिङ्गमलङ्कारः ॥ ४० ॥

संमूर्च्छतां रजतभित्तिमयूखजालै-

रालोलपादपलतान्तरनिर्गतानाम् ।

धर्मद्युतेरिह मुहुः पटलानि धाम्ना-

मादर्शमण्डलनिभानि समुल्लसन्ति ॥ ४१ ॥

संमूर्च्छतामिति ॥ इहादौ रजतभित्तिमयूखजालैः संमूर्च्छतां बहुली-  
भवतामालोलानां पादपलतानां तरुशाखानामन्तरेषु रन्ध्रेषु निर्गतानां  
प्रसृतानां धर्मद्युतेरुष्णांशोर्धाम्नां तेजसामादर्शमण्डलनिभानि दर्पणबिम्बसदृ-  
शानीत्युपमालङ्कारः । पटलानि मण्डलानि मुहुर्वारंवारं समुल्लसन्ति पुनःपुनः  
स्फुरन्ति न तु सातत्येन, लतानामालोलत्वाभावात् । तच्च नान्यत्र मृत्पाषाणादिप्राये  
संभवतीति भावः ॥ ४१ ॥

शुक्लैर्मयूखनिचयैः परिवीतमूर्ति-

र्वप्राभिघातपरिमण्डलितोरुदेहः ।

शृङ्गाण्यमुष्य भजते गणभर्तुरुक्षा

कुर्वन् वधूजनमनःसु शशाङ्कशङ्काम् ॥ ४२ ॥

शुक्लैरिति ॥ शुक्लैर्मयूखनिचयैः शुभ्रकिरणसमूहैः परिवीतमूर्तिर्व्यासदेहः ।  
वप्राभिघातेन वप्रक्रीडया परिमण्डलितो वर्तुलीकृत उरुदेहो बृहच्छरीरं यस्य  
तथोक्तो गणभर्तुः प्रमथनाथस्य उक्षा वृषभः । ‘उक्षान्द्वान् बलीवर्द ऋषभो वृषभो  
वृषः’ इत्यमरः । वधूजनमनःसु शशाङ्कशङ्कां चन्द्रभ्रान्तिं कुर्वन्, तेषां  
मौगध्यादिति भावः । अमुष्याद्रेः शृङ्गाणि भजते सेवते । अत्र ‘शङ्का’शब्दस्य  
संदेहार्थत्वे संदेहालङ्कारः । भ्रान्तिपरत्वे भ्रान्तिमदलङ्कारः । यथेच्छसि तथास्तु ।  
नवोक्षविशेषणोत्थेन काव्यलिङ्गेनाङ्गाङ्गिभावेन संकीर्यते ॥ ४२ ॥

पाठा०-१ लेखा. २ विवर्तितेषु.



संप्रति लब्धजन्म शनकैः कथमपि लघुनि

क्षीणपयस्युपेयुषि भिदां जलधरपटले ।

खण्डितविग्रहं बलभिदो धनुरिह विविधाः

पूरयितुं भवन्ति विभवः शिखरमणिरुचः ॥ ४३ ॥

संप्रतीति ॥ इहाद्रौ । विविधा नानावर्णाः । शिखरमणिरुचः संप्रति, शरदीत्यर्थः । लघुन्यगुरुणि । कुतः ? क्षीणपयसि । अत एव भिदां भेदम् । 'विन्निदादिभ्योऽङ्' ( पा. ३।३।१०४ ) इत्यङ्प्रत्ययः । उपेयुषि गते जलधरपटले मेघमण्डले कथमपि शनकैर्लब्धजन्म, उत्पन्नमित्यर्थः । अत एव खण्डितविग्रहं छिन्नस्वरूपं बलभिद इन्द्रस्य धनुः पूरयितुं विभवः समर्था भवन्ति । अत्रेन्द्रधनुषो मणिरुचीनामसंबन्धे संबन्धकथनादतिशयोक्तिरलङ्कारः । वंशपत्रपतितं वृत्तम्—'दिङ्मुनिवंशपत्रपतितं भरनभनलनौः' इति लक्षणात् ॥ ४३ ॥

स्नापितनवलतातरुप्रवालै-

रमृतलवस्रुतिशालिभिर्मयूखैः ।

सततमसितयामिनीषु शंभो-

रमलयतीह वनान्तमिन्दुलेखा ॥ ४४ ॥

स्नापितेति ॥ इहाद्रौ । शंभोरिन्दुलेखा । स्नापितानि सिक्तानि नवानि लतानां तरूणां च प्रवालानि यैस्तैः । अमृतलवस्रुत्याऽमृतविन्दुनिःस्यन्देन शालन्ते ये तैर्मयूखैः सततं सर्वकालमसितयामिनीषु कृष्णपक्षरात्रिष्वपि वनान्तममलयति धवलयति । अन्यत्र नैतदस्तीति व्यतिरेको व्यज्यते ॥ ४४ ॥

क्षिपति योऽनुवनं विततां बृहद्बृहतिकामिव रौचनीकीं रुचम् ।

अयमनेकहिरण्मयकन्दरस्तव पितुर्दयितो जगतीधरः ॥ ४५ ॥

क्षिपतीति ॥ अथ योऽद्विरनुवनं विततां रौचनीकीं रुचम्, सौवर्णीकान्तिमित्यर्थः । रोचनया रक्तां रौचनीकीम् । 'लाक्षारोचनशकलकर्दमाट्टक्' ( पा. ४।२।२ ) इति ठक् । 'टिड्ढाणञ्-' ( पा. ४।१।१५ ) इत्यादिना ङीप् । उल्लेक्षते—बृहती चासौ बृहतिका च तां महोत्तरासङ्गमिव । 'द्वौ प्रावरोत्तरासङ्गौ समौ बृहतिका तथा' इत्यमरः । क्षिपति प्रसारयति । अनेका हिरण्मय्यः कन्दरा यस्य सः । 'हिरण्मय'शब्दो 'दाण्डिनायन-' ( पा. ६।४।१७४ ) इत्यादिना निपातनात् साधुः । अयम्, पुरोवर्ती गिरिरित्यर्थः । तव पितुरिन्द्रस्य दयितः प्रियः । जगत्या धरो जगतीधरः, यस्ते गन्तव्य इन्द्रकीलाख्य इत्यर्थः ॥ ४५ ॥



सक्तिं जवादपनयत्यनिले लतानां  
वैरोचनैर्द्विगुणिताः सहसा मयूखैः ।  
रोधोभुवां मुहुरमुत्र हिरण्मयीनां

भासस्तडिद्विलसितानि विडम्बयन्ति ॥ ४६ ॥

सक्तिमिति ॥ अमुत्रासुष्मिन्नद्रौ । अनिले जवात् इदिति लतानां सक्तिम-  
न्योन्यसङ्गमपनयति सति सहसा हठात् । वैरोचनैः सावित्रैर्मयूखैर्द्विगुणा  
द्विरावृत्ताः कृता इति द्विगुणिताः । 'गुणस्त्वावृत्तिशब्दादिबिन्दित्रयामुख्यतन्तुषु'  
इति वैजयन्ती । हिरण्मयीनां हिरण्यविकाराणाम् । 'दाण्डिनायन-' (पा. ६।४।  
१७४) इत्यादिना निपातनात् साधुः । रोधोभुवां तदभुवां भासो मुहु-  
स्तडिद्विलसितानि विडम्बयन्ति, अनुकुर्वन्तीत्यर्थः । उपमालङ्कारः ॥ ४६ ॥

कषणकम्पनिरस्तमहाहिभिः क्षणविमत्तमतङ्गजवर्जितैः ।

इह मदस्त्रापितैरनुमीयते सुरगजस्य गतं हरिचन्दनैः ॥ ४७ ॥

कषणेति ॥ इहाद्रौ । कषणेन कण्डूयनेन यः कम्पस्तेन निरस्ता महाहयो  
महासर्पा येभ्यस्तैः । क्षणं विमत्तमतङ्गजवर्जितैर्मत्तमतङ्गजरहितैः । कुतः ? ।  
मदस्त्रापितैः, ऐरावतमदसिक्तैरित्यर्थः । 'मितां ह्रस्वः' (पा. ६।४।९२) इति  
ह्रस्वः । हरिचन्दनैश्चन्दनद्रुमैः सुरगजस्यैरावतस्य गतं प्राप्तिरनुमीयते ।  
हरिचन्दनविशेषणैः काव्यलिङ्गमुद्येयम् ॥ ४७ ॥

जलदजालघनैरसिताश्मनामुपहतप्रचयेह मरीचिभिः ।

भवति दीप्तिरदीपितकन्दरा तिमिरसंवलितेव विवस्वतः ॥ ४८ ॥

जलदेति ॥ इहास्मिन्नद्रौ । जलदजालघनैर्मैघवृन्दसान्द्रैरसिताश्मनामि-  
न्द्रनीलानां मरीचिभिर्दीधितिभिः । 'भानुः करो मरीचिः स्त्रीपुंसयोर्दीधितिः  
स्त्रियाम्' इत्यमरः । उपहतप्रचया विघटितसंघाता अत एव, अदीपितकन्दरा  
अप्रकाशितगह्वरा विवस्वतो दीप्तिस्तिमिरैः संवलिता संहता व्यामिश्रितेव  
भवतीत्युपेक्षा ॥ ४८ ॥

भव्यो भवन्नपि मुनेरिह शासनेन

क्षात्रे स्थितः पथि तपस्य हतप्रमादः ।

प्रायेण सत्यपि हितार्थकरे विधौ हि

श्रेयांसि लब्धुमसुखानि विनान्तरायैः ॥ ४९ ॥

भव्य इति ॥ इहाद्रौ । भव्यः शान्तो भवन्नपि मुनेर्व्यासस्य शासनेने-  
न्द्राराधनरूपेण क्षात्रे पथि क्षत्रियमार्गे स्थितः, गृहीतशस्त्र एवेत्यर्थः । हत-  
प्रमादोऽग्रमत्तः सन् । तपस्य तपश्चर्या कुरु । तपस्येति 'कर्मणो रोमन्थतपोभ्यां  
वर्तिचरोः' (पा. ३।१।१५) इति क्यङ् । तदन्ताद्धातोर्लोह । न च सर्वभूतहित-



कारिणो मे प्रमादः किं करिष्यतीति विश्वसितव्यमित्यर्थान्तरन्यासेनाह—  
 यस्मात् प्रायेण बाहुल्येन । 'प्रायो वयस्यनशने मृतौ बाहुल्यतुल्ययोः' इति  
 हेमचन्द्रः । हितमर्थं करोतीति तस्मिन् हितार्थकरे विधौ व्यापारे सति । अन्त-  
 रायैर्विघ्नैर्विना श्रेयांसि लब्धुमसुखानि, अशक्यानीत्यर्थः । अत एव 'शक्यप-'  
 ( पा. ३।४।६५ ) इत्यादिना समानकर्तृकेषु तुमुन् । अकारणवैरिणः सर्वत्र सर्वस्यापि  
 सन्तीति भावः ॥ ४९ ॥

मा भूवन्नपथहृतस्तवेन्द्रियाश्वाः

संतापे दिशतु शिवः शिवां प्रसक्तिम् ।

रक्षन्तस्तपसि बलं च लोकपालाः

कल्याणीमधिकफलां क्रियां क्रियासुः ॥ ५० ॥

मा भूवन्निति ॥ तवेन्द्रियाण्येव अश्वास्ते । अपथेन हरन्तीत्यपथहृतो मा  
 भूवन्, त्वामपथं मा निनीपुरित्यर्थः । 'माङ्गि लुङ्' ( पा. ३।३।१७५ ) इत्याशीरर्थे  
 लुङ् । संतापे तपःक्लेशे सति शिवः शिवां साधीयसीं प्रसक्तिं प्रवृत्ति-  
 मुत्साहं दिशतु । किंचेति चार्थः । लोकपाला इन्द्रादयस्तपसि विषये  
 बलं शक्तिं रक्षन्तो वर्धयन्तः सन्तः कल्याणीं साध्वीं क्रियामनुष्ठान-  
 मधिकफलां क्रियासुः कुर्वन्तु । करोतेराशिषि लोट् ॥ ५० ॥

इत्युक्त्वा सपदि हितं प्रियं प्रियाहं

धाम स्वं गतवति राजराजभृत्ये ।

सोत्कण्ठं किमपि पृथासुतः प्रदध्यौ

संधत्ते भृशमरतिं हि सद्वियोगः ॥ ५१ ॥

इतीति ॥ प्रियाहं राजराजभृत्य इति पूर्वोक्तम् । हितं प्रियम् । वचनमिति  
 शेषः । उक्त्वा सपदि स्वं स्वकीयं धाम स्थानं गतवति सति । पृथासुतो-  
 ऽर्जुनः सोत्कण्ठं सौत्सुक्यं किमपि प्रदध्यौ चिन्तयामास । तथा हि—सद्वि-  
 योगः सुजनवियोगो भृशमरतिं व्यथां संधत्ते, करोतीत्यर्थः । अर्थान्तर-  
 न्यासः ॥ ५१ ॥

तमनतिशयनीयं सर्वतः सारयोगा-

दविरहितमनेकेनाङ्गभाजा फलेन ।

अकृशमकृशलक्ष्मीश्वेतसाशंसितं स

स्वमिव पुरुषकारं शैलमभ्याससाद ॥ ५२ ॥

इति भारविकृतौ महाकाव्ये किरातार्जुनीये पञ्चमः सर्गः ।

तमिति ॥ अकृशाः पूर्णा लक्ष्म्यः शोभा यस्य सोऽकृशलक्ष्मीरिति बहुवचना-

पाठा०-१ हराः २ प्रवृत्तिम्, प्रसक्तिम्.



श्रितो बहुव्रीहिः । एवं च 'उरःप्रभृतिभ्यः-' (पा. ५।४।१५१) इति कप्प्रत्य-  
यानवकाशः । तत्र 'लक्ष्मी'शब्दस्यैकवचनान्तस्यैव पाठात् । नापि 'नष्टुतश्च'  
(पा. ५।४।१५३) इत्यस्यावकाशः । उरःप्रभृतिपाठसामर्थ्यादेव । शैषिकस्तु वैमा-  
षिक इत्यविरोधः । सोऽर्जुनः सर्वतः सर्वत्र सारयोगादुत्कृष्टबलप्रयोगात् ।  
'सारो बले स्थिरांशे च न्याय्ये क्लीबं वरे त्रिषु' इत्युभयत्राप्यमरः । अनति-  
शयनीयमनतिक्रमणीयम् । अनेकेन बहुनाऽङ्गभाजा समीपं गतेन, शीघ्र-  
भाविनेति यावत् । फलेन कार्यसिद्ध्याऽविरहितमशून्यम्, कार्यसिद्धेरवश्यं  
साधकमित्यर्थः । अकृशमतनुं चेतसाशंसितं प्राप्नुमिष्टं शैलमिन्द्रकीलं  
स्वमात्मीयं । पुरुषस्य कारः कर्म तं पुरुषकारमुक्तविशेषणविशिष्टं पौरुषमि-  
वाभ्याससाद् प्राप्तवान् । मालिनीवृत्तम् ॥ ५२ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां पञ्चमः सर्गः समाप्तः ।

षष्ठः सर्गः ।

रुचिराकृतिः कनकसानुमथो परमः पुमानिव पतिं पतताम् ।  
धृतसत्पथस्त्रिपथगामभितः स तमारुरोह पुरुहूतसुतः ॥ १ ॥

रुचिराकृतिरिति ॥ अथो आसादनानन्तरं रुचिराकृतिः सौम्यविग्रहो धृत-  
सत्पथोऽवलम्बितसन्मार्गः, आकारानुरूपगुणवानित्यर्थः । 'यत्राकृतिस्तत्र गुणा  
वसन्ति' इति सामुद्रिकाः । उपमानेऽपि समानमेतत् । स पुरुहूतसुतोऽर्जुनः ।  
कनकस्य विकाराः सानवो यस्य तं कनकसानुम् । गरुडसावर्ण्यार्थं विशेषणमे-  
तत् । 'समुदाये विकारषष्ठ्योश्च' इति बहुव्रीहिरुत्तरपदलोपश्च । तं इन्द्रकीलम् ।  
परमः पुमान् विष्णुः पततां पक्षिणां पतिं गरुडमिव । त्रिभिः पथिभिर्गच्छतीति  
त्रिपथगा भागीरथी । 'अन्येष्वपि दृश्यते' (पा. ३।२।१०१) इति डप्रत्ययः ।  
उपपदसमासश्च । ताम्, अभितोऽभिमुखमारुरोह । 'समीपोभयतःशीघ्रसा-  
कल्याभिमुखेऽभितः' इत्यमरः । प्रमिताक्षरावृत्तम्—'प्रमिताक्षरा सजस<sup>स</sup>रुदिता'  
इति लक्षणात् ॥ १ ॥

अथास्य कार्यसिद्धिनिमित्तानि सूचयन् मार्गं वर्णयति—

तमनिन्द्यवन्दिन इवेन्द्रसुतं विहितालिनिक्कणजयध्वनयः ।  
पवनेरिताकुलविजिह्वाशिखा जगतीरुहोऽवचकरुः कुसुमैः ॥ २ ॥

तमिति ॥ विहिता अलिनिक्कणा जयध्वनय इव यैस्ते तथोक्ताः पवनेरिताः  
पवनेन वायुनेरिता जुह्वा अत एव आकुला लोला विजिह्वा वक्राश्च शिखाः  
शाखाग्राणि येषां ते तथोक्ताः । 'शिखा ज्वाला केकिमौल्योः शिखाशाखाग्रमौलिषु'  
इति वैजयन्ती । जगतीरुहो भूरुहः । क्विप् । अनिन्द्या अनवद्या ये वन्दिनः  
स्तुतिपाठकास्त इव । तमिन्द्रसुतमर्जुनं कुसुमैरवचकरुः, अभिववृपुरित्यर्थः ।



‘नृच्छत्युताम्’ ( पा. ७।४।११ ) इति गुणः । अत्र किरतेर्वृथ्यत्वात् कुसुमानां करणत्वम् । विक्षेपार्थत्वे तु कर्मत्वमेव; यथा ‘कटाक्षान्वामा किरति’ इति । दृश्यते च धातूनामर्थभेदात् कारकव्यत्ययः । यथा सिञ्चतेः क्षरणार्द्राकरणयो-  
र्थयोर्द्रवद्रव्यस्य कर्मत्वकरणत्वे; यथा—‘मेघोऽमृतं सिञ्चति गौः पयश्च’,  
‘सिञ्चतीवामृतैर्वपुः’ ‘मेघा अमृतैर्वपुः’ इति च । अत्र वाक्ये समासगतयो-  
रुपमयोः साध्यसाधनभावादङ्गाङ्गिभावेन संकरः ॥ २ ॥

अवधूतपङ्कजपरागकणास्तनुजाह्वीसलिलवीचिभिदः ।

परिरेभिरेऽभिमुखमेत्य सुखाः सुहृदः सखायमिव तं मरुतः ॥ ३ ॥

अवधूतेति ॥ अवधूताः प्रसारिताः पङ्कजपरागकणा यैस्ते तथोक्ता इति सौरभ्योक्तिः । तनुजाह्व्याः सलिलवीचीर्भिन्दन्तीति तथोक्ता इति शैत्योक्तिः । सुखयन्तीति सुखाः । पचाद्यच् । सुखस्पर्शा इति मान्योक्तिः । मरुतो वाताः । तमर्जुनं सुहृदः सखायमिवाभिमुखमेत्यागत्य परिरेभिर  
आलिङ्गितवन्तः ॥ ३ ॥

उदितोपलस्खलनसंवलिताः स्फुटहंससारसविरात्रयुजः ।

मुदमस्य माङ्गलिकतूर्यकृतां ध्वनयः प्रतेनुरनुवप्रमपाम् ॥ ४ ॥

उदितेति ॥ उदितोपलेषून्नतपाषाणेषु स्खलनेन प्रतिघातेन संवलिता-  
श्चूर्णिताः, अतस्तूर्यघोष इव घुमघुमायमाना इत्यर्थः । स्फुटैर्हंसानां सारसानां  
च विराचैर्युज्यन्त इति तथोक्ताः । क्रिप् । अनुवप्रमपाम्, अन्तः पतन्तीना-  
मिति शेषः । ध्वनयोऽस्यार्जुनस्य मङ्गलं प्रयोजनमेषां ते माङ्गलिकाः । ‘प्रयो-  
जनम्’ ( पा. ५।१।१०९ ) इति ठञ् । तैः, तूर्यैः कृतां मुदं हर्षं प्रतेनुः ।  
अत्रान्यस्यान्यकार्यकारणासंभवात्तूर्यकृतमुत्सर्गशीं मुदमिति प्रतिबिम्बेनाक्षेपाद्भिदर्शना-  
लङ्कारः ॥ ४ ॥

अवरुणतुङ्गसुरदारुतरौ निचये पुरः सुरसरित्पयसाम् ।

स ददर्श वेतसवनाचरितां प्रणतिं बलीयसि समृद्धिकरीम् ॥ ५ ॥

अवरुणेति ॥ सोऽर्जुनः पुरोऽग्रे । अवरुणतुङ्गसुरदारुतरौ भग्नोन्नतदेव-  
दारुद्वये बलीयसि बलवत्तरे । मत्वन्तादीयसुनि मनुषो लुक् । सुरसरित्पयसां  
निचये पूरे विषये वेतसवनेन वानीरवनेनाचरिताम् । ‘अथ वेतसे । रथा-  
अपुष्पविदुलशीतवानीरवञ्जुलाः’ इत्यमरः । समृद्धिकरीं श्रेयस्करीम्, लोके  
यथादृष्टामित्यर्थः । प्रणतिं ददर्श, या सर्वलोकदृष्टान्तभूतेति भावः ॥ ५ ॥

प्रबभूव नालमवलोकयितुं परितः सरोजरजसारुणितम् ।

सरिदुत्तरीयमिव संहतिमत्स तरङ्गरङ्गि कलहंसकुलम् ॥ ६ ॥

प्रबभूवेति ॥ सोऽर्जुनः । परितः सरोजरजसा कमलरेणुनाऽरुणितं पाद-



लितम् । उत्तरीयं च कुसुमादिनाऽरुणितं भवति । संहतिमन्त्रीरन्ध्रं तरङ्गरङ्गि  
वारितरङ्गशोभि सरित उत्तरीयं स्तनांशुकमिव स्थितं कलहंसकुलं कादम्ब-  
कुलमवलोकयितुमलमत्यर्थं न प्रवभूव न शशाक । तत्सौन्दर्योद्वेगत्वादिति  
भावः ॥ ६ ॥

दधति क्षतीः परिणतद्विरदे मुदितालियोषिति मदस्रुतिभिः ।

अधिकां स रोधसि बबन्ध धृतिं महते रुजन्नापि गुणाय महान् ७

दधतीति ॥ सोऽर्जुनः क्षतीः क्षतानि दधति धारयति । कुतः ? । परिण-  
तास्तिर्यग्दन्तप्रहारिणो द्विरदा यस्मिंस्तस्मिन् । 'तिर्यग्दन्तप्रहारस्तु गजः परिणतो  
मतः' इति हलायुधः । मदस्रुतिभिर्मुदितालियोषिति रोधस्यधिकां धृतिं  
प्रीतिं बबन्ध, निश्चलीकृतवानित्यर्थः । तथा हि—महान् रुजन् पीडयन्नपि  
महते गुणायोत्कर्षाय भवति, महत्कृता पीडापि शुभावहेवेत्यर्थः । तद्युक्तं गज-  
रुग्णस्यापि रोधसः प्रीतिकरत्वमिति भावः ॥ ७ ॥

अनुहेमवप्रमरुणैः समतां गतमूर्मिभिः सहचरं पृथुभिः ।

स रथाङ्गनामवनितां करुणैरनुबध्नीमभिननन्द रुतैः ॥ ८ ॥

जन्विति ॥ सोऽर्जुनोऽनुहेमवप्रं कनकसानुसमीपे । समीपार्थेऽव्ययीभावः ।  
अरुणैः, कनककान्त्युपरञ्जनादिति भावः । पृथुभिरूर्मिभिः समतां तुल्य-  
रूपतां गतम्, सादृश्यादुर्विवेचनीयमित्यर्थः । सह भूतं सहचरं प्रियम् । 'सह'-  
शब्दस्य पचाद्यजन्तेन 'चर'शब्देन समासः । करुणैर्दानै रुतैः कृजितैरनुबध्नी-  
मन्विष्यन्तीं रथाङ्गनामवनितां चक्रवाकीमभिननन्द । प्रकृष्टप्रेमदर्शनात् कस्य  
नानन्द इति भावः । अत्र तावदूर्मीणां स्वभावव्यत्यागेनारुण्यस्वीकारात्तद्गुण-  
लङ्कारः—'तद्गुणः स्वगुणत्यागादन्योत्कृष्टगुणाश्रयात्' इति लक्षणात् । तन्मूला चैयं  
चक्रवाक्याः स्वकान्ते तरङ्गभ्रान्तिरिति तद्गुणभ्रान्तिमतोरङ्गाङ्गिभावेन संकरः ॥ ८ ॥

सितवाजिने निजगदू रुचयश्चलवीचिरागरचनापटवः ।

मणिजालमम्भसि निमग्नमपि स्फुरितं मनोगतमिवाकृतयः ॥ ९ ॥

सितवाजिन इति ॥ चलवीचीनां रागो रञ्जनं वर्णान्तरापादनं तस्य रचना  
क्रिया तत्र पटवः समर्था रुचयः प्रभाः । अम्भसि निमग्नमपि मणिजालम्,  
स्वाश्रयभूतमिति भावः । मनोगतं स्फुरितं रोषादिविकारम् । आकृतयो भ्रू-  
भङ्गादिबाह्यविकारा इव । सितवाजिनेऽर्जुनाय निजगदुः, शपयामासुरित्यर्थः ।  
आकृत्या हि मनोगतं विचक्षणा जानन्तीति भावः ॥ ९ ॥

उपलाहतोद्धततरङ्गधृतं जविना विधूतविततं मरुता ।

स ददर्श केतकशिखाविशदं सरितः प्रहासमिव फेनमपाम् ॥ १० ॥

उपलेति ॥ उपलैराहता अत एव उद्धताश्च ये तरङ्गास्तैर्धृतम्, निर्गम-  
रोधादित्यर्थः । जविना वेगवता मरुता वातेन विधूतं विततं च केतकस्य



शिखाञ्च तद्वद्विशदमपां फेनं दिण्डीरम् । 'दिण्डीरोऽब्धिकफः फेनः' इत्य-  
मरः । सरितः प्रहासमदहासमिवेत्युपेक्षा । सोऽर्जुनो ददर्श ॥ १० ॥

बहु बर्हिचन्द्रकनिभं विदधे धृतिमस्य दानपयसां पटलम् ।

अवगाढमीक्षितुमिवेभपतिं विकसद्विलोचनशतं सरितः ॥ ११ ॥

बह्विति ॥ बर्हिचन्द्रकनिभं मयूरमेचकसदृशम् । 'समौ चन्द्रकमेचकौ'  
इत्यमरः । बहु अनेकधा दानपयसां पटलम् । जातावेकवचनम् । बहवो  
मदान्बुविन्दव इत्यर्थः । अवगाढमन्तःप्रविष्टम् । गाहेः कर्तरि क्तः । इभपति-  
मीक्षितुं विकसदुन्मिषत् सरितो विलोचनशतमिवेत्युपेक्षा । अस्यार्जुनस्य  
धृतिं प्रीतिं विदधे चकार ॥ ११ ॥

प्रतिबोधजृम्भणविभिन्नमुखी पुलिने सरोरुहदृशा ददृशे ।

पतदच्छमौक्तिकमणिप्रकरा गलदश्रुविन्दुरिव शुक्तिवधूः ॥ १२ ॥

प्रतिबोधेति ॥ प्रतिबोधः स्फुटनं निद्रापगमश्च तत्र यज्जृम्भणमुच्छूनता  
जृम्भा च तेन विभिन्नमुखी विश्लिष्टाग्रा विवृतास्या च । अत एव पतन् प्रस-  
रन्नच्छो मौक्तिकमणीनां प्रकरः स्तोमो यस्याः सा तथोक्ता । अत एव गलद-  
श्रुविन्दुरिव स्थितेत्युपेक्षा । शुक्तिर्वधूरिव शुक्तिवधूः । पुलिने, शयनीय  
इवेति भावः । सरोरुहदृशाऽर्जुनेन ददृशे दृष्टा । अत्र प्रतिबोधादिश्लिष्टपदोपा-  
त्तानां प्रकृतानां शुक्तिवध्वोश्चोपमारूपकयोः साधकबाधकाभावात् संदेहालंकारः ।  
तत्सापेक्षा चाश्रुगलनोपेक्षेति तयोरङ्गाङ्गिभावः ॥ १२ ॥

शुचिरप्सु विद्रुमलताविटपस्तनुसान्द्रफेनलवसंवलितः ।

स्मरदायिनः स्मरयति स्म भृशं दयिताधरस्य दशनांशुभृतः ॥ १३ ॥

शुचिरिति ॥ अप्सु शुचिः स्वच्छस्तनुना सान्द्रेण च फेनस्य लवेन शकलेन  
संवलितः संगतो विद्रुमलताया विटपः पल्लवः । 'विटपः पल्लवे पिङ्गे विस्तारे  
स्तम्बशाखयोः' इति विश्वः । स्मरदायिनः कामोद्दीपकस्य दशनांशुभृतो दन्त-  
कान्तिकलितस्य । दयिताधरस्य । 'अधीगार्थदयेशां-' ( पा. २।३।५२ ) इत्यादिना  
षष्ठी । भृशं स्मरयति स्म । 'लट् स्वे' ( पा. ३।२।११८ ) इति भूतार्थे लट् ।  
'मितां ह्रस्वः' ( पा. ६।४।९२ ) इति ह्रस्वः । स्मरणालंकारः ॥ १३ ॥

उपलभ्य चञ्चलतरङ्गधृतं मदगन्धमुत्थितवतां पयसः ।

प्रतिदन्तिनामिव स संबुबुधे करियादसामभिमुखान् करिणः ॥ १४ ॥

उपलभ्येति ॥ सोऽर्जुनः । चञ्चलतरङ्गैर्धृतम्, तत्संक्रान्तमित्यर्थः । मद-  
गन्धमुपलभ्याग्राय पयस उत्थितवताम्, रोषादिति शेषः । कर्याकाराणां  
यादसाम् । शाकपार्थिवादिषु द्रष्टव्यः । प्रतिदन्तिनामिवाभिमुखान्, अभि-  
यातानित्यर्थः । करिणो गजान् । संबुबुधे, ददर्शेत्यर्थः ॥ १४ ॥



स जगाम विस्मयमुदीक्ष्य पुरः सहसा समुत्पिपतिषोः फणिनः ।  
प्रहितं दिवि प्रजविभिः श्वसितैः शरदभ्रविभ्रममपां पटलम् ॥१५॥

स इति ॥ सोऽर्जुनः । पुरोऽग्रे सहसा समुत्पिपतिषोः समुत्पितुमिच्छोः ।  
पतेः सन्नन्तादुग्रत्ययः । 'तनिपतिदरिद्रातिभ्यः सन इद्वा वक्तव्यः' ( वा. ५०५९ )  
इति विकल्पादिडागमः । फणिनः सर्पस्य प्रजविभिरतिवेगवद्भिः श्वसितैः  
फूत्कारैर्दिवि आकाशे प्रहितं प्रेरितं शरदभ्रस्य विभ्रम इव विभ्रमः सौन्दर्यं यस्य  
तत्, शुभ्रमभ्रव्यापकं चेत्यर्थः । अपां पटलं पुर उदीक्ष्य विस्मयं जगाम ।  
अत्रोपमानुप्राणिता स्वभावोक्तिरलंकारः ॥ १५ ॥

स ततार सैकतवतीरभितः शफरीपरिस्फुरितचारुदृशः ।  
ललिताः सखीरिव बृहज्जघनाः सुरनिम्नगामुपयतीः सरितः ॥१६॥

स इति ॥ सोऽर्जुनः । सैकतवतीः पुलिनवतीरभितः शफरीणां मत्स्यीनां  
परिस्फुरितान्येव चारवो दृशो यासां ताः । सुरनिम्नगां गङ्गामुपयतीर्भजन्तीः ।  
इणः शतुरुगित्वाण्डीप् । अत एव बृहज्जघना ललिताः सखीरिव स्थिताः  
सरितस्ततारातिचक्रमे ॥ १६ ॥

अधिरुह्य पुष्पभरनम्रशिखैः परितः परिष्कृततलां तरुभिः ।  
मनसः प्रसत्तिमिव मूर्ध्नि गिरेः शुचिमाससाद् स वनान्तभुवम् १७

अधिरुह्येति ॥ सोऽर्जुनोऽधिरुह्य, अर्थात् गिरिमिति शेषः । पुष्पभरेण  
नम्रशिखैर्नताग्रैस्तरुभिः परितः परिष्कृततलां भूषितस्वरूपाम् । 'अधःस्वरूप-  
योरस्त्री तलम्' इत्यमरः । 'संपरिभ्यां करोतौ भूषणे' ( पा. ६।१।१३७ ) इति  
सुडागमः । शुचिं शुद्धाम् । अत एव मनसः प्रसत्तिमिव मूर्तं मनःप्रसादमिव  
स्थिताम् । तद्धेतौ तद्भावोत्प्रेक्षा । गिरेर्मूर्ध्नि वनान्तभुवमाससाद् । 'अन्तः'-  
शब्दः स्वरूपवचनः । 'अन्तोऽध्यवसिते मृत्यौ स्वरूपे निश्चयेऽन्तिके' इति  
वैजयन्ती ॥ १७ ॥

अनुसानु पुष्पितलताविततिः फलितोरुभूरुहविविक्तवनः ।  
धृतिमाततान तनयस्य हरेस्तपसेऽधिवस्तुमचलामचलः ॥ १८ ॥

अनुसान्विति ॥ अनुसानु प्रतिसानु । वीप्सार्थेऽन्ययीभावः । पुष्पिताः  
संजातपुष्पा लताविततयो यस्मिन् सः । फलिता उरवो भूरुहा येषु तानि  
विविक्तानि विजनानि पूतानि वा वनानि यस्मिन् स तथोक्तः । 'विविक्तौ पूत-  
विजनौ' इत्यमरः । अचल इन्द्रकीलो हरेस्तनयस्यार्जुनस्य तपसे तपश्चर्या-  
र्थम् । अधिवस्तुमधिष्ठातुम् । तनिक्रियापेक्षया समानकर्तृकत्वानुमुन् । अचलां  
धृतिमुत्साहमाततान । अत्राचलविशेषणपदार्थस्य धृतिकरणहेतुत्वात् काव्य-  
लिङ्गमलंकारः ॥ १८ ॥

पाठा०-१ पुष्पफल.



प्रणिधाय तत्र विधिनाऽथ धियं दधतः पुरातनमुनेर्मुनिताम् ।

श्रममादधावसुकरं न तपः किमिवावसादकरमात्मवताम् ॥ १९ ॥

प्रणिधयेति ॥ अथ तत्रादौ विधिना योगशास्त्रानुसारेण धियं चित्तवृत्तिं प्रणिधाय ध्येयविषये धियं नियम्य । 'नेर्गद-' ( पा. ८।४।१७ ) इत्यादिना णत्वम् । मुनितां दधतः, तपस्यत इत्यर्थः । पुरातनमुनेः, अर्जुनस्येत्यर्थः । असुकरं दुष्करं तपः श्रमं खेदं नादधौ न चकार । तथा हि—आत्मवतां मनस्विनामवसादकरमशान्तिजनकं किमिव, न किञ्चिदित्यर्थः । 'इव'शब्दो वाक्यालंकारे ॥ १९ ॥

शमयन्धृतेन्द्रियशमैकसुखः शुचिभिर्गुणैरघमयं स तमः ।

प्रतिवासरं सुकृतिभिर्वबुधे विमलः कलाभिरिव शीतरुचिः ॥ २० ॥

शमयन्निति ॥ धृतमिन्द्रियशमो विषयव्यावृत्तिरेव एकं मुख्यं सुखं येन स तथोक्तः, आत्माराम इत्यर्थः । अन्यत्र,—धृतः कृत इन्द्रियाणां शमः संतापनिवर्तनमेकम द्वितीयं सुखमाह्लादश्च येन स तथोक्तः । शुचिभिर्निर्मलैः । गुणैर्मैत्र्यादिभिः । अन्यत्र,—कान्त्यादिभिः । अघमयं पापरूपं तमोऽज्ञानम् । अन्यत्र,—अन्धकारं च । शमयन् निवर्तयन् । विमलोऽमलिनः पापरहितः, शुभ्रोऽन्यत्र । सोऽर्जुनः प्रतिवासरं सुकृतिभिः सुकृतैः, तपोभिरित्यर्थः । स्त्रियां क्तिन् । कलाभिः शीतरुचिश्चन्द्र इव । वबुधे ॥ २० ॥

अधरीचकार च विवेकगुणादगुणेषु तस्य धियमस्तवतः ।

प्रतिधातिनीं विषयसङ्गरतिं निरुपप्लवः शमसुखानुभवः ॥ २१ ॥

अधरीचकारेति ॥ किञ्चेति चार्थः । विवेकस्तत्त्वावधारणं स एव गुणस्तस्मात्, तेन हेतुनेत्यर्थः । 'विभाषा गुणेऽस्त्रियाम्' ( पा. २।३।२५ ) इति पञ्चमी । अगुणेषु कामक्रोधादिदोषेषु विषये । तद्विरोधेन नञ्समासः । धियं चित्तवृत्तिम् । अस्तवतो निवारितवतः । तस्यार्जुनस्य निरुपप्लवो निर्बाधः शमसुखानुभवः शान्त्यानन्दानुभवः प्रतिधातिनीं सोपप्लवां विषयसङ्गरतिं शब्दाद्युपभोगरुचिम् । अधरीचकार, विषयनिःस्पृहं चकारेत्यर्थः । उत्कृष्टसुखलाभस्य प्रकृष्टवैराग्यहेतुत्वादिति भावः ॥ २१ ॥

मनसा जपैः प्रणतिभिः प्रयतः समुपेयिवानधिपतिं स दिवः ।

सहजेतरौ जयशमौ दधती विभरांभूव युगपन्महसी ॥ २२ ॥

मनसेति ॥ प्रयतोऽहिंसादिनिरतो मनसा ध्यानेन जपैर्विशिष्टमन्त्राभ्यासैः प्रणतिभिर्नमस्कारैः । एवं मनोवाक्कायकर्मभिर्दिवोऽधिपतिमिन्द्रं समुपेयिवानुपसेदिवान् सोऽर्जुनः सहजेतरौ नैसर्गिकागन्तुकौ । जीयतेऽनेनेति जयो वीररसः । 'एरच्' ( पा. ३।३।५६ ) इत्यच् । शम्यतेऽनेनेति शमः । जयशमौ वीरशान्तिरसौ दधती पूज्यती महसी तेजसी युगपद्विभरांभूव बभार ।



‘भीहीमृहुवाम्-’ (पा. ३।१।३९) इति विकल्पादास्पत्ययः । अत्र युगपद्दीर-  
शान्ताधिकरणत्वाभिधानादस्य लोकाद्भुतमहिमत्वं व्यज्यते ॥ २२ ॥

शिरसा हरिन्मणिनिभः स वहन् कृतजन्मनोऽभिषवणेन जटाः ।

उपमां ययावरुणदीधितिभिः परिमृष्टमूर्धनि तमालतरौ ॥ २३ ॥

शिरसेति ॥ हरिन्मणिनिभो मरकतमणिश्यामोऽभिषवणेन स्नानेन कृत-  
जन्मनो जनिताः, अतः पिशङ्गीरिति भावः । जटाः शिरसा वहन् सोऽर्जु-  
नोऽरुणस्यानूरोर्दीधितिभिः परिमृष्टमूर्धनि व्यासशिरसि तमालतरावुपमां  
तमालतरौः सादृश्यं ययावित्यर्थीयमुपमा । तरोरौपम्याधिकरणत्वात्तदपेक्षया  
सप्तमी ॥ २३ ॥

धृतहेतिरप्यधृतजिह्वमतिश्चरितैर्मुनीनधरयञ्शुचिभिः ।

रजयांचकार विरजाः स मृगान् क्रमिवेशते रमयितुं न गुणाः ॥ २४ ॥

धृतेति ॥ धृतहेतिर्धृतायुधोऽप्यधृता जिह्वा मतिः कुटिलमतिर्येन सः ।  
शुचिभिश्चरितैर्मुनीनधरयंस्तिरस्कृत्तुं । वेपेणैव भीषणः, न तु कर्मणेति भावः ।  
कृतः ? । विरजा रजोगुणरहितः सोऽर्जुनो मृगान् रजयांचकार रमयामास ।  
‘रज्जैर्गौ मृगरमणे नलोपो वक्तव्यः’ (वा. ४०६७) इति नलोपः । तथा हि—  
गुणा दयादयः कमिव रमयितुं नेशते, कं वा वशीकर्तुं न शक्नुवन्तीति भावः ।  
शुद्धिरेव हि परं विश्वासवीजं परस्य न वेषो नापि संस्तव इति भावः ॥ २४ ॥

अथास्य त्रिभिस्तपःसिद्धिमाह—अनुकूलेत्यादिना ॥

अनुकूलपातिनमचण्डगतिं किरता सुगन्धिमभितः पवनम् ।

अवधीरितार्तवगुणं सुखतां नयता रुचां निचयमंशुमतः ॥ २५ ॥

अनुकूलेति ॥ अनुकूलपातिनं न तु प्रतिकूलपातिनमचण्डगतिं मन्द-  
गामिनं सुगन्धिमम् । गन्धस्येकत्वे तदेकान्तग्रहणेऽपि कवीनां निरङ्कुशत्वात् समा-  
सान्तः । अथवा केचिदागन्तुकत्वेऽप्येकवचनेन समासान्तमिच्छन्ति । पवनमभितः  
किरता, प्रवर्तयतेत्यर्थः । ऋतुरस्य प्राप्त आर्तवः । ‘ऋतोरण्’ (पा. ५।१।१०५)  
इत्यणप्रत्ययः । स चासौ गुणस्तिग्मत्वरूपः सोऽवधीरितस्तिरस्कृतो यस्य तम् ।  
अंशुमतो रुचां निचयं सुखतां सुखस्पर्शतां नयता प्रापयता ।  
नयतेर्द्विकर्मकत्वम् ॥ २५ ॥

नवपल्लवाञ्जलिभृतः प्रचये बृहतस्तरुङ्गमयतावनतिम् ।

स्तृणता तृणैः प्रतिनिशं मृदुभिः शयनीयतामुपयतीं वसुधाम् २६

नवेति ॥ प्रचये पुष्पावचयप्रसङ्गे नवपल्लवा एव अञ्जलयस्तान् विभ्रतीति  
तथोक्तान् बृहत उच्चांस्तरुनवनतिं नम्रतां गमयता । ‘गतिबुद्धि-’ (पा. ५।१।-



५२) इत्यादिना तरूणां कर्मत्वम् । प्रतिनिशं निशि निशि शयनीयतामुपयतीम्, शयनस्थानीभूतामित्यर्थः । वसुधां मृदुभिस्तृणैः स्तृणताऽऽच्छादयता ॥ २६ ॥

पतितैरपेतजलदान्नभसः पृषतैरपां शमयता च रजः ।

स दयालुनेव परिगाढकृशः परिचर्ययानुजगृहे तपसा ॥ २७ ॥

पतितैरिति ॥ अपेतजलदान्निरभ्रान्नभसः पतितैरपां पृषतैर्जलविन्दुभी रजश्च शमयता तपसा कर्त्रा दयालुनेवेत्युत्प्रेक्षा । दयालुत्वे हेतुं सूचयति— परिगाढकृशोऽतिक्षीणः सोऽर्जुनः परिचर्ययोक्तविधया शुश्रूषयाऽनुजगृहे-ऽनुगृहीतः । अनुग्रहोऽत्र सहकारित्वमेव सर्वभूतानुकूल्यलिङ्गात् पचेलिमं तपोऽ-स्येति भावः । अत्र श्लोकत्रयस्याप्येकवाक्यत्वाद्युत्प्रेक्षैव प्रधानालंकारः ॥ २७ ॥

महते फलाय तदवेक्ष्य शिवं विकसन्निमित्तकुसुमं स पुरः ।

न जगाम विस्मयवशं वशिनां न निर्हन्ति धैर्यमनुभावगुणः ॥ २८ ॥

महत इति ॥ सोऽर्जुनो महते फलाय श्रेयसे सस्याय च विकसत् पूर्वोक्तं शिवं सुखदं तन्निमित्तमेव कुसुमं पुरोऽवेक्ष्य विस्मयवशं न जगाम । तथा हि—वशिनामनुभाव एव गुणः स च धैर्यं न निर्हन्ति, विस्मया-दिविकारं न जनयतीत्यर्थः । जनने वा तपः क्षीयेत । 'तपः क्षरति विस्मयात्' इति स्मरणादिति भावः ॥ २८ ॥

तदभूरिवासरकृतं सुकृतरूपलभ्य वैभवमनन्यभवम् ।

उपतस्थुरोस्थितविषादधियः शतयज्वनो वनचरा वसतिम् ॥ २९ ॥

तदिति ॥ सुकृतैस्तपोभिः करणैः अभूरिभिः कतिपयैरेव वासरैः कृतं तत् पूर्वोक्तं वैभवमतोऽन्यस्य न भवतीत्यनन्यभवम्, अन्यस्यासंभवतीत्यर्थः । पचा-द्यजन्तोत्तरपदेन नञ्समासः । उपलभ्य निश्चित्य । आस्थितविषादाः प्राप्त-खेदा धियो येषां ते वनचराः । 'तत्पुरुषे कृति बहुलम्' ( पा. ६।३।१४ ) इति बहुलग्रहणाल्लुक् । शतेन शतस्य वा मखानां यज्वनः शतक्रतोः । अत्र संबन्धेयविशेषलाभो यजिसंनिधानादवगन्तव्यः । 'यज्वा तु विधिनेष्टवान्' इत्यमरः । 'सुयजोर्द्विनिष्' ( पा. ३।२।१०३ ) । वसतिमुपतस्थुः प्रापुः ॥ २९ ॥

विदिताः प्रविश्य विहितानतयः शिथिलीकृतेऽधिकृतकृत्यविधौ ।

अनपेतकालमभिरामकथाः कथयांबभूवुरिति गोत्रभिदे ॥ ३० ॥

विदिता इति ॥ 'वनचराः' इत्यनुवर्तनीयम् । विदिता ज्ञाताः, अनुमतप्रवेशाः सन्त इत्यर्थः । प्रविश्य । विहितानतयः कृतप्रणामा अधिकृतकृत्यस्य नियुक्त-कर्मणः शैलरक्षणात्मकस्य विधावनुष्ठाने शिथिलीकृते सति । अनपेतकाल-मनतिक्रान्तकालं यथा तथा गोत्रभिदे शक्याय । इति वक्ष्यमाणप्रकारेण । अभि-रामकथाः श्राव्यवाचः । 'चिन्तिपूजिकथिकुम्बिचर्चश्च' ( पा. ३।३।१०५ ) इत्यङ्-प्रत्ययः । कथयांबभूवुः ॥ ३० ॥



शुचिवल्कवीततनुरन्यतमस्तिमिरच्छिदामिव गिरौ भवतः ।

महते जयाय मघवन्ननघः पुरुषस्तपस्यति तपञ्जगतीम् ॥ ३१ ॥

शुचीति ॥ शुचिना वल्केन वल्कलेन वीताच्छादिता तनुर्यस्य सः । तिमिर-  
रच्छिदां सूर्यादीनामन्यतम इव स्थित इत्युपेक्षा । अनघः पुरुषः । हे मघ-  
वन् ! भवतो गिराविन्द्रकीले जगतीं भुवं तपन् तापयन् । महते जयाय  
तपस्यति तपश्चरति । 'कर्मणो रोमन्थ-' ( पा. ३।१।१५ ) इत्यादिना क्यङि  
लट् ॥ ३१ ॥

'जयाय तपस्यति' ( ६।३१ ) इत्युक्तम् ; तत्र हेतुमाहुः—

स विभर्ति भीषणभुजंगभुजः पृथु विद्विषां भयविधायि धनुः ।

अमलेन तस्य धृतसच्चरिताश्चरितेन चातिशयिता मुनयः ॥ ३२ ॥

स इति ॥ भीषयेते इति भीषणौ । नन्द्यादित्वाह्युप्रत्ययः । तौ च तौ भुजङ्गौ  
च ताविव भुजौ यस्य । स तथोक्तः पुरुषो विद्विषां भयविधायि पृथु धनु-  
र्विभर्ति, अतो जयार्थीत्यर्थः । अमलेन तस्य पुरुषस्य चरितेन धृतानि सच्च-  
रितानि यैस्ते मुनयोऽतिशयिता अतिक्रान्ताः ॥ ३२ ॥

अथास्य तपःसिद्धिं वर्णयन्ति—

मरुतः शिवा नवतृणा जगती विमलं नभो रजसि वृष्टिरपाम् ।

गुणसंपदानुगुणतां गमितः कुरुतेऽस्य भक्तिमिव भूतगणः ॥ ३३ ॥

मरुत इत्यादिना ॥ मरुतो वाताः शिवाः सुखाः । जगती पृथ्वी नवतृणा,  
शयनासनाद्यनुकूलेत्यर्थः । नभो विमलं नीहारादिरहितम् । रजसि सति अपां  
वृष्टिः । भवतीति शेषः । किं बहुना,—अस्य पुरुषस्य गुणसंपदा भूतहितादि-  
गुणसंपत्त्या । अनुगुणतामनुकूलतां गमितः, वशीकृत इत्यर्थः । भूतगणः  
पृथिव्यादिपञ्चकं भक्तिं सेवां कुरुत इवेत्युपेक्षा ॥ ३३ ॥

इतरेतरानभिभवेन मृगास्तमुपासते गुरुमिवान्तसदः ।

विनमन्ति चास्य तरवः प्रचये परवान् स तेन भवतेव नगः ॥ ३४ ॥

इतरेतरेति ॥ किंच, मृगाः पशवस्तम् । अन्तेऽन्तिके सीदन्तीत्यन्तसदो-  
ऽन्तेवासिनः । 'सत्सूद्विष-' ( पा. ३।२।६१ ) इति क्तिप् । गुरुमिवेतरेतरेषा-  
मनभिभवेनाद्रोहेण । उपासते सेवन्ते । प्रचये पुष्पावचये तरवोऽस्य  
विनमन्ति । करप्रचेया भवन्तीत्यर्थः । तस्येति संबन्धसामान्ये षष्ठी । किं  
बहुना,—स नग इन्द्रकीलो भवतेव तेन पुरुषेण परवान् पराधीनः ।  
साच्चिकस्यापि तवेव तस्यातिशयो वर्तत इत्यर्थः ॥ ३४ ॥

उरु सच्चमाह विपरिश्रमता परमं वपुः प्रथयतीव जयम् ।

शमिनोऽपि तस्य नवसंगमने विभुतानुषङ्गि भयमेति जनः ॥ ३५ ॥



उर्विति ॥ किंच, विपरिश्रमता आयासेऽपि श्रमराहित्यमुह महत् सत्त्वमन्तः-  
सारमाह, दुर्बलस्य श्रमजयासंभवादिति भावः । परममुत्तमं वपुर्जयं प्रथय-  
तीव, आकारेणैव जिष्णुत्वं गम्यत इत्यर्थः । शमिनः शान्तस्यापि तस्य नव-  
संगमनेऽपूर्वप्राप्तौ जनो विभुतायाः प्रभावस्यानुषङ्गि व्यापकम्, न तु हिंस्र-  
कत्वानुषङ्गीति भावः । भयमेति । शान्तोद्भवं प्रभावं गमयतीति भावः ॥ ३५ ॥

अथेदृशोऽसौ क इति चेत्तन्न विद्म इत्याहुः—

ऋषिवंशजः स यदि दैत्यकुले यदि वान्वये महति भूमिभृताम् ।  
चरतस्तपस्तप वनेषु सहा न वयं निरूपयितुमस्य गतिम् ॥ ३६ ॥

ऋषीति ॥ स पुरुषः । ऋषिवंशजः, वेति शेषः । काकुर्वा । यदि वा  
दैत्यकुले, जात इति शेषः । यदि वा महति भूमिभृतामन्वये जातः । तव  
वनेषु तपश्चरतोऽस्य गतिं स्वरूपं निरूपयितुं वयम् । सहन्त इति सहाः ।  
पचाद्यच् । न सहाः स्म इति शेषः ॥ ३६ ॥

अपृष्टपरिभाषणापरार्थं परिहरन्ति—

विगणय्य कारणमनेकगुणं निजयाऽथवा कथितमल्पतया ।  
असदप्यदः सहितुमर्हसि नः क्व वनेचराः क्व निपुणा यतयः ॥ ३७ ॥

विगणयेति ॥ अनेकगुणं बहुफलम् । इन्द्रत्वाद्यनेकफलसाधकत्वेन योग्य-  
मित्यर्थः । कारणं तपोरूपं विगणय्य विचार्य । अथवा निजया नैसर्गिक्या-  
ऽल्पतया बालिश्येनाज्ञानत्वेन वा कथितं नोऽस्माकम् । अद इदम्, वचन-  
मित्यर्थः । असदसाध्वपि सहितुं सोढुम् । 'तीषसह-' ( पा. ७।२।४८ ) इत्या-  
दिना विकल्पादिडागमः । अर्हसि योग्योऽसि । तर्हि सदेव किं नोक्तं तत्राहुः—  
वनेचराः क्व, निपुणा यतयो विवेकबुद्धयः क्व, नोभयं संगच्छत इत्यर्थः ।  
अज्ञानं नापराध्यतीति भावः । अर्थान्तरन्यासोऽलङ्कारः ॥ ३७ ॥

अधिगम्य गुह्यकगणादिति तन्मनसः प्रियं प्रियसुतस्य तपः ।  
निजुगोप हर्षमुदितं मधवा नयवर्त्मगाः प्रभवतां हि धियः ॥ ३८ ॥

अधिगम्येति ॥ मधवेन्द्र इति पूर्वोक्तं गुह्यकगणात्तन्मनसः प्रियं प्रिय-  
सुतस्यार्जुनस्य तपोऽधिगम्य ज्ञात्वा । गुह्यपेक्षया समानकर्तृकत्वात् क्त्वा-  
निर्देशः । उदितं तत्तपसो देवकार्यार्थत्वादुत्पन्नं हर्षं निजुगोप गोपयामास । तथा  
हि—प्रभवतां प्रभूणां धियो नयवर्त्मगा नीतिमार्गानुसारिण्यो हि । अन्यथा  
मन्त्रमेदे कार्यहानिः स्यादिति भावः ॥ ३८ ॥

प्रणिधाय चित्तमथ भक्ततया विदितेऽप्यपूर्वं इव तत्र हरिः ।  
उपलब्धुमस्य नियमस्थिरतां सुरसुन्दरीरिति वचोऽभिदधे ॥ ३९ ॥

प्रणिधायेति ॥ अथ हरिरिन्द्रश्चित्तं प्रणिधाय विषयान्तरपरिहारेणात्मन्यव-



स्थाप्य । तत्र तस्मिन्नर्जुने भक्ततया विदिते सत्यपि । उपलक्षणे तृतीया । अपूर्वं इव, अविदित इवेत्यर्थः । 'पूर्वादिभ्यो नवभ्यो वा' ( पा. ७।१।१६ ) इति विकल्पाच्च सिन्नादेशः । अस्यार्जुनस्य नियमस्थिरतां दार्ढ्यमुपलब्धुम्, परीक्षितुमित्यर्थः । लोकप्रतीत्यर्थमिति भावः । सुरसुन्दरीः । इति वक्ष्यमाणप्रकारं वचोऽभिदधे ॥ ३९ ॥

सुकुमारमेकमणु मर्मभिदामतिदूरगं युतममोघतया ।

अविपक्षमस्त्रमपरं कतमद्विजयाय यूयमिव चित्तभुवः ॥ ४० ॥

सुकुमारमिति ॥ मर्मभिदां मर्मच्छेदिनाम्, अस्त्रान्तराणां मध्य इत्यर्थः । 'यतश्च निर्धारणम्' ( पा. २।३।४१ ) इति षष्ठी । अपरमन्यत् कतमत् । 'वा बहूनां जातिपरिग्रहे ढतमच्' ( पा. ५।३।९३ ) । यूयमिव सुकुमारं कोमलं, न तु कठिनम् । अन्यत्तु कठिनं भवति । तथा, एकं न बहु । तत्त्वेनेकं भवति । तथाऽणु सूक्ष्मं, न स्थूलम् । अलक्ष्यलक्ष्यप्रवेशित्वादिति भावः । यत्तु लक्ष्य-लक्ष्यप्रवेशि तत्तु समीपलक्ष्यमेदि । तथाऽतिदूरगं दूरलक्ष्यमेदि । तथाऽमोघ-तयाऽमोघत्वगुणेन युतं युक्तम् । न कदाचिद्विभिरर्जुनीति भावः । अन्यत्तु कदाचिदपि लक्ष्यादपराध्यति । तथाऽविपक्षमसत्प्रतीकारम्, अन्यत्तु विद्यमान-प्रतीकारम् । अस्त्रं चित्तभुवः कामस्य । कर्तारि षष्ठी । विजयाय । एतद्विशेषण-विशिष्टमस्त्रमस्तीति शेषः, न किञ्चिदस्तीत्यर्थः । अत्रोपमालङ्कारः । साभिप्राय-विशेषणत्वात् परिकरालङ्कारश्च । तयोरुभयोरङ्गाङ्गिभावेन संकरः ॥ ४० ॥

असामर्थ्यशङ्कां परिहरति—

भववीतये हतवृहत्तमसामवबोधवारि रजसः शमनम् ।

परिपीयमाणमिव वोऽसकलैरवसादमेति नयनाञ्जलिभिः ॥ ४१ ॥

भवेति ॥ भववीतये संसारनिवृत्तये हतवृहत्तमसां निरस्तमहामोहानां योगिनां संबन्धि रजो गुणः । रजो धूलिरिति श्लिष्टरूपकम् । तस्य शमनं निवर्तकमवबोध-स्तत्त्वज्ञानमेव वारि तत् । वो युष्माकम् । असकलैरसमग्रैर्नयनान्येवाञ्जलयस्तैः परिपीयमाणमिवेत्युत्प्रेक्षा । अवसादं क्षयमेति । मुक्तानपि बध्नन्तीनां वः कथमसामर्थ्यमिति भावः । अत्रोत्प्रेक्षारूपकयोः संकरः ॥ ४१ ॥

बहुधा गतां जगति भूतसृजा कमनीयतां समभिहृत्य पुरा ।

उपपादिता विदधता भवतीः सुरसन्नयानसुमुखी जनता ॥ ४२ ॥

बहुधेति ॥ किञ्च, पुरा जगति बहुधा गतां नानामुखेन विप्रकीर्णां कम-नीयतां चन्द्राद्युपमानद्रव्यगतलावण्यं समभिहृत्य संगृह्य भवतीर्विदधता सृजता भूतसृजा ब्रह्मणा जनता जनसमूहः । 'ग्रामजन-' ( पा. ४।२।४३ ) इत्यादिना तल् । सुरसन्नयानसुमुखी स्वर्लोकयात्राप्रवणा । उपपादिता कृता । स्वर्गाद्यापि यत्प्रसादात् सर्वलोकश्लाघ्यत्वम्, तासां वः कथमसामर्थ्यमिति



भावः । अत्राप्सरसां प्रकीर्णलावण्यसंग्रहासंबन्धेऽपि तत्संबन्धाभिधानादति-  
शयोक्तिः ॥ ४२ ॥

अथ कार्याशमाह—

तदुपेत्य विघ्नयत तस्य तपः कृतिभिः कलासु सहिताः सचिवैः ।  
हृतवीतरागमनसां ननु वः सुखसङ्गिनं प्रति सुखार्वाजितिः ॥ ४३ ॥

तदिति ॥ तत् तस्मात्समर्थत्वात् कलासु गीतवाद्यादिषु कृतिभिः कुशलैः  
सचिवैर्गन्धर्वैः सहिता उपेत्य गत्वा तस्य पुरुषस्य तपो विघ्नयत विघ्नवत्कुरुत,  
विहतेत्यर्थः । विघ्नवच्छब्दान्मत्वन्तात् 'तत्करोति-' (ग. २०४) इति णिचि  
लोद् । णाविष्टवद्भावान्मतुपो लुक् । न चात्रासामर्थ्यशङ्का कार्येत्यर्थान्तरन्यासे-  
नाह—हृतेति । ननु संबोधने । हे अप्सरसः ! हृतानि वशीकृतानि वीत-  
रागाणां निःस्पृहाणां मुमुक्षूणां मनांसि चित्तानि याभिस्तासां वो युष्माकम-  
प्सरसां सुखसङ्गिनं पुरुषं प्रति सुखामिलाषिणं प्रति अवजितिर्विजयः सुखा  
सुखसाध्या, न तु दुष्करा खलु । एतेनायं सुखार्थी न मुमुक्षुरित्युक्तम् । अर्थान्तर-  
न्यासः ॥ ४३ ॥

अथ सुखसङ्गित्वलिङ्गमाह—

अविमृष्यमेतदभिलष्यति स द्विषतां वधेन विषयाभिरतिम् ।  
भववीतये न हि तथा स विधिः क शरासनं क च विमुक्तिपथः ४४

अविमृष्यमिति ॥ हे अप्सरसः ! स पुरुषो द्विषतां शत्रूणां वधेन शत्रुहनन-  
द्वारा विषयाभिरतिं विषयसुखमभिलष्यति वाञ्छति । 'वा आश-'  
(पा. ३।१।७०) इत्यादिना इयन्प्रत्ययः । एतत् विषयासक्तत्वम् । अविमृष्य-  
मविचार्यम्, अविमृष्यमसंदिग्धव्यमिति । 'ऋदुपधाच्चाकृपिचृतेः' (पा. ३।१।११०)  
इति क्यप् । भवतीभिर्न संदिग्धव्यमित्यर्थः । हि यस्मात् स विधिः 'स विभर्ति  
भीषणभुजङ्गभुजः' (६।३२) इत्यादिश्लोकोक्तोऽनुष्ठानप्रकारो भववीतये  
संसारमुक्तये न भवति । कुत इत्याह—शरासनं धनुः क, विमुक्तेः पन्थाश्च  
क ? द्वयं परस्परं विरुद्धमित्यर्थः । न खलु हिंसासाध्या मुक्तिरिति भावः ।  
अर्थान्तरन्यासोऽलङ्कारः ॥ ४४ ॥

न च शापभयमपि संभाव्यमस्मादित्याह—

पृथुधाम्नि तत्र परिबोधि च मा भवतीभिरन्यमुनिवद्विकृतिः ।  
स्वयशांसि विक्रमवतामवतां न वधूष्वधानि विमृषन्ति धियः ॥ ४५ ॥

पृथ्विति ॥ पृथुधाम्नि महातेजसि तत्र तस्मिन्पुरुषविषयेऽन्यमुनिवदन्यस्मि-  
न्मुनाविव । 'तत्र तस्मेव' (पा. ५।१।११६) इति वतिप्रत्ययः । विकृतिः कोपविकारश्च  
भवतीभिर्मा परिबोधि मा विज्ञायि, मा शङ्कीति यावत् । बुध्यतेः कर्मणि  
लुङ् । माड्योगादाशीरर्थेऽडागमाभावश्च । तथा हि—स्वयशांस्यवतां रक्षताम्,



यशोधनानामित्यर्थः । विक्रमवतां धियश्चित्तानि वधूषु स्त्रीविषयेषु । अघानि व्यसनानि । 'दुःखैर्नोव्यसनेष्वधम्' इति वैजयन्ती । न विमृषन्ति । अर्थान्तरन्यासः । स्त्रीहिंसायाः शूराणां यशोहानिकरत्वान्न सर्वथा वो हिनस्ति स इत्यर्थः ॥ ४५ ॥

आशंसितापचितिचारु पुरः सुराणा-  
मादेशमित्यभिमुखं समवाप्य भर्तुः ।  
लेभे परां द्युतिममर्त्यवधूसमूहः

संभावना ह्यधिकृतस्य तनोति तेजः ॥ ४६ ॥

आशंसितेति ॥ अमर्त्यवधूसमूहोऽप्सरसां गणः सुराणां पुरोऽग्र आशंसितापचितिभिरपेक्षितसंभावनाभिश्चारु यथा तथा । 'क्षयार्चयोरपचितिः' इत्यमरः । अभिमुखं समक्षं भर्तुः स्वामिन इति पूर्वोक्तमादेशं नियोगं समवाप्य परां द्युतिं लेभे । तथा हि—अधिकृतस्य कचिदधिकारे नियुक्तस्य संभावना स्वामिकृता पूजा तेजः कान्तिं तनोति ॥ ४६ ॥

प्रणतिमथ विधाय प्रस्थिताः सन्ननस्ताः  
स्तनभरनमिताङ्गीरङ्गनाः प्रीतिभाजः ।

अचलनलिनलक्ष्मीहारि नालं वभूव

स्तिमितममरभर्तुर्द्रष्टुमक्षणां सहस्रम् ॥ ४७ ॥

इति भारविभूतौ महाकाव्ये किरातार्जुनीये षष्ठः सर्गः ।

प्रणतिमिति ॥ अथ प्रणतिं विधाय सन्नन इन्द्रभवनात् प्रस्थिताः प्रचलिताः स्तनभरैर्नमितान्यङ्गानि यासां ताः । 'अङ्गगात्रकण्ठेभ्यो वक्तव्यम्' इति ङीष् । प्रीतिभाजः स्वामिसंभावनया संतुष्टास्ता अङ्गना अचलनलिनानां स्थिरकमलानां लक्ष्मीर्हरतीति तत्तथोक्तम्, तद्वन्मनोहरमित्यर्थः । कुतः ? । स्तिमितं विस्मयनिश्चलममरभर्तुरक्षणां सहस्रं कर्तुं द्रष्टुमलं समर्थं न वभूव । तासां सौन्दर्यसागरस्योद्वेलत्वादिति भावः । अत्रोपमालङ्कारः ॥ ४७ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां षष्ठः सर्गः समाप्तः ॥

सप्तमः सर्गः ।

श्रीमद्भिः सरथगजैः सुराङ्गनानां गुप्तानामथ सचिवैस्त्रिलोकभर्तुः ।  
समूर्च्छन्नलघुविमानरन्ध्रभिन्नः प्रस्थानं समभिदधे मृदङ्गनादः ॥ १ ॥

श्रीमद्भिरिति ॥ अथ प्रस्थानानन्तरं श्रीमद्भिः शोभावद्भिः । सह रथगजैः सरथगजास्तैः । 'तेन सहेति तुल्ययोगे' (पा. २।२।२८) इति बहुव्रीहिः ।



त्रयाणां लोकानां भर्तुस्त्रिलोकभर्तुरिन्द्रस्य । 'तद्धितार्थे-' (पा. २।१।५१)  
इत्यादिनोत्तरपदसमासः । सच्चिवैर्गन्धर्वैर्गुप्तानां सुराङ्गनानां प्रस्थानं गमनम् ।  
अलघुषु महत्सु विमानरन्ध्रेषु विमानानां कुक्षिकुहरेषु भिन्नः प्रतिध्वनैरनेकी-  
भूतोऽत एव संमूर्च्छन् व्यामुवन् मृदङ्गनादः समभिदध आचल्यौ,  
पौरैभ्य इति शेषः । अस्मिन्सर्गे प्रहर्षिणीवृत्तम्—'शौ श्रौ गच्छिदशयतिः प्रहर्षि-  
णीयम्' इति लक्षणात् ॥ १ ॥

सोत्कण्ठैरमरगणैरनुप्रकीर्णान्निर्याय ज्वलितरुचः पुरान्मघोनः ।

रामाणामुपरि विवस्वतः स्थितानां नासेदे चरितगुणत्वमातपत्रैः ॥ २ ॥

सोत्कण्ठैरिति ॥ सोत्कण्ठैः, अवेक्षणोत्सुकैरित्यर्थः । अमरगणैरनुप्रकी-  
र्णादाकीर्णाज्ज्वलितरुचो दीप्तप्रभान्मघोन इन्द्रस्य पुरादमरावत्या निर्याय  
निर्गत्य । यातेः क्त्वो ल्यप् । विवस्वत उपरि स्थितानां रामाणाम् । आतपा-  
त्रायन्त इत्यातपत्रैः । 'सुपि-' (पा. ३।२।४) इति योगविभागात् कप्रत्ययः ।  
चरितगुणत्वं सार्थकत्वं नासेदे न प्राप, तासां सूर्योपरिस्थितत्वादातपासंभवादिति  
भावः ॥ २ ॥

धूतानामभिमुखपातिभिः समीरैरायासादविशदलोचनोत्पलानाम् ।

आनिन्ये मदर्जनितां श्रियं वधूनामुष्णांशुद्युतिजनितः कपोलरागः ३

धूतानामिति ॥ अभिमुखपातिभिः समीरैः प्रतिकूलवायुभिर्धूतानामिति  
दुर्निमित्तसूचनम् । आयासादिति प्रयासात् । अविशदलोचनोत्पलानां वधूना-  
मुष्णांशुद्युतिजनित आतपकृतः कपोलानां रागः पाटलत्वम् । मदेन  
जनितां श्रियम्, तत्सदृशीं श्रियमित्यर्थः । अत एव निदर्शनालङ्कारः । आनिन्य  
आनीतवान्, वधूरिति शेषः । आङ्पूर्वाच्चयतेः कर्तरि लिट् । जकारानुबन्धत्वा-  
दात्मनेपदम् ॥ ३ ॥

तिष्ठद्भिः कथमपि देवतानुभावादाकृष्टैः प्रजविभिरायतं तुरङ्गैः ।

नेमीनामसति विवर्तने रथौघैरासेदे वियति विमानवत्प्रवृत्तिः ॥ ४ ॥

तिष्ठद्भिरिति ॥ कथमपि बाढम् । 'कथमादौ तथाप्यन्ते यत्ने गौरवबाढयोः'  
इति वैजयन्ती । देवतानामनुभावात् तिष्ठद्भिः, अपतद्भिरित्यर्थः । रथविशे-  
षणमेतत् । प्रजविभिर्वेगवद्भिस्तुरङ्गैरायतं दूरमाकृष्टै रथौघैर्वियत्याकाशे  
नेमीनां चक्रधाराणाम् । 'चक्रधारा प्रधिर्नेमिः' इति यादवः । विवर्तने भ्रमणे-  
ऽसति विमानवद्विमानानामिवेत्युपमा । 'तत्र तस्येव' (पा. ५।१।११६)  
इति वतिप्रत्ययः । प्रवृत्तिर्गतिः । आसेदे प्राप्ता । सदेः कर्मणि लिट् ॥ ४ ॥

कान्तानां कृतपुलकः स्तनाङ्गरागे वक्त्रेषु च्युततिलकेषु मौक्तिकाभः ।

संपेदे श्रमसलिलोद्गमो विभूषां रम्याणां विकृतिरपि श्रियं तनोति ५

कान्तानामिति ॥ कान्तानां स्तनानामङ्गरागे कृतपुलको जनितोद्गदः,



कृतरोमाञ्च इत्यर्थः । च्युता प्रमृष्टास्तिलका येषां तेषु वक्त्रेषु मौक्तिकाभः  
श्रमसलिलोद्गमः स्वेदोद्गमो विभूषां भूषणं संपेदे संपन्नः । कर्तारि लिङ् ।  
तथा हि—रम्याणां स्वभावसुन्दराणां विकृतिरपि श्रियं तनोति, अतः  
स्वेदस्यापि विभूषणत्वमुपपद्यत इति भावः ॥ ५ ॥

राजद्भिः पथि मरुतामभिन्नरूपैरुल्कार्चिः स्फुटगतिभिर्ध्वजांशुकानाम्  
तेजोभिः कनकनिकाषराजिगौरैरायामः क्रियत इव स्म सातिरेकः ६

राजद्भिरिति ॥ मरुतां पथि आकाशे राजद्भिर्दीप्यमानैरभिन्नरूपैरविच्छि-  
न्नाकारैः, अत एव उल्कानामर्चीपीव स्फुटगतीनि दीप्तमार्गाणि येषां तैः । कनकस्य  
निकाषः कषणं तस्य राजी रेखा तद्वद्गौरैररूणैः । 'गौरः पीतेऽरूणे श्वेते' इति  
विश्वः । ध्वजांशुकानां तेजोभिः पताकाकान्तिभिरायामस्तेषामेव दैर्घ्यं  
सातिरेकः सातिशयः क्रियते स्वेव कृत इव । दीर्घा ध्वजपटाः स्वतेजःप्रसारेण  
दीर्घतमा इव लक्ष्यन्त इत्युत्प्रेक्षा, सा चोल्काद्युपमानुप्राणिता ॥ ६ ॥

रामाणामवजितमाल्यसौकुमार्ये संप्राप्ते वपुषि सहत्वमातपस्य ।

गन्धर्वैरधिगतविस्मयैः प्रतीये कल्याणी विधिषु विचित्रता विधातुः ७

रामाणामिति ॥ मालैव माल्यं तस्य सौकुमार्यमवजितं येन तस्मिन्, कुसु-  
मादपि सुकुमार इत्यर्थः । रामाणां वपुष्यातपस्य । कृद्योगे कर्मणि षष्ठी ।  
सहत इति सहः क्षमः । पचाद्यच् । तस्य भावः सहत्वम् । तत् संप्राप्ते सति,  
अधिगतविस्मयैः संप्राप्ताश्चर्यैर्गन्धर्वैर्विधातुर्विधिषु सृष्टिषु कल्याणी साधी-  
यसी, उपकारकत्वादिति भावः । विचित्रता नानाविधत्वं प्रतीयेऽवगता ज्ञाता ।  
प्रतिपूर्वादिणः कर्मणि लिङ् ॥ ७ ॥

सिन्दूरैः कृतरुचयः सहेमकक्ष्याः स्रोतोभिस्त्रिदशगजा मदं क्षरन्तः ।  
सादृश्यं ययुररुणांशुरागभिन्नैर्वर्षद्भिः स्फुरितशतहृदैः पयोदैः ॥ ८ ॥

सिन्दूरैरिति ॥ सिन्दूरैर्नागसंभवाख्यै रागद्वयैः । 'सिन्दूरं नागसंभवम्'  
इत्यमरः । कृतरुचयः, अलंकृता इत्यर्थः । सह हेमः कक्ष्याभिर्मध्येभवन्धनैः  
सहेमकक्ष्याः । 'तेन सहेति तुल्ययोगे' ( पा. २।२।२८ ) इति बहुव्रीहिः ।  
'कक्ष्या प्रकोष्ठे हर्म्यादेः काङ्क्षायां मध्येभवन्धने' इत्यमरः । स्रोतोभिः सप्तभिर्मद-  
नाडीभिः । 'करात्कटाभ्यां मेढ्राच्च नेत्राभ्यां च मदच्युतिः' इति पालकाप्ये । करात्,  
नासारन्ध्राभ्यामित्यर्थः । मदं क्षरन्तो वर्षन्तस्त्रिदशगजा अरुणस्यार्कस्यांशूनां  
रागेणारुण्येन भिन्नैः संसृष्टैर्वर्षद्भिः स्फुरितशतहृदैः स्फुरिततडिलैः पयोदैः  
सादृश्यं ययुरित्युपमालङ्कारः ॥ ८ ॥

अत्यर्थं दुरुपसदादुपेत्य दूरं पर्यन्तादहिममयूखमण्डलस्य ।

आशानामुपरचितामिवैकवेणीं रम्योर्मिं त्रिदशनदीं ययुर्बलानि ॥ ९ ॥

अत्यर्थमिति ॥ बलानि सैन्यान्त्यत्यर्थं दुरुपसदादुःसहादहिममयूखमण्ड-  
लस्य सूर्यबिम्बस्य पर्यन्तात् समीपाद्दुःसहपेत्यागत्याशानामुपरचितां गुम्फि-



तामेकवेणीमिव स्थितामिवेत्युपेक्षा । रम्या ऊर्मयस्तरङ्गा भङ्गश्च यस्यास्तां  
त्रिदशनदीं मन्दाकिनीं ययुः प्रापुः ॥ ९ ॥

आमत्तभ्रमरकुलाकुलानि धुन्वन्नुद्धूतग्रथितरजांसि पङ्कजानि ।

क्रान्तानां गगननदीतरङ्गशीतः संतापं विरमयति स्म मातारिश्वा १०

आमत्तेति ॥ आमत्तैर्भ्रमरकुलैराकुलान्युद्धूतान्युत्थापितानि ग्रथितान्य-  
न्योन्यसंबद्धानि च रजांसि येषु तानि पङ्कजानि धुन्वन् कम्पयन्, सुरभि-  
रित्यर्थः । गगननदीतरङ्गैः शीतो मातरिश्वा वायुः । क्रान्तानां संतापं विर-  
मयति स्म शमयामास । मातर्यन्तरिक्षे श्रयतीति, मातर्या श्रयतीति वेति  
निरुक्तिः ॥ १० ॥

संभिन्नैरिभतुरगावगाहनेन प्राप्योर्वीरनु पदवीं विमानपङ्कीः ।

तत्पूर्वं प्रतिविदधे सुरापगाया वप्रान्तस्खलितविवर्तनं पयोभिः ११

संभिन्नैरिति ॥ इभतुरगावगाहनेन हस्त्यश्वावलोडनेन संभिन्नैः संक्षुभितैः  
सुरापगायाः पयोभिः कर्तृभिः । पदवीमनु, पदव्यामित्यर्थः । 'लक्षणेत्थं-  
भूत-' ( पा. १।४।९० ) इत्यादिना कर्मप्रवचनीयत्वाद्वितीया । उर्वीर्विपुला  
विमानपङ्कीः प्राप्य । तदेव पूर्वं तत्पूर्वमिदं प्रथमं यथा तथा । आकाशगङ्गाया-  
स्ताभावादिति भावः । वप्रान्तेषु रोधोभूमिषु स्खलितानि तैर्विवर्तनं प्रत्यावृत्ति-  
वप्रान्तस्खलितविवर्तनं तदान्तस्खलनप्रतिवर्तनम् । 'वप्रः पितरि केदारे वप्रः  
आकारोधसोः' इति वैजयन्ती । प्रतिविदधे चक्र इत्यतिशयोक्तिः ॥ ११ ॥

क्रान्तानां ग्रहचरितात्पथो रथानामक्षाग्रक्षतसुरवेश्मवेदिकानाम् ।

निःसङ्गं प्रधिभिरुपाददे विवृत्तिः संपीडक्षुभितजलेषु तोयदेषु १२

क्रान्तानामिति ॥ ग्रहैः सूर्यादिभिश्चरितादाश्रितात् । कर्मणि क्तः । पथो  
मार्गात् क्रान्तानां निष्क्रान्तानामक्षाश्चक्राधारा दारुविशेषास्तेषामग्रैः क्षता  
दारिताः सुरवेश्मवेदिका यैस्तेषां रथानां प्रधिभिर्नेमिभिश्चक्रान्तैः । 'चक्रं  
रथाङ्गं तस्यान्ते नेमिः स्त्री स्मत्प्रधिः पुमान्' इत्यमरः । संपीडेन नोदनेन क्षुभि-  
तानि जलानि येषां तेषु तोयदेषु निःसङ्गमप्रतिघातं यथा तथा विवृत्तिः  
परिभ्रमणमुपाददे स्वीकृतेत्यतिशयोक्तिः स्वभावोक्त्या संसृज्यते ॥ १२ ॥

तप्तानामुपदधिरे विषाणभिन्नाः प्रह्लादं सुरकरिणां घनाः क्षरन्तः ।

युक्तानां खलु महतां परोपकारे कल्याणी भवति रुजत्स्वपि प्रवृत्तिः १३

तप्तानामिति ॥ विषाणभिन्ना गजदन्तक्षताः । 'विषाणं दन्तशृङ्गयोः' इति  
हल्युधः । अत एव क्षरन्तः स्रवन्तो घनास्तप्तानां सुरकरिणां प्रह्लादमु-  
पदधिरे चकिरे । तथा हि—परोपकारे युक्तानामासक्तानां महतां सतां  
रुजत्स्वपि पीडयत्स्वपि विषये कल्याणी हितकारिणी खलु प्रवृत्तिर्व्यापारे



भवतीत्यर्थान्तरन्यासोऽलङ्कारः । ततो युक्तं मेघानां गजदन्तक्षतानामपि तदाह्लाद-  
कत्वमिति भावः ॥ १३ ॥

संवाता मुहुरनिलेन नीयमाने दिव्यस्त्रीजघनवरांशुके विवृत्तिम् ।  
पर्यस्यत्पृथुमणिमेखलांशुजालं संजज्ञे युतकमिवान्तरीयमूर्वोः ॥१४॥

संवातेति ॥ संवाता संवहता । वातेर्गल्यर्थाच्छतृप्रत्ययः । अनिलेन, कामि-  
नेवेति भावः । दिव्यस्त्रीणां जघनेषु वरं श्रेष्ठं यदंशुकं तस्मिन् विवृत्ति-  
मपसारं मुहुर्नीयमाने सति पर्यस्यत् प्रसर्पत् पृथु विशालं मणिमेखलांशु-  
जालमूर्वोर्युतकं चलनाख्यमिव । 'युतकं संश्रये युग्मे यौतके चलनेऽपि च' इति  
विश्वः । अन्तरे भवमन्तरीयमधोऽंशुकम् । 'गहादिभ्यश्च' (पा. ४।२।१३८) इति  
छप्रत्ययः । 'अन्तरीयोपसंव्यानपरिधानान्यधोऽंशुके' इत्यमरः । संजज्ञे संजातम् ।  
जनिधातोः कर्तरि लिट् । उत्प्रेक्षालङ्कारः ॥ १४ ॥

प्रत्यार्द्राकृततिलकास्तुषारपातैः प्रह्लादं शमितपरिश्रमा दिशन्तः ।  
कान्तानां बहुमतिमाययुः पयोदा नाल्पीयान्वहु सुकृतं हिनस्ति दोषः

प्रतीति ॥ तुषारपातैः शीकरवर्षैः । 'तुषारौ हिमशीकरौ' इति विश्वः ।  
प्रत्यार्द्राकृततिलका मार्जितविशेषका अपि शमितपरिश्रमाः प्रह्लादमानन्दं  
दिशन्तः पयोदाः कान्तानाम् । कर्तरि षष्ठी । बहुमतिं संमानमाययुः ।  
तथा हि—अल्पीयानल्पो दोषो बहु प्रभूतं सुकृतमुपकारं न हिनस्ति न  
हन्ति । अर्थान्तरन्यासोऽलङ्कारः ॥ १५ ॥

यातस्य ग्रथिततरङ्गसैकतामे विच्छेदं विपयसि वारिवाहजाले ।

आतेनुस्त्रिदशवधूजनाङ्गभाजां संधानं सुरधनुषः प्रभा मणीनाम् १६

यातस्येति ॥ ग्रथिततरङ्गं बद्धोर्मिं यत्सैकतं तस्यामेवाभा यस्य तस्मिन्  
विगतानि पयांसि यस्मात्तस्मिन् विपयसि निर्जले । 'शेषाद्विभाषा' (पा. ५।४।१४)  
इत्यादिना विकल्पान्न समासान्तः । उरःप्रभृतिपाठस्तु 'पयः'शब्दस्यैकवच-  
नान्तस्यैवेति न कश्चिद्विरोधः । वारिवाहजाले मेघवृन्दे विच्छेदं त्रुटिं यातस्य  
सुरधनुष इन्द्रचापस्य त्रिदशवधूजनाङ्गभाजां मणीनाम्, तरङ्गसङ्गिविभूषा-  
मणीनामित्यर्थः । प्रभाः कान्तयः संधानमातेनुश्चक्रुः । अत्राभरणप्रभाणामिन्द्र-  
धनुःसंधानासंबन्धेऽपि संबन्धाभिधानादतिशयोक्तिरलङ्कारः ॥ १६ ॥

संसिद्धावितिकरणीयसंनिबद्धैरालापैः पिपतिषतां विलङ्घ्य वीथीम् ।

आसेदे दशशतलोचनध्वजिन्या जीमूतैरपिहितसानुरिन्द्रकीलः १७

संसिद्धाविति ॥ संसिद्धौ कार्यसिद्धिविषय इतीत्यंभाविना प्रकारेण । कर्तव्य-  
मिति करणीयं तेन संनिबद्धैः, संयोजितैरित्यर्थः । आलापैराभाषणैरुपलक्षि-  
तया । 'स्यादाभाषणमालापः' इत्यमरः । दशशतानि संख्या येषु तानि लोच-



नानि यस्य सः, सहस्रलोचन इत्यर्थः । तस्य ध्वजिन्या सेनया पिपतिषतां पक्षिणां वीथीं मार्गम् । 'पित्सन्तो नभसङ्गमाः' इत्यमरः । 'तनिपति-' ( पा. ६।४।९९ ) इत्यादिना विकल्पादिडागमः । विलङ्घ्य जीमूतैर्जीवस्योदकस्य मृतः पटबन्धो येषां तैः । वृषोदरादित्वात् साधुः । अपिहितसानुराच्छादिततटः, उन्नत इत्यर्थः । इन्द्रकील आसेदे प्राप्तः । सीदतेः कर्मणि लिट् ॥ १७ ॥

आकीर्णा मुखनलिनैर्विलासिनीनामुद्धूतस्फुटविशदातपत्रफेना ।  
सा तूर्यध्वनितगभीरमापतन्ती भूमर्तुः शिरसि नभोनदीव रेजे ॥ १८ ॥

आकीर्णेति ॥ विलासिनीनां मुखनलिनैः । उपमितसमासः । आकीर्णा व्यासा उद्धूतान्यूर्ध्वमुत्क्षिप्तानि स्फुटान्यसंकुचितानि विशदातपत्राणि श्वेत-च्छत्राणि फेना इव यस्यास्तथोक्ता तूर्यध्वनितैर्वाद्यघोषैर्गभीरं यथा स्यात्तथा भूमर्तुरिन्द्रकीलस्य शिरस्यापतन्ती सा सेना नभोनदीव रेजे ॥ १८ ॥

सेतुत्वं दधति पयोमुचां विताने संरम्भादभिपततो रथाञ्जवेन ।  
आनित्युर्नियमितरश्मिभ्रुगघोणाः कृच्छ्रेण क्षितिमवनामिनस्तुरङ्गाः ॥

सेतुत्वमिति ॥ पयोमुचां विताने सेतुत्वं दधति सति संरम्भादादोपात्, जवेनाभिपततः, मेघवृन्दमधरीकृत्य धावत इत्यर्थः । तथाभूतान् रथान् । निय-मितैराकृष्टै रश्मिभिः प्रग्रहैर्भुग्ना आकुञ्चिता घोणाः प्रोथा येषां तैः । 'कुञ्चितं नतम् । आविद्धं कुटिलं भुगं वेष्टितं वक्रम्' इत्यमरः । 'किरणप्रग्रहौ रश्मी' इत्य-मरः । 'घोणा तु प्रोथमस्त्रियाम्' इत्यमरः । अवनमन्तीत्यवनामिनोऽवनतपूर्व-कायास्तुरङ्गाः कृच्छ्रेण महता प्रयत्नेन क्षितिमानित्युरिति स्वभावोक्तिः ॥ १९ ॥

माहेन्द्रं नगमभितः करेणुवर्याः पर्यन्तस्थितजलदा दिवः पतन्तः ।  
सादृश्यं निलयननिष्प्रकम्पपक्षैराजगुर्जलनिधिशायिभिर्नगेन्द्रैः २०

माहेन्द्रमिति ॥ माहेन्द्रं नगमभित इन्द्रकीलाभिमुखम् । 'अभितःपरितः-' ( वा. १४४२ ) इत्यादिना द्वितीया । दिवोऽन्तरिक्षात् पतन्तोऽवतरन्तः पर्यन्तस्थिताः पार्श्वस्था जलदा येषां ते करेणुवर्याः करेणुषु वर्याः श्रेष्ठा इत्यर्थः । 'न निर्धारणे' ( पा. २।२।१० ) इति षष्ठीसमासनिषेधात् 'सप्तमी' इति योगविभागात् सप्तमीसमासः । निलयने स्थाने निष्प्रकम्पपक्षैर्निश्चल-पत्रैर्जलनिधिशायिभिर्नगेन्द्रैर्मैनाकादिभिः सादृश्यमाजगमुरित्युपमा ॥ २० ॥

उत्सङ्गे समविषमे समं महाद्रेः क्रान्तानां वियदभिपातलाघवेन ।  
आमूलादुपनदि सैकतेषु लेभे सामग्रीं खुरपदवी तुरङ्गमाणाम् २१

उत्सङ्ग इति ॥ महाद्रेरुत्सङ्गे मूर्ध्नि यत् समविषमं समं च विषमं च निम्नोन्नतं तस्मिन् । इन्द्रैकवद्भावः । वियदभिपातलाघवेन गगनसंचारपाटवेन सममेकरूपम्, आरोहावरोहरहितमित्यर्थः । क्रान्तानां गच्छतां तुरङ्गमाणां



खुरपदवी खुरपङ्क्तिरुपनदि नदीसमीपे । 'अन्ययीभावश्च' (पा. १।१।४१)  
इति नपुंसकत्वाद्भस्वत्वम् । सैकतेष्वामूलात् मूलमारभ्य, आदित आरभ्येति  
यावत् । समग्रस्य भावः सामग्री साकल्यम् । भावे ष्यञ् । डीप् । लेमे ।  
सैकतादन्यत्र निम्नेषु गगनचारेण समखुरस्पर्शाभावाद्विच्छिन्ना खुरसरणिः । सैकतेषु  
तु सर्वत्र समत्वाद्विच्छिन्नेत्यर्थः ॥ २१ ॥

सध्वानं निपतितनिर्झरासु मन्दैः संमूर्च्छन्प्रतिनिनदैरधित्यकासु ।  
उद्धीवैर्धनरवशङ्कया मयूरैः सोत्कण्ठं ध्वनिरुपशुश्रुवे रथानाम् २२  
सध्वानमिति ॥ सध्वानं सशब्दं निपतिता निर्झराः प्रवाहा यासु तासु ।  
'प्रवाहो निर्झरो झरः' इत्यमरः । अधित्यकासु नगोर्ध्वभूमिषु । 'भूमिरूर्ध्वम-  
धित्यका' इत्यमरः । 'उपाधिभ्यां-' (पा. ५।२।३४) इत्यादिना त्यक्प्रत्ययः ।  
मन्दैर्गम्भीरैः । 'मन्द्रस्तु गम्भीरे' इत्यमरः । प्रतिनिनदैः प्रतिध्वनैः संमूर्च्छन्  
वर्धमानो रथानां ध्वनिर्धनरवशङ्कया मेघगर्जितभ्रमेणेति आन्तिमदलङ्कारः ।  
उद्धीवैर्मयूरैः सोत्कण्ठमुपशुश्रुव उपश्रुतः । शृणोतेः कर्मणि लिट् ॥ २२ ॥  
संभिन्नामविरलपातिभिर्मयूखैर्नीलानां भृशमुपमेखलं मणीनाम् ।  
विच्छिन्नामिव वनिता नभोन्तराले वप्राग्भःस्रुतिमवलोकयांबभूवुः ॥

संभिन्नामिति ॥ अविरलपातिभिर्निरन्तरप्रसारिभिः । उपमेखलम्, तटे-  
ष्वित्यर्थः । 'अथ मेखला । श्रोणिस्थानेऽद्रिकटके कटिवन्धेऽसिबन्धने' इति यादवः ।  
नीलानां मणीनां मयूखैर्भृशं संभिन्नामेकीभूतामत एव नभोन्तराले  
विच्छिन्नामिव स्थितामित्युत्प्रेक्षा । वप्राग्भःस्रुतिं वप्रोदकधारां वनिता अव-  
लोकयांबभूवुः । वप्राग्भःस्रुतेः स्वधवलमत्यागेनेन्द्रनीलानां नीलिमस्वीकाररूप-  
तद्गुणोत्थापिता विच्छेदोत्प्रेक्षेति तयोरङ्गाङ्गिभावेन संकरः । तेन च नैल्यविच्छेद-  
भ्रमरूपो आन्तिमान् व्यज्यते ॥ २३ ॥

आसन्नद्विपदवीमदानिलाय क्रुध्यन्तो धियमवमत्य धूर्गतानाम् ।  
सव्याजं निजकरिणीभिरात्तचित्ताः प्रस्थानं सुरकरिणः कथंचिदीषुः ॥  
आसन्नेति ॥ धुरं गतास्तेषां धूर्गतानां नियन्दृणां धियमवमत्यागणयित्वा,  
अवज्ञायेत्यर्थः आसन्नायां द्विपदव्यां वनगजमार्गे यो मदानिलस्तस्यै कुध्य-  
न्तस्तं प्रति कुप्यन्तः । 'क्रुधद्बुह-' (पा. १।४।३७) इत्यादिना संप्रदानत्वा-  
च्चतुर्थी । सव्याजं सकपटं निजकरिणीभिरात्तचित्ता आकृष्टचित्ताः  
सुरकरिणो देवनागाः प्रस्थानं गमनं कथंचित् कथेन । ईषुरभिलेषुः ॥ २४ ॥  
नीरन्ध्रं पथिषु रजो रथाङ्गनुन्नं पर्यस्यन्नवसलिलारुणं वहन्ती ।

आतेने वनगहनानि वाहिनी सा घर्मान्तक्षुभितजलेव जहुकन्या २५  
नीरन्ध्रमिति ॥ नीरन्ध्रं सान्द्रं पथिषु रथाश्चक्रैर्नुन्नं प्रेरितम् । 'नुत्त-



नुनास्तनिष्ठयूताविद्धक्षितेरिताः समाः' इत्यमरः । पर्यस्यत् प्रसर्पन्नवसलिलमि-  
वारुणं रजो वहन्ती सा वाहिनी सेना । घर्मान्ते प्रावृषि क्षुभितजला,  
कलुषोदकेत्यर्थः । जहुकन्या गङ्गेव । वनानि फलकुसुमप्रधानानि, गहनानि  
जीर्णारण्यानि च तानि वनगहनानि । आतेने व्यानशे । अत्र समासगतवाक्यगतो-  
पमयोः सजातीययोरङ्गाङ्गिभावेन संकरः ॥ २५ ॥

संभोगक्षमगहनामथोपगङ्गं विभ्राणां ज्वलितमणीनि सैकतानि ।

अध्युषुश्च्युतकुसुमाचितां सहाया वृत्रारेरविरलशाद्वलां धरित्रीम् २६

संभोगेति ॥ अथ वृत्रारेः शकस्य सहायाः सचिवा गन्धर्वा उपगङ्गं गङ्गा-  
समीपे । अन्ययीभावस्य नपुंसकत्वाद्वस्त्वम् । संभोगक्षमगहनानामुपभोगयो-  
ग्यवनां ज्वलिता मणयो येषु तानि सैकतानि विभ्राणाम् । भृजः कर्तरी  
लटः शानच् । च्युतैः स्वयं पतितैः कुसुमैराचितां व्यासाम् । अविरलाः  
सान्द्राः शाद्वलाः शादप्रायदेशा यस्यां सा तां धरित्रीम् । अध्युषुरधितस्थुः ।  
वसतेर्यजादित्वात् संप्रसारणम् । अत्र धरित्रीविशेषणार्थानामधिविकासहेतुत्वाद्नेक-  
पदार्थहेतुकं काव्यलिङ्गमलङ्कारः ॥ २६ ॥

भूभर्तुः समधिकमादधे तदोर्व्याः श्रीमत्तां हरिसखवाहिनीनिवेशः ।

संसक्तौ किमसुलभं महोदयानामुच्छ्रायं नयति यदृच्छयापि योगः ॥

भूभर्तुरिति ॥ तदा हरिसखवाहिनीनिवेशो गन्धर्वसेनाशिविरम् । 'निवेशः  
शिविरोद्वाहविन्यासेषु प्रकीर्तितः' इति शाश्वतः । भूभर्तुः पर्वतस्य । उर्व्याः  
समधिकं पूर्वस्मादभ्यधिकं यथा तथा श्रीमत्ताम्, श्रियमित्यर्थः । आदधे  
जनयामास । तथा हि—महोदयानां महात्मनां संसक्तौ सम्यक्संबन्धे । 'संसक्तौ'  
इति पाठे तु सम्यक्सेवायाम् । किमसुलभम्, न किंचिदुर्लभमित्यर्थः । यतः,—  
यदृच्छया दैवाद्योगोऽप्युच्छ्रायमुत्कर्षं नयति । अत्र प्रकृतयदृच्छया योगस्यो-  
त्कर्षाभिधानादप्रकृतसक्तियोगस्योत्कर्षाधायकत्वे कैमुतिकन्यायेनार्थापत्तिरिति प्राकर-  
णिकादप्राकरणिकरूपार्थापत्तिरलङ्कारः । तदुक्तम्—'एकस्य वस्तुनोऽभावाद्यत्र वस्त्व-  
न्यथा पतेत् । कैमुत्येन यतः सा स्यादर्थापत्तिरलंक्रिया ॥' इति ॥ २७ ॥

सामोदाः कुसुमतरुश्रियो विविक्ताः संपत्तिः किसलयशालिनीलतानां

साफल्यं ययुरमराङ्गनोपभुक्ताः सा लक्ष्मीरुपकुरुते यया परेषाम् २८

सामोदा इति ॥ सामोदाः ससौरभाः कुसुमप्रधानास्तरवः । शाकपार्थि-  
वादिषु द्रष्टव्यः । तेषां श्रियः समृद्धयो विविक्ता विजनप्रदेशाः । 'विविक्तविजन-  
च्छन्ननिःशलाकास्तथा रहः' इत्यमरः । किसलयशालिनीलतानां नवपल्लवयुत-  
वल्लीनां संपत्तिः, एता अमराङ्गनोपभुक्ताः सत्यः साफल्यं ययुः । तथा  
हि—यया लक्ष्म्या करणेन परेषामुपकुरुते, लक्ष्मीवानिति शेषः । सा लक्ष्मी-  
नान्येति भावः । परेषामित्यत्र 'अनुकरोति भगवतो नारायणस्य' इत्यादिवत्क्रियायोगे  
हि संबन्धसामान्ये षष्ठी ॥ २८ ॥



क्लान्तोऽपि त्रिदशवधूजनः पुरस्ताल्लीनाहिश्वसितविलोलपल्लवानाम् ।  
सेव्यानां हतविनयैरिवावृतानां संपर्कं परिहरति स्म चन्दनानाम् २९

क्लान्त इति ॥ क्लान्तोऽपि त्रिदशवधूजनः । पुरस्तादग्रे । लीनानां संश्रितानाम् । अहीनां श्वसितैर्निश्वासैर्विलोलाः पल्लवा येषां तेषां चन्दनानां संपर्कं हतविनयैर्दुर्जनैः खलैः । आवृतानां संवृतानां सेव्यानां प्रभूणां संपर्कमिव परिहरति स्म । दुष्टवदुष्टसंस्पृष्टा गुणाढ्या अपि त्याज्या इति भावः ॥ २९॥

उत्सृष्टध्वजकुथकङ्कटा धरित्रीमानीता विदितनयैः श्रमं विनेतुम् ।  
आक्षिप्तद्रुमगहना युगान्तवातैः पर्यस्ता गिरय इव द्विपा विरेजुः ३०

उत्सृष्टेति ॥ उत्सृष्टा आक्षिप्ता ध्वजाः कुथा आस्तरणानि कङ्कटास्तनुत्राणानि च येभ्यस्ते । 'प्रवेण्यास्तरणं वर्णः परिस्तोमः कुथो द्वयोः' इत्यमरः । विदितनयैः शिक्षाभिर्ज्ञैर्यन्त्रभिः श्रमं विनेतुं क्लममपनेतुं धरित्रीमानीताः । निवेद्यमाना इत्यर्थः । द्विपा युगान्तवातैराक्षिप्तान्युद्धृतानि द्रुमाणां गहनानि वनानि येभ्यस्ते पर्यस्ता विपर्यसिता गिरय इव विरेजुः शुशुभिरे ॥ ३० ॥

प्रस्थानश्रमजनितां विहाय निद्रामामुक्ते गजपतिना सदानपङ्के ।

शययान्ते कुलमलिनां क्षणं विलीनं संरम्भच्युतमिव शृङ्खलं चकाशे ॥

प्रस्थानेति ॥ गजपतिना प्रस्थानश्रमेण गमनक्लेशेन जनितां निद्रां विहाय । आमुक्तेऽत एव सदानपङ्के गजमदयुक्ते शययान्ते शयनीयप्रदेशे क्षणं विलीनं लग्नम् । अलिनां कुलं संरम्भेणोत्थानसंश्रमेण च्युतं भ्रष्टं शृङ्खलं निगडमिवेत्युल्लेखा । 'अथ शृङ्खले । अन्दुको निगडोऽस्त्री स्यात्' इत्यमरः । चकाशे शुशुभे ॥ ३१ ॥

आयस्तः सुरसरिदोधरुद्धवर्त्मा संप्राप्तुं वनगजदानगन्धि रोधः ।

मूर्धानं निहितशिताङ्कुशं विधुन्वन् यन्तारं न विगणयाञ्चकार नागः ॥

आयस्त इति ॥ वनगजदानस्य गन्धोऽस्यास्तीति तथोक्तं रोधः, परकूलमित्यर्थः । संप्राप्तुं गन्तुम् । आयस्त उत्सुकः, प्रयत्नं कुर्वाण इत्यर्थः । 'यसु प्रयत्ने' इति धातोः कर्तरि क्तः । किंतु सुरसरिदोधेन गङ्गाप्रवाहेण रुद्धं वर्त्म यस्य सः । नागो गजो निहितो दत्तः शितस्तीक्ष्णोऽङ्कुशो यस्मिन् । 'अङ्कुशोऽस्त्री सृणिः स्त्रियाम्' इत्यमरः । तं, मूर्धानं विधुन्वन्, रोपादिति भावः । यन्तारं न विगणयाञ्चकार न विगणयामास ॥ ३२ ॥

आरोदुः समवनतस्य पीतशेषे साशङ्कं पयसि समीरिते करेण ।

संमार्जनरुणमदसुती कपोलौ सस्यन्दे मद इव शीकरः करेणोः ३३

आरोदुरिति ॥ समवनतस्य जलपानार्थमानतपूर्वकायस्य करेणोर्गजस्य । 'करेणुरिभ्यां स्त्री नेमे' इत्यमरः । करेण पीतस्य शेषे पयसि । आरोदुर्हस्ति-



पकात् साशङ्कं सभयं समीरिते, क्षिप्ते सतीत्यर्थः । शीकरोऽम्बुकणः । अरुणे मदस्रुती मदधारे ययोस्तौ । कपोलौ संमार्जन् प्रमृजन् । 'मृजेरजादौ संक्रमे विभाषावृद्धिर्वक्तव्या' इति वृद्धिः । मद इव सस्यन्दे सुप्ताव । मदसंपृक्तस्य मदसादृश्यान्मदोपमा ॥ ३३ ॥

आघ्राय क्षणमतिवृष्यतापि रोषादुत्तीरं निहितविवृत्तलोचनेन । संपृक्तं वनकरिणां मदाम्बुसेकैर्नाचेमे हिममपि वारि वारणेन ३४

आघ्रायेति । अतिवृष्यताऽप्यतिपिपासतापि क्षणमाघ्राय रोषादुत्तीरं परतीरे । विभक्त्यर्थेऽव्ययीभावः । निहिते विवृत्ते घृणिते लोचने यस्य तेन, प्रतिगजदिदृक्ष्येति भावः । वारणेन हिमं शीतलमपि वनकरिणां मदाम्बु-सेकैर्दानधाराभिः संपृक्तं वारि नाचेमे न पीतम् । 'चमु अदने' इति धातोः कर्मणि लिट् ॥ ३४ ॥

प्रश्न्योतन्मदसुरभीणि निम्नगायाः क्रीडन्तो गजपतयः पयांसि कृत्वा । किञ्जल्कव्यवहितताम्रदानलेखैरुत्तेरुः सरसिजगन्धिभिः कपोलैः ३५

प्रश्न्योतदिति ॥ क्रीडन्तो विहरन्तो गजपतयो निम्नगाया गङ्गायाः पयांसि प्रश्न्योतद्भिः क्षरद्भिर्मदैः सुरभीणि कृत्वा किञ्जल्कैः केसरैर्व्यव-हितास्तिरोहितास्ताम्रास्ताम्रवर्णा दानलेखा मदराजयो येषु तैरत एव सरसि-जगन्धिभिः कपोलैरुपलक्षिताः सन्त उत्तेरुर्निर्जग्मुः । अत्र मदसरसिजगन्धयोः समयोर्विनिमयोक्त्या समपरिवृत्तिरलंकारः । तेन च गजानां निम्नगायाश्च परिमल-व्यत्ययान्तरसंस्मो व्यज्यते ॥ ३५ ॥

आकीर्णं बलरजसा घनारुणेन प्रक्षोभैः सपदि तरङ्गितं तटेषु । मातङ्गैरुन्मथितसरोजरेणुपिङ्गं माञ्जिष्ठं वसनमिवाम्बु निर्बभासे ३६

आकीर्णमिति ॥ घनारुणेन सान्द्रलोहितेन । विशेषणसमासः । बलरजसा सेनापरागेणाकीर्णं सपदि प्रक्षोभैरालोडनैस्तटेषु तीरेषु तरङ्गितं संजाततर-ङ्गम् । तारकादित्वादितच् । यद्वा, -तरङ्गवत् कृतम् । मत्वन्तात् 'तत्करोति-' (ग. २०४) इति णिचि कर्मणि क्तः । णाविष्टवद्भावान्मतुपो लुक् । तथा मातङ्गैरुन्मथितानां ललितानां सरोजानां रेणुभिः पिङ्गं पिशङ्गमम्बु माञ्जिष्ठेन महारजनेनारक्तं माञ्जिष्ठं वसनमिव निर्बभासे । 'तेन रक्तं-' (पा. ४।२।१) इत्यण् । 'कौशेयम्' इति वा पाठे 'कोशाङ्गम्' (पा. ५।३।४२) । 'कौशेयं कृमिकोशोत्थम्' इत्यमरः ॥ ३६ ॥

श्रीमद्भिर्नियमितकंधरापरान्तैः संसत्तरगुरुवनेषु साङ्गहारम् । संप्रापे निसृतमदाम्बुभिर्गजेन्द्रैः प्रस्यन्दिप्रचलितगण्डशैलशोभा ३७

श्रीमद्भिरिति ॥ श्रीमद्भिः शोभावद्भिर्नियमिताः कंधरा अपरान्ताश्चरम-



पादाग्राणि च येषां तैः । 'अपरः पश्चिमः पादः' इति वैजयन्ती । अगुरुवनेषु साङ्गहारं साङ्गविशेषं यथा तथा संसक्तैर्निसृतानि प्रसृतानि मदाम्बूनि येषां तैर्गजेन्द्रैः प्रस्यन्दिनो जलस्राविणः प्रचलिता ये गण्डशैलाश्च्युतोपलास्तेषां शोभा संप्रापे प्राप्ता । कर्मणि लिट् । 'गण्डशैलास्तु च्युताः स्थूलोपला गिरैः' इत्यमरः । अत्रान्यशोभाप्राप्त्यसंभवात्तत्सदृशी शोभेति प्रतिबिम्बत्वाक्षेपान्निदर्शनालंकारः ॥ ३७ ॥

निःशेषं प्रशमितरेणु वारणानां स्रोतोभिर्मदजलमुज्जतामजस्रम् ।  
आमोदं व्यवहितभूरिपुष्पगन्धो भिन्नैलासुरभिमुवाह गन्धवाहः ३८

निःशेषमिति ॥ गन्धं वहतीति गन्धवाहो वायुः । कर्मण्यण् । निःशेषं यथा तथा प्रशमितो रेणुर्येन तत् । मदजलं स्रोतोभिर्मदनाडीभिरजस्रमुज्जतां वर्षतां वारणानां संबन्धिनं व्यवहितस्तिरस्कृतो भूरिर्वहुलः पुष्पगन्धो येन सः । भिन्नाः फुल्ला एला लताविशेषाः । 'पृथ्वीका चन्द्रवालैला' इत्यमरः । तत्पुष्पाणि चैलाः । 'पुष्पे जातीप्रभृतयः खलिङ्गा वीहयः फले' इत्यमरः । भिन्नैलावत् सुरभिं घ्राणेन्द्रियतर्पणमित्युपमा । आमोदं परिमलमुवाह वहति स्म ॥ ३८ ॥

सादृश्यं दधति गभीरमेघघोषैरुन्निद्रक्षुभितमृगाधिपश्रुतानि ।  
आतेनुश्चकितचकोरनीलकण्ठान् कच्छान्तानमरमहेभवृंहितानि ३९

सादृश्यमिति ॥ गभीरैर्मेघघोषैः सान्द्रगर्जितैः सादृश्यं दधतीत्युपमा । दधातेः शत्रुप्रत्ययः । 'वा नपुंसकस्य' (पा. ७।१।७९) इति विकल्पाद्भुमभावः । उन्निद्रा वृंहितश्रवणादेव प्रबुद्धाः क्षुभिताः संरब्धाश्च ये मृगाधिपास्तैः श्रुतान्याकर्णितानि, न तु प्रतिबुद्धानीति भावः । अमरमहेभवृंहितानि सुरगजगर्जितानि कच्छान्ताननूपप्रदेशान् । 'जलप्रायमनूपं स्यात्पुंसि कच्छस्तथाविधः' इत्यमरः । चकिता गर्जितशङ्कया संभ्रान्ताश्चकोराः पक्षिविशेषा नीलकण्ठा मयूराश्च येषु तांस्तथाभूतान् । आतेनुः । आन्तिमदलंकारः ॥ ३९ ॥

शाखावसक्तकमनीयपरिच्छदानामध्वश्रमातुरवधूजनसेवितानाम् ।  
जज्ञे निवेशनविभागपरिष्कृतानां लक्ष्मीः पुरोपवनजा वनपादपानाम्

इति भारविकृतौ महाकाव्ये किरातार्जुनीये सप्तमः सर्गः ।

शाखेति ॥ परिच्छाद्यतेऽनेनेति परिच्छदः परिकरो वसनाभरणादिः । 'पुंसि संज्ञायां घः प्रायेण' (पा. ३।३।११८) इति घप्रत्ययः । 'छादेर्वेऽद्भुपसर्गस्य' (पा. ६।४।९६) इति ह्रस्वत्वम् । शाखास्ववसक्ताः कमनीयाः परिच्छदा येषां तेषामध्वनि श्रमस्तेनातुरैः पीडितैर्वधूजनैः सेवितानां निवेशन-



विभागैरावसतिकावच्छेदैः परिष्कृतानामलंकृतानाम् । 'संपरिभ्यां-' (पा. ६।१।१३७) इत्यादिना सुट् । वनपादपानामरण्यवृक्षाणां पुरे यदुपवनं कृत्रिमवनं तत्र जाता पुरोपवनजा लक्ष्मीः शोभा जज्ञे जाता । अत्रान्योन्यलक्ष्मीसंबन्धासंभवात्तत्सदृशीति सादृश्याक्षेपादसंभवे तद्वस्तुसंबन्धेयं निदर्शना । वसन्ततिलका वृत्तम्—'उक्ता वसन्ततिलका तभजा जगौ गः' इति लक्षणात् ॥ ४० ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां सप्तमः सर्गः समाप्तः ।

### अष्टमः सर्गः ।

अथ स्वमायाकृतमन्दिरोज्ज्वलं ज्वलन्मणि व्योमसदां सनातनम् ।  
सुराङ्गना गोपतिचापगोपुरं पुरं वनानां विजिहीर्षया जहुः ॥ १ ॥

अथेति ॥ अथ निवेशनानन्तरं सुराङ्गना अप्सरसः स्वमायया स्वेच्छाविशेषेण कृतैर्निर्मितैर्मन्दिरैरुज्ज्वलं दीप्तम् । ज्वलन्तो मणयो यस्मिंस्तत् । व्योमसदां गन्धर्वाणां सनातनं सदातनम् । 'सायंचिरं-' (पा. ४।३।२३) इत्यादिना भावार्थे व्युत्पत्ययः । गौर्वज्रं तत्पतिरिन्द्रस्तच्चापवर्णानि गोपुराणि यस्य तत्तथोक्तमित्युपमा । पुरं नगरं वनानां विजिहीर्षया वनानि विहर्तुमिच्छया । कर्मणि षष्ठी । जहुस्त्राजुः । जहातेर्लिट् । अत्र ज्वलंज्वलदिति पुरंपुरमिति चासकृद्ब्रजनद्वयावृत्त्या लेशानुप्रासः । अन्यत्र, 'तद्वैपरीत्यादृत्यनुप्रास इति तयोपमायाश्च संसृष्टिः । अस्मिन्सर्गे वंशस्थं वृत्तम्—'जतौ तु वंशस्थमुदीरितं जरौ' इति लक्षणात् ॥ १ ॥

यथायथं ताः सहिता नभश्चरैः प्रभाभिरुद्भासितशैलवीरुधः ।  
वनं विशन्त्यो वनजायतेक्षणाः क्षणद्युतीनां दधुरेकरूपताम् ॥ २ ॥

यथायथमिति ॥ यथायथं यथास्वम्, स्वकीयमनतिक्रम्येत्यर्थः । 'यथास्वं तु यथातथम्' इत्यमरः । नपुंसकनिपातनं तु हस्वार्थम् । नभश्चरैर्गन्धर्वैर्मैघैश्च सहिताः प्रभाभिः स्वदीप्तिभिः । उद्भासिताः शैलवीरुधो याभिस्ताः पूर्वोक्ता वनजायतेक्षणाः पद्मलोचनाः स्त्रियो वनं विशन्त्यः । क्षणं द्युतिर्यासां तासां क्षणद्युतीनां विद्युत्तामेकरूपतां समानरूपतां दधुः । मुहुर्दुमान्तराले तासां स्फुरणस्य क्षणिकत्वादिति भावः । श्लेषानुप्राणितेयमुपमा । श्लेषत्वमिति केचित् । उभयथाप्यनुप्रासेन संसर्गः ॥ २ ॥

निवृत्तवृत्तोरुपयोधरक्लृमः प्रवृत्तनिर्हादिविभूषणारवः ।  
नितम्बिनीनां भृशमादधे धृतिं नमःप्रयाणादवनौ परिक्रमः ॥ ३ ॥

निवृत्तेति ॥ निवृत्तो गतो वृत्तस्य वर्तुलस्य उरुपयोधरस्य क्लृमो यस्मिन्सः ।



पादप्रक्षेपेषु विश्रान्तिसंभवादिति भावः । किंच, प्रवृत्तो जातो निर्हादिविभूषणानां नूरादीनामारवो यस्मिन्सः । अवनौ पृथिव्यां परिक्रमः संचारो नितम्बिनीनां नभःप्रयाणात् । भृशमधिकम् । 'पञ्चमी विभक्ते' (पा. २।३।४२) इति पञ्चमी । धृतिं संतोषमादधे । अत्र विशिष्टपरिक्रमस्य धृत्यादानहेतुत्वात् काव्यलिङ्गमलंकारः ॥ ३ ॥

घनानि कामं कुसुमानि विभ्रतः करप्रचेयान्यपहाय शाखिनः ।

पुरोऽभिसस्त्रे सुरसुन्दरीजनैर्यथोत्तरेच्छा हि गुणेषु कामिनः ॥ ४ ॥

घनानीति ॥ घनानि सान्द्राणि, न तु विरलानि । करप्रचेयानि हस्तप्राह्याण्यनुचानि । 'कृत्यैरधिकार्थवचने' (पा. २।१।३३) इति तृतीयासमासः । कामं कुसुमानि विभ्रतो नवकुसुमितान् शाखिनस्तरुन् अपहाय सुरसुन्दरीजनैः पुरोऽभिसस्त्रेऽभिसृत्तम् । भावे लिट् । तथा हि—कामिनो गुणेष्वतिशयेषु विषय उत्तरमुत्तरम् । वीप्सार्येऽव्ययीभावः । यथोत्तरमिच्छा येषां ते यथोत्तरेच्छा उत्तरोत्तराभिलाषुका हि । अत्र परिकरोत्यापितोऽर्थान्तरन्यासोऽलंकारः ॥ ४ ॥

तनूरलक्तारुणपाणिपल्लवाः स्फुरन्नांशूत्करमञ्जरीभृतः ।

विलासिनीवाहुलता वनालयो विलेपनामोदहताः सिपेविरे ॥ ५ ॥

तनूरिति ॥ विलेपनामोदैर्हता आकृष्टा वनालयो वनभृङ्गास्तनूः कृशा अलक्तैररुणाः पाणय एव पल्लवा यासां ताः स्फुरन्तो नखांशूनामुत्कराः पुञ्जा एव मञ्जर्यस्ता विभ्रतीति तयोक्ताः । क्षिप् । विलासिनीनां वाहव एव लतास्ताः सिपेविरे । अत्र समस्तवस्तुविषयरूपकालंकारः । वाहवयवानां लतावयवानां पल्लवादीनामपि निरूपणादिति ॥ ५ ॥

निपीयमानस्तवका शिलीमुखैरशोकयष्टिश्चलबालपल्लवा ।

विडम्बयन्ती ददृशे वधूजनैरमन्ददष्टौष्ठकरावधूननम् ॥ ६ ॥

निपीयमानेति ॥ शिलीमुखैरलिभिः । 'अलिबाणौ शिलीमुखौ' इत्यमरः । निपीयमानः स्तवको गुच्छो यस्याः सा । चला बालपल्लवा यस्याः सा । अत एव अमन्दं दृढं दष्ट ओष्ठौ यस्मिंस्तत्करावधूननं करकम्पनं तद्विडम्बयन्ती । स्तवकपानेनौष्ठदंशनं पल्लवचलनेन करावधूननं चानुकुर्वतीत्यर्थः । धूजो ण्यन्ता ल्युट् । णिचि 'धून्प्रीजोर्नुग्वक्तव्यः' (वा० ४।५।१९) अशोकयष्टिः, अशोकशाखेत्यर्थः । वधूजनैर्ददृशे दृष्टा । अत्र विडम्बयन्तीति प्रस्तुताशोकशाखाविशेषणभूतोपमामहिम्ना प्रस्तुतनायिकाप्रतीतिः समासोक्तिरुत्तिष्ठमानतयैवोपमयाङ्गाङ्गिभावेन संकीर्यते ॥ ६ ॥

अथ कश्चिन्मधुकराक्रान्तां कांचिदाह—

करौ धुनाना नवपल्लवाकृती वृथा कृथा मानिनि मा परिश्रमम् ।

उपेयुषी कल्पलताभिश्ङ्कया कथं न्वितस्त्रस्यति षट्पदावलिः ॥ ७ ॥

कराविति ॥ मानपरिहारेण मधुपाश्रयणे तु न कश्चिद्वाध इत्याशयेन संबोध-



यति—हे मानिनीति । नवपल्लवस्याकृतिरिवाकृतिर्योरित्युपमा । तौ करौ धुनाना । धूनः क्रैयादिकात्कर्तरि लटः शानच् । वृथा व्यर्थ परिश्रमं मा कृथा मा कुरुष्व । करोतेराशीर्थे माङि लुङ् । वृथात्वे हेतुमाह—कल्पलताभिः शङ्क्या कल्पवल्लीभ्रमेणेति भ्रान्तिमदलङ्कारः । उपेयुषी उपगता षट्पदावलिः कथं न्वित-  
स्त्रस्यति विमेति, न त्रस्यत्येवेत्यर्थः । ‘वा आश—’ (पा. ३।१।७) इत्यादिना विकल्पेन इयन्प्रत्ययः । अत्र कान्तापरिश्रमवैयर्थ्यरूपकार्यस्य षट्पदावलेः कल्पवल्ली-  
भ्रमनिबन्धनवित्रासरूपकारणसमर्थनात् कारणेन कार्यसमर्थनरूपोऽर्थान्तरन्यासो  
भ्रान्तिमताङ्गाङ्गिभावेन संकीर्णः । स तूपमया संसृज्यते ॥ ७ ॥

अथ काचित्सखी कांचिद्व्रणयकुपितामाह—

जहीहि कोपं दयितोऽनुगम्यतां पुरानुशेते तव चञ्चलं मनः ।  
इति प्रियं काञ्चिदुपैतुमिच्छतीं पुरोऽनुनिन्ये निपुणः सखीजनः ॥ ८ ॥

जहीहीति ॥ प्रियमुपैतुं स्वयमेवानुसर्तुमिच्छतीम् । ‘आच्छीनद्योर्नुम्’  
(पा. ७।१।८०) इति विकल्पान्नुसभावः । काञ्चिन्नायिकां निपुणश्चित्तज्ञः  
सखीजनः । कोपं जहीहि त्यज । ‘आ च हौ’ (पा. ६।४।११७) इति विकल्पा-  
दीकारादेशः । दयितोऽनुगम्यतामनुस्त्रियताम् । उभयथापि प्रार्थनायां लोट् ।  
अन्यथा चञ्चलमस्थिरं तव मनः पुरानुशेतेऽप्रेनुशयिष्यते । अनुतप्यत  
इत्यर्थः । ‘यावत्पुरानिपातयोर्लट्’ (पा. ३।३।४) इति लट् । इत्यनेन प्रकारेण  
पुरः पूर्वमेवानुनिन्ये प्रसादयामास ॥ ८ ॥

अथ चतुर्भिः श्लोकैः कलापकमाह—

समुन्नतैः काशदुकूलशालिभिः परिक्रणत्सारसपङ्क्तिमेखलैः ।  
प्रतीरदेशैः स्वकलत्रचारुभिर्विभूषिताः कुञ्जसमुद्रयोपितः ॥ ९ ॥

समुन्नतैरिति ॥ समुन्नतैः काशानि अश्वबालकुसुमानि तानि दुकूलानीव  
तैः शालन्त इति तथोक्तैः । सारसपङ्क्तयो मेखला इव ताः परिक्रणन्त्यो  
येषु ते तैः स्वेषां कलत्राणि श्रोण्यास्तद्वच्चारवस्तैः । ‘कलत्रं श्रोणिभार्ययोः’  
इत्यमरः । प्रतीरदेशैर्विभूषितास्तत्प्रदेशैर्विभूषिताः । कुञ्जसमुद्रयोपितः,  
वननद्य इत्यर्थः । अत्र तीरादीनां कलत्राद्यौपम्योपमेयत्वाद्योपिच्छन्दसामर्थ्याच्च  
नदीनां योषिदौपम्यं गम्यते ॥ ९ ॥

विदूरपातेन भिदामुपेयुषश्च्युताः प्रवाहादभितः प्रसारिणः ।  
प्रियाङ्गुशीताः शुचिमौक्तिकत्विषो वनप्रहासा इव वारिविन्दवः १०

विदूरेति ॥ विदूरपातेन भिदां भेदम् । ‘पिङ्गिदादिभ्योऽङ्’ (पा. ३।३।१०४) ।  
उपेयुष उपगतात् प्रवाहाच्च्युता अत एवाभितः प्रसारिणः प्रसर्पन्त इति  
प्रियाया अङ्ग उत्सङ्ग इव शीताः शीतलाः शुचीनां मौक्तिकानां त्विष इव  
त्विषो येषां ते । किंच, वनस्य प्रहासा इव स्थिता इत्युत्प्रेक्षा । वारिविन्दवश्च ।  
अत्रोपमयोरुभयोरुत्प्रेक्षायाश्च संसृष्टिः ॥ १० ॥



सखीजनं प्रेमगुरुकृतादरं निरीक्षमाणा इव नम्रमूर्तयः ।

स्थिरद्विरेफाञ्जनशारितोदरैर्विसारिभिः पुष्पविलोचनैर्लताः ॥ ११ ॥

सखीति ॥ द्वौ रेफौ वर्णविशेषौ येषां ते द्विरेफाः । 'अमर'शब्देन तदर्थो लक्ष्यते । 'ब्रक्षरं मासमिति विदधाति' इति भाष्यकारः । स्थिरा निश्चला द्विरेफा एवाञ्जनानि तैः शारितानि शबलीकृतान्युदराणि येषां तैः । 'शारः शबलवा-  
तयोः' इति विश्वः । विसारिभिर्विस्तृतैः पुष्पाण्येव विलोचनानि तैः । प्रेम्णा गुरुकृतः आदरो यस्मिन्कर्मणि तत्तथा सखीजनं निरीक्षमाणाः पश्यन्त्य इव स्थिताः । कुतः ? । नम्रमूर्तयोऽवनताङ्ग्यो लताश्च । अत्र रूपकोत्प्रेक्षयोः संकरः ॥ ११ ॥

उपेयुषीणां बृहतीरधित्यका मनांसि जहुः सुरराजयोषिताम् ।

कपोलकापैः करिणां मदारुणैरुपाहितश्यामरुचश्च चन्दनाः ॥ १२ ॥

उपेयुषीणामिति ॥ मदेनारुणैरव्यक्तरागैः । 'अव्यक्तरागस्वरूपः' इत्यमरः । करिणां कपोलानां कापैः कषणैः । उपाहितश्यामरुचो जनितकृष्णवर्णा इति तद्रूपणालङ्कारः । चन्दना मलयजाः । 'गन्धसारो मलयजो भद्रश्रीश्चन्दनोऽस्त्रि-  
याम्' इत्यमरः । बृहतीरधित्यका ऊर्ध्वभूमीः । उपेयुषीणां सुरराजयोषितां मनांसि जहुः । अत्र चतुःश्लोक्या नद्यादीनां विशिष्टानामेवाप्सरोमनोहरणहेतु-  
त्वोक्त्या काव्यलिङ्गमुन्नेयम् ॥ १२ ॥

स्वगोचरे सत्यपि चित्तहारिणा विलोभ्यमानाः प्रसवेन शाखिनाम् ।

नभश्चराणामुपकर्तुमिच्छतां प्रियाणि चक्रुः प्रणयेन योषितः ॥ १३ ॥

स्वगोचर इति ॥ चित्तहारिणा मनोहरेण शाखिनां प्रसवेन पुष्पजातेन विलोभ्यमाना आकृष्यमाणा योषितः स्वगोचरे स्वविषये, स्वकरप्रचये सत्य-  
पीत्यर्थः । प्रसव इति शेषः । उपकर्तुं परिचरितुमिच्छतां नभश्चराणां गन्ध-  
र्वाणां प्रणयेन सहायहेतुना प्रियाणि चक्रुः, स्वकरग्राह्यमपि प्रसवं स्वकान्त-  
प्रियार्थं तद्दीयमानमेवाग्रहीपुरित्यर्थः ॥ १३ ॥

प्रयच्छतोच्चैः कुसुमानि मानिनी विपक्षगोत्रं दयितेन लम्बिता ।

न किञ्चिदूचे चरणेन केवलं लिलेखवाष्पाकुललोचना भुवम् ॥ १४ ॥

प्रयच्छतेति ॥ कुसुमानि प्रयच्छता ददता दयितेनोच्चैरुच्चैस्तरां विपक्ष-  
गोत्रं सपत्नीनामधेयं लम्बिता प्रापिता, तन्नाम्नाहूतेत्यर्थः । 'नाम गोत्रं कुलं गोत्रम्' इति शाश्वतः । मानिनी अत एव न किञ्चिदूचे । कर्तारि लिट् । किंतु केवलं वाष्पाकुललोचना सती चरणेन भुवं लिलेख । गोत्रस्खलनजनिते-  
र्ष्यानिमित्तनिर्वेदादिति भावः । मानिन्यत एव न किञ्चिदूच इत्युक्तम् । तदुक्तं



दशरूपके-‘तत्त्वाज्ञानापदीर्घादेर्निर्वेदः स्वावमानना । तत्र चिन्ताश्रुतिः श्वास-  
वैचर्योच्छ्वासदीनताः ॥’ इति ॥ १४ ॥

प्रियेऽपरा यच्छति वाचमुन्मुखी निबद्धदृष्टिः शिथिलाकुलोच्चया ।  
समादधे नांशुकमाहितं वृथा विवेद पुष्पेषु न पाणिपल्लवम् ॥१५॥

प्रिय इति ॥ वाचं यच्छति ददाति, समालपतीत्यर्थः । दाजः शत्रुप्रत्ययः ।  
‘पात्रा-’ (पा. ७।३।७८) इत्यादिना यच्छादेशः । प्रिये निबद्धदृष्टिरत एव  
उन्मुखी । शिथिलः श्लथ आकुलश्चलितश्च तादृश उच्चयो नीवीबन्धो यस्याः  
सा । ‘नारीकट्यंशुकग्रन्थौ नीवी स्यादुच्चयोऽप्यथ’ इति मार्तण्डः । अपराऽन्या  
स्त्री । अंशुकं न समादधे न बबन्ध, रागपारवश्यादिति भावः । पुष्पेषु वृथा  
व्यर्थमाहितमारोपितम्, अस्थाने प्रसारितमित्यर्थः । पाणिपल्लवं च न विवेद,  
प्रियासक्तचित्तत्वादिति भावः । एषा च प्रगल्भा नायिका । ‘पाणिपल्लवम्’ इत्यत्रा-  
न्यतरसाधकबाधकप्रमाणाभावादुपमारूपकयोः संदेहसंकरः ॥ १५ ॥

सलीलमासक्तलतान्तभूषणं समासजन्त्या कुसुमावतंसकम् ।  
स्तनोपपीडं नुनुदे नितम्बिना घनेन कश्चिज्जघनेन कान्तया ॥१६॥

सलीलमिति ॥ आसक्ता लतान्ताः पल्लवा भूषणं यस्य तत्, पल्लवैः सह  
ग्रथितमित्यर्थः । कुसुमावतंसकं पुष्पशेखरम्, कान्तदत्तमिति भावः । सलीलं  
सविलासं समासजन्त्या शिरसि प्रतिदधत्या । ‘दंशसज्जस्त्रां शपि’ (पा.  
६।४।२५) इति नलोपः । कान्तया कश्चित् स्तनाभ्यामुपपीड्येति स्तनोपपीडम् ।  
‘सप्तम्यां च-’ (पा. ३।४।४९) इत्यादिना णमुलप्रत्ययः । नितम्बिना ।  
प्रशंसायामिनिः । घनेन निविडेन जघनेन । ‘पश्चान्नितम्बः स्त्रीकट्याः क्लीबे तु  
जघनं पुरः’ इत्यमरः । नुनुदे नुन्नः, अंशुकातिरेकादिति भावः । एषा च  
प्रगल्भैव ॥ १६ ॥

अथ युग्मेनाह—

कलत्रभारेण विलोलनीविना गलदुकूलस्तनशालिनोरसा ।  
वलिष्यपायस्फुटरोमराजिना निरायतत्वादुदरेण ताम्यता ॥ १७ ॥

कलत्रेति ॥ विलोलनीविना गात्रोन्नमनाद्विश्लिष्टवस्त्रग्रन्थिना कलत्रभारेण  
श्रोणिभारेण । ‘कलत्रं श्रोणिभार्ययोः’ इत्यमरः । तथा गलत् स्रंसमानं दुकूलं  
याभ्यां ताभ्यां स्तनाभ्यां शालत इति तथोक्तेन । उरसा तथा वलिष्यपायेन  
भङ्गिनिवृत्त्या स्फुटा रोमराजिर्यस्मिन्नेन निरायतत्वादप्रसारितत्वात् । ताम्यता  
तनूभवता । उदरेण चोपलक्षितया । स्वभावोक्तिरलङ्कारः ॥ १७ ॥

विलम्बमानाकुलकेशपाशया कयाचिदाविष्कृतबाहुमूलया ।  
तरुप्रसूनान्यपदिश्य सादरं मनोधिनाथस्य मनः समाददे ॥ १८ ॥



विलम्बमानेति ॥ विलम्बमानो विद्यमान आकुलो विलुलितश्च केशपाशो  
यस्यास्तथा। आविष्कृतवाहुसूलया दर्शितकक्षप्रदेशया कयाचित् कान्तया तरुप्र-  
सूनान्यपदिश्य, प्रसूनग्रहणं व्याजीकृत्येत्यर्थः। 'व्याजोऽपदेशो लक्ष्यं च' इत्य-  
मरः। सादरं साभिलाषं मनोधिनाथस्य प्रियस्य मनः समादद आचकृपे।  
कर्मणि लिट्। सर्वाङ्गसौष्टवदर्शनात्सद्यो लग्नं प्रियमनस्तत्रेति भावः। अत्र प्रियमनो-  
हरणहेतुभिः कान्ताविशेषणपदार्थैः काव्यलिङ्गमुत्तिष्ठमानं स्वभावोक्त्या सहाङ्गाङ्गि-  
भावेन संकीर्यते ॥ १८ ॥

व्यपोहितुं लोचनतो मुखानिलैरपारयन्तं किल पुष्पजं रजः।  
पयोधरेणोरसि काचिदुन्मनाः प्रियं जघानोन्नतपीवरस्तनी ॥ १९ ॥

व्यपोहितुमिति ॥ उन्नतौ च पीवरौ च स्तनौ यस्याः सोन्नतपीवरस्तनी।  
'स्वाङ्गाच्च-' (पा. ४।१।६४) इत्यादिना ङीष्। काचिल्लोचनतः स्वेनेत्रात्  
पुष्पजं रजः परागं मुखानिलैः फूत्कारमास्तैर्व्यपोहितुमपनेतुमपारयन्तं  
किलाशकुवन्तम्, 'किल' इत्यलीके; वस्तुतस्तदास्यस्पर्शलोभादपारयन्तमित्यर्थः।  
प्रियमुन्मना उत्सुका। सत्यत एव पयोधरेणोरसि जघान, तत्कपटपरिज्ञान-  
जन्यादौत्सुक्यादिति भावः। हननस्थानत्वादुरसीति सप्तमी। इयं च प्रगल्भैव ॥ १९ ॥

इमान्यमूनीत्यपवर्जिते शनैर्यथाभिरामं कुसुमाग्रपल्लवम्।

विहाय निःसारतयेव भूरुहान् पदं वनश्रीर्वनितासु संदधे ॥ २० ॥

इमानीति ॥ यथाभिरामम्। वीप्सायामव्ययीभावः। कुसुमान्यग्रपल्लवानि  
च कुसुमाग्रपल्लवं तस्मिन्। 'जातिरप्राणिनाम्' (पा. २।४।६) इत्येकवद्भावाच्च-  
पुंसकत्वम्। इमान्यमूनीति, इत्थं निर्देशपूर्वकमित्यर्थः। इदमदसी संनिकृष्ट-  
विप्रकृष्टार्थे। शनैरपवर्जितेऽपचिते सति वनश्रीर्निःसारतयेवेति हेतुप्रेक्षा।  
भूरुहांस्तरुन् विहाय वनितासु पदं संदधे। अत्र वनितागतायाः पुष्पप्रसाधन-  
संभाव्यमानाया लक्ष्म्या विषयभूताया निगरणेन विषयेण वनश्रियो वनितागतत्वोक्त-  
याऽसंबन्धे संबन्धरूपाऽभेदे भेदरूपा वातिशयोक्तिरलङ्कारः। 'विषयस्यानुपादाना-  
द्विषय्युपनिबध्यते। यत्र सातिशयोक्तिः स्यात्कविप्रौढोक्तिजीविता ॥' इति लक्षणा-  
दुपेक्षाङ्गत्वमस्याः ॥ २० ॥

प्रवालभङ्गारुणपाणिपल्लवः परागपाण्डूकृतपीवरस्तनः।

महीरुहः पुष्पसुगन्धिराददे वपुर्गुणोच्छ्रायमिवाङ्गनाजनः ॥ २१ ॥

प्रवालेति ॥ प्रवालभङ्गेन पल्लववलयेनारुणः पाणिपल्लवो यस्य, तद्रसरङ्गना-  
दित्यर्थः। परागेण पुष्परजसा पाण्डूकृतौ पीवरौ स्तनौ यस्य सः। पुष्पैः  
सुगन्धिः सुरभिरङ्गनाजनो महीरुहो वृक्षजाताद्वपुर्गुणस्य स्वदेहगुणस्योच्छ्रायः  
पाणिपल्लवारुण्यादेर्य उत्कर्षस्तमाददे लब्धवानिवेत्युपेक्षा। वस्तुतस्तु स्वाभाविक  
एव प्रवालभङ्गादिभिरभिव्यज्यत इति भावः। उत्कृष्टः श्राय उच्छ्राय इति घञन्तेन



प्रादिसमासः, न तूपसृष्टाद्वन्प्रत्ययः । 'अग्नीमुवोऽनुपसर्गे' ( पा. ३।३।२४ ) इति प्रतिषेधात् ॥ २१ ॥

पञ्चभिः कुलकमाह—

वरोरुभिर्नारणहस्तपीवरैश्चिराय खिन्नान्नवपल्लवश्रियः ।

समेऽपि यातुं चरणाननीश्वरान् मदादिव प्रस्खलतः पदे पदे ॥२२॥

वरोरुभिरिति ॥ अनुसानु सानुषु यद्वर्त्म ततः सकाशाद्गुणा खेदेन मन्थर-  
मलसं विनिर्वृतीनां निर्गच्छन्तीनां सुराङ्गनानां संबन्धिभिर्नारणहस्तपीवरैः करि-  
करस्थूलैः । चराश्च त उरचश्चेति तैः । चिराय खिन्नान् । किंच, नवपल्लवानां  
श्रीरिव श्रीयेषां तान्, तद्वन्मृदूनित्यर्थः । अत एव समे समस्थलेऽपि । किं  
युनर्विषम इति भावः । यातुं गन्तुमनीश्वरानशक्तानत एव मदादिव पदे  
पदे । वीप्सायां द्विर्भावः । प्रस्खलतश्चरणान् । मदादिवेत्युपमा ॥ २२ ॥

विसारिकाश्चीमणिरश्मिलब्धया मनोहरोच्छ्रायनितम्बशोभया ।

स्थितानि जित्वा नवसैकतद्युतिं श्रमातिरिक्तैर्जघनानि गौरवैः ॥२३॥

विसारीति ॥ विसारिभिः काश्चीमणिरश्मिर्लब्धया, तज्जनितयेत्यर्थः ।  
मनोहर उच्छ्राय उत्सेधो येषां तेषां नितम्बानां शोभया करणेन नवसैक-  
तानां द्युतिं शोभां जित्वा स्थितानि, तत्तुल्यानीत्यर्थः । अत एवोपमालङ्कारः ।  
श्रमेणातिरिक्तैरतिशयितैर्गौरवैर्गुरुस्त्वरूपलक्षितानि, नितरां भारायमाणानीत्यर्थः ।  
जघनानि च । उच्छ्रायो व्याख्यातः ॥ २३ ॥

समुच्छसत्पङ्कजकोशकोमलैरुपाहितश्रीण्युपनीवि नाभिभिः ।

दधन्ति मध्येषु वलीविभङ्गिषु स्तनातिभारादुदराणि नम्रताम् २४

समुच्छसदिति ॥ समुच्छसत्पङ्कजकोशकोमलैर्दलकमलमुकुलमुगैरित्यु-  
पमा । नाभिभिः प्रतारिकाख्यैः । 'अथ नाभिस्तु जन्वङ्गे यस्य संज्ञा प्रतारिका'  
इति केशवः । पुंलिङ्गतायां तु कविरेव प्रमाणम् । उपनीवि नीवीसमीपे । उपा-  
हितश्रीणि जनितशोभानि तथा वलीविभङ्गिष्वर्मिमत्सु मध्येषु जघनस्थलेषु  
स्तनातिभाराच्चम्रतां दधन्ति विभ्राणानि । 'वा नपुंसकस्य' ( पा. ७।१।७९ )  
इति विकल्पाच्छतुर्नुमागमः । उदराणि च ॥ २४ ॥

समानकान्तीनि तुषारभूषणैः सरोरुहैरस्फुटपत्रपङ्क्तिभिः ।

चितानि घर्माश्वुकणैः समन्ततो मुखान्यनुत्फुल्लविलोचनानि च २५

समानेति ॥ किंच, घर्माश्वुकणैः स्वेदोदकविन्दुभिः समन्ततश्चितानि  
व्याशानि । अनुत्फुल्लविलोचनान्यविकसदक्षीण्यत एव तुषारभूषणैः शीकर-  
परिवृतैः । 'तुषारौ हिमशीकरौ' इति शाश्वतः । अस्फुटपत्रपङ्क्तिभिरविकचदला-  
वलिभिः । 'व्याकोशविकचस्फुटाः' इत्यमरः । सरोरुहैः समानकान्तीनीत्यु-  
पमा । मुखानि च ॥ २५ ॥



विनिर्यतीनां गुरुखेदमन्थरं सुराङ्गनानामनुसानु वर्त्मनः ।

सविस्मयं रूपयतो नभश्चरान् विवेश तत्पूर्वमिवेक्षणादरः ॥ २६ ॥

विनिर्यतीनामिति ॥ सविस्मयं रूपयतः पूर्वोक्तचरणादीनि वर्णयतो नभश्चरान् गन्धर्वान् तत्पूर्वमिव तदेव प्रथमं यथा तथेत्युल्लेखा । ईक्षणादर आलोकनकौतुकं विवेश । पूर्वार्धं व्याख्यातम् । अत्र कुलके स्वभावोक्तिरुल्लेखाङ्गम् ॥ २६ ॥

संप्रति सलिलक्रीडावर्णनमारभते—

अथ स्फुरन्मीनविधूतपङ्कजा विकङ्कतीरस्खलितोर्मिसंहतिः ।

पयोऽवगाढं कलहंसनादिनी समाजुहावेव वधूः सुरापगा ॥ २७ ॥

अथेति ॥ अथ पुष्पावचयानन्तरं स्फुरद्भिश्चलद्भिर्मनैर्विधूतपङ्कजेति । सदृशत्वान्मुखवीक्षणोक्तिः । विपङ्कं पङ्करहितम्, विहारयोग्यमिति यावत् । तत्र तीरे स्खलिता विचलिता ऊर्मिसंहतिर्यस्याः सेति हस्तसंज्ञोक्तिः । कलहंसनादिनी काद्रुम्बशब्दवतीति वाग्व्यापारोक्तिः । अत एव सुरापगा गङ्गा वधूरप्सरसः पयोऽवगाढमवगाहितम् । गाहेरुदितत्त्वादिद्विविकल्पः । समाजुहावेवाकारयामासेवेत्युल्लेखा । 'हूतिराकारणाह्वानम्' इत्यमरः । हूयतेर्लिट् । 'अभ्यस्तस्य च' (पा. ६।१।३३) इति संप्रसारणम् ॥ २७ ॥

प्रशान्तघर्माभिभवः शनैर्विवान् विलासिनीभ्यः परिमृष्टपङ्कजः ।

ददौ भुजालम्बमिवात्तशीकरस्तरङ्गमालान्तरगोचरोऽनिलः ॥ २८ ॥

प्रशान्तेति ॥ प्रशान्तघर्माभिभवः प्रशान्तोष्णबाधः । 'वा दान्तशान्त-' (पा. ७।२।२७) इत्यादिना निपातनात्साधुः । शनैर्विवान् मन्दं वहन् । वातेः शतृप्रत्ययः । परिमृष्टपङ्कजः, पद्मगन्धीत्यर्थः । आत्तशीकरः । कुतः ? । तरङ्गमालानामन्तरे मध्ये गोचरः स्थानं यस्य सोऽनिलो विलासिनीभ्यो भुजालम्बं ददाविवेत्युल्लेखा । विशिष्टवायुसंपर्कात्तयोच्छ्वसुरित्यर्थः ॥ २८ ॥

गतैः सहावैः कलहंसविक्रमं कलत्रभारैः पुलिनं नितम्बिभिः ।

मुखैः सरोजानि च दीर्घलोचनैः सुरस्त्रियः साम्यगुणान्निरासिरे २९

गतैरिति ॥ सुरस्त्रियोऽप्सरसः सहावैः सविलसैर्गतैर्गतिभिः । नपुंसके भावे क्तः । कलहंसानां विक्रमं गतिम्, विलासविधुरमिति शेषः । तथा नितम्बिभिः प्रशस्तनितम्बैः कलत्रभारैर्जघनभारैः पुलिनम्, नितम्बभारश्चून्यमित्यर्थः । तथा दीर्घलोचनैर्मुखैः सरोजानि च, अलोचनानीति शेषः । साम्यगुणात् समानगुणत्वान्निरासिरे निरस्तवत्यः । गुणवदगुणयोः कुतः साम्यमिति भावः । अस्यतेः कर्तरि लिट् । 'उपसर्गादिस्यत्यूहोर्वा-' (वा. ९२०) इति विकल्पादात्मनेपदम् ॥ २९ ॥



विभिन्नपर्यन्तगमीनपङ्क्तयः पुरो विगाढाः सखिभिर्मरुत्वतः ।

कथंचिदापः सुरसुन्दरीजनैः समीतिभिस्तत्प्रथमं प्रपेदिरे ॥ ३० ॥

विभिन्नेति ॥ विभिन्ना विच्युतसंघाताः पर्यन्तगाः प्रान्तगता मीनानां पङ्क्तयो यासां ताः । कुतः ? । मरुत्वतः । सखिभिरिन्द्रस्य सचिवैर्गन्धर्वैः पुरः पूर्वं विगाढाः प्रविष्टाः । तासां विश्वासार्थं गर्तग्राहादिपरीक्षार्थं चेति भावः । समीतिभिरप्रविष्टविषयत्वात् सभयैः । 'विषादिभिः' इति पाठेऽप्ययमेवार्थो लक्ष्यः । सुरसुन्दरीजनैस्तदेवावगाहनं प्रथमं यथा तथाऽत एव कथंचिन्नयात् कृच्छ्रेण । आपः प्रपेदिरे जगाहिरे ॥ ३० ॥

विगाढमात्रे रमणीभिरम्भसि प्रयत्नसंवाहितपीवरोरुभिः ।

विभिद्यमाना विससार सारसानुदस्य तीरेषु तरङ्गसंहतिः ॥ ३१ ॥

विगाढेति ॥ प्रयत्नेन संवाहिताः संचारिताः पीवराः स्थूला ऊरवो याभिस्तामी रमणीभिरम्भसि विगाढमात्रे प्रविष्ट एव सति । सुप्सुपेति समासः । 'मात्रं कात्स्न्येऽवधारणे' इत्यमरः । विभिद्यमाना स्वयं विशीर्यमाणा । कर्मकर्तारि शानच् । तरङ्गसंहतिस्तीरेषु सारसान् पक्षिविशेषान् । 'सारसो मैथुनी कामी गोनर्दः पुष्कराह्वयः' इति यादवः । यद्वा,—सारसान् हंसान् । 'चक्राङ्गः सारसो हंसः' इति शब्दार्णवे । उदस्योत्सार्य विससार वितस्तार ॥ ३१ ॥

शिलाघनैर्नाकसदामुरःस्थलैर्वृहन्निवेशैश्च वधूपयोधरैः ।

तटाभिनीतेन विभिन्नवीचिना रुषेव भेजे कलुषत्वमम्भसा ॥ ३२ ॥

शिलेति ॥ शिलावद्धनैः कठिनैः । नाकसदां गन्धर्वाणामुरःस्थलैर्वृहन्निवेशैर्महासंस्थानैः, अतिस्थूलैरित्यर्थः । वधूपयोधरैश्च तटमभितो नीतेन प्रापितेनात एव विभिन्नवीचिना भग्नोर्मिणा । अम्भसा कर्त्रा रुषेवेति हेतुप्रेक्षा । कलुषत्वमाविलत्वं मनःक्षोभश्च ध्वन्यते । भेजे । कर्मणि लिट् । यथा कश्चिन्मृदु-स्वभावः केनचित्कठिनादिना साङ्गभङ्गं ताडयित्वा निष्कासितः क्षुभ्यति तद्वदिति भावः । 'कलुषत्वम्' इत्यत्र वाच्यप्रतीयमानयोरभेदाध्यवसायः । अन्यथा शुद्ध-वाच्यस्याविलत्वस्य रोषहेतुकत्वादुत्प्रेक्षानुविधात्तनादिति ॥ ३२ ॥

विधूतकेशाः परिलोलितस्रजः सुराङ्गनानां प्रविलुप्तचन्दनाः ।

अतिप्रसङ्गाद्विहितागसो मुहुः प्रकम्पमीयुः सभया इवोर्मयः ॥ ३३ ॥

विधूतेति ॥ विधूता विक्षिप्ताः केशा यैस्ते परिलोलिता विलोलिताः स्रजो यैस्ते प्रविलुप्तचन्दनाः प्रमृष्टाङ्गरागा अतिप्रसङ्गादविच्छेदात् सुराङ्गनानां विहितागसः कृतमण्डनखण्डनरूपापराधा अत एव ऊर्मयस्तरङ्गाः सभया इव स्त्रीभ्यो भीता इव मुहुः प्रकम्पमीयुः । स्वाभाविकस्य कम्पस्य भयहेतुकत्वमुल्लेक्ष्यते—यद्वा,—सुराङ्गनानां विधूतकेशा इत्यादियोजना । सापेक्षत्वेऽपि गमकत्वात् समासः । स्त्रीसंग्रहणसाहसमपराधः, भयं तु राजादिभ्य इति ॥ ३३ ॥



विपक्षचित्तोन्मथना नखव्रणास्तिरोहिता विभ्रममण्डनेन ये ।

हृतस्य शेषानिव कुङ्कुमस्य तान् विकत्थनीयान्दधुरन्यथा स्त्रियः ३४

विपक्षेति ॥ विपक्षस्य सपत्नीजनस्य चित्तानामुन्मथनाः, व्यथका इत्यर्थः । बहुलग्रहणात्कर्तरि ल्युट् । ये नखव्रणा नखक्षतानि । 'व्रणोऽस्त्रियाम्' इत्यमरः । विभ्रमस्य सौन्दर्यस्य मण्डनम् । तादर्थ्येऽप्यश्वघासादिवत् षष्ठीसमासः, न तु चतुर्थीसमासो यूपदार्वादिवत् प्रकृतिविकाराभावादिति । तेन कुङ्कुमलेपादिना तिरोहिताश्छन्ना हृतस्य क्षालितस्य कुङ्कुमस्य व्यञ्जकत्वेन शेषानिवावशिष्टलेशानिव स्थितानित्युल्लेखा । विकत्थनीयान् भर्तृत्वाल्लभ्यस्य व्यञ्जकत्वेन श्लाघनीयान् । तान् नखव्रणान् । स्त्रियोऽन्यथा दधुः, प्रकाशं दधुरित्यर्थः ॥ ३४ ॥

अथ युग्मेनाह सरोजेत्यादिना—

सरोजपत्रे नुं विलीनषट्पदे विलोलदृष्टेः खिदमू विलोचने ।

शिरोरुहाः खिन्नतपक्षमसंततेद्विरेफवृन्दं नु निशब्दनिश्चलम् ॥३५॥

सरोजेति ॥ अमू पुरोवर्तिनी विलीनषट्पदे संसक्तभृङ्गे, सकनीनिकत्वम-क्षणोरर्थसिद्धमित्युपमानं विशिष्यते । सरोजपत्रे नु । यद्वा,—विलोलदृष्टेश्च-लाक्ष्या विलोचने खित् । 'नु-खित्' शब्दौ वितर्के । किंच, नतपक्षमसंतते-श्चञ्चलाक्ष्याः शिरोरुहाः खिन्निशब्दं नीरवं च तन्निश्चलं च तद्विरेफ-वृन्दं नु ॥ ३५ ॥

अगूढहासस्फुटदन्तकेसरं मुखं खिदेतद्विकसन्तु पङ्कजम् ।

इति प्रलीनां नलिनीवने सखीं विदांश्चभूवुः सुचिरेण योषितः ३६

अगूढेति ॥ किंच, अगूढहासो व्यक्तस्मितं तेन स्फुटा दन्ताः केसरा इव दन्तकेसरा यस्य तन्मुखं खित् । यद्वा,—विकसत्पङ्कजं नु । इतीत्यम्, संशये-नेति शेषः । नलिनीवने प्रलीनां निगूढां सखीं योषितः सुचिरेणाति-विलम्ब्य । विकल्पादाम्प्रत्ययः । अत्र युग्मे निश्चयान्तसंदेहालङ्कारः ॥ ३६ ॥

प्रियेण संग्रथ्य विपक्षसंनिधावुपाहितां वक्षसि पीवरस्तने ।

स्रजं न काचिद्विजहौ जलाविलां वसन्ति हि प्रेम्णि गुणा न वस्तुनि ॥

प्रियेणेति ॥ काचित् प्रियेण संग्रथ्य स्वयमेव रचयित्वा विपक्षसंनिधौ सपत्नीजनसमक्षं पीवरस्तने वक्षस्युपाहितां स्रजं मालां जलाविलाम्, मृदितामपीत्यर्थः । तां न विजहौ न तत्याज । न च निर्गुणायां तत्र का प्रीतिरिति वाच्यमित्यर्थान्तरन्यासेनाह—गुणाः प्रेम्णि वसन्ति, वस्तुनि न वसन्ति हि । यत् प्रेमास्पदं तदेव गुणवत्; अन्यत्तु गुणवदपि निर्गुणमेव, प्रेम तु न वस्तु-परीक्षामपेक्षत इति भावः ॥ ३७ ॥

पाठा०-१ परिलीन. २ विशाल. ३ विक्रवं नु.



असंशयं न्यस्तमुपान्तरक्ततां यदेव रोद्धुं रमणीभिरञ्जनम् ।  
हृतेऽपि तस्मिन्सलिलेन शुक्लतां निरास रागो नयनेषु न श्रियम् ३८

असंशयमिति ॥ स्त्रीणां नेत्रशोभार्थमञ्जनधारणमम्बुविहारोपगमाद्रक्तवर्णत्वं चाक्षणां ततः शुक्लत्वतिरोधानं च निश्चितमित्युल्लेख्यते—रमणीभिर्यदञ्जनं न्यस्तम्, तदिति शेषः । यत्तदोर्नित्यसंबन्धात् । तदञ्जनमुपान्तयो रक्ततां रोद्धुं प्रतिबद्धमेव न्यस्तम्, न तु शोभार्थमित्यर्थः । अन्यथा रागाभिव्याह्या शुक्लत्वतिरोधानं स्यादित्यर्थः । असंशयमित्युल्लेखाव्यञ्जकम्, संशयस्याप्यभावः । नात्र संशयोऽस्तीत्यर्थः । अर्थाभावेऽव्ययीभावः । कुत एतदिति चेद्यतस्तस्मिन्नाञ्जने सलिलेन हृते क्षालिते सत्यपि रागः पूर्वोक्त एवोपान्तरक्तता किंतु प्रतिबन्धाभावादभितो व्याह्रयेत्याशयः । नयनेषु शुक्लतां निरास निरस्तवान् । अस्यते-लिट् । श्रियं शोभां तु न निरास । अतः शुक्लत्वविरोधिरागनिरोधार्थमेवेदमञ्जनं स्यात्, न तु शोभार्थम्; तस्यास्तदभावेऽपि सद्भावादित्यर्थः । अञ्जनापगमेऽपि तन्नयनानां राग एवालङ्कारोऽभूदिति भावः । अत्राञ्जनन्यासमनूद्य तस्य शोभार्थत्वनिषेधेन रागरोधार्थत्वोल्लेक्षणमुदितम्, उत्तरार्धे तस्यैव समर्थनात् । एवमुपान्तरक्ततां रोद्धुं यदञ्जनं न्यस्तमित्येकान्वये विध्यनुवादविरोधः स्यात् ॥ ३८ ॥

द्युतिं वहन्तो वनितावतंसका हृताः प्रलोभादिव वेगिभिर्जलैः ।  
उपप्लुतास्तत्क्षणशोचनीयतां च्युताधिकाराः सचिवा इवाययुः ॥ ३९ ॥

द्युतिमिति ॥ द्युतिं शोभां तेजश्च वहन्तो वेगिभिर्जलैर्विभिर्जलैरशैश्च । डल-योरभेदात् । 'जलं गोकवले नीरे ह्रीवेरे च जडेऽन्यवत्' इति विश्वः । प्रलोभान्मोहात् । हृता गृहीता उपप्लुता मृदिताः । यद्वा,—कर्तारो रक्तः । प्लवमाना इत्यर्थः । अन्यत्र,—धनग्रहणबन्धनादिना पीडिता वनितावतंसकाश्च्युताधिकारा अष्टाधिकाराः सचिवा इव तत्क्षणं शोचनीयतामाययुः प्राप्नुः ॥ ३९ ॥

विपत्रलेखा निरलक्तकाधरा निरञ्जनाक्षीरपि विभ्रतीः श्रियम् ।  
निरीक्ष्य रामा बुबुधे नभश्चरैरलंकृतं तद्वपुषैव मण्डनम् ॥ ४० ॥

विपत्रेति ॥ विगताः पत्रलेखास्तिलकविशेषा यासां ता विपत्रलेखाः । निरलक्तकाः क्षालितरागा अधरा यासां ताः । निरञ्जनान्यक्षीणि यासां ताः निरञ्जनाक्षीरपि । 'बहुव्रीहौ सक्थ्यक्ष्णोः स्वाङ्गात्पच्' । 'पिद्मौरादिभ्यश्च' (पा. ४।१।४१) इति ङीष् । तथापि श्रियं विभ्रतीः शोभाकारणाभावेऽपि शोभमाना इति विभावनालङ्कारः । रामा निरीक्ष्य नभश्चरैर्गन्धर्वैस्तासां वपुषैव मण्डनमलंकृतम् । न तु मण्डनेन तद्वपुरित्यक्षरार्थः । इति बुबुधे ज्ञातम् । कर्मणि लिट् । स्वभावरमणीयानां किमलङ्कारैरिति भावः ॥ ४० ॥



तथा न पूर्वं कृतभूषणादरः प्रियानुरागेण विलासिनीजनः ।

यथा जलाद्रौ नखमण्डनश्रिया ददाह दृष्टीश्च विपक्षयोषिताम् ४१

तथेति ॥ विलासिनीजनः पूर्वं जलविहारात्प्राक् प्रियानुरागेण कृतो भूषणेष्वादर आसक्तिर्येन सः, अनुरक्तप्रियत्वात्सम्यक्प्रसाधितः सन्नपीत्यर्थः । प्रियस्यानुरागेण च विपक्षयोषितां सपत्नीनां दृष्टीश्चक्षुषि तथा न ददाह न दुःखीचकार । यथा जलाद्रौ सन् । 'नख'शब्देन नखक्षतानि लक्ष्यन्ते । तान्येव मण्डनं तस्य श्रिया, तत्कृतशोभयेत्यर्थः । विपक्षयोषितां सपत्नीनां दृष्टीश्चक्षुषि यथा ददाह तापयामास । मण्डनान्तरादपि नखमण्डनानुरागादपि तदनुभाव एव सपत्नीनां दुःखहेतुरिति भावः । 'जलाद्रौ ददाह' इति विरुद्धकार्योत्पत्तिरूपो विषमालङ्कारः । 'विरुद्धकार्यस्योत्पत्तिर्यत्रानर्थस्य वा भवेत् । विरूपघटना वा स्याद्विषमालङ्कृतिस्त्रिधा ॥' इति लक्षणात् ॥ ४१ ॥

शुभाननाः साम्बुरुहेषु भीरवो विलोलहाराश्चलफेनपङ्क्तिषु ।

नितान्तगौर्यो हृतकुङ्कुमेष्वलं न लेभिरे ताः परभागमूर्मिषु ॥ ४२ ॥

शुमेति ॥ शुभानना विलोलहारा नितान्तगौर्योऽरुणाङ्ग्यः । 'गौरोऽरुणे सिते पीते' इति वैजयन्ती । भीरवस्ताः स्त्रियः साम्बुरुहेषु चलाः फेनपङ्क्तयो येषु तेषु हृतानि कुसुमानि यैस्तेषु, कुङ्कुमसंगमारुणेष्वावित्यर्थः । ऊर्मिषु विषयेषु । अलमत्यर्थं परभागं गुणोत्कर्षं न लेभिरे । 'परभागो गुणोत्कर्षः' इति यादवः । तासामूर्मीणां चारुणत्वादिगुणसाम्यान्न कश्चिद्विशेषो लक्ष्यत इत्यर्थः । अत एव सामान्यालङ्कारः । 'सामान्यं गुणसाम्येन यत्र वस्त्वन्तरैकता' इति लक्षणात् । शुभाननत्वसाम्बुरुहत्वाद्युभयविशेषणानां क्रमेणोभयस्मिन् समन्वयाद्यथासंख्यालङ्कारश्च । 'यथासंख्यं क्रमेणैव क्रमिकाणां समन्वयात्' इति काव्यप्रकाशे (१०।१०८) लक्षणात् । अनयोरङ्गाङ्गिभावेन संकरः ॥ ४२ ॥

हृदाम्भसि व्यस्तवधूकराहते रवं मृदङ्गध्वनिधीरमुज्झति ।

मुहुः स्तनैस्तालसमं समाददे मनोरमं नृत्यमिव प्रवेपितम् ॥ ४३ ॥

हृदेति ॥ व्यस्ताभ्यां विपर्यासिताभ्यां वधूकराभ्यामाहते, एकेन करेणोत्सार्यान्येन ताडित इत्यर्थः । हृदाम्भसि मृदङ्गध्वनिवद्भीरं गम्भीरं रवमुज्झति सति, तथा ध्वनति सतीत्यर्थः । मुहुः स्तनैस्तालो गीतवाद्यनृत्यानां कालपरिच्छेदः । 'तालः कालक्रियामानम्' इत्यमरः । तस्य सममनुरूपं मनोरमं नृत्यमिव प्रवेपितं प्रकर्षिकम् । भावे क्तः । समाददे स्वीकृतम् । उपमालङ्कारः ॥ ४३ ॥

श्रिया हसद्भिः कमलानि सस्मितैरलंकृताम्बुः प्रतिमागतैर्मुखैः ।

कृतानुकूल्या सुरराजयोषितां प्रसादसाफल्यमवाप जाह्नवी ॥ ४४ ॥



श्रियेति ॥ श्रिया शोभया कमलानि हसद्भिः, कमलसदृशैरित्यर्थः ।  
 'हसतीर्ष्यत्यसूयति' इति दण्डिना सदृशपर्यायपरा उक्ताः । सस्मितैः प्रतिमा-  
 गतैः, प्रतिबिम्बगतैरित्यर्थः । 'प्रतिमानं प्रतिबिम्बं प्रतिमा' इत्यमरः । मुखैरलं-  
 कृतान्यम्बूनि यस्याः सा । किंच, सुरराजयोषितां कृतमानुकूल्यं विहाराद्यु-  
 पकारो यथा सा । इत्थं योषिद्विरूपकृता स्वयं च तासामुपचिकीर्षुर्जाह्नवी गङ्गा  
 प्रसादस्य स्वच्छत्वस्य साफल्यम् । अर्थगौरववत् पद्मीसमासनिर्वाहः । अवाप,  
 अप्रसन्नाम्भसि विहारविम्बग्रहणयोरसंभवादित्यर्थः । स्वच्छा एव परैरुपक्रियन्ते  
 स्वयं चोपकुर्वते तेषामिति भावः । 'कृतानुकारा' इति पाठेऽनुकारोऽनुकूलकरणसु-  
 पकार इत्येवं व्याख्येयम् । अत्र जाह्नवीविशेषणपदार्थस्य साफल्यं प्रति हेतुत्वात्  
 काव्यलिङ्गमलङ्कारः ॥ ४४ ॥

परिस्फुरन्मीनविघट्टितोरवः सुराङ्गनास्त्रासविलोलदृष्टयः ।

उपाययुः कम्पितपाणिपल्लवाः सखीजनस्यापि विलोकनीयताम् ४५

परीति ॥ परितः स्फुरद्भिर्विवर्तमानैर्मनैर्विघट्टिता ऊरवो यासां ता अत  
 एव त्रासविलोलदृष्टयो भयविकसन्नेत्राः कम्पितपाणिपल्लवाश्च सुराङ्गनाः  
 सखीजनस्यापि विलोकनीयतामुपाययुः, किमुत प्रियजनस्येति भावः ।  
 स्वभावोक्तिरलङ्कारः ॥ ४५ ॥

भयादिवाश्लिष्य झपाहतेऽम्भसि प्रियं मुदानन्दयति स्म मानिनी ।  
 अकृत्रिमप्रेमरसाहितैर्मनो हरन्ति रामाः कृतकैरपीहितैः ॥ ४६ ॥

भयादिति ॥ मानिनी, दुर्लभस्वयंग्रहणेति भावः । अम्भसि जले झषेण  
 मत्स्येनाहते सति । 'पृथुरोमा झषो मत्स्यः' इत्यमरः । भयादिव, वस्तुतस्तु  
 न तथेति भावः । किंतु मुदौत्सुक्येनैवाश्लिष्य प्रियमानन्दयति स्म । तथा  
 हि—रामाः स्त्रियोऽकृत्रिमोऽनारोपितो यः प्रेमरसस्तेनाहितैर्जनितैः कृतकैः  
 कृत्रिमैरपीत्यर्थः । ईहितैश्चेष्टितैर्मनो हरन्ति, आरोपितमपि भयं प्रेममूलत्वा-  
 न्नमनोहरं बभूवेत्यर्थः । अत्राल्पानुभावेन भयेन सहजरागनिगूहनान्मीलनालङ्कारः ।  
 'मीलनं वस्तुना यत्र वस्त्वन्तरनिगूहनम्' इति लक्षणान्तरसंभवादर्थान्तरन्यासेन  
 संसृज्यते ॥ ४६ ॥

तिरोहितान्तानि नितान्तमाकुलैरपां विगाहादलकैः प्रसारिभिः ।

ययुर्वधूनां वदनानि तुल्यतां द्विरेफवृन्दान्तरितैः सरोरुहैः ॥ ४७ ॥

तिरोहितेति ॥ अपां विगाहान्नितान्तमाकुलैर्विकीर्णैः प्रसारिभिरायतैः ।  
 अलकैः केशैः । तिरोहितान्तानि छन्नप्रान्तानि वधूनां वदनानि द्विरेफ-  
 वृन्दैरन्तरितानि छन्नानि सरोरुहाणि तैः सरोरुहैस्तुल्यतां ययुरित्युपमा-  
 लङ्कारः ॥ ४७ ॥



करौ धुनाना नवपल्लवाकृती पयस्यगाधे किल जातसंभ्रमा ।  
सखीषु निर्वाच्यमधाष्ट्यदूषितं प्रियाङ्गसंश्लेषमवाप मानिनी ॥४८॥

कराविति ॥ मानिनी पयस्यगाधे सति, किलेललीके, मज्जनभयादिवेत्यर्थः ।  
जातसंभ्रमा उत्पन्नभया । अत एव नवपल्लवाकृती करौ धुनाना कम्प-  
यन्ती । धूनोतेः क्रयादिकात्कर्तरि लटः शानच् । सखीषु विषये निर्वाच्यम-  
वाच्यम्, अनिन्द्यमित्यर्थः । धाष्ट्यदूषितश्च न भवतीति अधाष्ट्यदूषितस्तम्,  
वस्तुतो रागमूलमपि भयमूलत्वारोपादिति भावः । प्रियाङ्गसंश्लेषमवाप । अत्रापि  
तुल्याङ्गेन भयेनागन्तुकेन सहजानुरागनिगूहनान्मीलनालङ्कारः । तदुक्तं काव्य-  
प्रकाशे ( १०।१३० )—‘समानलक्षणं वस्तु वस्तुना यन्निगूह्यते । निजेनागन्तुना  
वापि तन्मीलनमुदाहृतम् ॥’ इति ॥ ४८ ॥

प्रियैः सलीलं करवारिवारितः प्रवृद्धनिःश्वासविकम्पितस्तनः ।  
सविभ्रमाधूतकराग्रपल्लवो यथार्थतामाप विलासिनीजनः ॥ ४९ ॥

प्रियैरिति ॥ प्रियैः कामिभिः सलीलं करवारिभिरञ्जलिजलैर्वारितोऽवरुद्धः,  
सिक्त इत्यर्थः । प्रवृद्धैः संततैर्निःश्वासैर्विकम्पितौ कम्पितौ स्तनौ यस्य सः ।  
सविभ्रमं सविलासमाधूतानि कराग्रपल्लवानि पाणिपल्लवानि येन सः । विल-  
सनशीला विलासिनी । ‘वौ कषलसकथस्त्रम्भः’ ( ३।२।१४३ ) इति धिनु-  
ण्प्रत्ययः । सैव जनः । जातावेकवचनम् । यथार्थतामाप । उक्तरीत्यानेऽकविलास-  
वत्तया यथार्थनामकत्वमवापेत्यर्थः । ‘क्वचिद्भ्रम्यमानार्थस्याप्रयोगः’ इति नाम्नो न  
प्रयोगः । यथा माघे ( १।६४ )—‘चिराय याथार्थ्यमलम्भि दिगजैः’ इति ।  
क्वचित्प्रयुज्यते च; यथा रघुवंशे ( ६।२१ )—‘परंतपो नाम यथार्थनामा’ इति ।  
नैषधेऽपि ( २।१६ )—‘स जयत्यरिसार्थसार्थकीकृतनामा किल भीमभूपतिः’  
इति । स्वभावोक्तिरलङ्कारः ॥ ४९ ॥

उदस्य धैर्यं दयितेन सादरं प्रसादितायाः करवारिवारितम् ।  
मुखं निमीलन्नयनं नतभ्रुवः श्रियं सपत्नीवदनादिवाददे ॥ ५० ॥

उदस्येति ॥ दयितेन धैर्यं काठिन्यम् । उदस्यापनीय, अनुनीयेत्यर्थः ।  
सादरं यथा तथा प्रसादितायाः सौमनस्यं गमिताया नतभ्रुवः स्त्रियः संबन्धि  
करवारिभिर्वारितमवरुद्धमत एव निमीलती नयने यस्य तन्मुखं सपत्नी-  
वदनादिव श्रियमाददे जग्राह । तदानीं तद्वदनस्य निःश्रीकत्वात्तदीयश्रीग्रहण-  
मुखेक्ष्यते ॥ ५० ॥

विहस्य पाणौ विधृते धृताम्भसि प्रियेण बध्वा मदनार्द्रचेतसः ।  
सखीव काञ्ची पयसा घंकृता बनीभार वीतोच्चयबन्धमंशुकम् ५१



विहस्येति ॥ धृताम्भसि प्रियसेचनार्थं गृहीतजले पाणौ, अञ्जलावित्यर्थः । प्रियेण विहस्य विधृतेऽवलम्बिते सति । अत एव मदनार्द्रचेतसो मदनपर-  
वशाया इत्यर्थः । वध्वाः संबन्धि वीतोच्चयवन्धं मुक्तनीविग्रन्थि, खंसमान-  
मित्यर्थः । अंशुकं पयसा घनीकृता काञ्ची सखीव बभार जग्राह, स्त्रीणां  
किल स्त्रीष्वेवायत्तं लज्जारक्षणमिति भावः ॥ ५१ ॥

निरञ्जने साचिविलोकितां दृशावयावकं वेपथुरोष्ठपल्लवम् ।

नतभ्रुवो मण्डयति स्म विग्रहे बलिक्रिया चातिलकं तदास्पदम् ५२

निरञ्जन इति ॥ नतभ्रुवोऽङ्गनाया विग्रहे वपुषि निरञ्जने निर्धौतकजले  
दृशौ विलोचने कर्म साचिविलोकितां तिर्यगीक्षणं कर्तुं मण्डयति स्म । 'तिर्य-  
गर्थे साचि तिरः' इत्यमरः । अयावकं क्षालितलाक्षारागमोष्ठपल्लवं वेपथुः कम्पो  
मण्डयति स्म । 'द्वितोऽथुच्' ( पा. ३।३।८९ ) इत्यथुच्प्रत्ययः । अतिलकं तिलक-  
रहितं तदास्पदं तिलकस्थानं ललाटम् । 'आस्पदं प्रतिष्ठायाम्' ( पा. ६।१।१४६ )  
इति निपातः । बलिक्रिया रेखाबन्धश्च मण्डयति स्म, तदा निरलङ्कारस्याङ्गना-  
शरीरस्य तच्छरीरविकारैरेवालङ्कारः समजनीत्यर्थः ॥ ५२ ॥

निमीलदाकेकरलोलचक्षुषां प्रियोपकण्ठं कृतगात्रवेपथुः ।

निमज्जतीनां श्वसितोद्धतस्तनः श्रमो नु तासां मदनो नु पप्रथे ५३

निमीलदिति ॥ प्रियोपकण्ठं प्रियसमीपे । अत्यन्तसंयोगे द्वितीया । निमज्ज-  
तीनां विगाहमानानामत एव निमीलन्ति निमिषन्त्याकेकराणि आकेकरवन्ति  
लोलानि चक्षुषि यासां तासाम् । आकेकरलक्षणं तु नृत्यविलासे—'दृष्टिराकेकरा  
किञ्चित्सफुटापाङ्गे प्रसारिता । मीलितार्धपुटा लोके ताराव्यावर्तनोत्तरा ॥' इति ।  
तासां स्त्रीणाम् । कृतो गात्राणां वेपथुः कम्पो येन सः । श्वसितैर्निःश्वासै-  
रुद्धतावुत्पतितौ स्तनौ येन सः । श्रमः खेदो नु मदनो नु पप्रथे प्रादुर्बभूव ।  
निमज्जनप्रियसंनिधानरूपोभयकारणसंभवाच्चेन्ननिमीलनगात्रकम्पनिःश्वासधारणाच्च  
संदेहः । स एवालङ्कारः ॥ ५३ ॥

प्रियेण सिक्ता चरमं विपक्षतश्चुकोप काचिन्न तुतोष सान्त्वनैः ।

जनस्य रूढप्रणयस्य चेतसः किमप्यमर्षोऽनुनये भृशायते ॥ ५४ ॥

प्रियेणेति ॥ काचित् प्रियेण विपक्षतः सपत्नीतः । चरमं पश्चात् सिक्ता  
सती चुकोप । सान्त्वनैरनुनयैर्न तुतोष । तथा हि—रूढप्रणयस्य गाढ-  
प्रेम्णो जनस्य संबन्धी चेतसो मनसोऽमर्षः प्रकोपः किमपि कुतोऽपि हेतो-  
रनुनये सति भृशायते गाढो भवति । 'भृशादिभ्यो भुव्यच्चेर्लोपश्च हल्' ( पा. ३।१।१२ ) इति क्यङ् । अन्यत्र शान्तिहेतुरनुनयोऽत्र प्रकोपायैव भवति ।  
तत्र कारणं तु न ज्ञायत इत्यर्थः ॥ ५४ ॥



इत्थं विहृत्य वनिताभिरुदस्यमानं पीनस्तनोरुजघनस्थलशालिनीभिः ।

उत्सर्पितोर्मिचयलङ्घिततीरदेशमौत्सुक्यनुन्नमिव वारि पुरः प्रतस्थे ५५

इत्थमिति ॥ पीनः स्तनैरुरुभिर्जघनस्थलैश्च शालन्त इति तथोक्ताभिरिति सलिलनोदनसामर्थ्योक्तिः । स्थलस्य साक्षादप्राण्यङ्गत्वाच्च द्वन्द्वैकवद्भावः । वनिताभिरित्थं विहृत्य । उदस्यमानं नुद्यमानम् । उत्सर्पितैरुपरिभावं प्रापितैरुर्मिचयैर्लङ्घितस्तीरदेशो येन तत् । वारि । औत्सुक्यं विहारासहिष्णुत्वं तेन नुन्नं प्रेरितमिवेत्युत्प्रेक्षा । 'नुदविद-' ( पा. ८।२।५६ ) इत्यादिना निष्ठानत्वम् । पुरोऽग्रे प्रतस्थे । स्वजनवदिति भावः ॥ ५५ ॥

तीरान्तराणि मिथुनानि रथाङ्गनाम्नां  
नीत्वा विलोलितसरोजवनश्रियस्ताः  
संरेजिरे सुरसरिजलधौतहारा-

स्तारावितानतरला इव यामवत्यः ॥ ५६ ॥

तीरान्तराणीति ॥ रथाङ्गनाम्नां मिथुनानि चक्रवाकद्वन्द्वानि । अन्यानि तीराणि तीरान्तराणि नीत्वा, नियोज्येत्यर्थः । अविहितलक्षणतत्पुरुषो मयूरव्यंसकादिषु द्रष्टव्यः । विलोलिता विलुलिताः सरोजवनश्रियो यामिस्ताः सुरसरिजलधौतहाराः क्षालितमुक्तावलयः । ताः स्त्रियः । तारावितानैरुडुगणस्तरला भासुराः । 'तरलो भासुरे हीरे चञ्चलेऽपि' इति वैजयन्ती । यामवत्यो रात्रय इव । संरेजिरे शुशुभिरे ॥ ५६ ॥

संक्रान्तचन्दनरसाहितवर्णभेदं  
विच्छिन्नभूषणमणिप्रकरांशुचित्रम् ।

वद्धोर्मिं नाकवनितापरिभुक्तमुक्तं

सिन्धोर्बभार सलिलं शयनीयलक्ष्मीम् ॥ ५७ ॥

इति भारविकृतौ महाकाव्ये किरातार्जुनीयेऽष्टमः सर्गः ॥

संक्रान्तेति ॥ संक्रान्तैश्चन्दनरसैर्मलयजद्रवैराहितो वर्णभेदो रूपान्तरं यस्य तत् । विच्छिन्नानि त्रुटितानि यानि भूषणानि तेषां ये मणिप्रकरा मणिगणास्तेषामंशुभिश्चित्रं नानावर्णम् । वद्धोर्मिं तरलं तरङ्गितं नाकवनिताभिः परिभुक्तमुक्तं पूर्वं परिभुक्तं पश्चान्मुक्तम् । 'पूर्वकाल-' ( पा. २।१।४९ ) इत्यादिना तत्पुरुषः । सिन्धोर्गङ्गायाः सलिलम् । शेरतेऽग्रेति शयनीयं तल्पम् । बहुलग्रहणात्साधुः । तस्य लक्ष्मीं वभार । अत एव निदर्शनालङ्कारः । लक्षणं तूक्तम् ॥ ५७ ॥

इति श्रीनहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायामष्टमः सर्गः समाप्तः ॥



नवमः सर्गः ।

वीक्ष्य रन्तुमनसः सुरनारीरात्तचित्रपरिधानविभूषाः ।

तत्प्रियार्थमिव यातुमथास्तं भानुमानुपपयोधि ललम्बे ॥ १ ॥

वीक्ष्येति ॥ अथ जलक्रीडानन्तरं भानुमानं शुमान् आत्तचित्रपरिधान-  
विभूषाः स्वीकृतविधिवस्त्राभरणाः, सुरतसंनाहवतीरित्यर्थः । अत एव रन्तु-  
मनसः । 'समानकर्तृकेषु तुमुन्' (पा. ३।३।१५८) । 'लुम्पेदवश्यमः कृत्से तुं  
काममनसोरपि' इति मकारलोपः । सुरनारीः वीक्ष्य तासां प्रियार्थं तत्प्रियार्थ-  
मिव । अवसरदानरूपं प्रियं कर्तुमिवेत्यर्थः । फलोत्प्रेक्षेयम् । अस्तमदर्शनम् ।  
मकारान्तमव्ययमेतत् । यातुं प्राप्तुम् । उपपयोधि पयोधिसमीपे ललम्बे  
ससंसे । अस्मिन्सर्गे स्वागतावृत्तम् । 'स्वागतेति रनभाद्रुह्युग्मम्' इति लक्षणात् ॥ १ ॥

मध्यमोपलनिभे लसदंशावेकतश्च्युतिमुपेयुषि भानौ ।

द्यौरुवाह परिवृत्तिविलोलां हारयष्टिमिव वासरलक्ष्मीम् ॥ २ ॥

मध्यमेति ॥ मध्यमोपलनिभे नायकमणिसदृशे । 'निभसंकाशनीकाशप्रती-  
काशोपमादयः' इत्यमरः । 'शर्करायां स्त्रियां प्रोक्तः पुंस्यश्मन्युपलो मणौ' इति  
वैजयन्ती । लसदंशौ प्रसरद्रश्मौ भानौ । एकत एकस्मिन्भागे च्युतिं स्रज्ज्वा-  
मुपेयुषि प्राप्ते सति द्यौः परिवृत्त्या मध्याह्नातिक्रमेण विलोलां गत्वरीम् ।  
अन्यत्र,—गात्रस्य तिर्यगावृत्त्या मुहुश्चलन्तीम् । वासरलक्ष्मीं हारयष्टिं मुक्ता-  
चलीमिवोवाह वहति स्म ॥ २ ॥

अंशुपाणिभिरतीव पिपासुः पद्मजं मधु भृशं रसयित्वा ।

क्षीवतामिव गतः क्षितिमेष्ण्यल्लोहितं वपुरुवाह पतङ्गः ॥ ३ ॥

अंशुपाणिभिरिति ॥ पतङ्गः सूर्यः । 'पतङ्गः पक्षिसूर्ययोः' इत्यमरः । अतीव  
निर्भरम् । 'अत्यतीव च निर्भरे' इत्यमरः । पातुमिच्छुः पिपासुस्तृषितः सन् ।  
पिबतेः सन्नन्तादुप्रत्ययः । अंशव एव पाणयस्तैः पद्मेषु जातं पद्मजं मधु  
मध्वेव । मध्विति श्लिष्टं रूपकम्, मकरन्दमद्यमित्यर्थः । 'मधु मध्वे पुष्परसे'  
इत्यमरः । भृशमत्यन्तं रसयित्वाऽऽस्वाद्य क्षीवतां मत्तत्वं गत इवेत्युत्प्रेक्षा ।  
'मत्ते शौण्डोत्कटक्षीवाः' इत्यमरः । क्षितिमेष्णन् गमिष्यन् । लोहितं रक्तं  
चपुरुवाह, यथा मत्तः क्षीवतया क्षितौ लुठति रज्यते च तद्वदिति भावः । 'सूर्यस्य  
क्षितिविलयनमस्तमये' इत्यागमः । अत्र रूपकोत्प्रेक्षयोः सापेक्षत्वादङ्गाङ्गिभावेन  
संकरः ॥ ३ ॥

गम्यतामुपगते नयनानां लोहतायति सहस्रमरीचौ ।

आससाद् विरहय्य धरित्रीं चक्रवाकहृदयान्यभितापः ॥ ४ ॥



गम्यतामिति ॥ सहस्रमरीचौ सूर्ये । लोहितो भवतीति लोहितायति । 'लोहितादिडाज्यः क्यप्' (पा. ३।१।१३) इति क्यप् । 'वा क्यप्' (पा. १।३।९०) इति परस्मैपदे शतृप्रत्ययः । अत एव नयनानां गम्यतामुपगते दर्शनीयतां प्राप्ते सति । अभितापो धरित्रीं विरहय विहाय । 'ल्यपि लघु-पूर्वात्' (पा. ६।४।५६) इत्यादेशः । चक्रवाकहृदयान्याससाद् प्राप । अत्र धरित्र्या यादृशस्तीवार्ककरकृतसंतापस्तादृक्चक्रवाकहृदयेषु विरहसंतापः संजात इति परमार्थः । परंतु तदुपक्रमानन्तरमेतस्याविर्भावात् स एवात्र संक्रान्त इत्य-भेदाध्यवसायेनोपदेशः । अत एव भेदेऽभेदरूपातिशयोक्तिरलङ्कारः ॥ ४ ॥

मुक्तमूललघुरुज्झितपूर्वः पश्चिमे नभसि संभृतसान्द्रः ।

सामिमज्जति रवौ न विरेजे खिन्नजिह्वा इव रश्मिसमूहः ॥ ५ ॥

मुक्तेति ॥ रवौ सामिमज्जति अर्धास्तमिते सति । 'सामि त्वर्धे जुगुप्सायाम्' इत्यमरः । मुक्तं त्यक्तप्रायं मूलमाश्रयभूतो रविः । अन्यत्र, -स्वामी, येन सोऽत एव लघुरल्पकश्च । मुक्तमूललघुरुज्झितपूर्वस्त्यक्तपूर्वदिकः । अन्यत्र, -त्यक्तपूर्वजनः । पश्चिमे नभसि नभोभागम् । अन्यत्र, -कचिन्नीचस्थले । संभृतः संहतः सन् । अत एव सान्द्रश्च रश्मिसमूहः । आश्रितजनश्च ध्वन्यते । खिन्नश्चासौ जिह्वाश्च, खिन्नेन दुःखेन जिह्वो वा, दीन इव न विरेजे । अत्र मुक्तमूलत्वादिप्रस्तुतवि-शेषणसाम्यादप्रस्तुताश्रितजनप्रतीतेः समासोक्तिः । तत्र वाच्यस्य रश्मिसमूहस्या-चेतनस्यापि प्रतीयमानेन चेतनेनाभेदाभिधानाहुः खितत्वाद्युपेक्षेति तयोरङ्गाङ्गि-भावेन संकरः ॥ ५ ॥

कान्तदूत्य इव कुङ्कुमताम्राः सायमण्डलमभित्वरयन्त्यः ।

सादरं ददृशिरे वनिताभिः सौधजालपतिता रविभासः ॥ ६ ॥

कान्तेति ॥ कुङ्कुमवत् कुङ्कुमेन वा ताम्राः । सायस्य सायंकालस्य । 'सायं साये प्रगे प्रातः' इत्यमरः । यन्मण्डलं तत् अभि तदुद्दिश्य त्वरयन्त्यस्त्वरं कारयन्त्यः सौधानां जालैर्गवाक्षैः पतिताः प्रविष्टाः । 'जालं गवाक्ष आनाये' इति वैजयन्ती । रविभासः सूर्यरश्मयः कान्तानां प्रेयसां दूत्य इव वनि-ताभिः सादरं यथा तथा ददृशिरे दृष्टाः । सायंतनार्कभासां प्रियसमागम-सूचकत्वादेव तासु स्त्रीणामादरोऽभवदित्यर्थः ॥ ६ ॥

अग्रसानुषु नितान्तपिशङ्गैर्भूरुहान्मृदुकरैरवलम्ब्य ।

अस्तशैलगहनं नु विवस्वानाविवेश जलधिं नु महीं नु ॥ ७ ॥

अग्रेति ॥ विवस्वान् सूर्योऽग्रेऽस्तशैलशिखरे ये सानवस्तेषु ये भूरुहास्ता-न्नितान्तपिशङ्गैर्यन्तारुणैर्मृदुभिः करैरिव करैरंशुहस्तैरिति श्लिष्टरूपकम् । 'वलिहस्तांशवः कराः' इत्यमरः । यद्वा, -करैर्मृदु श्लथमवलम्ब्य । अस्त इति शैलोऽस्तशैलः । 'अस्तस्तु चरमक्षमाभूत्' इत्यमरः । तस्य गहनं काननं नु जलधिं नु महीं न्वाविवेश । तपनस्य पतनसंदेह एव दृष्टः । पतनं नु क



चास्य तन्न ज्ञायते । शीघ्रगमनादिति भावः । अत्र तपने पतनस्यारोप्यमाणस्य गहनाद्यनेकविषयत्वेन संदेहात्संदेहालंकारः ॥ ७ ॥

आकुलश्चलपतत्रिकुलानामारवैरनुदितौषसरागः ।

आययावहरिदश्वविपाण्डुस्तुल्यतां दिनमुखेन दिनान्तः ॥ ८ ॥

आकुल इति ॥ चलानां कुलयायेभ्यः कुलान्प्रति चलतां पतत्रिकुलानां पक्षिसमूहानामारवैः शब्देराकुलो व्यासः । 'अनुदित'शब्देनाभावमात्रम्, 'उषः'शब्देन संध्यामात्रं च विवक्ष्यते । उषसि भव औषसः । 'संधिवेला-' (पा. ४।३।१६) इत्यादिना योगविभागादण्प्रत्ययः । अन्यथा कालाट्टञ्स्यात् । तथा च अनुदितौषसरागोऽविद्यमानसंध्याराग इत्यर्थः । एकत्रापगमात्, अन्यत्रानुदयाच्चेति भावः । अहरिदश्वोऽविद्यमानसूर्यः । एकत्रानुदयात्, अन्यत्रास्तमयाच्चेति भावः । अत एव विपाण्डुः । तिमिरानुदयादिति शेषः । दिनान्तः सायंकालो दिनमुखेन प्रातःकालेन तुल्यतामायया, तद्वद्वभूवेत्यर्थः । अत एवोपमालङ्कारः ॥ ८ ॥

आस्थितः स्थगितवारिदपङ्क्त्या संध्यया गगनपश्चिमभागः ।

सोर्मिविद्रुमवितानविभासा रञ्जितस्य जलधेः श्रियमूहे ॥ ९ ॥

आस्थित इति ॥ स्थगितवारिदपङ्क्त्या पिहितमेघवृन्दया संध्ययाऽऽस्थित आक्रान्तो व्यासो गगनपश्चिमभागः । सोर्मिः, ऊर्मिसंकान्त इत्यर्थः । तथा विद्रुमवितानविभासा प्रवालप्रकरकान्त्या रञ्जितस्य स्वसावर्ण्यमापादितस्य जलधेः श्रियमूहे, संध्याया रक्तवर्णत्वादिति भावः । वहतेः कर्तरि लिट् । तत्सदृशीं श्रियमुवाहेत्यर्थः । अत एव निदर्शनालङ्कारः ॥ ९ ॥

प्राञ्जलावपि जने नतमूर्ध्नि प्रेम तत्प्रवणचेतसि हित्वा ।

संध्ययानुविदधे विरमन्त्या चापलेन सुजनेतरमैत्री ॥ १० ॥

प्राञ्जलाविति ॥ प्रबद्धोऽञ्जलिर्येन तस्मिन् प्राञ्जलौ बद्धाञ्जलौ । 'तौ युताव-  
ञ्जलिः पुमान्' इत्यमरः । 'प्रादिभ्यो धातुजस्य बहुव्रीहिर्वाच्यो वा चोत्तरपदलोपवोः'  
(वा. १।३।६०) नतमूर्ध्नि नमस्कुर्वाणे तत्प्रवणं तत्र संध्यायामेवाहितं चेतो यस्य तस्मिन्नेवंविधेऽपि जने विषये प्रेम हित्वा विहाय विरमन्त्या निवर्तमानया । 'व्याङ्परिभ्यो रमः' (पा. १।३।८३) इति परस्मैपदम् । संध्यया चाप-  
लेनास्थैर्येण । युवादिच्चादण्प्रत्ययः । सुजनादितरो दुर्जनस्तस्य मैत्री सख्य-  
मनुविदधेऽनुचक्रे । कर्मणि लिट् । यथा दुर्जनमैत्री जिह्यन्तमपि जहाति, तद्वत्  
संध्यापि सेवमानं जनमहासीदित्यर्थः । मित्रस्य कर्म मैत्री । अणन्तान्डीष् । अत्र  
संध्यादुर्जनमैत्र्योश्चापलं समानधर्मोऽनुविधानम् । अत एवार्थरूपेणोपमा ॥ १० ॥

औषसातपभयादपलीनं वासरञ्छविविरामपटीयः ।

संनिपत्य शनैरथ निम्नादन्धकारमुदवाप समानि ॥ ११ ॥

पाठा०-१ विभक्तैः २ शनैरथ



औषसेति ॥ औषसात् प्राभातिकादातपाद्भयं तस्मादिवेत्युत्प्रेक्षा । अप-  
लीनं कचिद्रूढं वासरच्छवेरातपस्य विरामाद्धेतोः पटीयः प्रभविष्णुतरम् ।  
अन्धं करोतीत्यन्धकारं ध्वान्तम् । 'अन्धकारोऽस्त्रियां ध्वान्तम्' इत्यमरः । अथ  
संध्यापरगमनानन्तरं शनकैर्मन्दमन्दं निम्नात् संनिपत्यागत्य समानि समस्थ-  
लानि । उदवाप न्यानशे । अत्र प्रस्तुतान्धकारविशेषणसाम्यादप्रस्तुतार्थप्रतीतेः  
समासोक्तिरलङ्कारः । उत्प्रेक्षा त्वङ्गतः स्यात् ॥ ११ ॥

एकतामिव गतस्य विवेकः कस्यचिन्न महतोऽप्युपलेभे ।

भास्वता निदधिरे भुवनानामात्मनीव पतितेन विशेषाः ॥ १२ ॥

एकतामिति ॥ एकतामभेदं गतस्येव । तमोऽन्यास्या तथा प्रतीतेरियमु-  
त्प्रेक्षा । महतः शैलादेरपि कस्यचित् कस्यापि पदार्थस्य विवेको भेदो नोप-  
लेभे न गृहीतः । अत एवोत्प्रेक्षते—पतितेनास्तमितेन भास्वता सूर्येण ।  
'भास्वद्विवस्वत्ससाश्च-' इत्यमरः । भुवनानाम्, भुवनस्थपदार्थानामित्यर्थः ।  
विशेषा भूधरादिभेदा आत्मनि स्वस्मिन्नेव निदधिर इव निहिता इव, कथ-  
मन्यथा नोपलभ्येरन्नित्यर्थः । अत्रोत्प्रेक्षयोः सजातीययोः सापेक्षत्वादङ्गाङ्गिभावेन  
संकरः ॥ १२ ॥

इच्छतां सह वधूभिरभेदं यामिनीविरहिणां विहगानाम् ।

आपुरेव मिथुनानि वियोगं लङ्घयते न खलु कालनियोगः ॥ १३ ॥

इच्छतामिति ॥ वधूभिः स्वकामिनीभिः सह । अभेदमवियोगमिच्छताम्,  
तथा संकल्पवतामपीत्यर्थः । यामिनीषु विरहिणाम्, नियतवियोगानामित्यर्थः ।  
रहतेरावश्यकेऽर्थे णिनिः । यद्वा,—निन्दायामिनिः । तेषां विहगानां चक्रवाकानां  
मिथुनानि वियोगमापुरेव, न तु नापुरित्ययोगव्यवच्छेदः । तथा हि—काल-  
नियोगो दैवाज्ञा न लङ्घयते खलु, दुर्वार इत्यर्थः ॥ १३ ॥

यच्छति प्रतिमुखं दयितायै वाचमन्तिकगतेऽपि शकुन्तौ ।

नीयते स्म नतिमुज्झितहर्षं पङ्कजं मुखमिवाम्बुरुहिण्या ॥ १४ ॥

यच्छतीति ॥ शकुन्तौ चक्रवाकपक्षिणि । सामान्यस्य प्राकरणिकविशेषपर्यवसानात् ।  
'शकुन्तिपक्षिशकुनिशकुन्तशकुनद्विजाः' इत्यमरः । अन्तिकगते समीपस्थेऽपि  
दयितायै चक्रवाक्यै प्रतिमुखमभिमुखं यथा तथा वाचं यच्छति वाचमेव  
ददाने, न तु संगच्छमाने सतीत्यर्थः । 'पात्राध्मा-' ( पा. ७।३।७८ ) इत्यादिना  
दाणो यच्छादेशः । अम्बुरुहिण्या नलिन्या । उज्झितहर्षं चक्रवाकदुर्दशादर्शनादिव  
त्यक्तविकासं पङ्कजं मुखमिव नतिं नम्रत्वं नीयते स्म नीतम् । 'प्रधानकर्म-  
ण्याल्येये लादीनाहुर्द्विकर्मणाम्' इति नयतेर्द्विकर्मकत्वात्प्रधाने कर्मणि लिट् ।  
प्रायेण दुःखदर्शनास्त्रियः खिद्यन्ते; विशेषेण विरहदर्शनादिति भावः । अत्र पङ्क-  
जावनतेश्चक्रवाकविक्रोशानन्तर्यात्तद्धेतुकत्वमुत्प्रेक्ष्यते । तच्च मुखोपमेयमम्बुरुहिण्या



कामिनीसाम्यं गमयन्त्या निरुह्यत इत्युपमोत्प्रेक्षयोरङ्गाङ्गिभावेन संकरः । व्यञ्ज-  
काप्रयोगात्प्रतीयमानोत्प्रेक्षा ॥ १४ ॥

रञ्जिता नु विविधास्तरुशैला नामितं नु गगनं स्थगितं नु ।

पूरिता नु विषमेषु धरित्री संहता नु ककुभस्तिमिरेण ॥ १५ ॥

रञ्जिता इति ॥ तिमिरेणान्धकारेण विविधास्तरवः शैलाश्च रञ्जिताः  
स्वसावर्ण्यमापादिता नु ? अन्यथा कथमेषां नीलाढ्यःवमिति भावः । गगनं नास्मितं  
नु ? आभूतलादिति शेषः । 'मितां ह्रस्वः' (पा. ६।४।९२) इत्यत्र 'वा'शब्दानुवृत्त्या  
व्यवस्थितविभाषाश्रयणान्न ह्रस्वः । यद्वा,—गगनं स्थगितमाच्छादितं नु ? उभ-  
यत्रापि तमसावृतत्वान्न दृश्यत इति भावः । तथा धरित्री विषमेषु निम्नोन्न-  
तेषु पूरिता समीकृता नु ? अन्यथा तद्विवेकः कथं न स्यादिति भावः । ककुभो  
दिशश्च संहता नु लुप्ताः किम् ? 'दिशस्तु ककुभः काष्ठा आशाश्च हरितश्च ताः'  
इत्यमरः । कथमन्यथा न दृश्यन्त इति भावः । अत्र तिमिरे तरुशैलाद्यनेकविषय-  
रञ्जकत्वादिकमारोप्य संदिग्ध इति संदेहालङ्कारः । अनेन 'नु'शब्दस्य संभावनाद्योत-  
कत्वमत्रोत्प्रेक्षाप्रकारमित्यलङ्कारसर्वस्वकारः ॥ १५ ॥

रात्रिरागमलिनानि विकासं पङ्कजानि रहयन्ति विहाय ।

स्पष्टतारकमियाय नभः श्रीर्वस्तुमिच्छति निरापदि सर्वः ॥ १६ ॥

रात्रीति ॥ श्रीः शोभा कर्त्री रात्रेः संध्याया रागेण स्वच्छाद्योपरञ्जनेन  
मलिनानि, अत एव विकासं रहयन्ति त्यजन्ति । रहतेस्त्यागार्थाच्छतृप्रत्ययः ।  
पङ्कजानि विहाय त्यक्त्वा स्पष्टतारकं नभः खम् । इयाय प्राप । तथा  
हि—सर्वो जनो निरापदि निर्वाधस्थले वस्तुं स्थातुम् । 'एकाच उपदेशेऽनु-  
दात्तात्' (पा. ७।२।१०) इतीट्प्रतिषेधः । 'वासिश्च सान्तेषु वासिः प्रसारिणि' इति  
वचनात् । इच्छति ॥ १६ ॥

अस्तादिसंध्यान्तं वर्णयित्वा चन्द्रोदयवर्णनमारभते—

व्यानशे शशधरेण विमुक्तः केतकीकुसुमकेसरपाण्डुः ।

चूर्णमुष्टिरिव लम्बितकान्तिर्वासवस्य दिशमंशुसमूहः ॥ १७ ॥

व्यानश इति ॥ शशधरेण चन्द्रेण विमुक्तः क्षिप्तः केतकीकुसुमकेसर  
इव पाण्डुर्लम्बिता प्रापिता कान्तिर्यस्य सोऽंशुसमूहो रश्मिसमूहः । चूर्णस्य  
कर्पूरक्षोदस्य मुष्टिरिव । 'मुष्टि'शब्दस्य द्विलिङ्गत्वेऽप्यत्र पुलिङ्गतैव ग्राह्या; उप-  
मेयानुसारात् । वासवस्येन्द्रस्य दिशं प्राचीं व्यानशे व्याप । अनेन दिश-  
निशाकरयोर्नायिकानायकौपम्यं गम्यते ॥ १७ ॥

उज्जती शुचमिवांशु तमिस्रामन्तिकं व्रजति तारकराजे ।

दिक्प्रसादगुणमण्डनमूहे रश्मिहासविशदं मुखमैन्द्री ॥ १८ ॥



उज्जतीति ॥ इन्द्रस्येयमैन्द्री दिक् प्राची तारकराजे नक्षत्रनाथे । 'कनी-  
निकायां नक्षत्रे तारकं तारकापि च' इति विश्वः । अन्तिकं समीपं व्रजति  
सति । आशु तमिस्रामन्धतमसम् । 'तमिस्रा स्त्री ध्वान्तनिशि निश्यन्धतमसे  
न ना' इति वैजयन्ती । शुचमिव, विरहदुःखमिवेत्यर्थः । उज्जती विजहती ।  
प्रसादो नैर्मल्यमेव गुणः स एव मण्डनं यस्य तत् । रश्मयो हास इव तेन  
विशदं मुखमिव मुखमग्रभागम् । श्लिष्टोपमेयम् । ऊहे वहति स्म । अत्र  
दिक्चन्द्रयोर्नायिकानायकौपम्यं गम्यते ॥ १८ ॥

नीलनीरजनिभे हिमगौरं शैलरुद्धवपुः सितरश्मेः ।

खे रराज निपतत्करजालं वारिधेः पयसि गाङ्गमिवाम्भः ॥ १९ ॥

नीलेति ॥ शैलरुद्धवपुः उदयगिरितिरोहितमण्डलस्य सितरश्मेरिन्द्रोः  
संबन्धि नीलनीरजनिभे श्यामकमलतुल्ये ख आकाशे निपतत् प्रसरत् ।  
हिमवद्गौरं शुभ्रं करजालमंशुसमूहो वारिधेः पयसि निपतद्गाङ्गमम्भ इव  
रराज । उपमानेऽपि विशेषणानि योज्यानि ॥ १९ ॥

द्यां निरुन्धदतिनीलघनाभं ध्वान्तमुद्यतकरेण पुरस्तात् ।

क्षिप्यमाणमसितेतरभासा शंभुनेव करिचर्म चकासे ॥ २० ॥

द्यामिति ॥ द्यां निरुन्धत् आकाशमावृण्वत् । अतिनीलघनाभं मेचकम् ।  
उद्यताः करा अंशवो हस्ताश्च यस्य तेन । असिताभ्य इतराः शुभ्रा भासो  
यस्य तेन चन्द्रेण पुरस्तात् प्राच्यामग्रे च क्षिप्यमाणं युद्यमानं ध्वान्तं शंभुना  
क्षिप्यमाणं करिचर्मैव चकासे । उपमानेऽपि विशेषणानि योज्यानि ॥ २० ॥

अन्तिकान्तिकगतेन्दुविसृष्टे जिह्मतां जहति दीधितिजाले ।

निःसृतस्तिमिरभारनिरोधादुच्छ्वसन्निव रराज दिगन्तः ॥ २१ ॥

अन्तिकेति ॥ अन्तिकान्तिकेऽतिसमीपे । 'प्रकारे गुणवचनस्य' ( पा. ८।१।१२ )  
इति द्विर्भावः । कर्मधारयवद्भावात्सुपो लुक् । अन्तिकान्तिकगतेनेन्दुना विसृष्टे  
सुक्ते दीधितिजाले किरणसमूहे जिह्मतां संकोचं जहति त्यजति सति तिमिर-  
भारैस्तमःस्तोमैर्निरोधादुपरोधात् । निःसृतो निर्गतो दिगन्त उच्छ्वसन् प्राणन्  
इव रराजेत्युत्प्रेक्षालङ्कारः ॥ २१ ॥

लेखया विमलविद्रुमभासा संततं तिमिरमिन्दुरुदासे ।

दंष्ट्रया कनकटङ्कपिशङ्ग्या मण्डलं भुव इवादिवराहः ॥ २२ ॥

लेखयेति ॥ इन्दुर्विमलविद्रुमभासा स्वच्छप्रवालसवर्णया लेखया कलया  
संततं सान्द्रं तिमिरमादिवराहः कनकस्य टङ्कः शिलाभेदकं शस्त्रम् ।  
'टङ्कः पाषाणदारणः' इत्यमरः । तद्वत् पिशङ्ग्या लोहितवर्णया । 'पिशङ्गादुप-



संख्यानम्' ( वा. २४५५ ) इति ङीप् । दंष्ट्रया भुवो मण्डलमिव । उदास उच्चिक्षिपे । अस्यतेः कर्तरि लिट् । सोपसर्गादस्यतेरात्मनेपदं विकल्पात् ॥ २२ ॥

दीपयन्नथ नभः किरणौघैः कुङ्कुमारुणपयोधरगौरः ।

हेमकुम्भ इव पूर्वपयोधेरुन्ममज्ज शनकैस्तुहिनांशुः ॥ २३ ॥

दीपयन्निति ॥ अथ उदयानन्तरं किरणौघैर्नभो दीपयन् प्रकाशयन् कुङ्कुमेनारुणो यः पयोधरः कुचस्तद्वत् गौरोऽरुणः । उदयरागादिति भावः । तुहिनांशुरिन्दुः शनकैः पूर्वपयोधेः पूर्वसागरात् । हेम्नः कुम्भ इव । उन्ममज्ज उज्जगामेत्युत्प्रेक्षा ॥ २३ ॥

उद्गतेन्दुमविभिन्नतमिस्रां पश्यति स्म रजनीमवितृप्तः ।

व्यंशुकस्फुटमुखीमतिजिह्वां व्रीडया नववधूमिव लोकः ॥ २४ ॥

उद्गतेन्दुमिति ॥ लोको जनः । 'लोकस्तु भुवने जने' इत्यमरः । उद्गतेन्दुमुदितचन्द्राम् । अविभिन्नतमिस्रामनिःशेषितध्वान्तां रजनीं व्यंशुकमपनीतावगुण्ठनम्, अत एव स्फुटं दृश्यमानं मुखं यस्याः सा तां तथापि व्रीडयाऽतिजिह्वां वक्रां नववधूं नवोढाम् । 'वधूर्नवोढयोषायां सुषाभार्याङ्गनासु च' इति धरणिः । स्त्रियमिवावितृप्तः सन् पश्यति स्म ॥ २४ ॥

न प्रसादमुचितं गमिता द्यौर्नोद्धृतं तिमिरमद्रिवनेभ्यः ।

दिङ्मुखेषु न च धाम विकीर्णं भूषितैव रजनी हिमभासा ॥ २५ ॥

नेति ॥ हिमभासा चन्द्रेण द्यौराकाशम् । उचितं योग्यं प्रसादं न गमिता । अद्रयो वनानि च तेभ्यः । तिमिरं नोद्धृतं नोत्सारितम् । दिशां मुखेषु धाम तेजश्च न विकीर्णं न पर्यस्तम् । तथापि रजनी भूषितैव, किमुतोक्तगुणसंपत्ताविति भावः । अत्र प्रसाधनकारणाभावेऽपि तत्कार्यभूषणोक्त्या विभावनालङ्कारः ॥ २५ ॥

मानिनीजनविलोचनपातानुष्णबाष्पकलुषान् प्रतिगृह्णन् ।

मन्दमन्दमुदितः प्रययौ 'खं भीतभीत इव शीतमयूखः ॥ २६ ॥

मानिनीति ॥ उदितः शीतमयूख उष्णेन विरहतप्तेन बाष्पेण कलुषानाविलान् । मानिनीजनस्य कलहान्तरितनायिकाजनस्य विलोचनपातान् । मानभङ्गजनितरोपेण भीषणानिति भावः । 'कोपात्कान्तं पराणुद्य पश्चात्तापसमन्विता । कलहान्तरिता प्रोक्ता नायिका नयशालिभिः' इति दशरूपके । प्रतिगृह्णन् स्वीकुर्वन् । अपराधस्यापरिहार्यत्वादिति भावः । अत एव भीतभीतो भीतप्रकार इवेत्युत्प्रेक्षा । मन्दमन्दं मन्दप्रकारम् । उभयत्रापि 'प्रकारे गुणवचनस्य' ( पा. ८।१।१२ ) इति द्विर्भावे कर्मधारयवद्भावात्सुलोपः । खमाकाशं प्रययौ ॥ २६ ॥



श्लिष्यतः प्रियवधूरूपकण्ठं तारकास्ततकरस्य हिमांशोः ।

उद्वमन्नभिरराज समन्तादङ्गराग इव लोहितरागः ॥ २७ ॥

श्लिष्यत इति ॥ तताः प्रसारिताः करा एव करा अंशुहस्ता येन तस्य ततकरस्य तारका एव प्रियवधूरूपकण्ठमन्तिके कण्ठे वा । अत्यन्तसंयोगे द्वितीया । विभक्त्यर्थेऽव्ययीभावः । श्लिष्यतः प्रत्यासीदत आलिङ्गितश्च हिमांशोः संबन्धी समन्तादुद्वमन् उत्सर्पन् । अर्थान्तरत्वादकर्मकत्वम् । 'धातोरर्थान्तरे वृत्तेः' इति वचनात् । लोहितरागोऽरुणप्रभा । अङ्गराग इवाभिरराज । आलिङ्गना-  
द्रागो गलतीति प्रसिद्धिः । अत्र रूपकोपमयोरङ्गाङ्गिभावेन संकरः ॥ २७ ॥

प्रेरितः शशधरेण करौघः संहतान्यपि नूनोद तमांसि ।

क्षीरसिन्धुरिव मन्दरभिन्नः काननान्यविरलोच्चतरूणि ॥ २८ ॥

प्रेरित इति ॥ शशधरेण चन्द्रेण प्रेरितो विसृष्टः करौघः संहतानि सान्द्राणि अपि तमांसि मन्दरेण मन्दराचलेन भिन्नो नुन्नः क्षीरसिन्धुर-  
विरलाः सान्द्रा उच्चा उन्नताश्च तरवो येषु तानि काननानीव नूनोद दूरी-  
चकार ॥ २८ ॥

शारतां गमितया शशिपादैश्छायया विटपिनां प्रतिपेदे ।

न्यस्तशुक्लबलिचित्रतलाभिस्तुल्यता वसतिवेश्ममहीभिः ॥ २९ ॥

शारतामिति ॥ शशिपादैश्चन्द्ररश्मिभिः । 'पादा रश्म्यङ्गितुर्यांशाः' इत्य-  
मरः । शारतां शबलतां गमितया । 'शारः शबलपीतयोः' इति विश्वः । विट-  
पिनां तरूणां छायाया न्यस्तैर्निक्षिप्तैः शुक्लबलिभिः श्वेतपुष्पाद्युपहारैश्चि-  
त्राणि तलानि उपरिभागा यासां तामिः । 'करोपहारयोः पुंसि बलिः प्राण्यङ्गजे  
स्त्रियाम्' इत्यमरः । वसतिवेश्ममहीभिर्निवासगृहभूमिभिः । तुल्यता साम्यं  
प्रतिपेदे प्राप्ता । कर्मणि लिट् । अर्थीयमुपमा ॥ २९ ॥

आतपे धृतिमता सह वध्वा यामिनीविरहिणा विहगेन ।

सेहिरे न किरणा हिमरश्मेर्दुःखिते मनसि सर्वमसह्यम् ॥ ३० ॥

आतप इति ॥ आतपे, दुःखकरेऽपीति भावः । वध्वा चक्रवाक्या सह ।  
अत एव धृतिमता संतोषवता यामिनीषु विरहिणा नियतविरहेणात एव  
विहगेन चक्रवाकेण हिमरश्मेश्चन्द्रस्य किरणा न सेहिरे । तथा हि—  
दुःखिते संजातदुःखे मनसि सर्वम्, मनोहरमपीति भावः । असह्यं सोढु-  
मशक्यम् । 'शकिसहोश्च' (पा. ३।१।९९) इति यत्प्रत्ययः । पूर्वं तु  
'आतपाः' इति पेटुः, तत्र वध्वा सहातपा अपि सेहिरे, तद्विरहिणा तु शशि-  
किरणा अपि न सेहिरे इति योज्यम् । फलं तु समानम् ॥ ३० ॥

गन्धमुद्धतरजः कणवाही विक्षिपन्विकसतां कुमुदानाम् ।

आदुधाव परिलीनविहङ्गा यामिनीमरुदपां वनराजीः ॥ ३१ ॥



गन्धमिति ॥ अपां कणवाही । योग्यान्वये व्यवधानमपि सोढव्यम् ।  
विकसतां कुमुदानां गन्धं सौरभम्, उद्धतं रजः परागो यस्मिन्कर्मणि तद्यथा  
तथा । 'शेषाद्विभाषा' ( पा. ५।४।१५४ ) इति विकल्पान्न कप् । विक्षिपन्  
विकिरन् । इत्थं शिशिरः सुरभिः । यामिनीमरुत् रात्रिवायुः । परितो लीनाः  
शयिता विहङ्गा यासु ता वनराजीः । आदुधाव ईषत्कम्पयामास, विहङ्ग-  
शयनाविरोधेन वनराजिः किञ्चित्कम्पितेत्यर्थः । 'आङीषदर्थेऽभिव्यासौ' इत्यमरः ।  
यथा कश्चित्कामिनीं गन्धोदकादिना सिञ्चन्नाकर्षति तद्वदिति भावः ॥ ३१ ॥

संविधातुमभिषेकमुदासे मन्मथस्य लसदंशुजलौघः ।

यामिनीवनितया ततचिह्नः सोत्पलो रजतकुम्भ इवेन्दुः ॥ ३२ ॥

संविधातुमिति ॥ यामिनी वनितेव तया रात्रिरूपया कान्तया मन्मथस्या-  
भिषेकं त्रिभुवनजैत्रयात्राभिषेकं संविधातुं सम्यक्कर्तुम् । अंशवो जलानीव  
तेषामोघः पूरो लसन् यस्मिन्सः । ततचिह्नः स्फुटलाञ्छन इन्दुः सोत्पलो  
रजतकुम्भ इव । उदास उत्क्षिप्तः । अस्यतेः कर्मणि लिट् । अत्र 'संविधातुम्'  
इति तुमुना प्रतीयमानोत्प्रेक्षयानुप्राणितोऽयमुपमोत्प्रेक्षयोः संकरः ॥ ३२ ॥

ओजसापि खलु नूनमनूनं नैसहायमुपयाति जयश्रीः ।

यद्विभुः शशिमयूखसखः सन्नाददे विजयि चापमनङ्गः ॥ ३३ ॥

ओजसेति ॥ ओजसा अनूनं संपूर्णमपि । असहायं सहायरहितम्,  
पुरुषमिति शेषः । जयश्रीर्नोपयाति खलु नूनम् । कुतः ? । यत् यस्मात्  
विभुः समर्थोऽप्यनङ्गः शशिमयूखानां सखा सहचरस्त्योक्तः, ससहायः  
सन्नित्यर्थः । विजयि विजयशीलम् । 'जिहृक्षि-' ( पा. ३।२।१५७ ) इत्या-  
दिनेनिप्रत्ययः । चापमाददे । विशेषेण सामान्यसमर्थनरूपोऽर्थान्तरन्यासः ॥ ३३ ॥

इत्थमुद्दीपनसामग्रीमुपवर्ण्य संप्रति तत्कार्यभूतं रतिवर्णनमारभते—

सन्नानां विरचनाहितशोभैरागतप्रियकथैरपि दूत्यम् ।

संनिवृष्टरतिभिः सुरदारैर्भूषितैरपि विभूषणमीये ॥ ३४ ॥

सन्नानामित्यादि ॥ संनिवृष्टरतिभिरासन्नसुरतोत्सवैरत एव सुरदारैः  
सुरवधूभिः । आहितशोभैः प्रागेव विहितकेलिगृहमण्डनैरपि पुनः सन्नानां  
केलिगृहाणां विरचना मण्डनम् । ईषेऽभिलेपे । इषेः कर्मणि लिट् । आगत-  
प्रियकथैः प्राप्तप्रियजनवृत्तान्तैरपि दूतस्य कर्म दूत्यं दूतीग्यापार ईषे । दूतस्य  
भावकर्मणोर्यत्प्रत्ययः । तथा भूषितैरपि विभूषणं प्रसाधनम् । ईषे । औत्सुक्या-  
तिरेकादिति भावः ॥ ३४ ॥

न स्रजो रुरुचिरे रमणीभ्यश्चन्दनानि विरहे मदिरा वा ।

साधनेषु हि रतेरुपधत्ते रम्यतां प्रियसमागम एव ॥ ३५ ॥



नेति ॥ विरहे वियोगावस्थायां स्रजो माल्यानि चन्दनानि गन्धा मदिरा मद्यानि वा रमणीभ्यः । 'रुच्यर्थानां प्रीयमाणः' (पा. १।४।३३) इति संप्रदानत्वाच्चतुर्थी । न रुचिरे न रोचन्ते स्म । हि यस्मात् प्रियसमागम एव रतेः साधनेषु स्रगादिषु रम्यतां मनोहरत्वम्, रुचिकरत्वमिति यावत् । उपधत्त आधत्ते, तदभावादरुचिर्युक्तैवेत्यर्थः । अत एव वैधर्म्यात्कारणेन कार्य-समर्थनरूपोऽर्थान्तरन्यासः । रम्यन्त एविति रम्याणि । 'पोरदुपधात्' (पा. ३।१।९८) इति यत्प्रत्ययः । 'कृत्यल्युटो बहुलम्' (पा. ३।३।११३) इति बहु-लप्रहणादधिकरणार्थः ॥ ३५ ॥

प्रस्थिताभिरधिनाथनिवासं ध्वंसितप्रियसखीवचनाभिः ।

मानिनीभिरपहस्तितधैर्यः सादयन्नपि मदोऽवललम्बे ॥ ३६ ॥

प्रस्थिताभिरिति ॥ अधिनाथनिवासं प्रियगृहं प्रति प्रस्थिताभिः प्रचलिता-भिर्ध्वंसितानि खण्डितानि प्रियसखीवचनानि स्वयं प्रस्थानं लाघवायेत्येवंरूपाणि याभिस्ताभिः । मानिनीभिः कोपनाभिः । 'स्त्रीणामीर्ष्याकृतः कोपो मानोऽन्यासङ्गिनि प्रिये' इति लक्षणात् । अपहस्तितं निरस्तं धैर्यं येन सः । तथा सादयन् मानं शरीरं च कर्षयन्नपि, सदोषोऽपीत्यर्थः । मदोऽवललम्बे स्वीकृतः, अज्ञानव्याजेन लाघवापह्नवसौकर्यादिति भावः ॥ ३६ ॥

कान्तवेश्म बहु संदिशतीभिर्यातमेव रतये रमणीभिः ।

मन्मथेन परिलुप्तमतीनां प्रायशः स्खलितमप्युपकारि ॥ ३७ ॥

कान्तेति ॥ रतये सुरताय बहु संदिशतीभिरनेकं वाचिकं कथयन्तीभिः, संदेशव्यसनाद्भन्तव्यमप्यजानतीभिरित्यर्थः । रमणीभिः । कान्तवेश्म यातं प्राप्तमेव, न तु मार्गात् मध्ये निवृत्तमित्यर्थः । तथा हि—मन्मथेन परिलुप्त-मतीनां स्खलितं विरुद्धाचरणमपि प्रायश उपकारि भवति ॥ ३७ ॥

आशु कान्तमभिसारितवत्या योषितः पुलकरुद्रकपोलम् ।

निर्जिगाय मुखमिन्दुमखण्डं खण्डपत्रतिलकाकृति कान्त्या ॥ ३८ ॥

आश्विति ॥ आशु कान्तमभिसारितवत्या अभिगतवत्याः । स्वार्थे णिच् । योषितः संबन्धि पुलकै रुद्धावावृतौ कपोलौ यस्य तत् । खण्डा प्रमृष्टा पत्राणां पत्रलेखानां तिलकस्य च आकृतिः संनिवेशो यस्य तत्तथोक्तं मुखं कान्त्याऽखण्डं पूर्णम् । इन्दुं निर्जिगाय जयति स्नेहार्थीयमुपमा । 'जयति द्वेष्टि' इति दण्डिना सादृश्यार्थेषु गणनात् ॥ ३८ ॥

अथ युग्मेन सखीनायिकासंवादमाह—

उच्यतां स वचनीयमशेषं नेश्वरे परुषता सखि ! साध्वी ।

आनयैनमनुनीय कथं वा विप्रियाणि जनयन्ननुनेयः ॥ ३९ ॥

उच्यतामिति ॥ तत्र नायिकाह—स धूर्तोऽशेषमखिलं वचनीयं वक्तव्य-मुच्यताम्, निःशङ्कमुपालभ्यतामित्यर्थः । स्रजो दुहादित्वादप्रधाने कर्मणि



लोट् । अथ सख्याह—हे सखि ! ईश्वरे भर्तरि नायके विषये परुषता पारुष्यं न साध्वी न हिता । अथ नायिकाह—तर्हि एनमनुनीय सान्त्वयित्वा, आनय । पुनः सख्याह—विप्रियाणि जनयन् अप्रियाणि कुर्वन् स कथं वाऽनुनेयोऽनुनयार्हः ? ॥ ३९ ॥

किं गतेन न हि युक्तमुपैतुं कः प्रिये सुभगमानिनि ! मानः ।

योषितामिति कथासु समेतैः कामिभिर्वहुरसा धृतिरूहे ॥ ४० ॥

किमिति ॥ पुनर्नायिकाह—तर्हि गतेन तं प्रति गमनेन किम् ? कोऽर्थ इत्यर्थः । अत उपैतुं गन्तुं न युक्तं हि । पुनः सख्याह—हे सुभगमानिनि सौन्दर्यमानिनि ! सुभगमात्मानं मन्यत इति । ‘आत्ममाने खश्च’ ( पा. ३।२।८३ ) इति चकाराणिनिप्रत्ययः । तस्मिन्, प्रिये विषये को मानः ? मानो न कर्तव्य इत्यर्थः । यद्वा,—नहीत्यादि सखीवाक्यम् । तत्र नहीत्येकं वाक्यम्, तद्युक्तं नहीत्यर्थः । हे सखि ! किं तूपैतुं युक्तम् । कुतः ? । सुभगमानिनि प्रिये को मानः ? तादृगजनस्य दुर्लभत्वादिति भावः । इति एवरूपासु योषितां कथासु विषये समेतैः, समीपमागत्याकर्णयन्निरित्यर्थः । कामिभिर्वहुरसाऽनेकास्वादा धृतिः संतोष ऊहे ऊढा । अत्र रोक्षौत्सुक्यनिर्वेदाद्यनेकभावशाबल्यपरिपूर्णकान्ताकथाकर्णनादुत्तरोत्तरमपूर्वहृदयानन्दनिष्यन्दमानन्दसंदोहमविन्दन्नित्यर्थः । प्रायेणात्र प्रौढाः कलहान्तरिताश्च नयिकाः ॥ ४० ॥

योषितः पुलकरोधि दधत्या घर्मवारि नवसंगमजन्म ।

कान्तवक्षसि वभूव पतन्त्या मण्डनं लुलितमण्डनतैव ॥ ४१ ॥

योषित इति ॥ पुलकरोधि रोमाञ्चव्यापि नवसंगम एव जन्म यस्य तत् । घर्मवारि स्वेदोदकं दधत्या इति सात्विकोक्तिः । कान्तवक्षसि पतन्त्या इत्यौत्सुक्योक्तिः । योषितो या लुलितमण्डनता उत्सृष्टप्रसाधनत्वम् । भावे तत् । सैव मण्डनं वभूव, तादृशफलत्वात्तस्येति भावः ॥ ४१ ॥

शीघ्रपानविधुरासु निगृह्यन् मानमाशु शिथिलीकृतलज्जः ।

सङ्गतासु दयितैरुपलेभे कामिनीषु मदनो नु मदो नु ॥ ४२ ॥

शीघ्रिवति ॥ शेतेऽनेनेति शीघ्र पक्वैश्चुरसविकारो मद्यविशेषस्तस्य पानेन विधुरासु विमूढासु । तथा दयितैः संगतासु स्वयंप्राप्तासु च कामिनीषु अतिमानवतीषु । आशु मानं कोपं निगृह्यन् निवर्तयन् । शिथिलीकृता लज्जा येन स मदनो नु मदो नु । उपलेभे, लक्ष्यते स्मेत्यर्थः । प्रियसमागमशीघ्रपानरूपोभयकारणाभङ्गादुभयथा माननिग्रहाद्यनुभावसाधारण्याच्च संदेहः । स एवालङ्कारः ॥ ४२ ॥

द्वारि चक्षुरधिपाणि कपोलौ जीवितं त्वयि कुतः कलहोऽस्याः ।

कामिनामिति वचः पुनरुक्तं प्रीतये नवनवत्वमियाय ॥ ४३ ॥



द्वारीति ॥ द्वारि त्वदागमनमार्ग एव चक्षुः, इत्यौत्सुक्योक्तिः । अधिपाणि पाणौ करे कपोलौ इति चिन्तोक्तिः । किं बहुना, जीवितं त्वयि त्वदधीनम्, एवं विना न जीवतीत्यर्थः । इति गाढानुरागोक्तिः । अतोऽस्याः कलहो विग्रहः कुतः ? इति एवं कामिनां प्रीतये पुनरुक्तं पुनःपुनरुच्यमानं वचो दूतीवाक्यं नवनवत्वं नवप्रकारत्वमपूर्ववद्भावम् । इयाय । प्रकारार्थे द्विर्भावः । कर्मधारयवद्भावात्सुपो लुक् । कान्तानुरागप्रकटनात् कामिनः प्रहृष्यन्तीति भावः । कलहान्तरितेयम् ॥ ४३ ॥

साचि लोचनयुगं नमयन्ती रुन्धती दयितवक्षसि पातम् ।

सुभ्रुवो जनयति स्म विभूषां सङ्गतावुपरराम च लज्जा ॥ ४४ ॥

साचीति ॥ लोचनयुगं साचि तिर्यक् नमयन्ती प्रिये तिर्यक् पातयन्ती, न तु समरेखयेत्यर्थः । दयितवक्षसि पातं रुन्धती इष्टमपि प्रतिबध्नी लज्जा सुभ्रुवो नायिकाया विभूषां शोभां जनयति स्म । संगतो सुरतप्रसङ्गे सति, उपरराम च । एवं यतस्तदा न दूषणमेवेति भावः । 'विभाषाकर्मकात्' (पा. १।३।८५) इति परस्मैपदम् ॥ ४४ ॥

सव्यलीकमवधीरितखिन्नं प्रस्थितं सपदि कोपपदेन ।

योषितः सुहृदिव स्म रुणद्धि प्राणनाथमभिवाष्पनिपातः ॥ ४५ ॥

सव्यलीकमिति ॥ सव्यलीकं सापराधम्, अत एव अवधीरितोऽवज्ञातः सन् खिन्नस्तम् । 'पूर्वकाल-' (पा. २।१।४९) इत्यादिना तत्पुरुषः । सपदि कोपस्य पदेन व्याजेन प्रस्थितं निर्गच्छन्तं प्राणनाथं प्रियं योषितः संबन्धी अभिवाष्पनिपात आभिमुख्येनाश्रुमोक्षः सुहृदिव रुणद्धि स्म रुरोध । बाष्पपातस्य मन्युमोक्षलिङ्गतया प्रस्थानप्रतिबन्धकत्वात् सुहृदौपम्यम् । इयमधीरा खण्डिता—'ज्ञातेऽन्यासङ्गिनि पतौ खण्डितेर्ष्याकषायिता । अधीराऽश्रु विमुञ्चन्ती विज्ञेया चात्र नायिका ॥' इति दशरूपके ॥ ४५ ॥

शङ्किताय कृतबाष्पनिपातामीर्ष्याया विमुखितां दयिताय ।

मानिनीमभिमुखीकृतचित्तां शंसति स्म घनरोमविभेदः ॥ ४६ ॥

शङ्कितायेति ॥ शङ्किताय दयितायाविश्वस्ताय नायकाय । ईर्ष्याया विमुखितां विमुखीकृतम् । अत एव कृतबाष्पनिपातां मानिनीं घनरोमविभेदः सान्द्रपुलकोदयोऽभिमुखमाहितं चित्तं यया ताम्, निष्कोपामित्यर्थः । शंसति स्म, व्यनक्ति स्मेत्यर्थः; अन्यथा सात्त्विकानुदयादिति भावः । अत्रापि पूर्वोक्तैव नायिका ॥ ४६ ॥

अथ संभोगशृङ्गारमाह, स आन्तरो बाह्यश्च; तत्रापि बाह्यरतमाह—

लोलदृष्टि वदनं दयितायाश्चुम्बति प्रियतमे रभसेन ।

व्रीडया सह विनीवि नितम्बादंशुकं शिथिलतामुपपेदे ॥ ४७ ॥

पाठा०-१ अधिवाष्प, २ स्थित, ३ वनिताया, ४ अभिपेदे.



लोलेति ॥ प्रियतमे लोलदृष्टि चञ्चलेक्षणं दयिताया वदनं रभसेन बलात्कारेण चुम्बति सति विनीवि निर्गतबन्धनम् । अंशुकं नितम्बाद्रीडया सह शिथिलतामुपपेदे, उभयमपि शिथिलमासीदित्यर्थः । अत्र व्रीडांशुक-रूपसंबन्धिभेदभिन्नवृत्तिस्त्वनिरूपणस्यैथिल्यस्याभेदाध्यवसायनिबन्धनातिशयोक्तिमूलः सहोक्तिविशेषोऽलङ्कारः । अत एव व्रीडांशुकौपम्यं च कल्प्यम् । अत्र वात्स्यायनः—  
'बाह्यमाभ्यन्तरं चेति द्विविधं रतमुच्यते । तत्राद्यं चुम्बनाश्लेषनखदन्तक्षतादिकम् ॥ द्वितीयं सुरतं साक्षान्नानाकारेण कल्पितम् ॥' इति ॥ ४७ ॥

हीतया गलितनीवि निरस्यन्नन्तरीयमवलम्बितकाञ्ची ।

मण्डलीकृतपृथुस्तनभारं सस्वजे दयितया हृदयेशः ॥ ४८ ॥

हीतयेति ॥ गलितनीवि गलितबन्धं तथापि अवलम्बिता काञ्ची येन तत्, काञ्चीलघ्नमित्यर्थः । तत्, अन्तरीयमधोऽंशुकम् । 'अन्तरीयोपसंभ्यानपरिधानान्यधोऽंशुके' इत्यमरः । निरस्यन् आक्षिपन् । हृदयेशः प्रियो हीतया वस्त्रा-पगमालजितया । हीधातोः कर्तरि क्तः । दयितया मण्डलीकृतो वर्तुलीकृतः पृथुस्तनभारो यस्मिन्कर्मणि तद्यथा तथा, गाढमित्यर्थः । सस्वज आश्लिष्टः, प्रियदृष्टेः प्रतिबन्धार्थमित्यर्थः ॥ ४८ ॥

आदृता नखपदैः परिरम्भाच्चुम्बितानि घनदन्तनिपातैः ।

सौकुमार्यगुणसंभृतकीर्तिर्वाम एव सुरतेष्वपि कामः ॥ ४९ ॥

आदृता इति ॥ परिरम्भा आलिङ्गनानि नखपदैर्हेतुभिः । आदृता अभि-मताः । 'हेतौ' ( पा. २।३।२३ ) इति तृतीया । तथा चुम्बितानि चुम्बनानि घनदन्तनिपातैर्गाढदन्तक्षतैर्हेतुभिरादृतानीति लिङ्गविपरिणामः । सुरतसुखो-द्दीपकत्वाच्चखदन्तक्षतपूर्वकेवालिङ्गनचुम्बनेष्वादरः संवृत्त इत्यर्थः । ननु सुकुमारे कामतन्त्रे कथं पीडाकरेष्वादर इति न वाच्यमित्याह—सौकुमार्येति । सौकु-मार्यमेव गुणस्तेन संभृतकीर्तिर्लब्धयशाः कामः सुरतेषु संभोगेष्वपि । न केवलं विप्रलम्भेष्विति भावः । वामः क्रूर एव, 'सुकुमारः कामः' इति प्रवाद-मात्रम्, वस्तुतस्तु पीडयन्नेव सुखमावहतीति भावः । सामान्येन विशेष-समर्थनरूपोऽर्थान्तरन्यासः ॥ ४९ ॥

अथाभ्यन्तरं रतमाह—

पाणिपल्लवविधूननमन्तः सीत्कृतानि नयनार्धनिमेषाः ।

योषितां रहसि गद्गदवाचामस्त्रतामुपययुर्मदनस्य ॥ ५० ॥

पाठा०-१ लम्बित; संवृत.

टिप्पः०-१ भारवेः पश्चाद्भूतेन माधेन शिशुपालवधः स्पर्धया रचित इति प्रसिद्धमेव । शिशुपालवधे कचित्तेनैव रूपेण कचिदपररूपेण बहुषु स्थलेषु सादृश्यमुभयत्र दृश्यते । शिशु-पालवधस्य नवमसर्गे बहुषु स्थलेषु सादृश्यमात्रेण साम्यादपरीक्ष्यते.



पाणीति ॥ रहसि एकान्त इति विश्रम्भातिशयोक्तिः । गद्गदवाचां स्खलद्गिरां योषितां संबन्धीनि पाणिपल्लवयोर्विधूननं कम्पनम् । अन्तः सीत्कृतानि सीत्काराः । एतेन कुट्टमिताल्यो भाव उक्तः । अधरपीडनादौ सुखेऽपि 'दुःख-वदुपचारः कुट्टमितम्' इति लक्षणात् । नयनं नामर्धनिमेषा अर्धनिमीलितानि । रहस्येकान्ते गद्गदवाचां योषितामिति विशेषणसामर्थ्याद् गद्गदवाक्त्वं चेत्येतानि भदनस्यास्त्रतामुपययुः, अस्त्रवत् पुंसामुद्दीपनान्यासन्नित्यर्थः । अत्र सीत्कारार्ध-निमेषादिना सुखपारवश्यं व्यज्यते । तदुक्तं रतिरहस्ये—'क्षस्तता वपुषि मीलनं दशोर्मूर्च्छना च रतिलामलक्षणम् । श्लेषयेत्स्वजघनं मुहुर्मुहुः सीत्करोति गत-लज्जिताकुला ॥' इति ॥ ५० ॥

अथ मधुपानवर्णनमारभते—

पातुमाहितरतीन्यभिलेषुस्तर्यन्त्यपुनरुत्तरसानि ।

सस्मितानि वदनानि वधूनां सोत्पलानि च मधूनि युवानः ॥ ५१ ॥

पातुमिति ॥ युवान आहितरतीनि वर्धितरागाण्यत एव अपुनरुत्तर-सानि पुनःपुनः पानेनाप्यपूर्वस्वादान्यत एव तर्षयन्ति तृष्णोत्पादकानि, अतृ-प्तिकराणीत्यर्थः । सस्मितानि वधूनां वदनानि सोत्पलानि मधूनि च पातु-मभिलेषुरिच्छन्ति स्म । अत्र प्रस्तुतानामेव वदनानां मधूनां च पानक्रियौपम्यस्य गम्यत्वात्केवलं प्राकरणीकविषयतया तुल्ययोगितालङ्कारः । 'प्रस्तुतानां तथान्येषां केवलं तुल्यधर्मतः । औपम्यं गम्यते यत्र सा मता तुल्ययोगिता ॥ इति लक्षणात् ॥ ५१ ॥

कान्तसंगमपराजितमन्यौ वारुणीरसनशान्तविवादे ।

मानिनीजन उपाहितसंधौ संदधे धनुषि नेषुमनङ्गः ॥ ५२ ॥

कान्तेति ॥ कान्तसंगमेन पराजितमन्यौ त्यक्तरोषे, तदवधिकत्वात्तस्येति भावः । किंच, वारुणीरसनेन मध्वास्वादेन शान्तो विवादो वाक्कलहादि-र्यस्य तस्मिन् । अत उपाहितसंधौ प्रियैः सह कृतसंधाने मानिनीजने विष-येऽनङ्गो धनुषि इष्टुं न संदधे संधानं नाकरोत् ; सिद्धसाध्ये साधनवैयर्थ्यादिति भावः ॥ ५२ ॥

कुप्यताशु भवतानतचित्ताः कोपितांश्च वरिवस्यत यूनः ।

इत्यनेक उपदेश इव स्म स्वाद्यते युवतिभिर्मधुवारः ॥ ५३ ॥

कुप्यतेति ॥ यूनः प्रियान् कुप्यत यूनां कोपं जनयत । नात्र 'कुधद्गुह-' (पा. १।४।३७) इत्यादिना यूनां संप्रदानत्वे चतुर्थी, तस्य '—यं प्रति कोपः' (पा. १।४।३७) इति नियमात् । अत्र कोपस्तावत्कृत्रिम इति । आशु आनतचित्ता अनु-कूलचित्ता भवत । किंच, कोपितांस्तान् वरिवस्यत परिचरत । 'नमोवरिवश्चित्रहः क्यच्' (पा. ३।१।१९) इति क्यच् । वरिवसः परिचर्यायामित्यर्थे तस्य नियमश्च । इति एवम् । अनेकोऽनेकप्रकारो य उपदेशः । प्रवर्तकान्यं स इव मधुवारो



मधुपानावृत्तिः । 'मधुवारा मधुक्रमाः' इत्यमरः । युवतिभिः स्वाद्यते स्म । मधु-  
वारस्य कोपादिकार्यप्रवर्तकत्वसाम्यादुपदेश इवेत्युपेक्षा । अनियताः खलु मत्तचेष्टा  
इति भावः ॥ ५३ ॥

भर्तृभिः प्रणयसंभ्रमदत्तां वारुणीमतिरसां रसयित्वा ।

हीविमोहविरहादुपलेभे पाटवं नु हृदयं नु वधूभिः ॥ ५४ ॥

भर्तृभिरिति ॥ भर्तृभिः प्रणयसंभ्रमाभ्यां प्रेमादराभ्यां दत्ताम् । 'संभ्रमः  
साध्वसेऽपि स्यात्संवेगेगादरयोरपि' इति विश्वः । अत एव, अतिरसामधिकस्वादां  
वारुणीं वरुणात्मजाम् । 'सुरा हलिप्रिया हाला परिसुद्वरुणात्मजा' इत्यमरः ।  
रसयित्वाऽऽस्वाद्य वधूभिर्हीविमोहविरहात् मदेन लज्जाजाड्यापगमाद्धेतोः  
पाटवं पटुत्वं नु हृदयं ज्ञानविशेषं नु उपलेभे । अत एव हृदयस्य तत्कार्य-  
ज्ञानसामर्थ्याद्धृदयमेव प्रागसत्पश्चाद्विधमिति संदेहः; अन्यथा कथं प्रियं प्रति  
वक्रोक्त्याद्यर्थेषु प्रवृत्तिरिति भावः । संदेहालङ्कारः ॥ ५४ ॥

स्वादितः स्वयमथैधितमानं लम्बितः प्रियतमैः सह पीतः ।

आसवः प्रतिपदं प्रमदानां नैकरूपरसतामिव भेजे ॥ ५५ ॥

स्वादित इति ॥ स्वयं स्वादितः । आदौ स्वयमेवादाय पीतः, अथ अनन्तरं  
प्रियतमैरेधितमानं वर्धितबहुसंमानं यथा तथा लम्बितो ग्राहितः, स्वहस्तेन  
पायित इत्यर्थः । ततः प्रियतमैः सह पीतः, युगपदेकपात्रेण पीत इत्यर्थः ।  
आसवः प्रमदानां प्रतिपदं प्रतिक्षणं नैकरूपरसतामनेकविधस्वादुत्वम् ।  
नञर्थस्य 'न'शब्दस्य सुप्सुपेति समासः, नञ्समासे नलोपः स्यात् । भेज इव  
प्रापेव । प्रायेणोपचारविशेषाद्भोज्येषु रसविशेषः स्यादिति भावः । आस्वादनादिपदा-  
र्थानामनेकरसताप्राप्तिहेतुत्वात् काव्यलिङ्गं तावदेकं स्वादनादीनामनेकधर्माणामेक-  
स्मिन्नेव सर्वक्रमेण संबन्धात्पर्यायभेदश्च, तयोश्च संसृष्टयोरनेकरसत्वोत्प्रेक्षाबीज-  
त्वात्तया सहाङ्गाङ्गिभावेन संकरः ॥ ५५ ॥

भ्रूविलाससुभगाननुकर्तुं विभ्रमानिव वधूनयनानाम् ।

आददे मृदुविलोलपलाशैरुत्पलैश्चषकवीचिषु कम्पः ॥ ५६ ॥

विलासेति ॥ भ्रूविलासैः सुभगान् सुन्दरान्, वधूनयनानां विभ्रमा-  
ननुकर्तुं तैरात्मानं समीकर्तुमिवेति फलोपेक्षा । मृदुविलोलपलाशैरीषचञ्च-  
लदलैः । उत्पलैः । चषकेषु या वीचयो मधूर्मयस्तासु यः कम्पः स आददे  
स्वीकृतः, न तु स्वकम्पस्तस्य विलोलविशेषणेनैवोक्तत्वात्तत्स्वीकारश्च तद्योग एव;  
पूर्वं नेत्रमात्रसाम्यभाजामुत्पलानां कम्पमानवीचियोगात्सुभ्रूविलासनेत्रसाम्यं  
जातमित्यर्थः ॥ ५६ ॥

ओष्ठपल्लवविदंशरुचीनां हृद्यतामुपययौ रमणानाम् ।

फुल्ललोचनविनीलसरोजैरङ्गनास्यचषकैर्मधुवारः ॥ ५७ ॥



ओष्ठेति ॥ ओष्ठ एव पल्लवस्तस्य विदंशे दंशने रुचिरभिलाषो येषां तेषाम्, मुखसुरापानमिवेणाधरं पिपासतामित्यर्थः । रमणानां फुल्लानि लोचनान्येव विनीलसरोजानि येषु तैः । अङ्गनास्यानि एव चषकाणि पानपात्राणि । 'चषकोऽस्त्री पानपात्रम्' इत्यमरः । तैः, मधुवारो मधुपानवृत्तिर्हृद्यतां हृदय-प्रियतामुपययौ । 'हृदयस्य प्रियः' (पा. ४।४।९५) इति यत्प्रत्ययः । 'हृद-यस्य हृल्लेखयदण्लासेपु-' (पा. ६।३।५०) इति ह्रस्वावः । रमणविशेषणार्थ-हेतुककाव्यलिङ्गसंकीर्णरूपकालङ्कारः ॥ ५७ ॥

प्राप्यते गुणवतापि गुणानां व्यक्तमाश्रयवशेन विशेषः ।

तत्तथा हि दयिताननदत्तं व्यानशे मधु रसातिशयेन ॥ ५८ ॥

प्राप्यत इति ॥ गुणवताप्याश्रयवशेन गुणानां विशेषः प्रकर्षः प्राप्यते व्यक्तम् । तत्तथा, यदुक्तं तत्तथैवेत्यर्थः । हि यस्मात् दयितानां आननेन करणेन दत्तं मधु रसातिशयेन स्वादुप्रकर्षेण कर्त्रा व्यानशे व्यासम् । विशेषेण सामान्यसमर्थनरूपोऽर्थान्तरन्यासः ॥ ५८ ॥

वीक्ष्य रत्नचषकेष्वतिरिक्तां कान्तदन्तपदमण्डनलक्ष्मीम् ।

जज्ञिरे बहुमताः प्रमदानामोष्ठयावकनुदो मधुवाराः ॥ ५९ ॥

वीक्ष्येति ॥ रत्नचषकेषु स्फटिकादिमणिपात्रेषु ॥ अतिरिक्तां यावकापगमात् पूर्वाभ्यधिकां कान्तस्य यत् दन्तपदमण्डनं तस्य लक्ष्मीं शोभाम्, प्रतिबिम्ब-तामिति शेषः । वीक्ष्य । ओष्ठयावकनुदोऽधरलाक्षारागहारिणो मधुवारा मधुपानाभ्यासाः प्रमदानां बहुमता अभिमताः । वर्तमाने क्तः । तद्योगात्षष्ठी । जज्ञिरे जाताः, तेषां प्रियानुरागचिह्नप्रकाशकत्वादिति भावः ॥ ५९ ॥

मधुपानाद्विलोचनेषु रागोत्पत्तिः, अधरेभ्यश्च लाक्षारागनिवृत्तिः, मध्वाननयो-श्चान्योन्यगन्धसंक्रान्तिरिति स्थिते सत्युल्लेक्षते—

लोचनाधरकृताहतरागा वासिताननविशेषितगन्धा ।

वारुणी परगुणात्मगुणानां व्यत्ययं विनिमयं नु वितेने ॥ ६० ॥

लोचनेति ॥ लोचने चाधरश्च लोचनाधरम् । 'समुद्राभ्रादः-' (पा. ४।४।११८) इति व्यभिचारज्ञापकाश्चात्राधरशब्दस्य पूर्वनिपातः । कृतश्चासावाहृतश्चेति विशेषण-समासः । लोचनाधरस्य कृताहृतो रागो यथा सा तथोक्ता । लोचनयोः कृतरागा-धरादासमन्तद्धृतरागा चेत्यर्थः । षष्ठ्याश्चार्थसंबन्धात्सामान्यस्य योगविशेषे पर्यवसाननियमेनाधिकरणापादानार्थयोराक्षेपात् । तथा चाधरलोचनगुणयो रागतद्विर-हयोः स्थानपरिवृत्तिं कृतवतीत्यर्थः । यथा वासितेन स्वगन्धसंक्रान्तिसुरभितेन आननेन विशेषितोऽतिशयितो गन्धो यस्याः सा । यद्वा, -वासितानना चासा-वर्थादानेनैव विशेषितगन्धा चेति कृतबहुव्रीहिर्विशेषणसमासः । उभयथाप्यानन-संक्रान्तस्वगन्धा स्वसंक्रान्ताननगन्धा चेत्यर्थः । एवंभूता वारुणी मदिरा पर-गुणात्मगुणानां परयोर्लोचनाधरयोर्गुणौ च परस्याननस्य गुण आत्मनो वारुण्या गुणश्च परगुणात्मगुणाल्लेषां परगुणात्मगुणानां व्यत्ययं विनिमयं नु वितेने



विस्तारयामास । चित्तेन ग्रामादिकी वस्तुपरिवृत्तिर्व्यत्ययः । बुद्धिपूर्वा तु वस्तुपरिवृत्ति-  
विनिमयः । अत्र तन्नोच्चरितस्य 'परगुण'शब्दस्यावृत्त्या परगुणौ च परगुणात्मगुणौ चेति  
विग्रहः कथंचिदगत्या सोढव्यः उपमानपूर्वपदबहुव्रीहिवत् । तथा चायमर्थः—  
परगुणयोरधरलोचनगुणयो रागतद्विरहयोर्व्यत्ययं नु विनिमयं नु वितेने, तथा  
परगुणात्मगुणयोराननगन्धात्मगन्धयोश्च व्यत्ययं नु विनिमयं नु वितेने । अन्यथा  
कथमन्यस्मिन्नन्यधर्मोपलम्भः संभवतीति भावः । अत्र लोचनाधररगयोस्तद-  
भावयोर्वा भेदेऽप्यभेदाध्यवसायादेकत्ववाचोयुक्तिः । तस्मात्तन्मूलातिशयोक्त्यनु-  
प्राणिता चेयं व्यत्ययविनिमययोरन्यतरकरणदुत्प्रेक्षेति संक्षेपः, सा च प्रतीय-  
माना व्यञ्जकाप्रयोगात् । 'नु'शब्दस्तु संशये ॥ ६० ॥

तुल्यरूपमसितोत्पलमक्ष्णोः कर्णगं निरुपकारि विदित्वा ।

योषितः सुहृदिव प्रविभेजे लम्भितेक्ष्णरुचिर्मदरागः ॥ ६१ ॥

तुल्येति ॥ अक्ष्णोस्तुल्यरूपमक्षितुल्याकृति योषितः कर्णगं कर्णावतंसी-  
कृतम् । असितोत्पलं निरुपकारि अनुपकारकं विदित्वा ज्ञात्वा । तत्कार्य-  
शोभायाः कर्णान्तविश्रान्तेनाक्ष्णैव कृतत्वादिति भावः । मदरागः सुहृदिव उत्पलस्य  
बन्धुरिव । अनिष्टवारकत्वादिति भावः । लम्भितेक्ष्णरुचिराहितनयनकान्तिः  
सन् प्रविभेजे वर्णान्तरापादनेन प्रविभक्तवान् । अवैलक्ष्ण्यकरादक्ष्णो व्यावर्त-  
यामास, ततो विच्छित्तिकरत्वादिति भावः ॥ ६१ ॥

क्षीणयावकरसोऽप्यतिपानैः कान्तदन्तपदैसंभृतशोभः ।

आययावतितरामिव वध्वाः सान्द्रतामधरपल्लवरागः ॥ ६२ ॥

क्षीणेति ॥ अतिपानैः क्षीणयावकरसः क्षीणलाक्षारगोऽपि कान्तस्य  
दधितस्य दन्तपदेन दन्तक्षतेन संभृता शोभा यस्य सः । वध्वा अधरपल्लव-  
रागोऽतितरामतिमात्रम् । 'अति'शब्दात्तरप्रत्यये 'किमेत्तिङ्गव्यय-' ( पा.  
५।४।११ ) इत्यादिनाम्प्रत्ययः । 'तद्धितश्चासर्वविभक्तिः' ( पा. १।१।३८ ) इत्य-  
व्ययसंज्ञा । सान्द्रतां घनत्वम् । आययावित्र । प्रियोपभोगचिह्नमण्डितानां  
कामिन्यवयवानां किमन्यैर्मण्डनैरिति भावः । तत्र क्षीणस्यापि सान्द्रतेति विरोधाद्  
कान्तदन्तेत्यादिविशेषणगत्या सान्द्रत्वे हेतूक्त्या काव्यलिङ्गं तत्संकीर्णां चोत्प्रेक्षा ॥ ६२ ॥

रागकान्तनयनेषु नितान्तं विद्रुमारुणकपोलतलेषु ।

सर्वगापि ददृशे वनितानां दर्पणेष्विव मुखेषु मदश्रीः ॥ ६३ ॥

रागेति ॥ वनितानां सर्वगाऽपि सर्वाङ्गगतापि । 'अन्तात्यन्त' इत्या-  
दिना ङः । मदश्री रागेण कान्तानि नयनानि येषु तेषु । विद्रुमव-  
दरुणानि कपोलतलानि येषु तेषु । मुखेषु दर्पणेष्विव नितान्तं  
ददृशे । तेषां नयनादिनैर्मध्येन रागाभिव्यक्तिसंभवादिति भावः । अत्र मदश्रीः



सर्वगतापि मुखेष्वेव ददृश इति विरोधः । तस्य मुखविशेषणैः समाधानात् काव्य-  
लिङ्गानुप्राणितो विरोधवदाभासोऽलङ्कारः । स चोपमया संसृज्यते ॥ ६३ ॥

बद्धकोपविकृतीरपि रामाश्चारुताभिमततामुपनिन्ये ।

वश्यतां मधुमदो दयितानामात्मवर्गहितमिच्छति सर्वः ॥ ६४ ॥

वद्वेति ॥ वद्धा कोपेन विकृतिर्याभिस्तास्तथाभूता अपि रामाः कर्म  
चारुता तासां सौन्दर्यं कर्त्रा अभिमततां प्रियवाञ्छभ्यम् । उपनिन्ये । सौन्दर्ये  
हि विकृतिमपि रोचयत इति भावः । मधुमदो दयितानां वश्यतां विधेयत्व-  
मुपनिन्ये । तथा हि-सर्व आत्मवर्गहितमिच्छति । अतश्चारुता स्त्रीत्वात्  
स्त्रीणामुपचकार । मधुमदस्तु पुंस्त्वात् पुंसामिति युक्तमित्यर्थः । अत्र विकृता  
अप्यभिमताः कुपिता अपि वश्या इति विरोधस्य चारुतामदाभ्यां समाधानादुभ-  
यथापि विरोधाभासो भवन्नर्थान्तरन्यासेन संसृज्यते ॥ ६४ ॥

वाससां शिथिलतामुपनाभि हीनिरासमपदे कुपितानि ।

योषितां विदधती गुणपक्षे निर्ममार्ज मदिरा वचनीयम् ॥ ६५ ॥

वाससामिति ॥ उपनाभि नाभिसमीपे वाससां शिथिलतां हीनिरासं  
लज्जालागम् । अपदे कुपितानि अस्थानकोपांश्च गुणपक्षे गुणकोटौ विदधती  
निवेशयन्ती, दोषानप्येतान्गुणान्कुर्वतीत्यर्थः । मदिराऽपि योषितां वचनीयम्  
'न नाभिं दर्शयेत्' इति शास्त्रनिषिद्धाचरणनिन्दां निर्ममार्ज, तथा दोषाणामपि  
वस्त्रशैथिल्यादीनां तदानीं गुणत्वान्न कश्चिद्वचनीयवकाश इत्यर्थः ॥ ६५ ॥

भर्तृषूपसखि निक्षिपतीनामात्मनो मधुमदोद्यमितानाम् ।

व्रीडया विफलया वनितानां न स्थितं न विगतं हृदयेषु ॥ ६६ ॥

भर्तृष्विति ॥ उपसखि सखिसमीपे । समीपार्थेऽन्ययीभावः । आत्मनः  
स्वदेहान् । 'आत्मा जीवे घृतौ देहे स्वभावे परमात्मनि' इति वैजयन्ती । भर्तृषु  
निक्षिपतीनां निपातयन्तीनाम्, भर्तृणामुपरि पतन्तीनामित्यर्थः । आच्छीनद्यो-  
नुम्' ( पा. ७।१।८० ) इति विकल्पानुमभावः । कुतः ? । मधुमदेनोद्यसि-  
तानां प्रेरितानाम्, न तु स्वेच्छयेति भावः । वनितानामनुरक्तस्त्रीणाम् । 'वनिता  
जनितात्यर्थानुरागायां च योषिति' इति विश्वः । हृदयेषु विफलया । अनुचिता-  
चरणादिति भावः । व्रीडया न स्थितं न विगतम् । वैफल्यान्नस्या मदोपाधिक-  
त्वाच्चेति भावः । अत एव नोभयनिषेधविरोधः ॥ ६६ ॥

रुन्धती नयनवाक्यविकासं सादितोभयकरा परिरम्भे ।

व्रीडितस्य ललितं युवतीनां क्षीयता बहुगुणैरनुजहे ॥ ६७ ॥

रुन्धतीति ॥ नयनानां वाक्यानां च विकासं प्रागल्भ्यं रुन्धती प्रति-  
बध्नाती । तथा परिरम्भ आलिङ्गने सादितौ स्तम्भितौ उभौ करौ यया सा युव-



तीनां संबन्धिनी क्षीबता मत्तता । कर्तरि क्तः । 'अनुपसर्गात्फुलक्षीबकृशोद्धाघाः'  
(पा. ८।२।५५) इति निपातनात्साधुः । क्षीबो मत्तः तस्य भावः क्षीबता ।  
त्वतलोर्गुणवचनस्य पुंवद्भावो वक्तव्यः । बहुगुणैर्दृष्टिसंकोचादिभिर्वीडितस्य  
व्रीडायाः । भावे क्तः । ललितं विलासम् । अनुजह्येऽनुचक्रे । कर्तरि लिट् ।  
व्रीडाकार्यं करत्वा व्रीडानुकरणमित्युपमालङ्कारः ॥ ६७ ॥

योषिदुद्धतमनोभवरागा मानवत्यपि ययौ दयिताङ्गम् ।

कारयत्यनिभृता गुणदोषे वारुणी खलु रहस्यविभेदम् ॥ ६८ ॥

योषिदिति ॥ उद्धत उत्कटो मनोभवेन यो रागः प्रीतिः स यस्याः सा  
योषित् मानवत्यपि दयितस्याङ्गं ययौ । यतो मानाद्रागो बलीयानिति  
भावः । लाघवदोषं परिहरति—कारयतीति । अनिभृता चपला, न कार्यकारि-  
णीत्यर्थः । वारुणी मदिरा गुणेषु दोषेषु च विषये । सर्वोऽपि द्वन्द्वो विभाव-  
यैकवद्भवति । रहस्यविभेदं रहस्यभङ्गं कारयति खलु, बलाश्रिगूहितावपि  
गुणदोषौ प्रकाशयतीत्यर्थः । यतो निगूढरागप्रकटनं प्रकटमानत्यागश्च प्रमत्ताया  
न लाघवमावहति, अबुद्धिपूर्वकत्वादिति भावः ॥ ६८ ॥

आहिते नु मधुना मधुरत्वे चेष्टितस्य गमिते नु विकासम् ।

आबभौ नव इवोद्धतरागः कामिनीष्ववसरः कुसुमेपोः ॥ ६९ ॥

आहित इति ॥ मधुना मधेन चेष्टितस्य रतिव्यापारस्य मधुरत्वे माधुर्यं  
आहिते नु संपादिते नु प्रागसत्येव मनोहरत्वे संप्रत्युत्पादिते वा । विकासं  
गमिते नु प्राक्सत्येव माधुर्यं प्रकर्षं प्रापिते वा । उद्धतराग उद्विक्तरागः । अत-  
एव कुसुमेपोः कामिनीषु अवसरः प्रवेशो नव इवावभौ, नित्यसंनिहितोऽपि  
मदनः कामिनीषु मदकृततात्कालिकचेष्टामाधुर्याद्रागोदये सति अपूर्ववदुदीप्तोऽभूद-  
त्यर्थः । संशयानुप्राणितेयमुत्प्रेक्षा ॥ ६९ ॥

मा गमन्मदविमूढधियो नः प्रोज्झ्य रन्तुमिति शङ्कितनाथाः ।

योषितो न मदिरा भृशमीषुः प्रेम पश्यति भयान्यपदेऽपि ॥ ७० ॥

मा गमन्निति ॥ शङ्कितनाथा अविश्वस्तपुरुषा योषितो मदेन विमूढधिय-  
स्तब्धबुद्धयो नोऽस्मान् प्रोज्झ्य विसृज्य । प्रपूर्वाहुऽज्ञतेः समासेऽनन्पूर्वं क्त-  
ल्यप् । रन्तुं मा गमन् न गच्छन्तु इति, मनीषयेति शेषः । गमेर्माङि लुङ्  
'न माङ्योगे' (पा. ६।४।७४) इत्यङागमप्रतिषेधः । मदिरां भृशमतिमा-  
नेषुर्नेच्छन्ति स्म, किंतु भर्तृवियोगभयादीष्वेव पपुरित्यर्थः । तथा हि—प्रे-  
मोद्वेहः । अपदेऽस्थानेऽपि भयानि अनिष्टानि पश्यत्युत्प्रेक्षते, शङ्कत इ-  
यावत् । शङ्काहेतौ प्रेम्णि कर्तृत्वोपचारः ॥ ७० ॥

चित्तनिर्वृतिविधायि विविक्तं मन्मथो मधुमदः शशिभासः ।

संगमश्च दयितैः स्म नयन्ति प्रेम कामपि भुवं प्रमदानाम् ॥ ७१ ॥



चित्तेति ॥ चित्तस्य निर्वृतिविधायि सुखकरं विविक्तं रहः । 'विविक्तं रहसि स्मृतम्' इति विश्वः । मन्मथो मधुमदो मद्यमदः शशिभासश्चन्द्रिका दयितैः सह संगमश्च । 'वृद्धो यूना-' (पा. १।२।६५) इति निर्देशात् 'सह'शब्दाप्रयोगेऽपि सहार्थे तृतीया । एतानि प्रमदानां स्त्रीणां प्रेम वियोगासह-त्वावस्थासंभोगं कामपि भुवं कांचिदशां नयन्ति स्म, रत्यवस्थामप्यतिक्रम्य शृङ्गारावस्थां क्रीडामयीं निन्युरित्यर्थः । 'प्रेमाभिलाषो रागश्च स्नेहः प्रेमरतिस्तथा । शृङ्गारश्चेति संभोगः सप्तावस्थः प्रकीर्तितः ॥' इत्युक्तं रसरत्नाकरे । 'प्रेमा दिदृक्षा रम्येषु तच्चिन्ताप्यभिलाषकः । रागस्तत्सङ्गबुद्धिः स्यात्स्नेहस्तत्प्रवणक्रिया । तद्वियोगासहं प्रेम रतिस्तत्सहवर्तनम् । शृङ्गारस्तत्समं क्रीडा संभोगः सप्तधा क्रमः ॥' इति ॥ ७१ ॥

क्रीडावस्थामाह—

धाष्ट्यलङ्घितयथोचितभूमौ निर्दयं विलुलितालकमालये । <sup>Compare</sup> ~~किं न~~ <sup>किं न</sup> <sup>10/71</sup> ~~पाठव~~ <sup>पाठव</sup>   
मानिनीरतिविधौ कुसुमेषुर्मत्तमत्त इव विभ्रममाप ॥ ७२ ॥

धाष्ट्येति ॥ धाष्ट्येन प्रागल्भ्येन लङ्घिताऽतिक्रान्ता यथोचिता योग्या भूमिर्मर्यादा यस्मिंस्तथोक्ते । चुम्बनताडनमणितसीत्कारपुरुषायितादौ स्वयमुच्छृङ्खल-वृत्तिरिति भावः । निर्दयं यथा तथा विलुलितानि आकर्षणाकुलितानि अलका मालयानि च यस्मिंस्तस्मिन् । मानिनीरतिविधौ सुरते कुसुमेषुः कामो मत्तमत्तो मत्तप्रकार इव विभ्रमं विजृम्भणम् आप प्राप, मत्तः किं न करोतीति भावः । कारयितरि कर्तृत्वोपचारादुत्प्रेक्षा ॥ ७२ ॥

शीधुपानविधुरेषु वधूनां निम्नतामुपगतेषु वपुःषु ।

ईहितं रतिरसाहितभावं वीतलक्ष्यमपि कामिषु रेजे ॥ ७३ ॥

शीध्विति ॥ शीधुपानेन मद्यपानेन विधुरेषु विह्वलेषु । 'मैरेयमासवः शीधुः' इत्यमरः । अत एव वपुःषु अङ्गेषु निम्नतां प्रियपराधीनताम् । उपगतेषु सत्सु । 'अधीनो निम्न आयत्तः' इत्यमरः । वधूनां संबन्धिनि रतिरसे सुरतर-सास्वाद आहितभावं दत्तचित्तं कामिषु विषय ईहितं चुम्बनताडनादिचेष्टितं वीतलक्ष्यं निर्विषयम् । अस्थानकृतमपीत्यर्थः । रेजे, रागिणां स्खलितमपि शोभत इति भावः । विरोधालङ्कारा ॥ ७३ ॥

अन्योन्यरक्तमनसामथ विभ्रतीनां

चेतोभुवो हरिसखाप्सरसां निदेशम् ।

वैबोधिकध्वनिविभावितपश्चिमार्धा

सा संहृतेव परिवृत्तिमियाय रात्रिः ॥ ७४ ॥

अन्योन्येति ॥ अथ हरिसखा इन्द्रसचिवा गन्धर्वास्तेषाम् । अप्सरसां चान्योन्यरक्तमनसां परस्पराणुरक्तचित्तानां चेतोभुवः कामस्य निदेशमाज्ञां विभ्र-



तीनां स्मरविधेयानाम्, तासु रममाणस्त्रेवेत्यर्थः । 'षष्ठी चानादरे' ( पा. २।३।३८ )  
इति षष्ठी । विबोधः प्रबोधनं शीलमेवां ते वैबोधिका वैतालिकाः । 'शीलम्'  
( पा. ४।४।६१ ) इति ठक् । तेषां ध्वनिभिर्मङ्गलवैर्विभावितोऽभ्युहितो ज्ञातः  
पश्चिमार्धश्चरमभागो यस्याः सा तथोक्ता सा रात्रिः संहता संक्षिप्तेवेत्युपेक्षा ।  
सुखिनां भूयानपि कालो लघीयानिव भवतीति भावः । परिवृत्तिं विवृत्तिम् ।  
इयाय, प्रभातकल्पाऽभूदित्यर्थः ॥ ७४ ॥

निद्राविनोदितनितान्तरतिक्रमाना-

मायामिमङ्गलनिनादविबोधितानाम् ।

रामासु भाविविरहाकुलितासु यूनां

तत्पूर्वतामिव समादधिरे रतानि ॥ ७५ ॥

निद्रेति ॥ निद्रया विनोदितोऽपनीतो नितान्तमत्यर्थं यो रत्याः क्लमः स  
येषां तेषाम् । आयासिभिरायामवद्विर्द्वैर्मङ्गलनिनादैर्वैबोधिकध्वनिभिर्विबो-  
धितानां यूनां रामासु । 'सुन्दरी रमणी रामा' इत्यमरः । भाविविरहेणाकु-  
लितासु सतीषु रतानि तान्येव पूर्वाणि प्रथमानि तत्पूर्वाणि तेषां भावः तत्पूर्वता  
ताम् । भावे तत्प्रत्ययः । समादधिरे प्रापुरिवेत्युपेक्षा । आद्यसुरतवदादरात्प्र-  
वर्तन्त इत्यर्थः । यदुत्तरकालं दुर्लभं तदतिवृष्णयानुभूयत इत्यर्थः ॥ ७५ ॥

कान्ताजनं सुरतखेदनिमीलिताक्षं

संवाहितुं समुपयानिव मन्दमन्दम् ।

हर्म्येषु माल्यमदिरापरिभोगगन्धा-

नाविश्वकार रजनीपरिवृत्तिवायुः ॥ ७६ ॥

कान्तेति ॥ सुरतखेदेन निमीलितान्यक्षीणि येन तं कान्ताजनं स्त्रीस-  
मूहं संवाहितुं सेवितुमिव, खेदापनोदार्थमङ्गमर्दनं कर्तुमिवेत्यर्थः । 'संवाहनं  
चाहनेऽपि नरादेरङ्गमर्दने' इति विश्वः । 'वाह प्रयत्ने' इति धातोरण्यन्तात्तुमुच् ।  
अन्यथा णिजग्रहणे संवाहयितुमिति स्यात् । मन्दमन्दं मन्दप्रकारम् । 'प्रकारे  
गुणवचनस्य' ( पा. ८।१।१२ ) इति द्विभावे कर्मधारयवद्भावात्सुपो लुक् ।  
समुपयान् संवान् । रजनीपरिवृत्तिवायुः निशावसानमस्त्व । हर्म्येषु  
माल्यानि च मदिरा च परिभोगो विमर्दश्च तेषां गन्धानाविश्वकार, बहिः  
प्रसारयामासेत्यर्थः । अत्र संवाहितुमिवेत्युपेक्षा । मान्द्यगुणमूलत्वादुणनिमित्त-  
क्रियाफलोपेक्षा ॥ ७६ ॥

आमोदवासितचलाधरपल्लवेषु

निद्राकषायितविपाटललोचनेषु ।

व्यामृष्टपत्रतिलकेषु विलासिनीनां

शोभां वचन्ध वदनेषु मदावशेषः ॥ ७७ ॥



आमोदेति ॥ आमोदेन मद्यगन्धेन वासिताः सुरभिताश्चला दृष्टमुक्त-  
 त्वात्स्फुरन्तश्चाधरपल्लवा येषु तेषु निद्रया कषायितानि अपट्टकृतानि विपा-  
 टलानि लोचनानि येषु तेषु । 'कषायस्तुवरे न स्त्री निर्यासे रञ्जकादिके ।  
 सुरभावपटौ रक्ते सुन्दरे लवणेऽपि च' इति केशवः । व्यामृष्टानि प्रमृष्टानि  
 पत्राणि तिलकाश्च येषां तेषु विलासिनीनां वदनेषु मदावशेषः शोभां  
 बबन्ध, मण्डनान्तरापाये मदशेष एव मण्डनं बभूवेत्यर्थः । स्त्रीणां मद एव  
 विभूषणमिति भावः ॥ ७७ ॥

गतवति नखलेखालक्ष्यतामङ्गरागे

समददयितपीताताम्रविम्बाधराणाम् ।

विरहविधुरमिष्टासत्सखीवाङ्गनानां

हृदयमवललम्बे रात्रिसंभोगलक्ष्मीः ॥ ७८ ॥

इति भारविकृतौ महाकाव्ये किरातार्जुनीये नवमः सर्गः ।

गतवतीति ॥ अङ्गरागेऽङ्गविलेपने नखलेखास्तु नखपदेषु लक्ष्यतां  
 दृश्यतां गतवति सति, विमर्दात्तन्मात्रावशेषे सतीत्यर्थः । किंच, विम्बतुल्या  
 अधरा विम्बाधराः । 'शाकपार्थिवादित्वान्मध्यमपदलोपी समानाधिकरणसमासः'  
 इति वामनः । समदैर्दयितैः पीताः पीडिता अत एवातिपीडनात् आताम्रा  
 आसमन्ताद्रक्ता विम्बाधरा यासां तासामङ्गनानां संबन्धि विरहेणाह्निकेन  
 वियोगेन विधुरं विह्वलं हृदयम् । रात्रिसंभोगलक्ष्मीः, नखपदादिशोभेत्यर्थः ।  
 इष्टाप्ता सत्सखीव निपुणसहचरीवावललम्बे धारयामास, प्रियसंभोगचिह्नशोभा  
 स्पष्टा बभूवेत्यर्थः । प्रियोपभोगचिह्नशोभावलोकनलालसाः कथं विरहमस-  
 हन्तेत्यर्थः । श्रुतिपूर्णोपमालङ्कारः । मालिनीवृत्तम् । लक्षणं तूक्तम् ॥ ७८ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
 काव्यव्याख्यायां घण्टापथसमाख्यायां नवमः सर्गः समाप्तः ॥

दशमः सर्गः ।

अथागन्तुकसहजशोभासंपन्नतया समग्रसाधनाः स्त्रियो मुनिमनःप्रलोभनार्थं  
 प्रास्थन्नित्याह—

अथ परिमलजामवाप्य लक्ष्मीमवयवदीपितमण्डनश्रियस्ताः ।

वसतिमभिविहाय रम्यहावाः सुरपतिसन्नुविलोभनाय जग्मुः ॥ १ ॥

अथेति ॥ अथ प्रभाते परिमलजां संभोगसंभूतां लक्ष्मीं शोभाम् ।  
 अवाप्य । 'संभोगे स्यात्परिमलः' इति वैजयन्ती । संभोगात्स्त्रियः शोभन्त

पाठा०-१ दृश्यताम्. २ विम्बाधरोष्णाः. ३ अङ्गनायाः.



इति भावः । एतेनागन्तुकशोभासंपत्तिरुक्ता । अत एव सुरतादिवर्णनस्य प्रस्तु-  
तोपयोगित्वं चोक्तम् । अथ सहजशोभासंपत्तिमाह—अवयवेति । अवयवैः  
स्तनादिभिर्दीपिता मण्डिता मण्डनश्रीः प्रसाधनशोभा याभिस्ताः । रम्य-  
हावा मनोहरविलासास्ताः स्त्रियः । ‘हावो विलासश्चेष्टायाम्’ इति विश्वः ।  
वसातिं शिविरम् । अभिविहाय सर्वतस्त्यक्त्वा सुरपतिसूनोरजुनस्य विलोभ-  
नाय जग्मुः । अत्रावयवदीपकतया प्रसिद्धस्य मण्डनस्य तदीप्यत्वासंबन्धेऽपि  
संबन्धाभिधानादवयवसौन्दर्यातिशयद्योतनार्थत्वादतिशयोक्तिरलङ्कारः । अस्मिन्सर्गे  
पुष्पिताग्रावृत्तम्—‘अयुजि नयुगरेफतो यकारो युजि च नजौ जरगाश्च पुष्पिताग्रा’  
इति लक्षणात् ॥ १ ॥

द्रुतपदमभियातुमिच्छतीनां गगनपरिक्रमलाघवेन तासाम् ।

अवनिषु चरणैः पृथुस्तनीनामलघुनितम्बतया चिरं निषेदे ॥ २ ॥

द्रुतेति ॥ गगनपरिक्रमलाघवेन गगनगमनवेगेन द्रुतपदं यथा तथा, अभि-  
यातुं गन्तुमिच्छतीनाम् । किंच, पृथुस्तनीनां तासामप्सरसाम् । किंच, अलघु-  
नितम्बतया न लघवो नितम्बा यासां तासां भावस्तत्ता तथा स्थूलनितम्बतया-  
चरणैरवनिषु चिरं निषेदे स्थितम् । अभ्यासपाटवेन मनसा त्वरमाणानामपि  
तासां स्तनजवनभाराच्चरणा नोत्तस्थुरित्यर्थः ॥ २ ॥

निहितसरसयावकैर्वभासे चरणतलैः कृतपद्मतिर्वधूनाम् ।

अविरलविततेव शक्रगोपैररुणितनीलतृणोलपा धरित्री ॥ ३ ॥

निहितेति ॥ निहिता आरोपिताः सरसयावकाः सान्द्रलाक्षारागा येषु  
तैर्वधूनां चरणतलैश्चरणन्यासैः कृतपद्मतिः कृतमार्गरेखा । अत एव अरु-  
णिता अरुणीकृता नीलास्तृणोलपास्तृणानि दूर्वादीन्युलपा बल्वजाख्यास्तृण-  
विशेषाश्च यस्याः सा । ‘उलपा बल्वजाः प्रोक्ताः’ इति हल्ययुधः । ‘उलपा उशीर-  
तृणानि’ इति क्षीरस्वामी । ब्राह्मणपरिव्राजकबहुलपानां पृथङ्निर्देशः । धरित्री  
शक्रगोपैरिन्द्रगोपाल्यैः कीटकैः । ‘इन्द्रगोपस्त्वग्निरजः’ इति हैमः । अविरलं  
निरन्तरं यथा तथा वितता व्यासेवेत्युपेक्षा । वभासे ॥ ३ ॥

ध्वनिरगविवरेषु नूपुराणां पृथुरशनागुणशिञ्जितानुयातः ।

प्रतिरवविततो वनानि चक्रे मुखरसमुत्सुकहंससारसानि ॥ ४ ॥

ध्वनिरिति ॥ अगविवरेषु नगरधेषु, गुहास्वित्यर्थः । प्रतिरवैः प्रति-  
ध्वनिभिर्विततः समूर्च्छितः पृथुभी रशनागुणानां शिञ्जितैः स्वनितैरनु-  
यातोऽनुगतः, मिलित इति यावत् । ‘स्वनिते वस्त्रपर्णानां भूषणानां तु शिञ्जि-  
तम्’ इत्यमरः । नूपुराणां ध्वनिभिर्ध्वानैर्वनानि मुखराः शब्दायमानाः  
समुत्सुका उत्कण्ठिता हंसाः सारसाश्च येषां तानि चक्रे । अत्र हंसादिषु

पाठा०-१ अश्रोतेर्युच् रशादेशश्च, रशना काञ्ची, तालव्यशकारवानयम्, जिह्वा-  
वाची तु दन्तसकारवानिति सिद्धान्तः ।-‘काञ्ची सप्तकी रशना तथा’ इत्यमरः ।



सुखरसमुत्सुकीकरणरूपेण वस्तुना तेषां नूपुरादिध्वनौ सादृश्यादंससारसान्तर-  
कृजितभ्रान्तिप्रतीतेर्भ्रान्तिमदलङ्कारो व्यज्यते ॥ ४ ॥

अवचयपरिभोगवन्ति हिंस्रैः सहचरितान्यमृगाणि काननानि ।

अभिदधुरभितो मुनिं वधूभ्यः समुदितसाध्वसविक्रवं च चेतः ॥ ५ ॥

अवचयेति ॥ अवचयः पुष्पफलादिच्छेदनं परिभोग उपभोगस्तद्वन्ति ।  
हिंसा घातुका व्याघ्रादयः । 'शरारुर्वातुको हिंस्रः' इत्यमरः । तैः सहचरिताः  
सहचरन्तः । कर्तारं क्तः । 'मतिबुद्धि-' ( पा. ३।२।१८८ ) इत्यादिसूत्रे चकारात्  
सुसशयितादिवद्वर्तमानार्थता । अन्ये हिंस्रतरे मृगा हरिणादयो येषु तानि सह-  
चरितान्यमृगाणि काननानि । तथा समुदितेन साध्वसेन विक्रवं विवशं  
चेतश्च वधूभ्यः । 'क्रियाग्रहणमपि कर्तव्यम्' इति संप्रदानत्वाच्चतुर्थी । अभितो  
मुनिमभिदधुः, आसन्नं सूचयामासुरित्यर्थः । अवचयादिलिङ्गचतुष्टयेनासन्नो  
मुनिरित्यन्वमीयतेत्यर्थः ॥ ५ ॥

नृपतिमुनिपरिग्रहेण सा भूः सुरसचिवाप्सरसां जहार तेजः ।

उपहितपरमप्रभावधाम्नां न हि जयिनां तपसामलङ्घ्यमस्ति ॥ ६ ॥

नृपतिमुनिपरिग्रहेणेति ॥ सा भूर्नृपतिरेव मुनिस्तस्य परिग्रहेणाधिष्ठानेन  
हेतुना सुरसचिवानां गन्धर्वाणामप्सरसां च तेजो जहार, तदाश्रम-  
प्रवेशादेव निस्तेजस्का अभूवन्नित्यर्थः । ननु कथं मानुषेण तेजसाऽमानुषं तेजो  
निरस्तमित्याशङ्क्याह—हि यस्मात्, उपहित आहिते परमे प्रभावधाम्नी  
सामर्थ्यतेजसी येषां तेषां जयिनां जयनशीलानाम् । 'महताम्' इति पाठे  
महतामुत्कटानाम् । तपसामलङ्घ्यं नास्ति, किमप्यसाध्यं नास्तीति भावः ॥ ६ ॥

सचकितमिव विस्मयाकुलाभिः शुचिसिकतास्वतिमानुषाणि ताभिः ।

क्षितिषु ददृशिरे पदानि जिष्णोरुपहितकेतुरथाङ्गलाञ्छनानि ॥ ७ ॥

सचकितमिति ॥ विस्मयाकुलाभिस्ताभिः स्त्रीभिः कर्त्रीभिः शुचयः  
सिकता यासु तासु, पादरेखाभिव्यक्तियोग्यास्वित्यर्थः । क्षितिषूपहितानि  
विन्यस्तानि केतुरथाङ्गलाञ्छनानि रेखास्वरूपध्वजचक्राण्येव चिह्नानि येषु  
तान्यत एव, अतिमानुषाणि जिष्णोरर्जुनस्य पदानि सचकितमिव सभय-  
मिव यथा तथा ददृशिरे दृष्टानि, अद्भुतवस्तुदर्शनाद्भयविस्मयौ भवत इति  
भावः ॥ ७ ॥

अतिशयितवनान्तरद्युतीनां फलकुसुमावचयेऽपि तद्विधानाम् ।

ऋतुरिव तरुवीरुधां समृद्ध्या युवतिजनैर्जगृहे मुनिप्रभावः ॥ ८ ॥

अतिशयितेति ॥ अतिशयिता अतिक्रान्ता वनान्तराणां द्युतिर्याभिस्तासाम् ।  
कुतः ? । फलानां कुसुमानां चावचयेऽपि लवनेऽपि सैव विधा प्रकारो यासां  
तद्विधानाम्, तथैव समग्राणामित्यर्थः । तरुणां वीरुधां च समृद्ध्या



लिङ्गेन युवतिजनैर्मुनिप्रभावो ऋतुरिव जगृहे निश्चितः । कारणतयेति शेषः । उपमालङ्कारः ॥ ८ ॥

मृदितकिसलयः सुराङ्गनानां ससलिलवल्कलभारभुग्नशाखः ।  
बहुमतिमधिकां ययावशोकः परिजनतापि गुणाय सद्गुणानाम् ॥ ९ ॥

मृदितेति ॥ ससलिलमार्द्रं यत् वल्कलं तदेव भारस्तेन भुग्नशाखो नम्र-  
शाखः 'वल्कं वल्कलमस्त्रियाम्' इत्यमरः । अत एव मृदितकिसलयो विलु-  
लितपल्लवः । 'कचिन्न' इति प्रतिषेधान्न मृदेर्गुणः । अशोको वृक्षविशेषः । सुराङ्ग-  
नानामप्सरसां संबन्धिनीम् । अधिकां बहुमतिं तत्कर्तृकसंमानं सज्जनसेवी  
धन्योऽयमिति ययौ प्राप । ननु सेवकेषु का श्लाघेत्यत्राह—परीति । सद्गु-  
णानां महतां परिजनतापि अनुचरत्वमपि । भावे तत् । गुणायोत्कर्षाय,  
भवतीति शेषः । एतेन तासां मुनेः प्रभावदर्शनादेव तत्पारवश्यं गम्यते ॥ ९ ॥

यमनियमकृशीकृतस्थिराङ्गः परिदृष्टो विधृतायुधः स ताभिः ।  
अनुपमशमदीप्ततागरीयान् कृतपदपङ्क्तिरथर्वणेव वेदः ॥ १० ॥

यमेति ॥ यमो देशकालाद्यनपेक्षया शुद्धिहेतुरहिंसादिः नियमस्तदपेक्षया  
शुद्धिहेतुस्तपःस्वाध्यायादिः । ताभ्यां कृशीकृतान्यपि स्थिराणि दृढान्यङ्गानि  
यस्य सः । विधृतायुधो धृतशस्त्रोऽत एवः तपःक्षात्रयुक्तः सोऽर्जुनः शमः  
शान्तिरभ्युदयकाण्डे दीप्तता उग्रताऽभिचारकाण्डे ताभ्यामनुपमाभ्यां गरीया-  
नुदग्रः । अथर्वणा वसिष्ठेन कृता रचिता पदानां पङ्क्तिरानुपूर्वी यस्य स वेदः,  
चतुर्थवेद इत्यर्थः । अथर्वणस्तु 'मन्त्रोद्धारो वसिष्ठकृतः' इत्यागमः । स इव ताभिः  
स्त्रीभिः परिदृष्टो दृष्टः ॥ १० ॥

अथ चतुर्भिस्तमेव विशिनष्टि शशधर इत्यादिभिः—

शशधर इव लोचनाभिरामैर्गगनविसारिभिरंशुभिः परीतः ।  
शिखरनिचयमेकसानुसङ्गां सकलमित्रापिदधन्महीधरस्य ॥ ११ ॥

शशधर इति ॥ शशधरश्चन्द्र इव लोचनाभिरामैर्नैत्राह्लादकरैर्गगनवि-  
सारिभिरंशुभिस्तेजोभिः परीतो व्याप्तोऽम्बरवत् एकं सानुसङ्गं यस्य सः,  
एकदेशस्थोऽपीत्यर्थः । महीधरस्येन्द्रकीलस्य सकलं शिखरनिचयमपि-  
दधत् आवृण्वन्निवेत्युत्प्रेक्षा ॥ ११ ॥

सुरसरिति परं तपोऽधिगच्छन् विधृतपिशङ्गबृहज्जटाकलापः ।  
हविरिव विततः शिखासमूहैः समभिलषन्नुपवेदि जातवेदाः ॥ १२ ॥

सुरेति ॥ पुनः, सुरसरिति गङ्गाकूले परं तपोऽधिगच्छन्नर्जयन्, फला-  
भिलाषेणेति शेषः । 'हविः समभिलषन्' इत्युपमानविशेषणसामर्थ्यात् । तथा विधृतः  
पिशङ्गबृहज्जटाकलापो येन सः । अत एव, उपवेदि वेद्याम् । विभक्त्यर्थेऽन्य-



यीभावः । शिखासमूहैज्वालाजलैर्विततो विस्तृतो हविराज्यादिकं सममिलषन् । जातं वेदो हिरण्यं, भोज्यं कर्मफलमिति यावत्, यस्मादिति जातवेदा वह्निरिव स्थितः ॥ १२ ॥

सदृशमतनुमाकृतेः प्रयत्नं तदनुगुणामपरैः क्रियामलङ्घ्याम् ।

दधदलघु तपः क्रियानुरूपं विजयवर्ती च तपःसमां समृद्धिम् १३

सदृशमिति ॥ पुनः, आकृतेर्वपुषः । 'आकृतिः कथिता रूपे सामान्यवपुषोरपि' इति विश्वः । सदृशं तुल्यमतनुं महान्तं प्रयत्नमुद्योगं दधत् । तथा तदनुगुणां प्रयत्नानुकूलामपरैरन्यैरलङ्घ्याम्, कर्तुमशक्यामित्यर्थः । क्रियां व्यापारं दधत् । तथा क्रियानुरूपं क्रियानुगुणमलघु गुरु तपो दधत् । तथा विजयवर्ती सर्वोत्कर्षवर्ती विजयफलां वा तपःक्रियानुरूपां तपःसमां समृद्धिमैश्वर्यं दधत् । अत्र पूर्वं प्रत्युत्तरस्य विशेषणतया स्थापनात्प्रथमैकावलयलंकारः—'यथापूर्वं परस्य विशेषणतया स्थापन एकावली' इति सर्वस्वसूत्रात् ॥ १३ ॥

चिरनियमकृशोऽपि शैलसारः शमनिरतोऽपि दुरासदः प्रकृत्या ।

ससचिव इव निर्जनेऽपि तिष्ठन्मुनिरपि तुल्यरुचिस्त्रिलोकभर्तुः ॥१४॥

चिरनियमेति ॥ पुनश्च, चिरनियमेन दीर्घकालतपसा कृशः क्षीणाङ्गोऽपि शैलसारः । उपमानपूर्वपदो बहुव्रीहिः । शमे निरतोऽपि प्रकृत्या स्वभावेन दुरासदो दुर्धर्षो निर्जने विजने देशे तिष्ठन्नपि ससचिवः सपरिवार इव । किंच, मुनिरपि, ऐश्वर्यरहितोऽपीत्यर्थः । त्रयाणां लोकानां भर्तुरिन्द्रस्य । 'तद्वितार्थ—' ( पा. २।१।५१ ) इत्यादिनोत्तरपदसमासः । तुल्यरुचिः समानतेजाः । 'अपि'शब्दः सर्वत्र विरोधद्योतनार्थः । स च मुनेरतर्क्यमहिमत्वेन निरस्त इति विरोधालंकारः; 'विरोधाभासत्वं विरोधः' इति सूत्रात् ॥ १४ ॥

तनुमवजितलोकसारधाम्नीं त्रिभुवनगुप्तिसहां विलोकयन्त्यः ।

अवययुरमरस्त्रियोऽस्य यत्नं विजयफले विफलं तपोधिकारे ॥१५॥

तनुमिति ॥ अवजिते तिरस्कृते लोकानां सारधाम्नी सत्त्वतेजसी यया ताम् । 'अन उपधा—' ( पा. ४।१।२८ ) इत्यादिना ङीप् । त्रयाणां भुवनानां समाहारः त्रिभुवनम् । 'तद्वितार्थ—' ( पा. २।१।५१ ) इत्यादिना समाहारार्थे तत्पुरुषः, पात्रादित्वास्त्रीत्वप्रतिषेधः । तस्य गुप्तौ रक्षणे सहां समर्थाम् । पचाद्यच् । तनुं मूर्तिं विलोकयन्त्योऽमरस्त्रियोऽप्सरसो विजयफले विजयार्थं तपोधिकारे तपोनुष्ठानेऽस्यार्जुनस्य यत्नं विफलमवययुर्मैनिरे, त्रैलोक्याधिपत्यादिमहाफलसाधनसमर्थस्य तुच्छफलाभिलाषो मत्तमातङ्गमांसभोगोचितस्य कण्ठीरवस्य जीर्णतृणचर्वणोत्कण्ठेव न शोभामावहतीति भावः । अत्र विशिष्टतनुविलोकनस्य स्त्रीविशेषणवैकल्यज्ञानहेतुत्वोक्त्या पदार्थहेतुकं काव्यलिङ्गमलंकारः ॥ १५ ॥

मुनिदनुतनयान् विलोभ्य सद्यः प्रतनुबलान्यधितिष्ठतस्तपांसि ।

अलघुनि बहु मेनिरे च ताः स्वं कुलिशभृता विहितं पदे नियोगम् १६



मुनीति ॥ प्रतनुबलानि अनुकृष्टसाराणि तपांस्यधितिष्ठतोऽनुतिष्ठतो  
मुनीन् दनुतनयान् दानवांश्च सद्यस्तत्क्षणमेव विलोभ्याकृष्य चिरात् कुलिश-  
भृता शक्रेण । अलघुनि महति पदे स्थाने विहितं दत्तं स्वं स्वकीयं नियोगम-  
धिकारं ताः स्त्रियो बहु यथा तथा मेनिरे । निकृष्टपदवृत्तीनामुत्कृष्टपदलाभो  
महान्, बहुमानमूलमिति भावः । विलोभ्य मेनिरे इत्यन्वयः । यद्वा,—विलोभ्य  
लोभं कारयित्वा विहितं शक्रेणेत्यन्वयात् समानकर्तृत्वनिर्वाहः ॥ १६ ॥

अथ कृतकविलोभनं विधित्सौ युवतिजने हरिसुनुदर्शनेन ।  
प्रसभभवततार चित्तजन्मा हरति मनो मधुरा हि यौवनश्रीः ॥ १७ ॥

अथेति ॥ अथ अनन्तरं कृतकविलोभनं कृत्रिमं विलोभनं विधित्सौ  
विधातुमिच्छौ । विपूर्वाद्भातेः सन्नन्तादुप्रत्ययः । युवतिजने हरिसुनोरङ्ग-  
नस्य दर्शनेन चित्तजन्मा कामः प्रसभं बलात् । अवततार, दैवतत्परं  
वञ्चयितुमागतस्य मोहो भवति, यतः स्वयं मुनिवञ्चनप्रवृत्ताः स्त्रियस्तेन वञ्चिता  
इत्यर्थः । युक्तं चैतत् । हि यस्मात् । मधुरा मनोहरा यौवनश्रीर्मनो हरति,  
बलादिति शेषः ॥ १७ ॥

सपदि हरिसखैर्वधूनिदेशाद्भुनितमनोरमवल्लकीमृदङ्गैः ।  
युगपद्वतुगणस्य संनिधानं वियति वने च यथायथं वितेने ॥ १८ ॥

सपदीति ॥ सपदि वधूनां निदेशाद्वियोगात् ध्वनिता नादिता मनोरमा  
वल्लक्यो वीणा मृदङ्गाश्च येस्तैर्हरिसखैर्गन्धर्वैर्वियति आकाशे वने च युग-  
पद्वतुगणस्य ऋतुषट्कस्य संनिधानमाविर्भावो यथायथं यथास्वम्, असंकरेण-  
त्यर्थः । 'यथास्वे यथायथम्' (पा. ८।१।१४) इति निपातः । वितेने वितस्तरे ।  
उद्दीपनसामग्री संपादितेत्यर्थः ॥ १८ ॥

अथ वर्षाक्रमेण ऋतून्वर्णयति—सजलेत्यादि ॥

सजलजलधरं नभो विरेजे विवृतिमियाय रुचिस्तडिल्लितानाम् ।  
व्यवहितरतिविग्रहैर्वितेने जलगुरुभिः स्तनितैर्दिगन्तरेषु ॥ १९ ॥

सजलेति ॥ सजला जलधरा यस्मिंस्तत् । नभो विरेजे । तडितो लता  
इव तासां रुचिः प्रभा विवृतिं विजम्भणम् । इयाय । तथा व्यवहितरति-  
विग्रहैर्दूरीकृतरतिप्रकल्पितप्रणयकलहैर्जलगुरुभिः, जलभाराद्गम्भीरैरित्यर्थः ।  
स्तनितैर्गर्जितैः । दिगन्तरेषु वितेने विततैरभावि । भावे लिङ् । अकर्मकत्वं  
वैवक्षिकम् । अत एव दिगन्तरेध्वित्यधिकरणत्वेन प्रयोगः; अन्यथा कर्मत्वमेव  
स्यात् ॥ १९ ॥

परिसुरपतिसुनुधाम सद्यः समुपदधन्मुकुलानि मालतीनाम् ।  
विरलमपजहार बद्धविन्दुः सरजसतामवनेरपां निपातः ॥ २० ॥



परीति ॥ परिसुरपतिसूनुधाम अर्जुनाश्रमं प्रति । परीति लक्षणार्थे कर्मप्रव-  
चनीयस्य योगाद्वितीया । यद्वा,—वर्जनार्थस्य तस्यात्र विरोधाद्विभक्त्यर्थेऽव्ययी-  
भावः; तथा च सुरपतिसूनुधाम्नीत्यर्थः । सद्यो मालतीनां जातीलतानाम् ।  
'सुमना मालती जातिः' इत्यमरः । मुकुलानि समुपदधत् जनयन् । विरलं  
यथा तथा वद्धविन्दुरपां निपातो वृष्टिरवनेः संबन्धिनीं सरजसतां सर-  
जस्कत्वम् । 'अव्ययं विभक्तिः' ( पा. २।१।६ ) इत्यादिसूत्रेण साकल्यार्थे-  
ऽव्ययीभावः 'समासान्तनिपातश्च बहुव्रीह्यर्थस्तु लक्ष्यते । अव्ययीभावदर्शनं तु  
प्रायिकम्' इति केचित् । अपजहार, धूलिं शमयामासेत्यर्थः ॥ २० ॥

प्रतिदिशमभिगच्छताभिमृष्टः ककुभविकाससुगन्धिनानिलेन ।

नव इव विनमौ सचित्तजन्मा गतधृतिराकुलितश्च जीवलोकाः ॥ २१ ॥

प्रतिदिशमिति ॥ दिशि दिशि प्रतिदिशम् । यथार्थेऽव्ययीभावः । शरत्प्रभृति-  
त्वात् समासान्तनिपातः । अभिगच्छता संवाता ककुभानि अर्जुनकुसु-  
मानि । 'इन्द्रद्रुः ककुभोऽर्जुनः' इत्यमरः । तेषां विकासेन सुगन्धिना मनोज्ञ-  
गन्धेन । गन्धस्येत्वे तदेकान्तग्रहणं प्रायिकम् । अनिलेनाभिमृष्टः संस्पृ-  
ष्टोऽत एव सचित्तजन्मा, कामाक्रान्त इत्यर्थः । अत एव गतधृतिर्गतधैर्यं  
आकुलितः क्षोभितश्च, रतिं प्रतीति भावः । एवंभूतो जीवलोको नव इव  
अवस्थान्तरप्राप्त्या अपूर्वं इव विनमौ भाति स्वेत्युत्प्रेक्षा ॥ २१ ॥

व्यथितमपि भृशं मनो हरन्ती परिणतजम्बुफलोपभोगहृष्टा ।

परभृतयुवतिः स्वनं वितेने नवनवयोजितकण्ठरागरम्यम् ॥ २२ ॥

व्यथितमिति ॥ व्यथितं दुःखितमपि मनो भृशं हरन्ती, किमुत सुखित-  
मिति भावः । जम्बवाः फलं जम्बु । 'बार्हतं च फले जम्बवा जम्बूः स्त्री जम्बु  
जाम्बवम्' इत्यमरः । 'जम्बवा वा' ( पा. ४।३।१६५ ) इत्यणभावपक्षेऽपि 'फले  
लुक्' ( पा. ४।३।१६३ ) इति लुक् । 'लुक्त्वद्धितलुकि' ( पा. १।२।४९ )  
इति स्त्रीप्रत्ययनिवृत्तिः । जम्बु च तत्फलं चेति सामान्यविशेषयोः सह निर्देशः ।  
यद्वा,—जम्बवाः फलमिति विग्रहः । 'इको ह्रस्वोऽङ्यो गालवस्य' इति ( पा.  
६।३।६१ ) ह्रस्वः । तस्य परिणतस्योपभोगेन हृष्टा । अत एव परभृतयुवतिः  
कोकिलाङ्गना नवनवं नवप्रकारं यथा तथा योजितेन संपादितेन कण्ठरागेण  
कण्ठमाधुर्येण रम्यम्, सौम्यमित्यर्थः । स्वनं स्वरं वितेने । वर्षास्वपि मधुराः  
स्वराः कोकिलाया इति प्रसिद्धिः ॥ २२ ॥

अभिभवति मनः कदम्बवायौ मदमधुरे च शिखण्डिनां निनादे ।

जन इव न धृतेश्चाल जिष्णुर्न हि महतां सुकरः समाधिभङ्गः २३

अभिभवतीति ॥ कदम्बवायौ कदम्बसंबन्धिनि मारुते मदमधुरे शिख-  
ण्डिनां निनादे च मनोऽभिभवति अभिहरति सति जिष्णुर्जयनशीलोऽर्जुनो

पाठा०-१ अनुगच्छता. २ विचक्रे.



जनः पृथग्जन इव धृतेर्धैर्यान्न चचाल, वर्षा अपि तदुद्दीपनाय न शेकु-  
त्यर्थः । हि यस्मात्, महतां समाधिभङ्गो न सुकरः, न केनापि कर्तुं  
शक्यत इत्यर्थः ॥ २३ ॥

धृतविसवल्यावलिर्वहन्ती कुमुदवनैकदुकूलमात्तवाणा ।

शरदमलतले सरोजपाणौ घनसमयेन वधूरिवाललम्बे ॥ २४ ॥

धृतेति ॥ विसानि वलयानीव तेषामावलिर्धृता यथा सा । कुमुदवन-  
मेकं मुख्यं दुकूलमिव तद्वहन्ती । आत्ता गृहीता वाणा नीलझिण्टी यथा सा  
आत्तवाणा, धृतशरा च 'गृहीयात्क्षत्रिया शरम्' इति स्मरणात् । 'वाणोक्ता  
नीलझिण्टी च' इति वैजयन्ती । शरद्वधूर्जायेव घनसमयेन वर्षर्तुना, वरे-  
णेति शेषः । अमलतले निर्मलतले सरोजं पाणिरिव तस्मिन् । आललम्बे  
जगृहे । कर्मणि लिट् । वधूरसमागमवदतुसंधिरशोभतेत्यर्थः । अत्र 'आत्त-  
वाणा' इति झिण्टीशरयोर्बाणयोर्भेदाध्यवसायाच्छेषमूलातिशयोक्तिरुपमाङ्गमित्य-  
नयोः संकरः ॥ २४ ॥

अथ क्रतुसंधिं वर्णयति—

समदशिखिरुतानि हंसनादैः कुमुदवनानि कदम्बपुष्पवृष्ट्या ।

श्रियमतिशयिनीं समेत्य जग्मुर्गुणमहतां महते गुणाय योगः ॥ २५ ॥

समदेति ॥ समदशिखिरुतानि मत्तमयूरकूजितानि हंसनादैः समेत्य  
तथा कुमुदवनानि कदम्बपुष्पवृष्ट्या कदम्बपुष्पसंपदा समेत्य । अति-  
शयिनीमतिशयवतीं श्रियं जग्मुः । तथा हि—गुणमहतां गुणाधिकानां  
योगः परस्परसमागमो महते गुणायोत्कर्षाय, भवतीति शेषः । अत्र त्रिपाद्यां  
समालंकारः—'सा समालंकृतिर्योग्यवस्तुनोरुभयोरपि' इति लक्षणात् । सोऽपि  
चतुर्थेनार्थान्तरन्यासेन स्वसमर्थकेनाङ्गाङ्गिभावेन संकीर्यते ॥ २५ ॥

सरजसमपहाय केतकीनां प्रसवमुपान्तिकनीपरेणुकीर्णम् ।

प्रियमधुरसनानि षट्पदाली मलिनयति स्म विनीलबन्धनानि ॥ २६ ॥

सरजसमिति ॥ प्रियमधुरिष्टमकरन्दः । नात्र कप्समासान्तः । 'पुलिङ्गोत्तर-  
पदो बहुव्रीहिः' इति केचित् । नपुंसकलिङ्गस्यैव 'मधु'शब्दस्योरःप्रभृतिषु पाठात्  
'मकरन्दस्य मद्यस्य माक्षिकस्यापि वाचकः । अर्धर्चादिगणे पाठात्पुंनपुंसकयोर्मधुः ॥'  
इत्यभिधानात् । षट्पदाली षट्पदावलिः । उपान्तिके याति नीपानि कदम्ब-  
कुसुमानि तेषां रेणुभिः परागैः कीर्णं व्याप्तम् । किंच, स्वतोऽपि सह रजसा  
सरजसम्, न त्वरजस्कमिति भावः । साकल्येऽव्ययीभावः । 'अचतुर—' (पा.  
५।४।५४) इत्यादिना निपातः । केतकीनां प्रसवं पुष्पम् । अपहाय ।  
विनीलबन्धनानि मलीनवृन्तानि । असनानि प्रियकपुष्पाणि । मकरन्दभरिता-  
नीति भावः । 'सर्जकासनबन्धूकपुष्पप्रियकजीवकाः' इत्यमरः । मलिनयति स्म ।  
यथा वृन्तादन्यत्रापि मालिन्यं स्यात्तथा मधुलोभाच्छादयामासेत्यर्थः । नहि मध्वा-  
सक्तो मधुलोभेऽसति विभूतिष्वासज्जतीति भावः ॥ २६ ॥



मुकुलितमतिशय्य बन्धुजीवं धृतजलविन्दुषु शाद्वलस्थलीषु ।

अविरलवपुषः सुरेन्द्रगोपा विकचपलाशचयश्रियं समीयुः ॥ २७ ॥

मुकुलितमिति ॥ धृता जलविन्दवो यासु तासु शाद्वलस्थलीषु शाद्वलहरित-  
प्रदेशेषु । अविरलवपुषः स्थूलमूर्तयः सुरेन्द्रगोपाः कीटविशेषा मुकु-  
लितं मुकुलीकृतं बन्धुजीवम्, बन्धुजीवकमुकुलमित्यर्थः । 'बन्धूको बन्धु-  
जीवकः' इत्यमरः । अतिशययातिक्रम्य विकचपलाशचयो विकसित-  
किंशुकराशिः । 'पलाशे किंशुकः पर्णः' इत्यमरः । तस्य श्रियम्, तत्सदृशीं श्रिय-  
मित्यर्थः । अत एव निदर्शनालंकारः । समीयुः प्रापुः ॥ २७ ॥

अथ हेमन्तवर्णनमाह—

अविरलफलिनीवनप्रसूनः कुसुमितकुन्दसुगन्धिगन्धवाहः ।

गुणमसमयजं चिराय लेभे विरलतुषारकणस्तुषारकालः ॥ २८ ॥

अविरलेति ॥ अविरलानि घनानि फलिनीवनानां प्रियङ्गुवनानां प्रसू-  
नानि यस्मिन्सः । 'प्रियङ्गुः फलिनी फली' इत्यमरः । कुसुमितैः कुन्दैर्माध्य-  
कुसुमैः सुगन्धिर्गन्धवाहो यस्मिन् सः । 'माध्यं कुन्दम्' इत्यमरः । शैशिराणा-  
मपि कुन्दानां हेमन्ते प्रादुर्भावादविरोधः । विरलतुषारकण इति प्रारम्भोक्तिः ।  
तुषारकालो हेमन्तः । चिरायासमयजमकालसंभवं गुणमुत्कर्षं लेभे ॥ २८ ॥

निचयिनि लवलीलताविकासे जनयति लोभ्रसमीरणे च हर्षम् ।

विकृतिमुपययौ न पाण्डुसूनुश्चलति नयान्न जिगीषतां हि चेतः २९

निचयिनीति ॥ निचयिनि उपचयवति लवलीलतानां विकासे पुष्प-  
विजृम्भणे तथा लोभ्रसमीरणे हर्षं प्रसादं चोत्कण्ठां जनयति सति  
पाण्डुसूनुर्विकृतिं नोपययौ । कुतः ? । हि यस्मात्, जिगीषतां जेतुमिच्छतां  
चेतो नयावतीतेन चलति, नहि क्रोधाक्रान्ते चेतसि शृङ्गाररसस्य विकासः,  
तद्विरुद्धत्वाद्गोषस्येति भावः ॥ २९ ॥

कतिपयसहकारपुष्परम्यस्तनुतुहिनोऽल्पविनिद्रसिन्दुवारः ।

सुरभिमुखहिमागमान्तशंसी समुपययौ शिशिरः स्मरैकबन्धुः ॥ ३० ॥

कतिपयेति ॥ कतिपयैरेव सहकारपुष्पैश्चूतकुसुमै रम्यः, नतु वसन्त-  
वत् समग्रैः, नापि हेमन्तवत्तद्गहितैरिति भावः । तनुतुहिनोऽल्पहिमः । नतु  
हेमन्तवद्बहुतुहिनः, नापि वसन्तवद्विरलतुहिन इति भावः । अल्पानि कति-  
पयानि विनिद्राणि सिन्दुवाराणि विक ससितनिर्गुण्डीकुसुमानि यस्मिन्सः ।  
अत्रापि सहकारवदभिप्रायो द्रष्टव्यः । 'सिन्दुवारेन्द्रसुरसौ निर्गुण्डीन्द्राणिके-  
त्यपि' इत्यमरः । इत्थं सुरभिमुखं वसन्तप्रारम्भं हिमागमान्तं हेमन्तावसानं

पाठा०-१ विदधति.



शंसति सूचयतीति स तथोक्तः स्मरस्यैकवन्धुः सहकारी, उभयतुर्धर्म-  
संपत्तेरिति भावः । शिशिरः समुपययौ ॥ ३० ॥

अथ वसन्तप्रारम्भमाह—

कुसुमनगवनान्युपैतुकामा किसलयिनीमवलम्ब्य चूतयष्टिम् ।  
क्वणदलिकुलनूपुरा निरासे नलिनवनेषु पदं वसन्तलक्ष्मीः ॥ ३१ ॥

कुसुमेति ॥ कुसुमप्रधानानां नगानां वृक्षाणां, कुसुमानां नगा वृक्षा वा  
तेषां वनानि । उपैतुमारोढुं कामो यस्याः सा । 'शैलवृक्षौ नगावगौ' इत्य-  
मरः । 'लुम्पेदवश्यमः कृषे तु काममनसोरपि' इति मकारलोपः । वसन्त-  
लक्ष्मीः किसलयिनीं पल्लविनीं चूतयष्टिम्, चूतशाखामिवेति भावः ।  
अवलम्ब्यावष्टभ्य, अन्यथारोढुमशक्यत्वादिति भावः । क्वणत् शिञ्जमानं  
शब्दायमानमलिकुलं नूपुरमिव यस्याः सा तथोक्ता सती । 'क्वणदलिकुल-  
नूपुरम्' इत्यपि पाठः । अन्यत्र,—अलिकुलवन्नूपुरम् । नलिनवनेषु पदं निरासे  
निदधे, तेषु प्रथमं प्रादुरासीदित्यर्थः । 'उपसर्गादस्यव्यूहोर्वा' (वा. ९२०)  
इति वचनादात्मनेपदम् । अत्र प्रकान्तवसन्तलक्ष्मीविशेषणसामर्थ्यादप्रस्तुतनायि-  
काव्यवहारसमारोपात् समासोक्तिरलंकारः ॥ ३१ ॥

विकसितकुसुमाधरं हंसन्तीं कुरवकराजिवधूं विलोकयन्तम् ।  
ददृशुरिव सुराङ्गना निषण्णं सशरमनङ्गमशोकपल्लवेषु ॥ ३२ ॥

विकसितेति ॥ विकसितो विलिष्टः कुसुममेवाधरो यस्मिन्कर्मणि तद्यथा  
तथा हंसन्तीं स्मयमानां कुरवकराजिरेव वधूस्तां विलोकयन्तम्, कामु-  
कतयेति भावः । अत एव, अशोकपल्लवेषु पल्लवसंस्तरेषु निषण्णम्, स्थित-  
मित्यर्थः । रिरंसयेति शेषः । सशरम्, नित्यविजयित्वादिति भावः । इत्थं  
शृङ्गारवीरयोरेकाधिकरणभूतम्, अनङ्गं सुराङ्गना ददृशुरिवेत्युपेक्षा । अशो-  
काद्यवलोकनान्मदनसाक्षात्कारादिव महान्मनःक्षोभस्तासामासीदित्यर्थः । अत्र  
रूपकोत्प्रेक्षयोः संसृष्टिः ॥ ३२ ॥

मुहुरनुपतता विधूयमानं विरचितसंहति दक्षिणानिलेन ।  
अलिकुलमलकाकृतिं प्रपेदे नलिनमुखान्तविसर्पिं पङ्कजिन्याः ॥ ३३ ॥

मुहुरिति ॥ अनुपतताऽनुधावता दक्षिणानिलेन मलयमारुतेन मुहुर्वि-  
धूयमानं कम्पितम्, अत एव विरचिता संहतिर्येन, तत्संभूतमित्यर्थः ।  
पङ्कजिन्या यन्नलिनं मुखमिव तस्य अन्तर्विसर्पिं प्रान्तचारि । अलिकुलं  
कर्तुं, अलकाकृतिमलकसादृश्यं प्रपेदे ॥ ३३ ॥

श्वसनचलितपल्लवाधरोष्ठे नवनिहितेर्ष्यमिवावधूनयन्ती ।  
मधुसुरभिणि पट्टपदेन पुष्पे मुख इव शाललतावधूश्चुम्बे ॥ ३४ ॥

पाठा०-१ नूपुरं. २ वहन्तीम्.



श्वसनेति ॥ षट्पदेन अलिना । शाललता सर्जतरुशाखा वधूरिव शाल-  
लतावधूः । 'प्राकारग्रहयोः शालः शालः सर्जतरुः स्मृतः' इति शाश्वतः । श्वस-  
नेन वायुना निःश्वासेन च चलितः पल्लवोऽधरोष्ठ इव पल्लवाधरोष्ठो यत्र  
तस्मिन् । 'ओत्वोष्ठयोः समासे वा पररूपं वक्तव्यम्' ( वा. ३६३४ ) मधुना  
मकरन्देन मधेन च सुरभिणि सुगन्धिनि पुष्पे मुख इव नवं यथा तथा  
निहितेष्ट्यं कृतकोपमिवेति क्रियाविशेषणम् । तथा, अवधूनयन्ती कम्पयन्ती ।  
'धूञ्ग्रीजोर्नुगक्तव्यः' ( वा. ४५१९ ) इति णिचि नुगागमः । चुचुम्बे चुम्बिता ।  
अत्र 'श्वसन'शब्दार्थं 'मधु'शब्दार्थयोश्च स्वस्वभेदाध्यवसायाच्छेषमूलातिशयोक्तिः ।  
सा चोपमाङ्गमित्यनयोः संकरः ॥ ३४ ॥

प्रभवति न तदा परो विजेतुं भवति जितेन्द्रियता यदात्मरक्षा ।  
अवजितभुवनस्तथा हि लेभे सिततुरगे विजयं न पुष्पमासः ॥ ३५ ॥

प्रभवतीति ॥ परः शत्रुः । तदा तस्मिन्काले विजेतुं न प्रभवति न शक्नोति ।  
यदा जितेन्द्रियता इन्द्रियजयित्वम् । आत्मरक्षा भवति जायते । तथा  
हि—अवजितभुवनचैलोक्यविजयी पुष्पमासो वसन्तः । सिततुरगेऽर्जुने  
विषये विजयं न लेभे, अतो जितेन्द्रिया दुर्जया इत्यर्थः । विशेषेण सामान्यार्थ-  
समर्थनरूपोऽर्थान्तरन्यासोऽलंकारः ॥ ३५ ॥

अथ ग्रीष्मं वर्णयति—

कथमिव तव संमतिर्भवित्री सममृतुभिर्मुनिनावधीरितस्य ।  
इति विरचितमल्लिकाविकासः स्मयत इव स्म मधुं निदाघकालः ३६

कथमिति ॥ विरचितमल्लिकाविकासो निदाघकालो ग्रीष्मो ऋतुभि-  
र्वर्षादिभिः समं मुनिनाऽवधीरितस्य तिरस्कृतस्य तव संमतिलोके योग्य-  
त्वेनानुमतिर्मान्यत्वं कथमिव भवित्री ? न संमानः कथंचिद्विष्यतीत्यर्थः ।  
इति इत्थं मधुं वसन्तम् । 'चैत्रे दैत्ये वसन्ते च जीवे कोके मधुः स्मृतः' इति  
विश्वः । स्मयते स्मेव जहास किमित्युत्प्रेक्षा । 'लट् स्मे' ( पा. ३।२।११८ ) इति  
भूतार्थे लट् । प्रहासस्य शुभ्रत्वेन कविप्रसिद्धेर्मल्लिकाविकासे हासत्वाध्यवसायः ।  
अत्रर्तुभिः सममवधीरितस्येत्यत्राभेदाध्यवसायमूला सहोक्तिरलंकारः । संबन्धभेद-  
भिन्नस्यावधीरणस्याभिन्नतयाध्यवसायात् तदेवावधीरणमसंमतिद्वारा स्मयोत्प्रेक्षेत्य-  
नयोरङ्गाङ्गिभावेन संकरः ॥ ३६ ॥

बलवदपि बलं मिथोविरोधि प्रभवति नव विपक्षनिर्जयाय ।  
भुवनपरिभवी न यत्तदानीं तमृतुगणः क्षणमुन्मनीचकार ॥ ३७ ॥

बलवदिति ॥ बलवत् प्रबलमपि, प्रकृष्टाङ्गमिति यावत् । मिथोविरोधि  
परस्परस्पर्धि बलं सैन्यम् । 'वरुथिनी बलं सैन्यम्' इत्यमरः । विपक्षनिर्ज-



याय शत्रुविजयाय । 'तुमर्थाच्च-' ( पा. २।३।१५ ) इत्यादिना चतुर्थी । शत्रून्नेतुमित्यर्थः । न प्रभवति न शक्नोत्येव । कुतः ? यत् यस्मात् कारणात्, भुवनानां परिभवी जेतापि । 'जिदक्षि-' ( पा. ३।२।१५७ ) इत्यादिनेनिप्रत्ययः । ऋतुगणस्तदानीं । तम् अर्जुनं क्षणमपि नोन्मनीचकारानुन्मनसमुन्मनसं न चकार । 'अरुर्मनश्चक्षुः-' ( पा. ५।४।५१ ) इत्यादिनाऽभूततद्भावे च्विप्रत्ययः, सलोपश्च । विशेषेण सामान्यसमर्थनरूपोऽर्थान्तरन्यासः ॥ ३७ ॥

एवं तदस्थस्योद्दीपनसामग्री विफलैरुक्तम्, संप्रति विपरीता जातेत्याह—  
श्रुतिसुखमुपवीणितं सहायैरविरललाञ्छनहारिणश्च कालाः ।  
अविहितहरिसूनुविक्रियाणि त्रिदशवधूषु मनोभवं वितेनुः ॥ ३८ ॥  
श्रुतीति ॥ सहायैस्तासां सहचरैर्गन्धर्वैः, कृतमिति शेषः । 'न लोक-' ( पा. २।३।६९ ) इत्यादिना षष्ठीप्रतिषेधः । कर्तरि तृतीया । श्रुतिसुखं श्रोत्र-मधुरम् । उपवीणितं वीणयोपगानम् । 'सत्यापपाश-' ( पा. ३।१।२५ ) इत्यादिना 'वीणा'शब्दाणिजन्ताद्भावे क्तः । अविरलैर्भूयोभिर्लाञ्छनैः पूर्वोक्तैः फलकुसुमादिभिश्चिह्नैर्हारिणो मनोहराः काला वसन्तादिकृतवः । अविहिताऽकृता हरिसूनोरर्जुनस्य विक्रिया मनोविकृतिर्यैस्तानि तथाभूतानि सन्ति । 'नपुंसकमन-पुंसक-' ( पा. १।२।६९ ) इत्यादिना नपुंसकैकशेषः । त्रिदशवधूषु मनोभवं वितेनुर्विस्तारयामासुः । सोऽयं परप्रहारार्थमुद्यतमायुधं स्वात्मानमेव प्रहरतीति न्यायवजात इति भावः । अत्र मुनिविक्रियार्थं स्त्रीणां विक्रियारूपानर्थोत्पत्तिकथना-द्वितीयो विषमालंकारः । तथा च सूत्रम्—'विरूपकार्यानर्थयोरुत्पत्तिरूपसंघटना-द्विषमालंकारः' इति ॥ ३८ ॥

तदस्थवदालम्बनगणोऽपि विपरीतोऽभूदिति श्लोकद्वयेनाह—  
न दलति निचये तथोत्पलानां न च विषमच्छदगुच्छयूथिकासु ।  
अभिरतिमुपलेभिरे यथासां हरितनयावयवेषु लोचनानि ॥ ३९ ॥  
नेत्यादि ॥ आसां लोचनानि हरितनयावयवेषु यथा तथा दलति विकसति उत्पलानां निचयेऽभिरतिं नोपलेभिरे न प्रापुः । तथा च विष-मच्छदगुच्छाः सप्तपर्णस्तवका यूथिका मल्लिकाश्च तास्वभिरतिं नोपलेभिरे । 'सप्तपर्णी विशालत्वक्शारदो विषमच्छदः' इत्यमरः । तथा रमणीयत्वात्तदवयवाना-मित्यर्थः । इति चक्षुःप्रीतिरुक्ता ॥ ३९ ॥

अथ मनःसङ्गं सूचयति—

मुनिमभिमुखतां निनीषवो याः समुपययुः कमनीयतागुणेन ।  
मदनमुपदधे स एव तासां दुरधिगमा हि गतिः प्रयोजनानाम् ४०  
मुनिमिति ॥ याः स्त्रियः कमनीयता सौन्दर्यं सैव गुणस्तेन । मुनि-मर्जुनम् । अभिमुखतां वक्ष्यतां निनीषवो नेतुमिच्छवः समुपययुः । तासां



स्त्रीणां स मुनिरेव मदनमुपदधे जनयामास । तथा हि—प्रयोजनानामुद्देश्यानां गतिः परिणतिर्दुरधिगमा हि दुर्ज्ञेया खलु । अतः क्वचिद्भवति, क्वचिद्भवतीति भावः ॥ ४० ॥

अथासामनुरागमेव कार्यतः प्रपञ्चयति—

प्रकृतमनुससार नाभिनेयं प्रविकसदङ्गुलि पाणिपल्लवं वा ।  
प्रथममुपहितं विलासि चक्षुः सिततुरगे न चचाल नर्तकीनाम् ४१

प्रकृतमिति ॥ विलासि सविलासं नर्तकीनां संबन्धि । ‘शिल्पिनि प्लुन’ (पा. ३।१।१४६) इति प्लुन्प्रत्ययः । ‘नृतिखनिरञ्जिभ्य एव’ (वा. १९७१) इति नियमः । चक्षुः कर्तृ प्रकृतं प्रकान्तं अभिनेयमभिनेतव्यं रसभावादिव्यञ्जकं नानुससार । तद्वृषणं तदानुगुण्येनैव दृष्टिप्रयोगनियमादिति भावः । तथा प्रविकसदङ्गुलि चञ्चलाङ्गुलि पाणिपल्लवं वा नानुससार । स च दोषः, ‘यतो हस्तस्ततो दृष्टिः’ इति नियमादिति भावः । ‘पल्लवोऽस्त्री किसलयम्’ इत्यमरः । ‘वास्याद्विकल्पोपमयोरेवार्थे च समुच्चये’ इति विश्वः । किंतु, प्रथमं प्रवेश एव सिततुरगोऽर्जुन उपहितं सन्न चचाल तत्रैव लभं तस्थौ, रागात्तैर्न किञ्चित्करणीयमनुसंधेयमिति भावः ॥ ४१ ॥

अभिनयमनसः सुराङ्गनाया निहितमलक्तकवर्तनाभिताम्रम् ।  
चरणमभिपपात षट्पदाली धृतनवलोहितपङ्कजाभिश्ङ्का ॥ ४२ ॥

अभिनयेति ॥ अभिनयो रसभावादिव्यञ्जकचेष्टाविशेषः । ‘व्यञ्जकाभिनयौ समौ’ इत्यमरः । तत्र मनो यस्यास्तस्याः, व्यासङ्गाद्भङ्गापातमजानत्या इत्यर्थः । सुराङ्गनायाः संबन्धि अलक्तकवर्तनया लाक्षारसरञ्जनेन अभिताम्रं निहितं न्यस्तं चरणं षट्पदाली कर्त्री धृता नवलोहितपङ्कजानामभिश्ङ्का प्रत्यग्रकोकनदभ्रमो यया सा । अभिपपाताभिधावति स । अत्र षट्पदाल्याः स्त्रीचरणे पङ्कजभ्रमाभिधानाङ्गान्तिमदलंकारः । तेन चोपमा व्यज्यत इत्यलंकारेणालंकारध्वनिः ॥ ४२ ॥

अविरलमलसेषु नर्तकीनां द्रुतपरिषिक्तमलक्तकं पदेषु ।  
सवपुषमिव चित्तरागमूहुर्नमितशिखानि कदम्बकेसराणि ॥ ४३ ॥

अविरलमिति ॥ नमितशिखानि नर्तकीपादपीडनाभिताम्राणि कदम्बकेसराणि, रङ्गपूजादत्तानीति शेषः । अविरलं सान्द्रं यथा तथा द्रुतो रागोष्मणा विगलितोऽस्त एव परिषिक्तः प्रसृतस्तं द्रुतपरिषिक्तं नर्तकीनामलसेषु पदेषु पादन्यासेषु । अलक्तकं लाक्षारागं सवपुषं मूर्तिमन्तं चित्तरागमुत्कटतया कायाद्वहिर्निःसृतं मुनिविषयकं रागमिवेत्युत्प्रेक्षा । ऊर्ध्वहन्ति स्म ॥ ४३ ॥

पाठा०-१ अभिससार. २ वर्तनातिताम्रम्.



अथासां शृङ्गारचेष्टां कथयति—

नृपसुतमभितः समन्मथायाः परिजनगात्रतिरोहिताङ्गयष्टेः ।

स्फुटमभिलषितं बभूव वध्वा वदति हि संवृतिरेव कामितानि ॥४४॥

नृपेति ॥ नृपसुतमर्जुनम् । अभितः संमुखं परिजनस्य सखीजनस्य गात्रेण तिरोहिता लज्जया स्वाकारगोपनायान्तर्हिताऽङ्गयष्टिर्यस्याः सा तस्याः समन्मथाया वध्वाः । अभिलषितं मुनिं प्रत्यनुरागः स्फुटं बभूव । न च संव्रियमाणस्याभिव्यक्तिर्विरुद्धेति वाच्यमित्याह—यतः संवृतिः सम्यगोपनमेव कामितानि अनुरागान् । कामयतेर्भावे क्तः । वदति हि, प्रकटयतीत्यर्थः । अयमनुरागस्य स्वभाव उक्तः । यथा चेष्टया रागः संव्रियते सैवास्य प्रकाशिका जातेति भावः ॥ ४४ ॥

अभिमुनि सहसा हृते परस्या घनमरुता जघनांशुकैकदेशे ।

चकितमवसनोरु सत्रपायाः प्रतियुवतीरपि विस्मयं निनाय ॥ ४५ ॥

अभिमुनीति ॥ अभिमुनि मुनिसमक्षं घनेन मरुता जघनां शुकस्यैकदेशे सहसा हृते सति सत्रपायाः सलज्जायाः परस्याः संबन्धी अवसनौ निरावरणौ ऊरू यस्मिंस्तत् । चकितं भयसंभ्रमः प्रतियुवतीरपि सपत्नीरपि विस्मयं विनाय । किमुतान्यजनमिति 'अपि'शब्दार्थः । न तु मुनिमित्याशयः ॥ ४५ ॥

धृतबिसवलये निर्धाय पाणौ मुखमधिरूपितपाण्डुगण्डलेखम् ।

नृपसुतमपरा स्मराभितापादमधुमदालसलोचनं निदध्यौ ॥ ४६ ॥

धृतेति ॥ अपरा स्त्री स्मराभितापात् हेतोः । धृतानि विसान्येव वलयानि येन तस्मिन् पाणावधिरूपिते चन्द्रनादिकर्चिते पाण्डू गण्डलेखे गण्डस्थले यस्य तत् । मुखं निर्धायारोप्य । अमधुमदे मधुमदरहिते तथापि अलसे लोचने यस्मिन्कर्मणि तद्यथा तथा तं नृपसुतं निदध्यौ पश्यति स । 'निर्वर्णनं तु निध्यानं दर्शनालोकनेक्षणम्' इत्यमरः ॥ ४६ ॥

अथ पञ्चभिर्मुनिं प्रति दूतीवाक्यमाह—

सखि ! दयितमिहानयेति सा मां प्रहितवती कुसुमेषुणाभितप्ता ।

हृदयमहृदया न नाम पूर्वं भवदुपकण्ठमुपागतं विवेद ॥ ४७ ॥

सखीति ॥ कुसुमेषुणा कामेनाभितप्ता पीडिता सा नायिका । हे सखि ! दयितं मुनिम् । इहानयेति मां प्रहितवती भवदन्तिकं प्रेषितवती, किं त्वविमृश्यकारिणीयमित्याह—हृदयमिति । अहृदयाऽमनस्का, तस्यास्त्वद्गतत्वादिति भावः । अत एव सा पूर्वं प्रागेव भवदुपकण्ठं त्वत्समीपम् । उपागतं हृदयं मनो न विवेद । नाम संभावनायाम् । अतो मत्प्रेषणं व्यर्थम्, तस्यान्तरङ्गत्वाद् ।

पाठा०-१ कथयति संवृतिरेव. २ विधाय. ३ अभिरुषित.



हिरण्यस्य दुर्बलत्वादिति भावः । एतेन मनःसङ्ग उक्तः । चक्षुःप्रीतिस्तु प्रागेव सर्वासामुक्तेति न पृथगुच्यते ॥ ४७ ॥

‘दृष्टानःसङ्गसंकल्पा जागरः कृशता रतिः । ह्रीत्यागोन्मादमूर्च्छान्ता इत्यनङ्ग-  
दशा दश ॥’ इति । तत्राद्यमवस्थाद्वयमभ्यधायि, संप्रति काचित् क्रमनैरपेक्षयेण सूचयति—

चिरमपि कलितान्यपारयन्त्या परिगदितुं परिशुष्यता मुखेन ।

गतघृण ! गमितानि सत्सखीनां नयनयुगैः सममार्द्रतां मनांसि ४८

चिरमिति ॥ चिरं कलितान्यपि संदेशार्थं बुद्ध्या योजितान्यपि, वचनानीति शेषः । परिशुष्यता मुखेनेति जागरोक्तिः । परिगदितुमपारयन्त्या-  
ऽशक्नवत्या तथा । हे गतघृण ! अद्यापि तां नानुकम्पस इति भावः । सत्स-  
खीनां मनांसि नयनयुगैः सममार्द्रतां गमितानि, उपचयं गमितानी-  
त्यर्थः । शोकवाष्पैरिति भावः । अत्र सखीशोकोक्त्या मूर्च्छावस्था सूच्यते । अत्र  
शोकवाष्परूपकारणभेदात् प्रतियोगिभेदाच्चाद्र्द्रत्वभेदेऽप्यभेदाध्यवसायः । तन्मूला  
चेयं नयनयुगैः सममिति सहोक्तिरलंकारः ॥ ४८ ॥

अचकमत सपल्लवां धरित्रीं मृदुसुरभिं विरहय्य पुष्पशय्याम् ।

भृशमरतिमवाप्य तत्र चास्यास्तव सुखशीतमुपैतुमङ्कमिच्छा ॥४९॥

अचकमतेति ॥ किं वाच्यं चेत्याह—सा स्त्री मृद्वी सुरभिश्च या तां मृदुसुरभिं  
पुष्पशय्यां विरहय्य विहाय सपल्लवां धरित्रीम् । अचकमत ऐच्छत्, तस्या-  
स्ततोऽपि शीतलत्वादिति भावः । क्रमेणिङन्तालुङ् । ‘णिश्रिद्रुसुभ्यः कर्तरि चङ्’  
( पा. ३।१।४८ ) इति द्विर्भाव इति केचित्,—तन्न; अचीकमतेति प्रसङ्गात् । अतो  
णिङभावपक्षे ‘क्रमेश्लेश्चङ् वक्तव्यः’ ( वा. १८३९ ) इति वक्तव्याच्चङि रूपमेतत् ।  
अस्या नायिकायाः । तत्र धरित्र्यामपि भृशमरतिं दुःखम् । अवाप्य । सुखयतीति  
सुखः शीतः शीतलश्च तं सुखशीतं तवाङ्कमुत्सङ्गम् । उपैतुमिच्छा, वर्तत  
इति शेषः । अस्याश्चौत्सुक्यं कथितम् । अनारतिजागरौ सुव्यक्तावित्यस्या नायिकायाः  
क्रमेण पुष्पशय्याद्यनेकाधारसंबन्धकथनात् प्रथमः पर्यायालंकारः । तदुक्तम्—  
‘क्रमेणैकमनेकस्मिन्नाधारेवर्तते यदि । एकस्मिन्नथवानेकं पर्यायालं कृतिर्द्विधा ॥’ इति  
लक्षणात् ॥ ४९ ॥

तदनघ ! तनुरस्तु सा सकामा व्रजति पुरा हि परासुतां त्वदर्थे ।

पुनरपि सुलभं तपोऽनुरागी युवतिजनः खलु नाप्यतेऽनुरूपः ५०

तदिति ॥ तत् तस्मात्कारणात् तस्या दुरवस्थत्वाद्धेतोः । हे अनघ निष्पाप !  
तनुः कृशेति काश्यावस्थाकथनम् । सा नायिका सकामा सफलमनोरथा  
अस्तु । हि यस्मात्, त्वमेवार्थः प्रयोजनं वस्तु वा तस्मिन् त्वदर्थे निमित्ते, सतीति  
शेषः, त्वामुद्दिश्येत्यर्थः । परासुतां निष्प्राणत्वं पुरा व्रजति व्रजिष्यति,



मरिष्यतीत्यर्थः । तथा च तेऽनिमित्तहल्ययानघत्वव्याघातः स्यादिति भावः ।  
 'यावत्पुरानिपातयोर्लट्' (पा. ३।३।४) इति भविष्यदर्थे लट् । इदं च दश-  
 भावस्थाप्रदर्शनम् । न च तपोनिष्ठत्वाद्देतव्यमित्याह—पुनरिति । पुनरपि पश्चादपि ।  
 'पुनरप्रथमे भेदे' इति विश्वः । तपः सुलभम् । अनुरागी अनुरूपो योग्यश्च  
 युवतिजनस्तु नाप्यते न लभ्यते खलु ॥ ५० ॥

एवं प्रलोभितस्यापि मुनेर्मौनं न भग्नमित्याह—

जहिहि कठिनतां प्रयच्छ वाचं ननु करुणामृदु मानसं मुनीनाम् ।  
 उपगतमवधीरयन्त्यभव्याः स निपुणमेत्य कयाचिदेवमूचे ॥ ५१ ॥

जहिहीति ॥ कठिनतां निःस्पृहतां जहिहि, त्यजेत्यर्थः । जहातेः 'आ च  
 हौ' (पा. ६।४।११७) इतिकारः । वाचं प्रयच्छ, संघस्त्वैत्यर्थः । मुनीनां  
 मानसं मनः करुणामृदु ननु दयार्द्रं खलु । 'स्वान्तं हन्मानसं मनः' इत्यमरः ।  
 किंच, अभव्या निर्भाग्या उपगतं प्राप्तम्, विषयमिति शेषः । अवधीरयन्ति  
 अवमन्यन्ते । एवमुक्तप्रकारेण सोऽर्जुनः कयाचिदेत्य समीपमागत्य निपुणं  
 चतुरं यथा स्यात्तथा ऊच उक्तः । नायिकया दूतीं प्रति वचनमुक्तं, तथा दूत्या च  
 मुनिं प्रति कथितमित्यर्थः । अत्र पञ्चश्लोक्यां विप्रलम्भशृङ्गारसौत्सुक्यनाम्नो व्यभि-  
 चारिभावस्य चापुनरुक्तिः । अनौचित्येन नायिकायाः प्रवृत्तेराभासत्वमनुसंधेयम् ।  
 तदुक्तम्—'एकत्र चेन्नानुरागस्तिर्यङ्मलेच्छगतोऽपि वा । योपितां बहुसक्तिश्चेद्रसा-  
 भासस्त्रिधा मतः ॥' इति । तन्निबन्धनादूर्जस्वलमलंकारः । तथा च सूत्रम्—'रस-  
 भेदतदाभासतत्प्रकाशानां निबन्धनेन रसवत्प्रायमूर्जस्वलम्' इति । [समाहितातिरस-  
 बन्धे रसवदलंकारः । भावनिबन्धने प्रेयोऽलंकारः । रसभावनिबन्धे तूर्जस्वला-  
 लंकारः । तत्प्रशमनिबन्धे समाहितालंकार इति सूत्रार्थः] ॥ ५१ ॥

सललितचलितत्रिकाभिरामा शिरसिजसंयमनाकुलैकपाणिः ।  
 सुरपतितनये परा निरासे मनसिजजैत्रशरं विलोचनार्धम् ॥ ५२ ॥

सललितेति ॥ सललितं सविलासं यथा तथा चलितेन विवर्तितेन त्रिकेण  
 कटिभागेन । 'पृष्ठवंशाधरे त्रिकम्' इत्यमरः । अभिरामा । शिरसि जाताः  
 शिरसिजाः । 'सप्तम्यां जनेर्ङः' (पा. ३।२।९७) । 'अमूर्धमस्तकात्स्वाङ्गादकामे'  
 (पा. ६।३।१२) इत्यलुक् । 'उपपदमतिङ्' (पा. २।२।१९) इति समासः ।  
 एतेन मनसिजो व्याख्यातः । तेषां संयमने बन्धन आकुलो व्यग्र एकः पाणि-  
 र्यस्याः सा । परा स्त्री सुरपतितनयेऽर्जुने । जेतैव जैत्रः । 'जेत्' शब्दानुजन्तात्  
 'प्रज्ञादिभ्यश्च' (पा. ५।४।३८) इत्यणप्रत्ययः । मनसिजस्य जैत्रः शरत्वं  
 तथाभूतम् । विलोचनस्यार्धमेकदेशम्, कटाक्षमित्यर्थः । निरासे विसर्ज ॥ ५२ ॥

कुसुमितमवलम्ब्य चूतमुच्चैस्तनुरिभकुम्भपृथुस्तनानताङ्गी ।

तदभिमुखमनङ्गचापयष्टिर्विसृतगुणेव समुन्ननाम काचित् ॥ ५३ ॥



कुसुमितमिति ॥ इभकुम्भवत् पृथुभ्यां स्तनाभ्यामानतमङ्गं यस्याः सा । 'अङ्गात्रकण्ठेभ्यश्च' ( वृ. ५११ ) इति ङीप् । काचित् तनुस्तन्त्री । 'वोतो गुणवचनात्' ( पा. ४।१।४४ ) इति विकल्पान्न ङीप् । कुसुमितमुच्चैरुन्नतं चूतमवलम्ब्य । अत एव चूतलतायोगाद्विस्तृतो विस्तृतो गुणो ज्या यस्याः सा । 'विस्तृतं विस्तृतं ततम्' इति, 'मौर्वी ज्या शिक्षिनी गुणः' इति चामरः । अनङ्गचापयष्टिरिव । आकृष्टमुक्तेति भावः । तदभिमुखं समुन्ननाम समुज्जृम्भे । अङ्गभङ्गं चकारेत्यर्थः ॥ ५३ ॥

सरभसमवलम्ब्य नीलमन्या विगलितनीवि विलोलमन्तरीयम् । अभिपतितुमनाः ससाध्वसेव च्युतरशनागुणसंदितावतस्थे ॥ ५४ ॥

सरभसमिति ॥ अन्याऽपरा विगलितनीवि श्लथवन्धनमत एव विलोलं स्थानचलितम् । नील्या रक्तं नीलम् । 'नील्या अन्वक्तव्यः' ( वा. २६८० ) इत्यन्वयः । अन्तरीयं परिधानम् । अवलम्ब्य हस्तेन गृहीत्वा । सरभसं सत्वरम् । अभिपतितुं मनो यस्याः सा तथोक्ता, अपगन्तुमुद्युक्तैत्यर्थः । तथापि ससाध्वसेव, नतु वस्तुतः ससाध्वसा, किंतु च्युतेन गलितेन रशनागुणेन संदिता सती । अवतस्थे स्थिता । 'बद्धे संदानितं मृतमुदितं संदितं सितम्' इत्यमरः । कर्मणि क्तः । 'द्यतिस्यतिमास्थाम्-' ( पा. ७।४।४० ) इतीकारः ॥ ५४ ॥

काचिद्युग्मेनाह—

यदि मनसि शमः किमङ्ग चापं शठ ! विषयास्तव वल्लभा न मुक्तिः । भवतु दिशति नान्यकामिनीभ्यस्तव हृदये हृदयेश्वरावकाशम् ५५

यदीत्यादि ॥ तव मनसि शमः शान्तिर्यदि । अस्तीति शेषः । अङ्ग भोः, चापं किम्, किमर्थमित्यर्थः । किं तु हे शठ हे वञ्चक ! तव विषयाः शब्दादयो वल्लभाः प्रियाः । न तु मुक्तिः । तदेव द्रढयितुमाह—भवतु, को दोष इति शेषः । यद्यहं रागी तर्हि किमिति भवतीर्न गणयामीति शङ्कां निवारयति—दिशतीति । तव हृदये मनसि हृदयेश्वरा काचित्तव प्रेयसी । अन्यकामिनीभ्यः क्यन्तरेभ्योऽवकाशं न दिशति न प्रयच्छति । क्यन्तरासक्त्या नास्मान्गणयसि, न तु वैराग्यात्; तदर्थमेवायं ते सकलः प्रयासोऽपीत्यर्थः ॥ ५५ ॥

इति विषमितचक्षुषाभिधाय स्फुरदधरोष्ठमसूयया कयाचित् । अगणितगुरुमानलज्जयासौ स्वयमुरसि श्रवणोत्पलेन जघ्ने ॥ ५६ ॥

इतीति ॥ इतीत्यम् । असूयया मत्सरेण स्फुरन्नधरोष्ठो यस्मिन्कर्मणि तद्यथा तथाऽभिधायोक्त्वा विषमितचक्षुषा कुटिलीकृतदृष्ट्याऽगणिता गुरव आचार्यादयो मानोऽभिमानो लज्जा च यया तया । कयाचित् । असौ मुनिः । उरसि स्वयं स्वहस्तेनैव श्रवणोत्पलेन जघ्ने हतः ॥ ५६ ॥



सविनयमपराभिसृत्य साचि स्मितसुभगैकलसत्कपोललक्ष्मीः ।

श्रवणनियमितेन तं निदध्यौ सकलमिवासकलेन लोचनेन ॥ ५७ ॥

सविनयमिति ॥ अपरा सविनयमनौद्धत्येन । साचि तिर्यक् । अभिसृत्य समीपं गत्वा स्मितेन मन्दहासेन सुभगा एकस्य लसतः कपोलस्य लक्ष्म्यो यस्याः सेति बहुवचनपदोत्तरो बहुव्रीहिः । अन्यथा कप्प्रत्ययः स्यादित्युक्तं प्राक् । श्रवणनियमितेन कर्णान्तप्रापितेन श्रोत्ररुद्रप्रसरेण, तावदायतेनेत्यर्थः । असकलेनासंपूर्णेन, कटाक्षेणेति यावत् । लोचनेन तं मुनिं धनंजयं सकलमिव समग्रप्रायं यथा तथा निदध्यौ पश्यति स्म, कटाक्षेणैव गाढमद्राक्षीदित्यर्थः । एषु श्लोकेषु भावाभासनिबन्धादूर्जस्वलालंकारः । औत्सुक्यमत्र भावः । आभासत्वं चास्य विरक्तमुनावनौचित्यादित्युक्तं प्रागेवेति ॥ ५७ ॥

अथ तासां मुनिविलोभनमुपसंहरति—

करुणमभिहितं त्रपा निरस्ता तदभिमुखं च विमुक्तमश्रु ताभिः ।

प्रकुपितमभिसारणेऽनुनेतुं प्रियमियती ह्यवलाजनस्य भूमिः ॥ ५८ ॥

करुणमिति ॥ ताभिः स्त्रीभिः । तदभिमुखं मुनिसमक्षं करुणं दीनमभिहितमुक्तम् । त्रपा निरस्ता लज्जा त्यक्ता । किंवहुना, अश्रु च विमुक्तम् । ततः परं न किञ्चिद्विधेयमासीदिति भावः । कुतः ? हि यस्मात्, अवलाजनस्याभिसारणे समागमविषये प्रकुपितमनुकूलं प्रियमनुनेतुमनुकूलयितुम् । इयती भूमिरित्येतावती सीमा । साधनानां परमावधिरिति भावः । अर्थान्तरन्यासोऽलंकारः ॥ ५८ ॥

अथासामनुरागदाढ्यं निगमयति—

असकलनयनेक्षितानि लज्जा गतमलसं परिपाण्डुता विषादः ।

इति विविधमियाय तासु भूषां प्रभवति मण्डयितुं वधूरनङ्गः ५९

असकलेति ॥ असकलनयनेक्षितानि नयनार्धविलोकितानि लज्जाऽलसं गतं मन्दगमनं परिपाण्डुता पाण्डुरवर्णत्वं विषाद इष्टानवासिनिमित्तश्चेतोभङ्गः । इति एवंप्रकारं विविधं नानाविचेष्टितम् । 'नपुंसकमनपुंसक-' ( पा. १।२।६९ ) इत्यादिना नपुंसकैकशेषत्वम् । तासु भूषामियायेति भावप्राधान्येन योज्यम् । तथा हि— अनङ्गो मदनो वधूर्मण्डयितुं प्रभवति, सर्वावस्थास्विति शेषः । अतस्तासामनङ्गभूषितानामखिलं भूषणमेवेति भावः ॥ ५९ ॥

इदानीं तासां त्रिभिर्मुनिविलोभने प्रयासवैफल्यमाह—

अलसपदमनोरमं प्रकृत्या जितकलहंसवधूगति प्रयातम् ।

स्थितमुरुजघनस्थलातिभारादुदितपरिश्रमजिह्वितेक्षणं वा ॥ ६० ॥

अलसेति ॥ वधूनां संबन्धि प्रकृत्यालसैः पदैर्मनोरमं मनोज्ञमत एव

पाठा०-१ अभिनेतुम्. २ स्तनातिभरात्.



जिता कलहंसवधूनां गतिर्येन तत् । प्रयातं गमनम् । भावे क्तः । तथा उरुणोऽतिविपुलस्य जघनस्थलस्यातिभारादतिगौरवात् । उदितपरिश्रमेणोद्गतश्रमेण जिह्मिते घूर्णिते ईक्षणे यस्मिन्, स्थितं वा स्थितिश्च । सर्वत्र 'वा'शब्दः समुच्चये । 'वा समुच्चय एवार्थे उपमानविकल्पयोः' इति हेमचन्द्रः ॥६०॥

भृशकुसुमशरेषुपातमोहादनवसितार्थपदाकुलोऽभिलापः ।

अधिकविततलोचनं वधूनामयुगपदुन्नमितभ्रू वीक्षितं च ॥ ६१ ॥

भृशेति ॥ तथा भृशेन गाढेन कुसुमशरस्य कामस्य इषोर्निपातेन यो मोहो मूर्च्छा तस्माद्धेतोः, अनवसितार्थैरस्फुटोच्चारणादनवधारिताभिधेयैः पदैः सुसिद्धन्तादिभिः क्षुभितशब्दैराकुलः संकीर्णोऽभिलापो वाक्यप्रयोगश्च । अधिकवितते विस्तृते लोचने यस्मिन्सदयुगपत् पर्यायेण । उन्नमिते भ्रूवौ यस्मिन्सत्तथोक्तम् । 'ह्रस्वो नपुंसके प्रातिपदिकस्य' ( पा. १।२।४७ ) इति ह्रस्वः । वीक्षितं वीक्षणं च ॥ ६१ ॥

रुचिकरमपि नार्थवद्भव स्तिमितसमाधिशुचौ पृथातनूजे ।

ज्वलयति महतां मनांस्यमर्षे न हि लभतेऽवसरं सुखाभिलाषः ६२

रुचिकरमिति ॥ पूर्वोक्तं रुचिकरं स्पृहाजनकमपि । 'रुचिः कान्त्यार्चिषोर्भासि स्त्रियां शोभास्पृहार्थयोः' इति वैजयन्ती । स्तिमितेन स्थिरेण समाधिना तपोयोगेन शुचौ शुद्धे, निर्विकारचेतसीत्यर्थः । पृथातनूजेऽर्जुने विषये । अर्थवत् सप्रयोजनं न वभूव । तथा हि-महतां धीराणां मनांस्यमर्षे क्रोधे ज्वलयति सति सुखाभिलाषोऽवसरमवकाशं न लभते, रौद्रस्य शृङ्गारविरोधित्वादिति भावः । अत्र विशेषकेऽर्थान्तरन्यासोऽलंकारः ॥ ६२ ॥

स्वयं संराध्यैवं शतमखमखण्डेन तपसा

परोच्छिन्त्या लभ्यामभिलषति लक्ष्मीं हरिसुते ।

मनोभिः सोद्वेगैः प्रणयविहतिध्वस्तरुचयः

सगन्धर्वा धाम त्रिदशवनिताः स्वं प्रतिययुः ॥६३॥

इति भारविकृतौ महाकाव्ये किरातार्जुनीये दशमः सर्गः ।

स्वयमिति ॥ एवं हरिसुतेऽर्जुने स्वयमखण्डेनाविलुप्तेन तपसा शतमखमिन्द्रं संराध्य ग्रीणयित्वा परोच्छिन्त्या शत्रुवधेन लभ्यां साध्यां लक्ष्मीं राज्यलक्ष्मीम् । अभिलषति सति सोद्वेगैः कार्यसिद्ध्यभावात्सनिर्वेदैर्मनोभिरुपलक्षिताः । किञ्च, प्रणयविहत्या प्रार्थनाभङ्गेन ध्वस्तरुचयो नष्टकान्त्यः सगन्धर्वा गन्धर्वसहितास्त्रिदशवनिताः स्वं धाम स्वस्थानं प्रतिययुः । शिखरिणीवृत्तमेतत्—'रसै रुद्रैश्छिन्ना यमनसभला गः शिखरिणी' इति लक्षणात् ॥६३॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां षण्ठापथसमाख्यायां दशमः सर्गः समाप्तः ॥



एकादशः सर्गः ।

अथामर्षान्निसर्गाच्च जितेन्द्रियतया तथा ।

आजगामाश्रमं जिष्णोः प्रतीतः पाकशासनः ॥ १ ॥

अथेति ॥ अथ अप्सरसां प्रतिप्रयाणानन्तरम् । पाको नाम कश्चिद्राक्षसस्तस्य शासन इन्द्रः । नन्वादित्वाह्वयुप्रत्ययः । तयाऽप्सरोमुखाच्छ्रुतया अमर्षाद्विष-  
द्वेषान्निसर्गाच्च या जितेन्द्रियता तयाऽऽगन्तुकानागन्तुकोभयविधहेतुकया प्रतीतो दृष्टः सन् । 'ख्याते दृष्टे प्रतीतः' इत्यमरः । जिष्णोरर्जुनस्य । 'जिष्णुः शक्रे धनंजये' इत्यमरः । आश्रममाजगाम । अत्रामर्षनिसर्गयोर्जितेन्द्रियता-  
हेतुकं काव्यलिङ्गं स्फुटमवगम्यते ॥ १ ॥

किमिन्द्रो निजरूपेणैवागतो नेत्याह—

मुनिरूपोऽनुरूपेण सूनुना ददृशे पुरः ।

द्राघीयसा वयोतीतः परिक्रान्तः किलाध्वना ॥ २ ॥

मुनिरूप इति ॥ मुने रूपमिव रूपं यस्य स मुनिरूपः, मुनिवेषधारीत्यर्थः । इन्द्रोऽनुरूपेण, दर्शनप्रदानयोग्येनेत्यर्थः । सूनुना पुत्रेणार्जुनेन पुरोऽग्रे ददृशे दृष्टः । कथंभूतः ? । वयो यौवनादिकमतीतो वृद्धः । 'द्वितीया श्रिता-' (पा. २।१।२४) इत्यादिना द्वितीयासमासः । द्राघीयसाऽतिदीर्घेण । 'प्रियस्थिर-' (पा. ६।४।१५७) इत्यादिना 'दीर्घ'शब्दस्य द्राघादेशः । अध्वना, अध्वगमने-  
नेत्यर्थः । परिक्रान्तः परिश्रान्तः । किलेत्यलीके । 'किल संभाव्यवार्तयोः । हेत्व-  
रुच्योरलीके च' इति हेमचन्द्रः । वृद्ध एव दूराध्वश्रान्त इव स्थित इत्यर्थः । 'इव' इति पाठे स्पष्टार्थः ॥ २ ॥

अथ चतुर्भिरिन्द्रं विशिनष्टि—

जटानां कीर्णया केशैः संहत्या परितः सितैः ।

पृक्तयेन्दुकरैरहः पर्यन्त इव संध्यया ॥ ३ ॥

जटानामिति ॥ परितः सितैः केशैः कीर्णया व्यासया जटानां संहत्या समूहेनोपलक्षितः । अत एव, इन्दुकरैः पृक्तया युक्तया संध्योपलक्षि-  
तोऽहः पर्यन्तो दिनान्त इव स्थितः । तस्याप्युपपरिणतरूपत्वाद्वृद्धोपमानत्वम् । जटानां संहत्येत्युक्तत्वात् संध्यासाम्यम् ॥ ३ ॥

विशदभ्रयुगच्छन्नवलितापाङ्गलोचनः ।

प्रालेयावततिम्लानपलाशाज इव हृदः ॥ ४ ॥

विशदेति ॥ पुनश्च, विशदेन पलितपाण्डुरेण भ्रूयुगेन छन्ने वलितापाङ्गे वलिमव्यान्ते लोचने यस्य स तथोक्तः । 'अपाङ्गौ नेत्रयोरन्तौ' इत्यमरः । पामा-  
दित्वात् लोमादिसूत्रेण वलच्चत्ययः । प्रालेयावतत्या हिमसंहत्या म्लानपला-  
शानि क्लान्तदलानि अलानि यस्मिन्स हृद इव स्थितः ॥ ४ ॥

पाठा०-१ हरिः. २ परिश्रान्ता इवाध्वनाः.



आसक्तभरनीकाशैरङ्गैः परिकृशैरपि ।

आद्यूनः सद्गृहिण्येव प्रायो यष्ट्यावलम्बितः ॥ ५ ॥

आसक्तेति ॥ पुनश्च, परिकृशैः परिक्षीणैरपि, आसक्तभरनीकाशैर्भा-  
राक्रान्तसदृशैः । सभारवदुरुभवद्विरित्यर्थः । 'इकः काशे' (पा. ६।३।१२७) इति  
दीर्घः । अङ्गैरुपलक्षितः । काश्याल्लघून्पि स्वाङ्गानि स्वयं बोद्धुमसमर्थ इत्यर्थः । अत  
एव आद्यून औदरिकः । 'आद्यूनः स्यादौदरिको विजिगीषाविवर्जिते' इत्यमरः ।  
आङ्पूर्वादीन्यतेः क्तः । 'चञ्चोः शूडनुनासिके च' (पा. ६।४।१९) इत्यूठादेशः ।  
'दिवोऽविजिगीषायाम्' (पा. ८।२।४९) इति निष्ठानत्वम् । सद्गृहिण्याऽनुकूल-  
कलत्रेण इव प्रायः प्राचुर्येण यष्ट्याऽवलम्बनदण्डेन । अवलम्बितो धारितः, न  
तु स्वशक्त्येति भावः ॥ ५ ॥

गूढोऽपि वपुषा राजन् धाम्ना लोकाभिभाविना ।

अंशुमानिव तन्वभ्रपटलच्छन्नविग्रहः ॥ ६ ॥

गूढ इति ॥ वपुषा गूढोऽपि, प्रच्छन्नरूपोऽपीत्यर्थः । प्रकृत्यादिभ्य उप-  
संख्यानात्तृतीया । तन्वभ्रपटलच्छन्नविग्रहः स्तोकाभ्रवृन्दान्तरितमूर्तिः ।  
अंशुमानिव लोकाभिभाविना लोकव्यापिना धाम्ना तेजसा । 'धाम  
रश्मौ गृहे देहे स्थाने जन्मप्रभावयोः' इति हेमचन्द्रः । राजन् दीप्यमानो  
ददृश इति पूर्वेण संबन्धः ॥ ६ ॥

जरतीमपि विभ्राणस्तनुमप्राकृताकृतिः ।

चकाराक्रान्तलक्ष्मीकः ससाध्वसमिवाश्रमम् ॥ ७ ॥

जरतीमिति ॥ जरतीं जीर्णाम् । 'जीनो जीर्णो जनन्नपि' इत्यमरः । जीर्यतेरतीतार्थे  
शतृप्रत्ययः । 'उगितश्च' (पा. ४।१।६) इति ङीप् । तनुं शरीरं विभ्राणोऽपि  
दधदपि । अप्राकृताऽलोकसामान्या आकृतिर्मूर्तिर्यस्य स इन्द्र आक्रान्ताऽभिभूता  
लक्ष्मीराश्रमशोभा येन स आक्रान्तलक्ष्मीकः । अत्र 'उरःप्रभृतिभ्यः कप्'  
(पा. ५।४।१५१) इति नित्यकबाश्रयणम् । एकवचनोत्तरपदस्यैव 'लक्ष्मी'शब्दस्योरः-  
प्रभृतिषु पाठात् । 'शेषाद्विभाषा' (पा. ५।४।१५४) इति विकल्पाश्रयणे तु बहुव-  
चनोत्तरपद इति विवेकः । आश्रमं ससाध्वसमिव चकार । तेजस्विदर्शना-  
भ्रयं भवति । तनु न दुःखजनकं तस्यामानुषत्वादिति सूचयितुं 'इव'शब्दः ॥ ७ ॥

अभितस्तं पृथासूनुः स्नेहेन परितस्तरे ।

अविज्ञातेऽपि बन्धौ हि बलात्प्रह्लादते मनः ॥ ८ ॥

अभित इति ॥ पृथासूनुर्जुनः । तम् इन्द्रम् । अभितस्तं प्रति स्नेहेन परि-  
तस्तरे । तद्गोचरेण प्रेम्णा पर्यावृतः । स्तृणातेः कर्मणि लिट् । 'ऋतश्च संयोगादे-  
गुणः' (पा. ७।४।१०) इति गुणः । नन्वज्ञातसंबन्धविशेषस्य तस्येन्द्रे कथं

पाठा०-१ मण्डलच्छन्नमण्डलः २ अप्राकृताकृतिम्, ३ लक्ष्मीकम्.



स्नेहोदय इत्यत आह—अविज्ञात इति । बन्धौ सुहृदि । अविज्ञातेऽपि बन्धुरय-  
मित्यज्ञातेऽपि बलाद्वान्धवसत्तावशादेव मनः प्रह्लादते हि, स्निह्यतीत्यर्थः ॥ ८ ॥

आतिथेयीमथासाद्य सुतादपचितिं हरिः ।

विश्रम्य विष्टरे नाम व्याजहारेति भारतीम् ॥ ९ ॥

आतिथेयीमिति ॥ अथ हरिरिन्द्रः सुतादर्जुनात् । आतिथेयीम् अतिथिषु  
साध्वीम् । ‘पथ्यतिथिवसतिस्वपतेर्द्वज्’ (पा. ४।४।१०४) । अपचितिं पूजाम् ।  
आसाद्य प्राप्य । ‘पूजा नमस्यापचितिः’ इत्यमरः । विष्टर आसने । ‘ऋदोरप्’  
(पा. ३।३।५७) इति स्तृणातेरप्प्रत्ययः । ‘वृक्षासनयोर्विष्टरः’ (पा. ८।३।९३)  
इति षत्वम् । विश्रम्य नाम विश्रम्य किल, श्रममपनीयेत्यर्थः । इति वक्ष्यमाण-  
प्रकारां भारतीं व्याजहार उक्तवान् । ‘व्याहार उक्तिर्लेपितम्’ इत्यमरः ॥ ९ ॥

अथ प्रथमं तावन्मुनिवदेनं सुमुक्षुं कृत्वाह—

त्वया साधु समारम्भि नवे वयसि यत्तपः ।

ह्रियते विषयैः प्रायो वर्षीयानपि मादृशः ॥ १० ॥

त्वयेति ॥ त्वया साधु समारम्भि सम्यगुपक्रान्तम् । रमेः कर्मणि लुङ् ।  
कुतः ? । यत् यस्मात् नवे वयसि यौवने तपः, चर्यत इति शेषः । तथा  
हि—अहमिव दृश्यतेऽसौ मादृशो वर्षीयानतिवृद्धोऽपि । ‘प्रियस्थिर-’  
(पा. ६।४।१५७) इत्यादिना ‘वृद्ध’शब्दस्य वर्षादेशः । प्रायो विषयैर्ह्रियत  
आकृष्यते, किमु भवादृशो यवीयानिति भावः ॥ १० ॥

अथैवमनारम्भे तव स्वाकारलाभोऽपि विफलः स्यादित्याशयेनाह—

श्रेयसीं तव संप्राप्ता गुणसंपदमाकृतिः ।

सुलभा रम्यता लोके दुर्लभं हि गुणार्जनम् ॥ ११ ॥

श्रेयसीमिति ॥ तवाकृतिर्मूर्तः, रम्येति शेषः । श्रेयसीं श्रेष्ठां गुणसंपदं  
तपःसमारम्भरूपां संप्राप्ता, अतो न निष्फलेति भावः । न च स्वाकारा  
गुणाढ्याश्च कियन्तो न सन्तीति वाच्यमित्याह—लोक इति । लोके रम्यता  
रम्याकारता सुलभा हि, गुणार्जनं गुणसंपादनं दुर्लभम्; त्वयि तूभयं संपद्यत  
इति हेन्नः परमामोद इति भावः ॥ ११ ॥

यदुक्तम् ‘त्वया साधु समारम्भि’ (श्लो० १०) इति, तदेव साधुत्वं संसार-  
निःसारताख्यापनाय युग्मेनोपपादयति—

शरदम्बुधरच्छायागत्वर्यो यौवनश्रियः ।

आपातरम्या विषयाः पर्यन्तपरितापिनः ॥ १२ ॥

शरदिति ॥ यौवनश्रियस्तावत् शरदम्बुधरच्छाया इव गत्वर्यश्चञ्चलाः ।  
‘गत्वरश्च’ (पा. ३।२।१६४) इति करबन्तो निपातः । ‘टिड्ढाणञ्-’ (पा. ४।१।१५)  
इत्यादिना ङीप् । विषयाः शब्दादयस्तु आपातरम्यास्तत्कालरमणीयाः । ‘तदात्वे  
पात आपातः’ इति वैजयन्ती । पर्यन्तेऽवसाने परितापयन्ति दुःखं कुर्वन्तीति  
तथोक्ताः ॥ १२ ॥



अन्तकः पर्यवस्थाता जन्मिनः संततापदः ।

इति त्याज्ये भवे भव्यो मुक्तावुत्तिष्ठते जनः ॥ १३ ॥

अन्तक इति ॥ किंच, संतता अनवच्छिन्ना आपदः क्लेशा यस्य तस्य जन्मिनः प्राणिनः । 'प्राणी तु चेतनो जन्मी' इत्यमरः । व्रीह्यादिवादिनिः । अन्तको मृत्युः पर्यवस्थाता प्रतिरोद्धा । प्रथमं तावज्जन्मिनो जन्मदुःखमेव दुस्तरम्, ततो जातस्य जीवनमपि सततं दुःखसंभिन्नतया विषयुक्तान्नाप्रायम्, तदपि मृत्युग्रस्तमिति सोऽयम् 'काकमांसं शुनोच्छिष्टं [ दुर्गन्धं किमिसंकुलम् । म्लेच्छपकं सुरासिक्तं ] स्वल्पं तदपि दुर्लभम् ॥' इति न्यायादिति भावः, इति उक्तहेतोः । त्याज्ये भवे संसारे । भवतीति भव्यो योग्यो जनः । भवादृश इति शेषः । 'भव्यं सुखे शुभे चापि भेद्यवद्योग्यभाविनोः' इति विश्वः । 'भव्य-गेय-' ( पा. ३।४।६८ ) इत्यादिना कर्तरि निपातः । मुक्तौ मोक्ष उत्तिष्ठत उद्युक्तो भवति । 'उदोऽनूर्ध्वकर्मणि' ( पा. १।३।२४ ) इत्यात्मनेपदम् ॥ १३ ॥

संप्रति प्रशंसापूर्वकं स्वाभिसन्धिं दर्शयति—

चित्तवानसि कल्याणी यत्त्वां मतिरुपस्थिता ।

विरुद्धः केवलं वेषः संदेहयति मे मनः ॥ १४ ॥

चित्तवानिति ॥ चित्तवान् प्रशस्तचित्तोऽसि । प्रशंसायां मतुप् । कुतः ? यत् यतः, त्वां कल्याणी साध्वी । 'ब्रह्मादिभ्यश्च' ( पा. ४।१।४५ ) इति ङीष् । मतिरुपस्थिता संगता । किंतु केवलमेकं यथा तथा विरुद्धो वेषो मे मनः संदेहयति संशययुक्तं करोति । यद्वा,—वेषः केवलम्, वेष एवेत्यर्थः । 'केवलः कृत्स्न एके च केवलं चावधारिते' इत्युभयत्रापि शाश्वतः ॥ १४ ॥

वेषविरोधमेवाह—

युयुत्सुनेव कवचं किमामुक्तमिदं त्वया ।

तपस्विनो हि वसते केवलाजिनवल्कले ॥ १५ ॥

युयुत्सुनेति ॥ युयुत्सुनेव योद्धुमिच्छुनेव त्वया । युधेः सन्नन्तादुप्रत्ययः । किमिदं कवचं चर्म । आमुक्तमर्पितम् ? तत्र को विरोध इत्यत्राह—हि यस्मात्, तपस्विनः केवले एके, कवचाद्यसहचरिते इति यावत् । ते च ते अजिन-वल्कले च । 'निर्णीते केवलमिति त्रिलिङ्गं त्वेककृत्स्नयोः' इत्यमरः । वसत आच्छादयन्ति, अतस्तपस्विनस्ते कवचधारणं विरुद्धमित्यर्थः ॥ १५ ॥

प्रपित्सोः किं च ते मुक्तिं निःस्पृहस्य कलेवरे ।

महेषुधी धनुर्भीमं भूतानामनभिद्रुहः ॥ १६ ॥

प्रपित्सोरिति ॥ किं च, मुक्तिं प्रपित्सोः प्राप्नुमिच्छोः । 'सनि मीमा-' ( पा. ७।४।५४ ) इत्यादिनेसादेशः । 'अत्र लोपोऽभ्यासस्य' ( पा. ७।४।५८ )



इत्यभ्यासलोपः । अतो मुमुक्षुत्वादेव कलेवरे शरीरे निःस्पृहस्य गतस्पृहस्य, अतो नात्मरक्षार्थं धनुर्धारणं युक्तमित्यर्थः । नापि परहिंसार्थमित्याह—भूतानां जन्तूनाम् । 'क्षमादौ जन्तौ च भूतानि' इति वैजयन्ती । 'कुधद्रुहोरुपस्पृहयोः कर्म' (पा. १।४।३८) इति कर्मसंज्ञायां 'कर्तृकर्मणोः कृति' (पा. २।३।६२) इति कर्तरि षष्ठी । अनभिद्रुहोऽहिंसकस्य । 'सत्सूद्विष—' (पा. ३।२।६१) इत्यादिना क्तिप् । ते तव महेषुधी महानिषङ्गौ भीमं त्रासजनकं धनुश्च, न समर्थयते शममित्युत्तरेणान्वयः । समर्थयत इति वचनविपरिणामः कार्यः ॥ १६ ॥

भयंकरः प्राणभृतां मृत्योर्भुज इवापरः ।

असिस्तव तपःस्थस्य न समर्थयते शमम् ॥ १७ ॥

भयंकर इति ॥ तथा, मृत्योरपरो भुज इव प्राणभृतां प्राणिनां भयं करोतीति भयंकरः । 'मेघर्तिभयेषु कृजः' (पा. ३।२।४३) इति खच्प्रत्ययः । 'अरुद्विष—' (पा. ६।३।६७) इत्यादिना मुमागमः । असिः खड्गः । तपसि तिष्ठतीति तपःस्थः, तपश्चरन्नित्यर्थः । 'सुपि स्थः' (पा. ३।२।४) इति कप्रत्ययः । तस्य, तव शमं शान्तिं न समर्थयते न संभावयति, किं शान्तस्य शस्त्रेणेति भावः ॥ १७ ॥ नन्वशान्तस्य किं तपसेत्याशङ्क्य जयार्थमित्याह—

जयमत्र भवान्नूनमरातिष्वभिलाषुकः ।

क्रोधलक्ष्म क्षमावन्तः कायुधं क्व तपोधनाः ॥ १८ ॥

जयमिति ॥ अत्र भवान्, पूज्य इत्यर्थः । 'इतराभ्योऽपि दृश्यन्ते' (पा. ५।३।१४) इति प्रथमार्थे प्राग्दिशीयस्त्वप्रत्ययः । सुप्सुपेति समासः । 'त्रिषु तत्रभवान् पूज्यस्तथैवात्रभवानपि' इति यादवः । अरातिषु शत्रुषु विषये जयमभिलाषुको जयमिच्छुः । 'लषपत—' (पा. ३।२।१५४) इत्यादिनोकन्प्रत्ययः । 'न लोक—' (पा. २।३।६९) इत्यादिना षष्ठीप्रतिषेधः । 'नूनम्' इति निश्चये । 'नूनं तर्केऽपि निश्चये' इत्यमरः । क्रोधस्य लक्ष्म कोपस्य लिङ्गम् आयुधं क्व? क्षमावन्तः शान्ताः तपोधनाः क्व? क्रोधशान्त्योर्विरोधात् तत्कार्ययोः शस्त्रतपसोरप्येकत्रासंगतेश्च क्षिणस्ते तपो जयार्थम्, न तु मोक्षार्थमिति निश्चय इत्यर्थः ॥ १८ ॥ तपसो जयार्थत्वे दोषमाह—

यः करोति वधोदर्का निःश्रेयसकरीः क्रियाः ।

ग्लानिदोषच्छिदः स्वच्छाः स मूढः पङ्कयत्यपः ॥ १९ ॥

य इति ॥ यः पुमान् । निश्चितं श्रेयो निःश्रेयसं मुक्तिः । 'अचतुर—' (पा. ५।४।७७) इत्यादिना समासान्तो निपातः । 'मुक्तिः कैवल्यनिर्वाणश्रेयोनिःश्रेयसामृतम्' इत्यमरः । निःश्रेयसं कुर्वन्तीति निःश्रेयसकरीः, निःश्रेयसहेतूनित्यर्थः । 'कृजो हेतुताच्छील्यानुलोम्येषु' (पा. ३।२।२०) इति हेत्वर्थे टप्रत्ययः टित्वान्डीप् । क्रियास्तपोदानादिकर्माणि वधोदर्का हिंसाफलकाः करोति । 'उदर्कः फलमुत्तरम्' इत्यमरः । अत एव मूढः स पुमान् । ग्लानिरेव दोषसं छिन्दन्तीति ग्लानिदोषच्छिदः पिपासाहारिणीः । क्तिप् । स्वच्छा निर्मला अपः पङ्कयति पङ्कवतीः



करोति । णाविष्ठवद्भावे 'विन्मतोर्लुक्' ( पा. ५।३।६५ ) इति मतुपो लुक् । महा-  
फलसाधनस्य तपसस्तुच्छफलैर्विनियोगः स्वच्छाम्बुनः पङ्कसंकरवत् प्रेक्षावद्भिर्गर्हित  
इत्यर्थः । अत्र 'यत्तपसो बधोदकीकरणं तन्निर्मलस्य पयसः पङ्कसंकरीकरणम्' इति  
वाक्यार्थे वाक्यार्थान्तरमारोप्य प्रतिविम्बकरणाक्षेपादसंभवद्वस्तुसंबन्धाद्वाक्यार्थवृत्ति-  
निदर्शनालंकारः ॥ १९ ॥

नन्वर्थकामयोरपि मोक्षवत्पुरुषार्थत्वात्तपस्तदर्थत्वे को दोषस्तत्राह—

मूलं दोषस्य हिंसादेरर्थकामौ स्म मा पुषः ।

तौ हि तत्त्वावबोधस्य दुरुच्छेदावुपप्लवौ ॥ २० ॥

मूलमिति ॥ हिंसादेरिति तद्गुणसंविज्ञानो बहुव्रीहिः । 'आदि'शब्दात् अनृत-  
स्तेयादीनां संग्रहः । दोषस्य अवगुणस्य मूलं कारणभूतौ । 'स्त्रीकामा धनकामाश्च  
किं न कुर्वन्ति पातकम्' इति भावः । अर्थकामौ मा स्म पुषो नोपचिनुष्व ।  
'स्रोत्तरे लङ् च' ( पा. ३।३।१७६ ) इति लङ् । 'पुषादि-' ( पा. ३।१।५५ ) इत्या-  
दिना च्लेरङादेशः । हि यस्मात्, तौ अर्थकामौ तत्त्वावबोधस्य तत्त्वज्ञानस्य,  
मोक्षसाधनस्येति शेषः । दुरुच्छेदौ दुर्वारौ उपप्लवौ हिंसादिप्रवर्तकत्वादन्तकौ,  
अतः पुरुषार्थपरिपन्थिनावेतौ न पुरुषार्थावित्यर्थः ॥ २० ॥

मुक्तिप्रतिबन्धकत्वादपुरुषार्थावर्थकामावित्युक्तम्, तत्रार्थस्य दुःखैकनिदानत्वा-  
दप्यपुरुषार्थत्वमिति पञ्चभिः प्रपञ्चयति—

अभिद्रोहेण भूतानामर्जयन् गत्वरीः श्रियः ।

उदन्वानिव सिन्धूनामापदामेति पात्रताम् ॥ २१ ॥

अभिद्रोहेणेत्यादि ॥ भूतानामभिद्रोहेण हिंसया गत्वरीरस्थिराः श्रियः  
संपदोऽर्जयन् जनः । उदकमस्तीति उदन्वानुदधिः । 'उदन्वानुदधौ च' ( पा.  
८।२।१३ ) इति निपातनात्साधुः । सिन्धूनां नदीनामिव आपदां विपदां पात्रतां  
मूलत्वम् । एति ॥ २१ ॥

आपत्पात्रतामेव व्यनक्ति—

या गम्याः सत्सहायानां यासु खेदो भयं यतः ।

तासां किं यन्न दुःखाय विपदामिव संपदाम् ॥ २२ ॥

या इति ॥ याः संपदः सत्सहायानां विद्यमानसाधनानामेव पुंसां गम्याः  
प्राप्याः । विपदोऽपि सत्सहायानामेव गम्याः, निस्तीर्या इत्यर्थः । 'कृत्यानां  
कर्तरि वा' ( पा. २।३।७१ ) इति षष्ठी । यासु सतीषु खेदो रक्षणादिक्लेशः । विपत्सु  
स्वत एवेति विशेषः । यतो याभ्यः संपन्नो भयम्, अनेकानर्थमूलत्वादिति भावः ।  
विपत्त्यस्तु स्वरूपत एवेति भावः । किं बहुना, विपदामिव तासां संपदां  
संबन्धि न किम् ? अस्तीति शेषः । यदुःखाय न भवति, सर्वं दुःखावहमेवेति  
भावः । यदाहुः—'अर्थानामर्जने दुःखमर्जितानां च रक्षणे । नाशे दुःखं व्यये दुःखं  
धिगर्थं दुःखभाजनम् ॥' इति । अतो हेयम् इति भावः । अत्र 'यन्न दुःखाय'



इत्युत्तरवाक्यस्य यच्छब्दसामर्थ्यात्तासां किमिति पूर्ववाक्ये तच्छब्दोपादानं नापेक्षते ।  
तदेतत्काव्यप्रकाशे स्पष्टम् ॥ २२ ॥

दुरासदानरीनुग्रान् धृतेर्विश्वासजन्मनः ।

भोगान्भोगानिवाहेयानध्यास्यापन्न दुर्लभा ॥ २३ ॥

दुरासदानिति ॥ किंच, दुरासदान् दुःप्रापान् । विश्वासाज्जन्म यस्या-  
स्तस्याः । जन्मोत्तरपदत्वाद्यधिकरणो बहुव्रीहिः । धृतेः संतोषस्य । उग्रानरीन्,  
धनिकस्य सर्वत्रानाश्वाससंभवाद्विस्मयमुखमञ्जकानित्यर्थः । भुज्यन्त इति भोगान्  
धनानि । आहेयान् अहिषु भवान् । 'इतिकुक्षिकलशिवस्यस्यहेर्दंज्र' ( पा.  
४।३।५६ ) । भोगान् फणानिव । 'भोगः सुखे धने चाहेः शरीरफणयोरपि' इत्युभ-  
यत्रापि विश्वः । अध्यास्य अधिष्ठाय । आपत् विपत् । न दुर्लभा, आशीविष-  
मुखमिव तमेव भोगिनं पुमांसं बलादापदोऽनुसंदधतीत्यर्थः ॥ २३ ॥

इतोऽपि श्रियो हेया इत्याह—

नान्तरज्ञाः श्रियो जातु प्रियैरासां न भूयते ।

आसक्तास्तास्वमी मूढा वामशीला हि जन्तवः ॥ २४ ॥

नेति ॥ श्रियः संपदो जातु कदाचित् । अन्तरज्ञा नीचानीचविशेषाभिज्ञा  
न भवन्ति, अत एव, आसां श्रियां प्रियैर्न भूयते, न ताः कुत्राप्यनुरज्य-  
न्तीत्यर्थः । नन्वयं किं श्रीदोषः पुरुषदोषो वेत्यत्राह—मूढा अमी जनाः  
तासु अननुरक्तास्वपि श्रीषु आसक्ताः । स्त्रीष्विव श्रीष्वननुरक्तास्वनुरागः  
पुंसामेवायं दोष इत्यर्थः । किमर्थं तर्हि तास्वेव सर्वेषामासक्तिरित्यर्थान्तरं  
न्यस्यति—वामेति । जन्तवो वामशीला वक्रस्वभावा हि, स्वभावस्य दुर्वार-  
त्वादिति भावः ॥ २४ ॥

यदुक्तम्—'नान्तरज्ञाः श्रियः' ( श्लो० २४ ) इति, तदेव भङ्गयन्तरेणाह—

कोऽपवादः स्तुतिपदे यदशीलेषु चञ्चलाः ।

साधुवृत्तानपि क्षुद्रा विक्षिपन्त्येव संपदः ॥ २५ ॥

क इति ॥ यत् संपदोऽशीलेषु दुःशीलेषु विषये चञ्चला अस्थिराः, न  
तद्विरुद्धमुच्यते, यतः चञ्चला इति, अतः स्तुतिपदे स्तुतिविषये तत्र कोऽपवादः  
का निन्दा, किंतु क्षुद्राः संपदः साधुवृत्तानपि विक्षिपन्त्येव जहत्येव,  
तदेव तासां निन्दास्पदमित्यर्थः । तस्मादर्थो न पुरुषार्थ इति संदर्भार्थः ॥ २५ ॥

ननु नार्थमहमर्थये, किंतु वीरधर्ममनुपालयन् वैरनिर्घातनमिच्छामीत्याशङ्क्य  
तदपि परपीडात्मकत्वादयुक्तमिति श्लोकचतुष्टयेनाचष्टे—

कृतवानन्यदेहेषु कर्ता च विधुरं मनः ।

अप्रियैरिव संयोगो विप्रयोगः प्रियैः सह ॥ २६ ॥

कृतवानिति ॥ तत्रात्मदृष्टान्तेनैव परपीडातो निवर्तितव्यमित्याशयेनाह—  
अप्रियैरनिष्टवस्तुभिः संयोग इव प्रियैरिष्टवस्तुभिः सह विप्रयोगो विरहो-



ऽन्यदेहेषु स्वस्यैव देहान्तरेषु, अतीतानागतेष्विति शेषः । मनो विधुरं दुःखितं कृतवान् कर्ता करिष्यति च । भविष्ये लुट् । तद्वर्तमाने चानुभूयत इति शेषः । इष्टनाशो दुःखहेतुरिति सर्वत्रापि त्रैकालिकसिद्धमिति श्लोकार्थः ॥ २६ ॥

संप्रतीष्टसमागमस्य सुखहेतुत्वमाह—

शून्यमाकीर्णतामेति तुल्यं व्यसनमुत्सवैः ।

विप्रलम्भोऽपि लाभाय सति प्रियसमागमे ॥ २७ ॥

शून्यमिति ॥ प्रियसमागम इष्टजनसंयोगे सति शून्यं रिक्तमपि आकीर्णतां संपूर्णताम्, एति, समृद्धमिव प्रतीयत इत्यर्थः । व्यसनं विपदपि उत्सवैस्तुल्यम् । 'व्यसनं विपदि अंशे' इत्यमरः । विप्रलम्भो वञ्चना, प्रतारणमिति यावत् । सोऽपि लाभाय । किं बहुना, प्रियसंगस्य सर्वावस्थास्वपि सुखमेवेत्यर्थः ॥ २७ ॥

पुनः प्रकारान्तरेण प्रियवियोगस्य दुःखहेतुत्वमाह—

तदा रम्याण्यरम्याणि प्रियाः शल्यं तदासवः ।

तदैकाकी सबन्धुः सन्निष्टेन रहितो यदा ॥ २८ ॥

तदेति ॥ तदा रम्याण्यपि अरम्याणि अमनोहराणि भवन्ति । किं बहुना, प्रिया असवः प्राणा अपि शल्यम्, शल्यवदसह्या भवन्तीत्यर्थः । किंच, तदा सबन्धुः सन्नपि, एकाकी असहाय एव । 'एकादाकिनीच्चासहाये' (पा. ५।३।५२) इत्याकिनिचप्रत्ययः । यदा इष्टेन रहितो भवति तदा सर्वमसह्यमिति ॥ २८ ॥

युक्तः प्रमाद्यसि हितादपेतः परितप्यसे ।

यदि नेष्टात्मनः पीडा मा सञ्जि भवता जने ॥ २९ ॥

युक्त इति ॥ किंच, युक्तः, हितेनेति शेषः । हितेनेष्टेन युक्तः सन् । प्रमाद्यसि प्रकर्षेण माद्यसि हृष्यसि । हितादपेतः परितप्यसे परितप्तो भवसि । तपेर्देवादिकात्कर्तरि लट् । सत्यमेवं ततः किमत आह—यदीति । पीडा आत्मनः स्वस्य च नेष्टा यदि तर्हि भवता जने परस्मिन्नपि मा सञ्जि न सञ्ज्यताम् । सञ्जतेर्ण्यन्तात्कर्मणि लुङ् । आत्मदृष्टान्तेन परपीडातो निवर्तितव्यमित्यर्थः । पीडायाः परात्मनोः समत्वात् ॥ २९ ॥

अथ देहास्थैर्यश्रद्धया च परपीडा न कार्येत्याह—

जन्मिनोऽस्य स्थितिं विद्वाँलक्ष्मीमिव चलाचलाम् ।

भवान्मा स वधीन्याय्यं न्यायाधारा हि साधवः ॥ ३० ॥

जन्मिन इति ॥ अस्य जन्मिन उत्पत्तिधर्मिकस्य शरीरिणः । ब्रीह्यादित्वादिनिः । स्थितिं लक्ष्मीमिव चलाचलां चञ्चलां जन्मिधर्मत्वादेव चञ्चलाम्, अनित्यामित्यर्थः । चलतेः पचाद्यच् । 'चरिचलिपतिवदीनां वा द्वित्वमच्याक्चाभ्यासस्येति वक्तव्यम्' (वा. ३।४।३०) इति द्विर्भावः । अभ्यासस्यागागमश्च ।



विद्वान् । जानन्नित्यर्थः । 'विदेः शतुर्वसुः' ( पा. ७।१।३६ ) इति वैकल्पिको वसुरादेशः । भवान् । न्यायादनपेतं न्याय्यम् । 'धर्मपथ्यर्थन्यायादनपेते' ( पा. ४।४।९२ ) इति यत्प्रत्ययः । मा स्म वधीत्, मा नाशयेत्यर्थः । 'स्मोत्तरे लुङ् च' ( पा. ३।३।१७६ ) इति लुङ् । 'लुङि च' ( पा. २।४।४३ ) इति हनो वधादेशः । 'शेषे प्रथमः' ( पा. १।४।१०८ ) इति प्रथमपुरुषः । हि यस्मात्, साधवो न्यायाधारा न्यायावलम्बाः । बहुव्रीहिस्तत्पुरुषो वा । न्यायत्यागे साधुत्वमेव न स्यादिति भावः । 'न्यायाचाराः' इति पाठे न्यायमाचरन्तीति तथोक्ताः । कर्मण्यण् ॥ ३० ॥

तर्हि किं मे कर्तव्यं तत्राह—

विजहीहि रणोत्साहं मा तपः साधु नीनशः ।

उच्छेदं जन्मनः कर्तुमेधि शान्तस्तपोधन ! ॥ ३१ ॥

विजहीहीति ॥ हे तपोधन ! रणोत्साहं रणोद्योगम् । लोकोत्तरेषु कार्येषु स्थेयान्प्रयत्न उत्साहस्तं विजहीहि त्यज । 'आ च हौ' ( पा. ६।४।११७ ) इतीकारः । साधु समीचीनम्, निःश्रेयसकरत्वादिति भावः । तपो मा नीनशो न नाशय । नश्यतेर्ण्यन्तान्माङ्योगादाशिषि लुङ्, अडागमनिषेधश्च । किंतु जन्मन उच्छेदं कर्तुम्, मोक्षं साधयितुमित्यर्थः । शान्त एधि, विजिगीषानिवृत्तो भवेत्यर्थः । 'हुङ्प्रत्ययो हेर्धिः' ( पा. ६।४।१०९ ) इति धिः । 'ध्वसोरेद्धावभ्यासलोपश्च' ( पा. ६।४।११९ ) इत्येकार इति ॥ ३१ ॥

अथ सर्वथा मे विजयकण्ठरस्ति न निवर्तत इत्याशङ्क्य तर्ह्यन्तःशत्रुविजयेन विधीयतां तदपनोद इत्याह—

जीयन्तां दुर्जया देहे रिपवश्चक्षुरादयः ।

जितेषु ननु लोकोऽयं तेषु कृत्स्नस्त्वया जितः ॥ ३२ ॥

जीयन्तामिति ॥ दुर्जया अजय्याः । चक्षुरादयो देहे वर्तमाना रिपवो जीयन्ताम् । यस्मात् तेषु अन्तःशत्रुषु जितेषु सत्सु त्वयाऽयं कृत्स्नो लोको जितो ननु, किमुतान्ये शत्रवस्तदन्तर्गता इत्यर्थः । जितेन्द्रियस्येन्द्रियार्थनिःस्पृहस्य निर्भरवैरानुदयाद्विजयव्यपदेशः ॥ ३२ ॥

अजितेन्द्रियस्यानिष्टमाचष्टे—

परवानर्थसंसिद्धौ 'नीचवृत्तिरपत्रपः ।

अविधेयेन्द्रियः पुंसां गौरिवैति विधेयताम् ॥ ३३ ॥

परवानिति ॥ अर्थसंसिद्धौ अभ्यवहारादिस्वार्थसाधने परवान् पराधीनः । 'परतन्नः पराधीनः परवान्' इत्यमरः । नीचवृत्तिः कर्षणवहनादिनिकृष्टकर्मा । अपत्रपो निर्लज्जोऽविधेयेन्द्रियोऽजितेन्द्रियः पुमान् गौर्वलीवर्द इव पुंसां विधेयतां यथोक्तकारिताम्, प्रेष्यतामिति यावत् । 'विधेयो विनयग्राही वचने

पाठा०-१ नीचैर्वृत्तिः.



स्थित आश्रवः' इत्यमरः । एति प्राप्नोति । उपमालंकारोऽयम्; प्रकृताप्रकृत-  
योरर्थसाधर्म्यात्, श्लेषे तु शब्दमात्रसाधर्म्यमिति ॥ ३३ ॥

न केवलं हिंसादिदोषमूलत्वाद्विषयाणां हेयत्वम्, किंतु अपारमार्थिकत्वादपी-  
त्याह—

श्वस्त्वया सुखसंवित्तिः स्मरणीयाधुनातनी ।

इति स्वप्नोपमान् मत्वा कामान् मा गास्तदङ्गताम् ॥ ३४ ॥

श्व इति ॥ अधुना भवा अधुनातनी इदानींतनी । 'सायंचिरं—' ( पा. ४।३।२३ )  
इत्यादिना व्युत्पत्त्ययः । सुखसंवित्तिः सुखानुभवः श्वः परेऽहनि त्वया  
स्मरणीया, न त्वनुभवनीया । इति हेतोः । काम्यन्त इति कामा विषया-  
स्तान् । स्वप्नोपमान् स्वमतुल्यान् । मत्वाऽस्तात्त्विकान्निश्चित्य तदङ्गतां तच्छेषत्वं  
कामपरतन्त्रतां मा गा न गच्छ । 'इणो गा लुङि' ( पा. २।४।४५ ) इति  
गादेशः ॥ ३४ ॥

अतो हेयाः कामा इत्याह—

श्रद्धेया विप्रलब्धारः प्रिया विप्रियकारिणः ।

सुदुस्त्यजास्त्यजन्तोऽपि कामाः कष्टा हि शत्रवः ॥ ३५ ॥

श्रद्धेया इति ॥ श्रद्धातुमर्हाः श्रद्धेया विश्वसनीयास्तथा विप्रलब्धारः प्रता-  
रकाः, विश्वासघातका इत्यर्थः । तथा, प्रीणयन्तीति प्रियाः प्रीतिजनकाः । 'इगु-  
पध—' ( पा. ३।१।१३५ ) इत्यादिना कप्रत्ययः । तथापि विप्रियकारिणो  
दुःखजननशीलाः । किंच, त्यजन्तोऽपि पुरुषं विहाय गच्छन्तोऽपि सुदुस्त्यजाः  
स्वयत्नेन त्यक्तुमशक्याः कामा विषयाः कष्टाः कुत्सिताः शत्रवो हि प्रसिद्ध-  
शत्रवः, वैधर्म्यादिति भावः । अत्र श्रद्धेतत्वादीनां विप्रलम्भकत्वादीनां चैकत्र  
विरोधो विषयस्वाभाव्येन समाधीयत इति विरोधाभासोऽलंकारः । तेन च कामानां  
प्रसिद्धशत्रुवैधर्म्यं व्यतिरेकेण व्यज्यत इत्यलंकारेणालंकारध्वनिः ॥ ३५ ॥

तर्हि किं कर्तव्यमित्याशङ्क्योपसंहरन्नाह—

विविक्तेऽस्मिन्नगे भूयः प्लाविते जह्नुकन्यया ।

प्रत्यासीदति मुक्तिस्त्वां पुरा मा भूरुदायुधः ॥ ३६ ॥

विविक्त इति ॥ विविक्ते विजने । 'विविक्तविजनच्छन्ननिःशलाकास्तथा रहः'  
इत्यमरः । जह्नुकन्यया गङ्गाया भूयो भूयिष्ठं पुनःपुनर्वा । 'भूयः पुनःपुनः ख्यातं  
भूतार्थे पुनरव्ययम्' इति विश्वः । प्लाविते सिक्ते । 'प्लाविते' इति पाठे पवित्री-  
कृत इत्यर्थः । अस्मिन्नग इन्द्रकीले त्वां मुक्तिः पुरा निकटे प्रत्यासीदति ।  
संनिकृष्टा भविष्यतीत्यर्थः । 'पुरा पुराणे निकटप्रबन्धातीतभाविषु' इति विश्वः ।  
उदायुधो गृहीतशस्त्रो मा भूः, शस्त्रं विमुञ्चेत्यर्थः ॥ ३६ ॥

व्याहृत्य मरुतां पत्याविति वाचमवस्थिते ।

वचः प्रश्रयगम्भीरमथोवाच कपिध्वजः ॥ ३७ ॥



व्याहृतेति ॥ मरुतां पत्यौ देवेन्द्रे, इति वाचं व्याहृत्य उक्त्वा, अवस्थिते सति तूष्णीं स्थिते सति । अथ कपिध्वजोऽर्जुनः प्रश्रयगम्भीरं विनयमधुरम् । 'विनयप्रश्रयौ समौ' इति यादवः । वच उवाच उक्त्वान् ॥ ३७ ॥

किमुवाचेत्पेक्षायां चतुर्भिरेन्द्रवाक्यमुपश्लोक्यन्नाह—

प्रसादरम्यमोजस्वि गरीयो लाघवान्वितम् ।

साकाङ्क्षमनुपस्कारं विष्वग्गति निराकुलम् ॥ ३८ ॥

प्रसादेति ॥ प्रसादोऽत्र प्रसिद्धार्थपदत्वं तेन रम्यम् । 'प्रसिद्धार्थपदत्वं यत्स प्रसादो निगद्यते' इति लक्षणात् । ओजस्वि समासभूयिष्ठम् । 'ओजः समास-भूयस्त्वम्' इति शासनात् । गरीयोऽर्थभूयस्त्वपरिगतम्, न तु शब्दाडम्बरमात्र-मित्यर्थः । लाघवान्वितं विस्तरदोषरहितम् । साकाङ्क्षं आकाङ्क्षवत्पदकदम्बा-त्मकम्, न तु दशदाडिमादिवाक्यवदनाकाङ्क्षितमित्यर्थः । अनुपस्कारं अध्या-हारदोषरहितम् । विष्वग्गति कृत्स्नार्थप्रतिपादकम्, न तु सावशेषार्थमत एव निराकुलमसंकीर्णार्थम् ॥ ३८ ॥

न्यायनिर्णीतसारत्वान्निरपेक्षमिवागमे ।

अप्रकम्प्यतयान्येषामास्नायवचनोपमम् ॥ ३९ ॥

न्यायेति ॥ पुनः, न्यायेन युक्त्या निर्णीतसारत्वान्निश्चितार्थत्वाद्धेतोः, आगमे शास्त्रे विषये निरपेक्षं स्वतन्त्रमिव । युक्तिदार्ढ्यादेवं प्रतीयते, वस्तुतस्तु शास्त्रसिद्धार्थमिवेति 'इव'शब्दार्थः । किंच, अन्येषां प्रतिवादिनाम् । अप्रकम्प्यतयाऽनुमानादिभिरवाध्यत्वादप्रत्याख्याततया आस्नायवचनोपमम्, वेदवाक्यतुल्यमित्यर्थः ॥ ३९ ॥

अलङ्घ्यत्वाज्जनैरन्यैः क्षुभितोदन्वदूर्जितम् ।

औदार्यादर्थसंपत्तेः शान्तं चित्तमृषेरिव ॥ ४० ॥

अलङ्घ्यत्वादिति ॥ अन्यैर्जनैरलङ्घ्यत्वात् अनुलङ्घनीयत्वात् । क्षुभितोदन्व-दूर्जितं उद्वेलाभोधिगम्भीरम् । औदार्यादुक्तिविशेषत्वात् । श्लाघ्यविशेषणत्वाद्वा । तदुक्तं दण्डिना ( काव्या. १।७६ )—'उत्कर्षवान्गुणः कश्चिदुक्ते यस्मिन्प्रतीयते । तदुदाराह्वयं तेन सनाथा काव्यपद्धतिः । श्लाघ्यैर्विशेषणैर्युक्तमुदारं कैश्चिद्विष्यते ॥' इति । 'अग्राम्यार्थत्वात्' इति केचित् । अन्यत्र,—त्यागित्वादित्यर्थः । अर्थसंपत्तेः प्रयोजनसंपत्तेः । अन्यत्र,—अणिमादिसमृद्धेः । ऋषेर्मुनेश्चित्तमिव शान्तं सौम्यम् ॥ ४० ॥

इदमीदृग्गुणोपेतं लब्धावसरसाधनम् ।

व्याकुर्यात्कः प्रियं वाक्यं यो वक्ता नेदृगाशयः ॥ ४१ ॥

इदमिति ॥ इदमीदृग्गुणोपेतं यथोक्तगुणयुक्तम् । इदमुपपदादृशेः क्तिप् । 'इदंकिमोरीक्षी' ( पा. ६।३।९० ) इतीशादेशः । लब्धे प्राप्तेऽवसरसाधने कालोपायौ येन तत् प्रियं प्रीतिकरं वाक्यं को वक्ता व्याकुर्यात् व्याहरेत् ? यो



वक्तृसोऽनीदृगाशय ईदृग्विवक्षावान् न भवति, अबुद्धिरित्यर्थः । तस्यार्थस्य वक्तुमशक्यत्वादिति भावः ॥ ४१ ॥

एवमिन्द्रवाक्यमुपश्लोक्य नाहमस्योपदेशस्याधिकारीति परिहरति—

न ज्ञातं तात ! यत्तस्य पौर्वापर्यममुष्य ते ।

शासितुं येन मां धर्मं मुनिभिस्तुल्यमिच्छसि ॥ ४२ ॥

नेति ॥ हे तात ! अमुष्य यत्तस्य तपोरूपस्यास्य मदीययोगस्य पूर्वं चापरं च पूर्वापरे । त एव पौर्वापर्यं कारणं फलं च । चातुर्वर्ण्यादित्वात् स्वार्थे व्यग्र-  
त्ययः । ते तव न ज्ञातम्, त्वया न ज्ञायत इत्यर्थः । 'मतिबुद्धि-' (पा. ३।२।१८८)  
इत्यादिना वर्तमाने क्तः । तद्योगादेव षष्ठी । कुतः ? येन कारणेन मां मुनिभि-  
स्तुल्यं सदृशं धर्मं मोक्षधर्मं शासितुमुपदेशम् । इच्छसि । शासिरयं दुहादि-  
त्वाद्विकर्मको ज्ञेयः ॥ ४२ ॥

अथ पौर्वापर्यमज्ञात्वाप्युपदेशो दोषमाह—

अविज्ञातप्रबन्धस्य वचो वाचस्पतेरपि ।

व्रजत्यफलतामेव नयद्बुह इवेहितम् ॥ ४३ ॥

अविज्ञातेति ॥ अविज्ञातः प्रबन्धः पूर्वापरसंगतिर्येन तस्य वाचस्पतेर्बुह-  
स्पतेरपि । कस्कादित्वात्सः । अथवा,—'षष्ठाः पतिपुत्रपृष्ठपारपदपयस्पोषेषु' (पा.  
८।३।५३)—इति सकारः । एतस्मादेव ज्ञापकादबुधिति केचित् । वच उपदेशो  
नयद्बुहो नीतिविरुद्धकारिणः पुरुषस्य । ईहितमुद्योग इव । अफलतां निष्फलत्वं  
व्रजत्येव गच्छत्येव ॥ ४३ ॥

ननु सदुपदेशस्य कुतो वैफल्यमित्याशङ्क्य सोऽप्यस्थाने प्रयुक्तश्चेदूषरक्षेत्रे  
शालिबीजवद्विफल एवेत्याशयेनाह—

श्रेयसोऽप्यस्य ते तात ! वचसो नास्मि भाजनम् ।

नभसः स्फुटतारस्य रात्रेरिव विपर्ययः ॥ ४४ ॥

श्रेयस इति ॥ हे तात ! 'पुत्रे पितरि पूज्ये च तातशब्दं प्रचक्षते' इति ।  
श्रेयसोऽपि हितार्थयोगात्प्रशस्ततरस्यापि । अस्य ते तव वचसो हितोपदेश-  
रूपस्य रात्रेर्विपर्ययो दिवसः स्फुटतारस्य व्यक्ततारकस्य नभस इव भाजनं  
पात्रं नास्मि, अनधिकारित्वादिति भावः । अत्राहो नभोमात्रसंबन्धसंभवेऽपि  
तारासंबन्धासंभवात्तद्विशिष्टनभःसंबन्धविरोधाद्युक्तं तारकितस्य नभसो न पात्र-  
महरति ॥ ४४ ॥

कुतस्ते मोक्षोपदेशानधिकारित्वम् ? किंच, ते तपसः पौर्वापर्यं कथं न जाने  
इत्याशङ्क्य तत्सर्वं स्वजात्यादिकथनपूर्वकं निरूपयति—

क्षत्रियस्तनयः पाण्डोरहं पार्थो धनंजयः ।

स्थितः प्रास्तस्य दायादैर्भ्रातुर्ज्येष्ठस्य शासने ॥ ४५ ॥

टिप्प०-१ अत्राऽनीदृगाशय इति अद्विनाथादूतपाठो ब्रूयात्तेन विसंवदति ।



क्षत्रिय इति ॥ अहं क्षत्रियः क्षत्रियकुले जातः । तत्रापि महाकुले प्रसूतः, वीरसंतानश्चेत्याह—पाण्डोस्तनय इति । तत्रापि कौन्तेयोऽसि, न माद्रेय इत्याह—पार्थ इति । पृथा कुन्ती, तत्सुतः पार्थः । 'तस्यापत्यम्' (पा. ४।१।९२) इत्यण् । अर्जुनोऽहं महावीरश्चेत्याह—धनंजय इति । उत्तरकुरुन्विजित्य धनाहरणाद्धनंजयोऽस्मीत्यर्थः । 'खचि मुमागमः' इत्युक्तं प्राक् । धनंजय इत्युक्ते शरीरस्थो वायुः सर्पविशेषो वा स्यात्तदर्थं पार्थः, गन्धर्वोऽपि कश्चित्पृथासुतोऽस्ति तदर्थं पाण्डोः सुतः, नैमिषारण्ये पाण्डुर्विप्रस्तत्पत्नी पृथा नाम काचिद्वाह्याणी तत्पुत्रोऽपि स्यात्तदर्थं क्षत्रिय इति । अथैवं चेत्किमर्थं तर्हि तपस्यसि, मोक्षार्थं वा किं न तपस्यसि ? तत्राह—स्थित इति । दायं पैतृकं धनमाददत इति दायादा ज्ञातयः । 'दायादो ज्ञातिपुत्रयोः' इति, 'विभक्तव्यं पितृद्रव्यं दायमाहुर्मनीषिणः' इति च विश्वः । 'स्वामीश्वराधि—' (पा. २।३।३९) सूत्रेण सोपसर्गादपि दायादेति कप्रत्ययान्तो निपातनात्साधुः । तैः, प्रास्तस्य राज्यान्निरस्तस्य, वैरिनिर्घातनार्थिन इत्यर्थः । ज्येष्ठस्य भ्रातुर्युधिष्ठिरस्य । 'वृद्ध'शब्दादिष्टप्रत्ययः । वृद्धस्य च ज्यादेशः । शासने निदेशे स्थितः, तदाज्ञया तपस्यामीत्यर्थः । अन्यथा मानहानिः सौभ्रात्रभङ्गः पूज्यपूजाव्यतिक्रमदोषश्च स्फुरतीति भावः । अत एव हिंसैकरसस्य रागद्वेषकषायितचेतसः कुतो मे मोक्षाधिकार इति तात्पर्यार्थः । सार्थविशेषणत्वात्परिकरालंकारः ॥ ४५ ॥

यदुक्तम्—'विरुद्धः केवलं वेषः' (श्लो० १४) इति तत्रोत्तरमाह—

कृष्णद्वैपायनादेशाद्विभर्मिं व्रतमीदृशम् ।

भृशमाराधने यत्तः स्वाराध्यस्य मरुत्वतः ॥ ४६ ॥

कृष्णेति ॥ द्वीपोऽयनं जन्मभूमिर्यस्य स द्वीपायनः, स एव द्वैपायनो व्यासः । प्रज्ञादित्वास्वार्थेऽण्प्रत्ययः । स एव कृष्णवर्णत्वात् कृष्णद्वैपायनश्च । तस्यादेशादुपदेशात् । ईदृशम्, विरुद्धवेषमित्यर्थः । व्रतं तपोनियमं विभर्मिं धारयामि, न तु स्वेच्छयेति भावः । अथोपास्यां देवतामाह—भृशमिति । स्वाराध्यस्य सुखमाराध्यस्य । प्रादिसमासः । 'स्वाराध्यस्य' इति पाठ उपसृष्टात्खल्वप्रत्ययः । मरुत्वत इन्द्रस्य । भृशं सम्यक् आराधने यत्तः, प्रयत्नवानित्यर्थः । तस्य क्षत्रियदैवतत्वादिति भावः ॥ ४६ ॥

ननु भवादृशभ्रातृसहायस्य महावीरस्य युधिष्ठिरस्य कथमरिपरिभवप्राप्तिरित्यत आह—

दुरक्षान्दीव्यता राज्ञा राज्यमात्मा वयं वधूः ।

नीतानि पणतां नूनमीदृशी भवितव्यता ॥ ४७ ॥

दुरक्षानिति ॥ दुरक्षान्, कपटपाशकैरित्यर्थः । 'दिवः कर्म च' (पा. १।४।४३) इति करणे कर्मसंज्ञा । दीव्यता क्रीडता, 'आहूतो न निवर्तेत द्यूतादपि रणादपि' इति शास्त्रात्, न तु व्यसनितयेति भावः । राज्ञा युधिष्ठिरेण राज्यं राष्ट्रम्, आत्मा स्वयं, वयं चत्वारोऽनुजाः, वधूर्जाया द्रौपदी च, पणतां ग्लहत्वम् । 'पणोऽक्षेणु



ग्लहोऽक्षास्तु देवनाः पाशकाश्च ते' इत्यमरः । नीतानि, सर्वं द्यूते राज्ञा हारितमित्यर्थः । नीतानीति नपुंसकैकशेषः । नयतेर्द्विकर्मकत्वात्प्रधाने कर्मणि क्तः । ननु सर्वज्ञस्य राज्ञः कथमियमविमृश्यकारिता तत्राह—भवितव्यताऽनर्थानामवश्यं भाविता । ईदृशी नूनं निश्चितम्, नात्र संशय इत्यर्थः । बुद्धिरपि भवितव्यतानुसारिण्येव, न स्वतन्त्रेत्यर्थः ॥ ४७ ॥

ननु तथापि तवैव तेष्वासङ्गः, न तेषां त्वयि तत्राह—

तेनानुजसहायेन द्रौपद्या च मया विना ।

भृशमायामियामासु यामिनीष्वभितप्यते ॥ ४८ ॥

तेनेति ॥ अनुजाः सहजाताः सहाया यस्य तेन, अनुजयुक्तेनेत्यर्थः । तुल्ययोगः सहायार्थः । तेन युधिष्ठिरेण द्रौपद्या च मया विना, मद्बिहारादित्यर्थः । आयामिनो दीर्घा यामाः प्रहरा यासां तास्तासु, दुःखितस्य तथाभावादिति भावः । यामिनीष्वभितप्यते । भावे लट् । तेषु मद्वत्तेषां मय्यप्यासङ्गाच्च वैराग्यावकाश इत्यर्थः ॥ ४८ ॥

अथ वैरिनिर्यातनस्यावश्यंभावद्योतनाय चतुर्भिः परापकृतिं दर्शयन् परनिकारान् वर्णयति—

हतोत्तरीयां प्रसभं सभायामागतह्रियः ।

मर्मच्छिदा नो वचसा निरतक्षन्नरातयः ॥ ४९ ॥

हतेत्यादि ॥ अरातयः शत्रवः सभायां प्रसभं बलात्कारेण हतोत्तरीयाम्, अत एव, आगतह्रियः संप्राप्तलज्जान् नोऽस्मान् । मर्मच्छिदा मर्मच्छेदिना वचसा निरतक्षन् अशातयन् । वस्त्राद्यपहारवाक्पाहण्याभ्यां तथा व्यथयामासुरित्यर्थः । 'तक्षण'शब्दसामर्थ्याद्वचसो वाऽस्यौपम्यं गम्यत इति वस्तुनालंकारध्वनिः ॥ ४९ ॥

अथातिदुःसहनिकारान्तरमाह—

उपाधत्त सपत्नेषु कृष्णाया गुरुसंनिधौ ।

भावमानयने सत्याः सत्यंकारमिवान्तकः ॥ ५० ॥

उपाधत्तेति ॥ अन्तको मृत्युः गुरुसंनिधौ भीष्मद्रोणादिसमक्षमेव सत्याः पतिव्रतायाः कृष्णाया द्रौपद्या आनयने केशाम्बरादिकर्षणे भावं चित्ताभिप्रायम् 'इतः परमनेन पाण्डवाभिभवेनैतान् स्वनगरं नेष्यामि' इत्येवंभूतं सत्यंकारमिव । क्रियतेऽनेनेति कारः । करणे घञ् । सत्यस्य कारः सत्यंकारः सत्यापनम् । चिकीर्षितस्य कार्यस्यावश्यं क्रियास्थापनार्थं परहस्ते यद्दीयते स सत्यंकारः । क्रियादौ सत्यदाढ्याय प्राग्दीयमानो मूलयैकदेशश्च । 'क्रीवे सत्यापनं सत्यंकारः सत्याकृतिः स्त्रियाम्' इत्यमरः । 'कारे सत्यागदस्य' (पा. ६।३।७०) इति मुमागमः । तमिव, सपत्नेषूपपाधत्त निहितवान्, तेषां विनाशकाले विपरीतबुद्धिमुत्पादितवानित्यर्थः ॥ ५० ॥



केनेयमाकृष्टा, सभ्यैर्वा किं कृतं तत्राह—

तामैक्षन्त क्षणं सभ्या दुःशासनपुरःसराम् ।

अभिसायार्कमावृत्तां छायामिव महातरोः ॥ ५१ ॥

तामिति ॥ दुःशासनः पुरःसरो यस्यास्तां तथोक्ताम्, दुःशासनेन सभां प्रत्याकृष्यमाणामित्यर्थः । 'अनुपसर्जनात्' (पा. ४।१।१४) इति न ङीप् । तां कृष्णाम् । सभायां साधवः सभ्याः । 'सभाया यः' (पा. ४।४।१०५) इति यप्रत्ययः । अभिसायार्कं दिनान्तसूर्याभिमुखम्, स्थितस्येति शेषः । 'सायो नाशदिनान्तयोः' इति विश्वः । 'लक्षणेनाभिप्रती अभिसुख्ये' (पा. २।१।१४) इत्यन्ययीभावः । महातरोः संबन्धिनीम्, आवृत्तां छायामिव तां कृष्णां क्षण-मैक्षन्त, न चिरम्; जुगुप्सितत्वात् । नापि किञ्चिद्वाप्रियन्त, माध्यस्थ्यभङ्गभयात्, ते त्वर्कवदेव साक्षित्वमात्रमास्थिता इत्यर्थः । अत्राकृष्यमाणायाः कृष्णाया आकृष्टारं प्रति पराङ्मुखत्वादवृत्तच्छायौपम्यम् । तथापि तां न मुञ्चतीति दुःशासनस्य तरुसाम्यम् ॥ ५१ ॥

अथास्यास्तादात्मिकमायथार्थ्यं वर्णयति—

अयथार्थक्रियारम्भैः पतिभिः किं तैवेक्षितैः ।

अरुध्येतामितीवास्या नयने वाष्पवारिणा ॥ ५२ ॥

अयथार्थेति ॥ अयथार्था मिथ्याभूताः क्रियारम्भाः 'पति'शब्दप्रवृत्तिनिमित्तभूतकर्मोद्योगा येषां तैः, तामरक्षद्भिरित्यर्थः । तव संबन्धिभिः । पान्तिरक्षन्तीति पतयो भर्तारः । 'पातेर्दतिः' (उ० ४९७) इत्यौणादिको ङिति-प्रत्ययः । तैः, ईक्षितैरवेक्षितैः किम्? न किञ्चित्फलमस्तीत्यर्थः । इतीव इत्थं विचार्येवेत्युत्प्रेक्षा । वाष्पवारिणाऽस्याः कृष्णाया नयने अरुध्येतामावृते । रुधेः कर्मणि लङ् । अशरणा रुरोदेत्यर्थः ॥ ५२ ॥

ननु भवद्भिः किमर्थमसमर्थैरिवोपेक्षितं तत्राह—

सोढवान्नो दशामन्त्यां ज्यायानेव गुणप्रियः ।

सुलभो हि द्विषां भङ्गो दुर्लभा सत्स्ववाच्यता ॥ ५३ ॥

सोढवानिति ॥ गुणाः प्रिया यस्य स गुणप्रियः प्रियगुणः । 'वा प्रियस्य' (वा. १४२०) इति परनिपातः । ज्यायान् अग्रजो युधिष्ठिर एव । 'वृद्ध'शब्दादीयसुनि 'ज्यादादीयसः' (पा. ६।४।१६०) इत्याकारादेशः । नोऽस्माकम् । अन्ते भवाम् अन्त्यां निवृष्टां दशामवस्थां सोढवान्, न तु वयम्, किंतु तदवरुद्धा इति भावः । ननु शत्रूपेक्षा महानर्थकारिणीत्याशङ्क्याह—सुलभ इति । द्विषां विद्विषां भङ्गः सुलभः, कालान्तरेऽपीति शेषः । सत्सु सज्जनेषु । अवाच्यता निन्द्यता दुर्लभा, न तु शत्रूपेक्षा । हि प्रसिद्धौ । शत्रूपेक्षातो लोकापवाद एव बलवान्, तस्योत्पन्नस्य पुनरप्रतिविधेयत्वात्, स च समयोल्लङ्घने स्यादेवेति भावः ॥ ५३ ॥

पाठा०—१ पुरोगमाम्. २ निरीक्षितैः.



ननु शत्रुवधे राज्ञां को नामापवादः प्रत्युत कीर्तिरेवेत्याशङ्क्य, सत्यं स एव समयोल्लङ्घनकलङ्कितकीर्त्या महानिन्दानिदानमित्याशयेनाह—

स्थित्यतिक्रान्तिभीरुणि स्वच्छान्याकुलितान्यपि ।

तोयानि तोयराशीनां मनांसि च मनस्विनाम् ॥ ५४ ॥

स्थितीति ॥ तोयराशीनां समुद्राणां तोयानि मनस्विनां मनांसि च स्थित्यतिक्रान्तेर्मर्यादोलङ्घनाद्वेतोः भीरूणि, अत एव, आकुलितानि संक्षोभितान्यपि स्वच्छानि अकलुषाणि, न त्वरन्त इत्यर्थः । मनस्व्ययं युधिष्ठिर इति भावः । अत्र तोयानां सामान्यतो मनस्विनां चापकृतवानामेव गुणतौल्यादौपम्यस्य गम्यतया तुल्ययोगितालंकारः । गुणश्चात्र भीरूवं स्वच्छता च ॥ ५४ ॥

नन्वजातशत्रोः स्वजनवैरे किं कारणमित्याशङ्क्य, अस्मत्सौहार्दमेवेत्याह—

धार्तराष्ट्रैः सह प्रीतिर्वैरमस्मास्वसूयत ।

असन्मैत्री हि दोषाय कूलच्छायेव सेविता ॥ ५५ ॥

धार्तराष्ट्रैरिति ॥ धार्तराष्ट्रैर्धृतराष्ट्रपुत्रैः सह प्रीतिः सौहार्दमेव, अस्मासु  
विषये वैरमसूयत सूतवती । सूयतेदैवादिक्कर्तारि लङ् । ननु सौहार्दं वैर-  
जनकं चेद्विप्रतिषिद्धं तत्राह—असदिति । हि यस्मात्, असन्मैत्री दुर्जनेन संगतिः  
कूलस्यासन्नपातस्य नदीतटस्य छायेव सेविताऽऽश्रिता सती दोषायानर्थाय  
भवति, न खलु दुर्जनः सुजनवन्मित्रद्रोहपातकं पश्यतीति भावः । उपमाप्राणि-  
तोऽयमर्थान्तरन्यासालंकारः ॥ ५५ ॥

नन्वादावेव तेषां वृत्तमविज्ञाय कथं मैत्री कृतेत्याशङ्क्य, किं कुर्मः, दुर्जनवृत्तं  
दुर्विज्ञेयमित्याह—

अपवादादभीतस्य समस्य गुणदोषयोः ।

असद्वृत्तेरहोवृत्तं दुर्विभावं विधेरिव ॥ ५६ ॥

अपवादादिति ॥ अपवादात् जनाक्रोशात् । अभीतस्य, अजुगुप्समानस्येत्यर्थः । गुणदोषयोः समस्य तुल्यबुद्धेः, निग्रहानुग्रहौ गुणदोषयोरननुरूपधत्त इत्यर्थः । विधावप्येतद्विशेषणं योज्यम् । असद्वृत्तेर्दुराचारस्य धूर्तस्य । अहोवृत्तमीहितं विधेदैवस्य वृत्तमिव दुर्विभावं विभावयितुमशक्यम्, किंतु कार्यैकसमधिगम्यमित्यर्थः । भवतेर्ण्यन्तात्कृच्छार्थं खलप्रत्ययः ॥ ५६ ॥

नन्वेवं मानी कथं परिभूतो जीवसि ? तत्राह—

ध्वंसेत हृदयं सद्यः परिभूतस्य मे परैः ।

यद्यमर्षः प्रतीकारं भुजालम्बं न लम्भयेत् ॥ ५७ ॥

ध्वंसेतेति ॥ परैः शत्रुभिः परिभूतस्य मे हृदयं सद्यो ध्वंसेत, अश्वे-  
दित्यर्थः । अमर्षः कर्ता प्रतीकारं प्रतिक्रियारूपं भुजालम्बं हस्तावलम्बनं न



लम्भयेन्न ग्राहयेद्यदि, हृदयेनेति शेषः । सत्यं जीवामि प्रतिविधित्सया, न  
नु निर्लज्जतयेति भावः ॥ ५७ ॥

ननु तवैव कोऽयमभिमानस्तत्राह—

अवधूयारिभिर्नीता हरिणैस्तुल्यवृत्तिताम् ।

अन्योन्यस्यापि जिहीमः किं पुनः सहवासिनाम् ॥ ५८ ॥

अवधूयेति ॥ अरिभिरवधूय परिभूय हरिणैर्मृगैस्तुल्यवृत्तितां तुल्यजीव-  
नत्वम्, वन्याहारतामित्यर्थः । नीताः प्रापिता वयम्, पञ्चापीति शेषः ।  
अन्योन्यस्यापि जिहीमो लज्जामहे । सहवासिनां सहचारिणां किं पुनः ?  
प्रागेव जिहीम इति किमु वक्तव्यमित्यर्थः । क्रियायोगे संबन्धसामान्ये षष्ठी ।  
अत्र वयं पञ्चापि तुल्याभिमाना एव, इदं तु मदेकसाध्यं कर्मेति मुनिशासना-  
न्मयानुष्ठीयत इति भावः ॥ ५८ ॥

ननु तर्हि दुःखैकनिदानमन्तःशत्रुर्मान एव त्यज्यतामित्याशङ्क्य तत्त्यागे  
दोषमाह—

शक्तिवैकल्यनम्रस्य निःसारत्वाल्लघीयसः ।

जन्मिनो मानहीनस्य तृणस्य च समा गतिः ॥ ५९ ॥

शक्तीति ॥ शक्तिवैकल्येनोत्साहादिशक्तिवैधुर्येणाऽवष्टम्भसामर्थ्यविरहेण च  
नम्रस्य प्रह्वीभूतस्य विधेयभूतस्य च निःसारत्वात् दुर्बलत्वात्, स्थिरांशरहित-  
त्वाच्च । 'सारो बले स्थिरांशे च' इत्यमरः । लघीयसो गौरवहीनस्य, नीरसस्ये-  
त्यर्थः । मानहीनस्य जन्मिनो जन्तोः । व्रीह्यादित्वादिनिः । तृणस्य च  
गतिरवस्था समा इति । मानहीनस्य तृणादपि निकृष्टत्वाच्च त्याज्यो मान इति  
भावः । श्लेषालंकारोऽयं तदनुप्राणितेयमुपमेत्यनेकार्थदीपिकेति व्यज्यते ॥ ५९ ॥

मानत्यागे दोषमुक्त्वा तत्सन्नावे षड्विगुणमाह—

अलङ्घ्यं तत्तदुद्दीक्ष्य यद्यदुच्चैर्महीभृताम् ।

प्रियतां ज्यायसीं मागान्महतां केन तुङ्गता ॥ ६० ॥

अलङ्घ्यमिति ॥ महीभृतां पर्वतानां संबन्धि यद्यत् शृङ्गादिकम् । उच्चैरुन्नतं  
तत्तदलङ्घ्यमुद्दीक्ष्योत्प्रेक्ष्य, तर्कयित्वेति यावत् । महतां महात्मनां तुङ्गता  
मानौन्नत्यं ज्यायसीं प्रियतां प्रियत्वं केन हेतुना मागात् ? न केनापि प्रियत्वं  
गच्छत्येवेत्यर्थः । आशिषि माङ्गि लुङ् । अटोऽपवादः । दैवमनिनिच्छन्नपीच्छामु-  
त्पादयत्यौषधवदस्त्रिन्नर्थे इत्याशंसनार्थमाशीःप्रयोगः । उद्दीक्ष्येत्यसमानकर्तृकत्व-  
निर्देशः क्वचित्प्रयोगदर्शनात्सोढव्यः । केचित् 'उद्दीक्ष्यम्' इति पठन्ति । तत्र  
यद्यदुच्चैस्तत्तदलङ्घ्यमुद्दीक्ष्यमवलोकनीयं न चोलङ्घनीयमिति । अतो महतामित्यादि  
योजयन्ति ॥ ६० ॥

पाठा०—१ तुल्यरूपताम्. २ यदेवोच्चैः. ३ किं तु तुङ्गत्वेनेत्यर्थः.



तावदाश्रीयते लक्ष्म्या तावदस्य स्थिरं यशः ।

पुरुषस्तावदेवासौ यावन्मानान्न हीयते ॥ ६१ ॥

तावदिति ॥ किंच, तावदेवासौ लक्ष्म्याऽऽश्रीयते । तावदस्य पुंसो यशः स्थिरम् । तावदेव असौ पुरुषः, पुरुषत्वेन गण्यत इत्यर्थः । यावत् माना-  
दभिमानात् । न हीयते न भ्रश्यति, मानहीनस्य न किंचिच्छुभमस्तीत्यर्थः ॥ ६१ ॥

स पुमानर्थवज्जन्मा यस्य नाम्नि पुरःस्थिते ।

नान्यामङ्गुलिमभ्येति संख्यायामुद्यताङ्गुलिः ॥ ६२ ॥

स इति ॥ स पुमान्, अर्थवज्जन्मा सार्थकजन्मा यस्य पुंसो नाम्नि पुरोऽग्रे स्थिते सति संख्यायां पुरुषगणनाप्रस्ताव उद्यता गुणमधिकृत्योन्नमि-  
ताऽङ्गुलिरन्यां द्वितीयाम् । अङ्गुलिम्, उद्यतामिति शेषः । नाभ्येति न  
प्राप्नोति, अद्वितीयत्वादस्येत्यर्थः । एतन्मानरहितस्य न संभवतीति भावः ॥ ६२ ॥

दुरासदवनज्यायान् गम्यस्तुङ्गोऽपि भूधरः ।

न जहाति महौजस्कं मानप्रांशुमलङ्घ्यता ॥ ६३ ॥

दुरासदेति ॥ दुरासदैर्वनैर्ज्यायान् प्रवृद्धस्तथापि तुङ्गोऽपि भूधरो  
गम्यो गन्तुं शक्य एव, प्रसिद्धं चैतदिति भावः । महौजस्कं प्रतापसंपन्नं  
मानप्रांशुं मानोन्नतम्, पुरुषमिति शेषः । अलङ्घ्यता न जहाति, कदा-  
चिन्मानि लङ्घयितुं न शक्यत इत्यर्थः । गिरेरपि गरीयान् मानाधिक इति  
भावः । अत्रोपमानाद्भूधरादुपमेयस्य मानिनो धर्मान्तरसाम्येऽप्यलङ्घ्यत्वेनाधिक्य-  
कथनाद्व्यतिरेकालंकारः ॥ ६३ ॥

गुरुन्कुर्वन्ति ते वंश्यानन्वर्था तैर्वसुंधरा ।

येषां यशांसि शुभ्राणि हेपयन्तीन्दुमण्डलम् ॥ ६४ ॥

गुरुनिति ॥ ते नराः । वंश्यान् अन्वये भवान् । गुरुन् कुर्वन्ति प्रथयन्ति,  
खनाम्ना व्यपदेशयन्ति, रघुदिलीपादिवदित्यर्थः । तैर्नरैः । वसूनि धनानि धरतीति  
वसुंधरा । 'संज्ञायां शृट्ठृजि-' ( पा. ३।२।४६ ) इत्यादिना खच्प्रत्यये 'खचि  
ह्रस्वः' ( पा. ६।३।९४ ) इति ह्रस्वाद्युमागमश्च । अन्वर्थाऽनुगतार्था, तेषां  
वसुभूतानां धारणादिति भावः । येषां शुभ्राणि यशांसि इन्दुमण्डलं हेप-  
यन्ति लज्जयन्ति, यशसो निष्कलङ्कत्वादिति भावः । ईदृशं हि यशो मानमहत्  
एव संभवतीति तात्पर्यार्थः । द्वीधातोर्ण्यन्ताल्लट् । 'अर्तिद्वी-' ( पा. ७।३।३६ )  
इत्यादिना पुगागमः । अत्र हेपणस्य सादृश्यपर्यवसानादुपमालंकारः ॥ ६४ ॥

उदाहरणमाशीःषु प्रथमे ते मनस्विनाम् ।

शुष्केऽशनिरिवामर्षो यैररातिषु पात्यते ॥ ६५ ॥

उदाहरणमिति ॥ यैरमर्षः क्रोधः शुष्के नीरसे । अशनिरिव अरातिषु विषये  
पात्यते प्रक्षिप्यते । मनस्विनां मानिनां प्रथमेऽग्रेसरास्ते आशीःषु पुरुषैरेव



भवितव्यमेवंरूपासु । उदाहरणं निदर्शनम्, भवतीति शेषः, रामादिवदुपमानं भवतीत्यर्थः । अतो न त्याज्यो मान इति संदर्भार्थः ॥ ६५ ॥

यदुक्तम्—‘अभिद्रोहेण भूतानाम्’ (श्लो० २१) इत्यादि, तत्र युग्मेनोत्तरमाह—

न सुखं प्रार्थये नार्थमुदन्वद्वीचिचञ्चलम् ।

नानित्यताशनेस्त्रस्यन् विविक्तं ब्रह्मणः पदम् ॥ ६६ ॥

नेत्यादि ॥ उदन्वद्वीचिरिव चञ्चलं समुद्रतरङ्गवदस्थिरं सुखं कामं न प्रार्थये नेच्छामि । तथा, चञ्चलं अर्थं च न प्रार्थये । किंच, अनित्यता विनाशिता सैव अशनिस्तस्मात् त्रस्यन् विभ्यत् । ‘वा आश-’ (पा. ३।१।७०) इत्यादिना इयन्प्रत्ययः । विविक्तं निर्वाधं ब्रह्मणो वेधस आत्मनः पद्यत इति पदं स्थानमैक्यलक्षणं मुक्तिं च न प्रार्थये । एतेन यदुक्तम्—‘उच्छेदं जन्मनः कर्तुम्’ (श्लो० ३१) इत्यादि, तत् समाहितम् ॥ ६६ ॥

प्रमार्ष्टुमयशःपङ्कमिच्छेयं छद्मना कृतम् ।

वैधव्यतापितारातिवनितालोचनाम्बुभिः ॥ ६७ ॥

प्रमार्ष्टुमिति ॥ किंतु, छद्मना कपटेन कृतम्, शत्रुभिरिति शेषः । अयश एव पङ्कमिति रूपकालंकारः । वैधव्येन तापितानां दुःखीकृतानामरातिवनितानां लोचनाम्बुभिः प्रमार्ष्टुं क्षालयितुम् । इच्छेयमभिलषेयम् । इषिधातोर्लिङि रूपम् । वैरिनिर्घातनातिरिक्तं न किञ्चिदिच्छामीत्यर्थः ॥ ६७ ॥

एवं तर्हि ‘यः करोति वधोदकाः’ (श्लो० १९) इत्याद्युक्तदोषः स्यादित्याशङ्कामङ्गीकृत्य, ग्लानिर्न दोषायेति न्यायमाश्रित्य युग्मेनोत्तरमाह—

अपहस्येऽथवा सद्भिः प्रमादो वाऽस्तु मे धियः ।

अस्थानविहितायासः कामं जिहेतु वा भवान् ॥ ६८ ॥

अपहस्य इत्यादि ॥ अथवा, सद्भिः पण्डितैः अपहस्ये, अपहसिष्य इत्यर्थः । ‘वर्तमानसामीप्ये वर्तमानवद्वा’ (पा. ३।३।१३१) इति हस्तेरण्यन्तात्कर्मणि लट् । ण्यन्तस्तु भ्रान्तपाठः । मे धियः प्रमादोऽनवधानत्वं वाऽस्तु । भवान् अस्थानेऽयोग्यविषये विहित आयासो हितोपदेशप्रयासो येन स तथोक्तः, विफलप्रयत्नः सन्नित्यर्थः । कामं वा जिहेतु लज्जताम् ॥ ६८ ॥

वंशलक्ष्मीमनुद्धृत्य समुच्छेदेन विद्विषाम् ।

निर्वाणमपि मन्येऽहमन्तरायं जयश्रियः ॥ ६९ ॥

वंशेति ॥ अहं तु विद्विषां शत्रूणां समुच्छेदेन विनाशेन करणेन वंशलक्ष्मीमनुद्धृत्यापुनरावर्त्य निर्वाणं मोक्षमपि जयश्रियोऽन्तरायं विघ्नं मन्ये, न तु पुरुषार्थमित्यर्थः । किमुतान्योत्सवादिकमिति भावः ॥ ६९ ॥

पाठा०—१ न चानित्याशनेः. २ इच्छामि. ३ गतम्. ४ अवहस्ये. ५ मा.



नन्वयं ते दुराग्रह इत्यत आह—

अजन्मा पुरुषस्तावद्गतासुस्तृणमेव वा ।

यावन्नेषुभिरादत्ते विलुप्तमरिभिर्यशः ॥ ७० ॥

अजन्मेति ॥ पुरुषो यावत् अरिभिर्विलुप्तं संहतं यश इषुभिर्नादत्ते, अरिवधेन न प्रत्याहरतीत्यर्थः । तावत् अजन्मा, अजातप्राय इत्यर्थः । नन्व-  
जातोऽपि जननान्तरमुपयुज्यत एवेत्यरुच्या पक्षान्तरमाह—गतासुर्मृतः । मृत-  
तुल्य इत्यर्थः । मृतोऽपि प्रागुपयुक्तवानित्यरुच्याह—तृणमेवेति । तृणतुल्य  
इत्यर्थः । अकिञ्चित्करस्तु त्रैकाल्यानुपयोगाजीवन्मृत इत्यर्थः । अतो नाहमाग्रहा-  
द्ब्रवीमि, किं तु वीरधर्ममनुपालयामीति भावः ॥ ७० ॥

सर्वथा वैरिनिर्यातनं कर्तव्यमित्युक्तम्, तदकरणे पुरुषगुणानां हानिदोषमाह—

अनिर्जयेन द्विषतां यस्यामर्षः प्रशाम्यति ।

पुरुषोक्तिः कथं तस्मिन् ब्रूहि त्वं हि तपोधन ! ॥ ७१ ॥

अनिर्जयेनेति ॥ यस्यामर्षः क्रोधो द्विषतां शत्रूणाम् । अनिर्जयेन निजयं  
विनैव प्रशाम्यति । उपलक्षणे तृतीया । तस्मिन् पुरुष इत्युक्तिः 'पुरुष'शब्दः  
कथम् ? न कथंचिदित्यर्थः, प्रवर्तत इति शेषः । प्रवृत्तिनिमित्तस्य पुरुषकारस्या-  
भावादिति भावः । हे तपोधन ! त्वं हि त्वमेव ब्रूहि कथय, न च ते किञ्चि-  
दविदितमस्तीति भावः । 'हि हेतावधारणे' इत्यमरः ॥ ७१ ॥

ननु पुरुषत्वजालैव पुरुषोक्तिप्रवृत्तेः किं पुरुषकारेण, तत्राह कृतमित्यादि-  
द्वयेन—

कृतं पुरुषशब्देन जातिमात्रावलम्बिना ।

योऽङ्गीकृतगुणैः श्लाघ्यः सविस्मयमुदाहृतः ॥ ७२ ॥

कृतमिति ॥ जातिमात्रावलम्बिना जातिमात्राभिधायिना पुरुषशब्देन  
कृतमलम्, न तेन किञ्चित्साध्यत इत्यर्थः । अत्र गम्यमानसाधनक्रियापेक्षया  
करणत्वात्तृतीयेत्युक्तं प्राक् । 'कृतम्' इति निषेधार्थकमव्ययं चादिषु पठ्यते । सत्यं;  
जातिमात्रेऽपि 'पुरुष'शब्दः प्रवर्तते, परंतु नासौ पुंसामाशास्यः; पश्चादिसाधारण्या-  
दिति तात्पर्यार्थः । तर्हि कीदृक्श्लाघ्य इत्याशङ्क्याह—य इत्यादिनार्थद्वयेन । अङ्गी-  
कृतगुणैर्गुणपक्षपातिभिः । यः पुमान् श्लाघ्यः स्तुत्यः सन्, सविस्मयं ससंभ्र-  
मम् । उदाहृतः कथितः । पुंसा ईदृशेन भवितव्यमिति निदर्शितः ॥ ७२ ॥

ग्रसमानमिवौजांसि सदसा गौरवेरितम् ।

नाम यस्याभिनन्दन्ति द्विषोऽपि स पुमान्पुमान् ॥ ७३ ॥

ग्रसमानमिति ॥ किञ्च, सदसा सभया गौरवेणेरितं कथाप्रसङ्गेषु गौरव-  
पूर्वकमुच्चारितं सत् । ओजांसि शृण्वतां तेजांसि ग्रसमानं गिलदिव स्थितं  
यस्य पुंसो नाम द्विषोऽप्यभिनन्दन्त्यनुमोदन्ते, किमुत सुहृद इति भावः ।  
स पुमान् पुमान्, पुरुषत्वेन गण्यत इत्यर्थः । प्रथमः 'पुं'शब्दो जातिवचनः



द्वितीयो गुणवचनः । स एव श्लाघ्यः । अत्र पुमान्पुमानिति तात्पर्यमात्रमेदमिह-  
शब्दार्थपौनरुक्त्यलक्षणो लाटानुप्रासोऽलंकारः । तथा च सूत्रम्—‘तात्पर्यमेद-  
युक्तो लाटानुप्रासः’ इति ॥ ७३ ॥

ननु सत्सु भीमादिषु तवैवायं कोऽभिनिवेशः ? इत्यत्राह—

यथाप्रतिज्ञं द्विषतां युधि प्रतिचिकीर्षया ।

ममैवाध्येति नृपतिस्तृप्यन्निव जलाञ्जलेः ॥ ७४ ॥

यथेति ॥ नृपतिर्युधिष्ठिरो यथाप्रतिज्ञं युधि द्विषतां प्रतिचिकीर्षया  
द्विषतः प्रतिकर्तुमिच्छया, प्रतिज्ञानुसारेणैव जिघांसयेत्यर्थः । तृप्यन् पिपासुः  
जलाञ्जलेरिव ममैवाध्येति इच्छति, कार्यसिद्धेर्मदायत्तत्त्वान्मामेव स्मरति, अतोऽयं  
ममाभिनिवेश इत्यर्थः । ‘अधीगर्थ—’ (पा. २।३।५२) इत्यादिना कर्मणि षष्ठी ॥ ७४ ॥

ननु युधिष्ठिरः स्वार्थं साधयति, त्वया च स्वार्थमात्रमनुसंधीयतामित्यत आह—

स वंशस्यावदातस्य शशाङ्कस्येव लाञ्छनम् ।

कृच्छ्रेषु व्यर्थया यत्र भूयते भर्तुराज्ञया ॥ ७५ ॥

स इति ॥ स नरोऽवदातस्य स्वच्छस्य वंशस्य शशाङ्कस्येव लाञ्छनं  
कलङ्कः । यत्र यस्मिन्पुरुषे कृच्छ्रेषु व्यसनेषु भर्तुः स्वामिन आज्ञया व्यर्थया  
भूयते । भावे लट् । आपदि स्वार्थसाधकः कुलघातकः तत्कथं स्वार्थनिष्ठकार्यता  
युक्तेत्यर्थः ॥ ७५ ॥

यदुक्तम्—‘विजहीहि रणोत्साहम्’ (श्लो० ३१) इत्यादि, तत्रोत्तरमाह—

कथं वादीयतामर्वाञ्जुनिता धर्मरोधिनी ।

आश्रमानुक्रमः पूर्वैः स्मर्यते न व्यतिक्रमः ॥ ७६ ॥

कथमिति ॥ धर्मरोधिनी धर्मविरोधिनी । अर्वाक् गार्हस्थ्यात्प्रागेव मुनिता  
वानप्रस्थत्वं चतुर्थाश्रमता वा; वर्णप्रक्रमेण तस्य विधानात् ‘त्रयाणां वर्णानां  
वेदमधीत्य चत्वार आश्रमाः’ इति सूत्रकारवचनाच्च क्षत्रियस्यापि कैश्चिदिष्टत्वात् ।  
तदेतत्सम्यग्विवेचितमस्माभी रघुवंशसंजीविन्याम् (८।१४)—‘स किलाश्रम-  
मन्त्यमाश्रितः’ इत्यत्र । कथं वा आदीयतां मया कथं वाऽङ्गीक्रियताम् ? संप्रश्ने  
लोट् । तथा हि—पूर्वैर्मन्वादिभिराश्रमानुक्रमः स्मर्यते, न तु व्यतिक्रमः ।  
‘ब्रह्मचारी भूत्वा गृही भवेत्, गृही भूत्वा वनी भवेत्, वनी भूत्वा प्रव्रजेत्’  
(परमहंस. उ. १) इति श्रुत्यनुसारादित्यर्थः । एतदपि ‘चत्वार आश्रमाः’ इत्येत-  
त्पक्षमाश्रित्योक्तम् । ‘यदि चेद्वैराग्यं तदा ब्रह्मचर्यादेव प्रव्रजेद्ब्रह्माद्वा वनाद्वा’  
(नारद. प. ३।७७) इति व्युत्क्रमपक्षस्यापि श्रवणात् सामान्येन विशेषणसमर्थन-  
रूपोऽर्थान्तरन्यासः ॥ ७६ ॥

ननु भवान्गृहस्थ एव तत्कथमर्वाञ्जुनित्वविरोध इत्याशङ्क्य, सत्यं गृहस्थोऽसि,  
तथापि कृतनिखिलगृहस्थकर्तव्यस्यैव वानप्रस्थाधिकारो न गृहस्थमात्रस्य; न  
चाहमद्यापि कृतकृत्य इत्युत्तरमाह—



आसक्ता धूरियं रूढा जननी दूरगा च मे ।

तिरस्करोति स्वातन्त्र्यं ज्यायांश्चाचारवान्नृपः ॥ ७७ ॥

आसक्तेति ॥ आसक्ता लम्बा, अवश्यं कर्तव्येत्यर्थः । रूढा प्रसिद्धा, महतीत्यर्थः । इयं पूर्वोक्ता धूः वैरिनिर्यातनरूपा । दूरगा दूरवर्तिनी जननी च मातापि । तथा, नृपोऽप्याचारवान् । तपोऽधिक इत्यर्थः । तत्रापि ज्यायान् ज्येष्ठो नृपो युधिष्ठिरश्च मे मम स्वातन्त्र्यं स्वाच्छन्दं तिरस्करोति दूरीकरोति, आश्रमान्तरं प्रतिबध्नातीत्यर्थः । 'तिरस्करोति' इति प्रत्येकमभिसंबध्यते; अन्यथा बहुवचनप्रसङ्गात् ॥ ७७ ॥

उक्तमर्थमुपसंहरति—

स्वधर्ममनुरुन्धन्ते नातिक्रममरातिभिः ।

पलायन्ते कृतध्वंसा नाहवान्मानशालिनः ॥ ७८ ॥

स्वधर्ममिति ॥ मानशालिनः स्वधर्मं क्षात्रधर्ममनुरुन्धन्तेऽनुवर्तन्ते । अतिक्रमं स्वधर्मातिक्रमं नानुरुन्धन्ते । ततः किमत आह—अरातिभिरिति । अरातिभिः कृतध्वंसा कृतापकाराः सन्त आहवान् पलायन्ते, अयमेव स्वधर्मानुरोध इत्यर्थः । 'उपसर्गस्यायतौ' (पा. ८।२।१९) इति रेफस्य लत्वम् । अत्र मनुः (७।८७)—'न निवर्तेत सङ्ग्रामात् क्षात्रं धर्ममनुसरन्' इति । अत्रोक्त-रवाक्यार्थं प्रति पूर्ववाक्यार्थस्य हेतुत्वाद्वाक्यार्थहेतुकं काव्यलिङ्गमलंकारः ॥ ७८ ॥

किं बहुना, ममायं निश्चयः श्रूयतामित्याह—

विच्छिन्नाभ्रविलायं वा विलीये नगमूर्धनि ।

आराध्य वा सहस्राक्षमयशःशल्यमुद्धरे ॥ ७९ ॥

विच्छिन्नेति ॥ विच्छिन्नं वाताहतं यदभ्रं तदिव विलीयेति विच्छिन्नाभ्रविलायं यथा तथा । 'उपमाने कर्मणि च' (पा. ३।४।४५) इति कर्तर्युपपदेणमुल् । नगमूर्धनि अस्मिन्निरिच्छङ्गे विलीये विशीये वा । कषादिषु यथा-विध्यनुप्रयोगः । यद्वा,—सहस्राक्षमिन्द्रम्, आराध्यायश एव शल्यं तत् उद्धर उद्धरिष्यामि, न तु गत्यन्तरशङ्केत्यर्थः । 'वा'शब्दो विकल्पे ॥ ७९ ॥

इत्युक्तवन्तं परिरभ्य दोभ्यां तनूजमाविष्कृतदिव्यमूर्तिः ।

अघोपघातं मघवा विभूतैर्भवोद्भवााराधनमादिदेश ॥ ८० ॥

इतीति ॥ मघवा इन्द्रः । इत्युक्तवन्तं तनूजं पुत्रमर्जुनम् । आविष्कृता प्रकृतिता दिव्यमूर्तिर्निजरूपं येन स तथोक्तः सन् । दोभ्यां बाहुभ्यां परिरभ्य विभूतैर् श्रेयसे । उपहन्यतेऽनेनेत्युपघातम् । करणे घञ्प्रत्ययः । अघानां दुःखानामुपघातं अघोपघातम् । भवः संसारस्तस्योद्भवः कारणमिति भवोद्भवः शिवस्तस्य आराधनमुपासनम् । आदिदेश, शिवमुद्दिश्य तपश्चरे-त्याज्ञापयामासेत्यर्थः ॥ ८० ॥



प्रीते पिनाकिनि मया सह लोकपालै-  
लोकत्रयेऽपि विहिताप्रतिवार्यवीर्यः ।

लक्ष्मीं समुत्सुकयितासि भृशं परेषा-  
मुच्चार्य वाचमिति तेन तिरोबभूवे ॥ ८१ ॥

इति भारविकृतौ महाकाव्ये किरातार्जुनीय एकादशः सर्गः ।

प्रीत इति ॥ पिनाकिनि शिवे प्रीते सति लोकपालैः सह मया लोक-  
त्रयेऽपि विहितं दत्तं अप्रतिवार्यमनिवार्यं वीर्यं यस्य स तथोक्तः सन् ।  
परेषां शत्रूणां लक्ष्मीं भृशं समुत्सुकयिताऽसि समुत्सुकां त्वय्यनुरक्तां  
कर्ताऽसि, पुनराहरिष्यसीत्यर्थः । वीरभोग्याः संपद इति भावः । 'उत्सुक'शब्दात्  
'तत्करोति-' ( ग. २०४ ) इति ण्यन्तात्कर्तरि लुट् । इति वाचमुच्चार्य, तेन  
इन्द्रेण तिरोबभूवेऽन्तर्दधे । भावे लिट् ॥ ८१ ॥

इति श्रीमहोपाध्यायकोलाचलमङ्गिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायामेकादशः सर्गः समाप्तः ॥

द्वादशः सर्गः ।

अथ वासवस्य वचनेन रुचिरवदनस्त्रिलोचनम् ।

क्लान्तिरहितमभिराधयितुं विधिवत्तपांसि विदधे धनंजयः ॥ १ ॥

अथेति ॥ अथ इन्द्रतिरोधानानन्तरं रुचिरवदन इन्द्रसाक्षात्कारसंतोषात्  
प्रसन्नमुखो धनंजयोऽर्जुनो वासवस्य वचनेन उपदेशेन त्रिलोचनं शिवं  
क्लान्तिरहितं यथा तथा, अभिराधयितुं प्रसादयितुं तपांसि विधिवत् विध्य-  
हम्, यथाशास्त्रमित्यर्थः । 'तदहम्' ( पा. ५।१।११७ ) इति वक्तिप्रत्ययः । विदधे  
चक्रे । अस्मिन्सर्गे उद्भूतावृत्तम्—'सजसादिमे सलघुकौ च नसजगुरुकैरथोद्भूता ।  
व्यङ्गिगतभनजला गयुताः सजसा जगौ चरणमेकतः पठेत् ॥' इति लक्षणात् ॥ १ ॥

अभिरश्मिमालि विमलस्य धृतजयधृतेरनाशुषः ।

तस्य भुवि बहुतिथास्तिथयः प्रतिजग्मुरेकचरणं निषीदतः ॥ २ ॥

अभिरश्मीति ॥ अभिरश्मिमालि अभिसूर्य सूर्याभिमुखं भुवि एकचरणं  
निषीदत एकचरणेन तिष्ठतो विमलस्य बाह्यान्तरशुद्धिमतः । धृता जयधृति-  
र्जयेच्छा येन तस्य । अनाशुषोऽनश्नतः । 'उपेयिवाननाश्वाननूचानश्च' ( पा. ३।२।  
१०९ ) इति निपातः । तस्यार्जुनस्य बहूनां पूरणा बहुतिथाः, बहुसंख्याका  
इत्यर्थः । 'तस्य पूरणे ङद्' ( पा. ५।२।४८ ) 'बहुपूगगणसङ्घस्य तिथुक्' ( पा. १।१।  
२३ ) इति तिथुगागमः । तिथयो दिनानि प्रतिजग्मुः । अत्र 'तिथि'शब्दः  
पुंलिङ्गः । 'तदाद्यास्तिथयो द्वयोः' इत्यभिधानात्, अन्यथा बहुतिथा इत्यत्र  
टित्वान्ङीप्स्यात् ॥ २ ॥



वपुरिन्द्रियोपतपनेषु सततमसुखेषु पाण्डवः ।

व्याप नगपतिरिव स्थिरतां महतां हि धैर्यमविभाव्यवैभवम् ॥ ३ ॥

वपुरिति ॥ पाण्डवोऽर्जुनः । सततं वपुष इन्द्रियाणां च उपतपनेषु संतापकरेषु । करणे व्युद । असुखेष्वनशनादिदुःखेष्वपि नगपतिर्गिरीन्द्र इव स्थिरतां दाढ्यं व्याप प्राप । तथा हि—महतां धैर्यमविभाव्यं दुर्बोधं वैभवं सामर्थ्यं यस्य तत्तथोक्तम् । धीराणामकिंचित्करं दुःखमिति भावः ॥ ३ ॥

न पपात संनिहितपक्तिसुरभिषु फलेषु मानसम् ।

तस्य शुचिनि शिशिरे च पयस्यमृतायते हि सुतपः सुकर्मणाम् ॥ ४ ॥

नेति ॥ तस्यार्जुनस्य मानसं मनः संनिहितानि समीपस्थानि यानि पक्ति-सुरभीणि पाकसुगन्धीनि तेषु फलेषु । तथा, शुचिनि स्वच्छे शिशिरे शीतले पयसि च न पपात, न किंचिदाचकाङ्क्षेति भावः । प्राणधारणं तु तस्य तप एवेत्याह—तथा हि—सुकर्मणां सुकृतिनां शोभनं तपः सुतप एव अमृतायतेऽमृतवदाचरति, किं तपस्तृप्तानां तर्पणान्तरैरिति भावः । ‘लोहितादि-डाडभ्यः क्यष्’ (पा. ३।१।१३) । ‘वा क्यषः’ (पा. १।३।९०) इत्यात्मनेपदम् । लोहितादिराकृतिगणः ॥ ४ ॥

न विसिस्मिये न विषसाद मुहुरलसतां न चाददे ।

सत्त्वगुरुधृति रजस्तमसी न हतः स तस्य हतशक्तिपेलवे ॥ ५ ॥

नेति ॥ सोऽर्जुनो न विसिस्मिये । ‘अहो महत्तपस्तप्तम्’ इति न विस्मयं जगाम, ‘तपः क्षरति विस्मयात्’ इति स्मृतेरिति भावः । न विषसाद फलविलम्बाद्गतोत्साहो न बभूव । ‘विषादश्चेतसो भङ्गः’ इति लक्षणात् । ‘सदिरग्रतेः’ (पा. ८।३।६६) इति षत्वम् । मुहुरलसतां च नाददे । तपसि मन्दोद्यमत्वं च नागमदिति भावः । किंच, हतशक्तिनी हतसारे अत एव पेलवे भङ्गुरे ते हत-शक्तिपेलवे रजस्तमसी गुणौ, उरुधृति महासारं तस्यार्जुनस्य सत्त्वं सत्त्वगुणं न हतः स न हतवती । हन्तेः ‘लट् लो’ (पा. ३।२।११८) इति भूतार्थे लट् ॥ ५ ॥

तपसा कृशं वपुरुवाह स विजितजगन्नयोदयम् ।

त्रासजननमपि तत्त्वविदां किमिवास्ति यन्न सुकरं मेनस्त्रिभिः ॥ ६ ॥

तपसेति ॥ सोऽर्जुनः । तपसा कृशं तथापि विजितो जगन्नयस्य भुवन-त्रयस्य उदय उत्कर्षो येन तत्तथोक्तम् । किंच तत्त्वविदामपि लोकहितार्थतत्त्वं जानतामपि त्रासजननं भयंकरं वपुः । उवाह वहति स । न चैतच्चित्रमित्याह—किमिति । यत् मनस्त्रिभिर्न सुकरं तत् किमिवास्ति, न किमपीत्यर्थः । ‘इव’शब्दो वाक्यालंकारे । ‘मनस्त्रिनाम्’ इति पाठे शेषे षष्ठी स्यादेव, कृद्योग-लक्षणायाः ‘न लोक—’ (पा. २।३।६९) इत्यादिना निषेधात् ॥ ६ ॥



ज्वलतोऽनलादनुनिशीथमधिकरुचिरम्भसां निधेः ।

धैर्यगुणमवजयन्विजयी ददृशे समुन्नततरः स शैलतः ॥ ७ ॥

ज्वलत इति ॥ विजयी सोऽर्जुनः । अनुनिशीथमर्धरात्रे । विभक्त्यर्थेऽव्ययी-  
भावः । 'अर्धरात्रनिशीथौ द्वौ' इत्यमरः । ज्वलतो दीप्यमानात् । अनलादग्नेः ।  
अधिकरुचिर्दीप्यमानः । तथा, अम्भसां निधेर्धैर्यं गाम्भीर्यं तदेव गुणस्तम्,  
अवजयन् । किंच, शैलतः शैलादपि समुन्नततरो ददृशे दृष्टः । अत्र रुच्या-  
दिभिरनलाद्याधिक्यासंबन्धे संबन्धाभिधानादतिशयोक्तिरलंकारः ॥ ७ ॥

जपतः सदा जपमुपांशु वदनमभितो विसारिभिः ।

तस्य दशनकिरणैः शुशुभे परिवेषभीषणमिवार्कमण्डलम् ॥ ८ ॥

जपत इति ॥ सदा उपांशु रहः, गूढमित्यर्थः । 'रहश्चोपांशु चालिङ्गे' इत्यमरः ।  
'करणवदनशब्दमनुप्रयोग उपांशु' इति कौमारलक्षणम् । जप्यत इति जपस्तं  
जपम्, मन्त्रमित्यर्थः । जपतः पठतः । तस्यार्जुनस्य वदनं कर्तुं अभितो  
विसारिभिः प्रसरणशीलैः । दर्शनकिरणैर्हेतुभिः परिवेषभीषणमर्कमण्ड-  
लमिव शुशुभे । 'परिवेषस्तु परिधिरुपसूर्यकमण्डले' इत्यमरः ॥ ८ ॥

कवचं स विभ्रदुपवीतपदनिहितसज्यकार्मुकः ।

शैलपतिरिव महेन्द्रधनुःपरिवीतभीमगहनो विदिद्युते ॥ ९ ॥

कवचमिति ॥ कवचं वर्म विभ्रदुपवीतपदे यज्ञोपवीतस्थाने निहितमा-  
रोपितं सज्यं कार्मुकं येन स तथोक्तः । सोऽर्जुनो महेन्द्रधनुषा परिवीतं  
परिवेष्टितं भीमं गहनं वनं यस्य स शैलपतिरिव हिमवानिव विदिद्युते  
शुशुभे ॥ ९ ॥

प्रविवेश गामिव कृशस्य नियमसवनाय गच्छतः ।

तस्य पदविनमितो हिमवान् गुरुतां नयन्ति हि गुणा न संहतिः १०

प्रविवेशेति ॥ नियमसवनाय नियमस्नानाय । 'सवनं त्वध्वरे स्नाने सोम-  
निर्दलनेऽपि च' इति विश्वः । गच्छतः तस्यार्जुनस्य पदैः पादन्यासैर्विनमितो  
हिमवान् गां भुवं प्रविवेशेत्युत्प्रेक्षा । ननु कृशस्य कथमियद्वौरवम् ? तत्राह—  
गुणाः सारादयो गुरुतां नयन्ति प्रापयन्ति हि । संहतिः संघातः, मूर्तिरिति  
यावत् । न नयन्ति । अन्तःसाराद्धि गौरवं भवति, न तु बाह्यात्स्थौल्यात् ; तत्र  
च हेमपिण्डतूलपिण्डावेव निदर्शनमिति भावः ॥ १० ॥

परिकीर्णमुद्यतभुजस्य भुवनविवरे दुरासदम् ।

ज्योतिरुपरि शिरसो विततं जगृहे निजान्मुनिदिवौकसां पथः ११

परिकीर्णमिति ॥ उद्यतभुजस्य ऊर्ध्वबाहोस्तस्य शिरस उपरि । 'षष्ठ्यतस-  
र्थप्रत्ययेन' (पा. २।३।३०) इति षष्ठी । विततं विस्तृतं भुवनयोर्विवरे  
द्यावापृथिव्योरन्तराले परिकीर्णं व्याप्तं दुरासदं दुरासदं ज्योतिस्तेजो मुनीनां







व्यापह्वालंकारः । सामान्यलक्षणं तु—‘निषिद्धविषये साम्यारोपो ह्यपह्वः’ इति ॥ १५ ॥

न ददाह भूरुहवनानि हरितनयधाम दूरगम् ।

न स्म नयति परिशोषमपः सुसहं बभूव न च सिद्धतापसैः ॥ १६ ॥

न ददाहेति ॥ दूरगम्, व्यापकमित्यर्थः । हरितनयस्य इन्द्रसुतस्यार्जुनस्य धाम तेजो भूरुहवनानि वृक्षखण्डान् न ददाह, अग्निवदिति भावः । तथा अपो जलानि परिशोषं न नयति स्म, अर्कवदिति भावः । तथापीति शेषः । सिद्धाश्च तापसाश्च तैः सुसहं न बभूव, अतोऽस्यालौकिकं तेज इति भावः । अत एव दुःसहत्वदाहाद्यजनकत्वयोर्विरोधाद्विरोधाभासोऽलंकारः—‘आभासत्वे विरोधस्य विरोधालंङ्कृतिर्मता’ इति लक्षणात् ॥ १६ ॥

विनयं गुणा इव विवेकमपनयभिदं नया इव ।

न्यायमवधय इवाशरणाः शरणं ययुः शिवमथो महर्षयः ॥ १७ ॥

विनयमिति ॥ अथोऽनन्तरम् । अशरणा महर्षयो मुनयो विनयं शिक्षां गुणा औदार्यादय इव, अशिक्षितस्य तदभावादिति भावः । अपनयभिदं दुर्नीतिवारकं विवेकं सदसज्ज्ञानं नया नीतय इव, अविवेकिनो नीत्यभावादिति भावः । नीतिः षाड्गुण्यप्रयोगः । नीयतेऽनेनेति न्यायो नियामकं प्रमाणं तम् । अवधयः समया इव । अप्रामाणिकस्य समयोल्लङ्घितत्वादिति भावः । शिवं त्रिनयनम् । शरणं रक्षितारम् । ‘शरणं गृहरक्षित्रोः’ इत्यमरः । ययुर्जग्मुः, शरणेन प्राप्पुरित्यर्थः । अशरणाः शरणमिति चोपमास्वपि यथायोग्यं योज्यम् ।

उपमालंकारः ॥ १७ ॥

परिवीतमंशुभिरुदस्तदिनकरमयूखमण्डलैः ।

शंभुमुपहतदृशः सहसा न च ते निचायितुमभिप्रसेहिरे ॥ १८ ॥

परिवीतमिति ॥ उदस्तं निरस्तं छादितं दिनकरमयूखमण्डलं यैस्तैः, सूर्य-तेजोविजयिभिरित्यर्थः । अंशुभिस्तेजोभिः परिवीतं व्याप्तं शंभुं शिवम् । उप-हतदृशः प्रतिहतदृष्टयस्ते महर्षयः सहसा इदिति निचायितुं निशामयितुम्, द्रष्टुमित्यर्थः । ‘चायू पूजानिशामनयोः’ इति धातोः ‘शकष्ट्व-’ ( पा. ३।४।६५ ) इत्यादिना तुमुन् । नाभिप्रसेहिरे न शेकुः ॥ १८ ॥

अथ भूतभव्यभवदीशमभिमुखयितुं कृतस्तवाः ।

तत्र महसि ददृशुः पुरुषं कमनीयविग्रहमयुग्मलोचनम् ॥ १९ ॥

अथेति ॥ अथ दृगुपघातानन्तरं भूतभव्यभवतां भूतभविष्यद्वर्तमानानां ईशं देवम्, अभिमुखयितुमभिमुखीकर्तुं कृतस्तवाः कृतस्तोत्राः सन्तः, न त्वन्यथेति भावः । ‘स्तवः स्तोत्रं स्तुतिर्नुतिः’ इत्यमरः । तत्र पूर्वोक्ते महसि तेजसि कमनीयविग्रहं रम्यमूर्तिम् । अयुग्मानि त्रीणि लोचनानि यस्य तं पुरुषं ददृशुः ॥ १९ ॥



Digitized by Arya Samaj Foundation Chennai and eGangotri  
अथ पञ्चभिः पुरुष विंशति ककुद इत्यादिना,—

ककुदे वृषस्य कृतबाहुमकृशपरिणाहशालिनि ।

स्पर्शसुखमनुभवन्तमुमाकुचयुग्ममण्डल इवार्द्रचन्दने ॥ २० ॥

ककुद इति ॥ कीदृशं पुरुषम्? अकृशेन महता परिणाहेन विशालतया शालत इति तथोक्ते । 'परिणाहो विशालता' इत्यमरः । वृषस्य वृषभस्य ककुदंऽसकृदे, आश्रयीकृत इति शेषः । आर्द्रचन्दन उमायाः कुचयुग्ममण्डल इव कृतबाहुं न्यस्तहस्तमत एव स्पर्शसुखमनुभवन्तम्, ककुदस्य तथाविध-स्पर्शसुखकरत्वादिति भावः । उपमालंकारः ॥ २० ॥

स्थितमुन्नते तुहिनशैलशिरसि भुवनातिवर्तिना ।

साद्रिजलधिजलवाहपथं सदिगश्रुवानमिव विश्वमोजसा ॥ २१ ॥

स्थितमिति ॥ उन्नते तुहिनशैलशिरसि हिमवतः शिखरे स्थितम्, कचि-  
त्कोणे स्थितमित्यर्थः । तथापि भुवनातिवर्तिना सर्वलोकातिशयिना । ओजसा  
तेजसा । अद्रिभिः पर्वतैर्जलधिभिः समुद्रैः अजलवाहपथेनाकाशेन च सह  
वर्तत इति तथोक्तम् । दिग्भिः सह वर्तत इति सदिक् । उभयत्रापि 'तेन सहेति  
तुल्ययोगे' (पा. २।२।२८) इति बहुव्रीहिः । विश्वमश्रुवान व्यामुवन्तसिव  
स्थितमित्युत्प्रेक्षा । 'अशूङ् व्यासौ' इति धातोः शानच् ॥ २१ ॥

अनुजानुमध्यमवसक्तविततवपुषा महाहिना ।

लोकमखिलमिव भूमिभृता रवितेजसामवधिना धिवेष्टितम् ॥ २२ ॥

अनुजान्विति ॥ जानुनोर्मध्येऽनुजानुमध्यम् । विभक्त्यर्थेऽन्ययीभावः ।  
अवसक्तं लग्नं विततमायतं च वपुर्यस्य तेन महाहिना, अवसक्तिकाबन्ध-  
भूतेनेत्यर्थः । अधिवेष्टितम्, अत एव रवितेजसामवधिना पर्यन्तभूतेन  
भूमिभृता लोकालोकाचलेनाधिवेष्टितम् । अखिलं लोकमिव स्थितमित्युपमा ।  
'असूर्यपश्यापरभागो लोकालोकाचलः' इत्यागमः ॥ २२ ॥

परिणाहिना तुहिनराशिविशदमुपवीतसूत्रताम् ।

नीतमुरगमनुरञ्जयता शितिना गलेन विलसन्मरीचिना ॥ २३ ॥

परिणाहिनेति ॥ पुनश्च, तुहिनराशिवत् विशदं शुभ्रम्, उपवीतसूत्रतां  
यज्ञोपवीतत्वं नीतं प्रापितम् । उरगं शेषाहिम् । अनुरञ्जयता स्वगुणोपरक्तं  
कुर्वता, श्यामीकुर्वतेत्यर्थः । परिणाहिना विशालेन विलसन्मरीचिना प्रसूत-  
किरणेन शितिना नीलेन गलेन कण्ठेनोपलक्षितम् । 'कण्ठो गलोऽथ ग्रीवायाम्'  
इत्यमरः । अत्रोरगस्य स्वधवलमत्यागेनान्यजन्यनीलिमग्रहणात्तद्वृणालंकारः—  
'तद्वृणः स्वगुणत्यागादन्योत्कृष्टगुणग्रहः' इति लक्षणात् ॥ २३ ॥



पुतमालतीसितकपालकुमुदमवरोद्धमूर्धजम् ।

शेषमिव सुरसरित्पयसां शिरसा विसारि शशिधाम विभ्रतम् ॥ २४ ॥

भुतेति ॥ पुनश्च, मालती जातीकुसुमम् । 'सुमना मालती जातिः' इति, 'पुष्पे जातीप्रभृतयः खलिका व्रीहयः फले' इति चामरः । तद्वत् सितं यत् कपालमेव कुमुदं तत् पुतमाभुतं येन तत्तथोक्तम् । अवरोद्धमूर्धजं व्यास-शिरोरुहम् । अत एव सुरसरित्पयसां शेषमिव निर्यातावशिष्टं गाङ्गमम्भ इव, स्थितमित्यर्थः । उपेक्षालंकारः । विसारि विसृत्वरं शशिधाम चन्द्रतेजः शिरसा विभ्रतम्, पुरुषं ददृशुरिति पूर्वोण संबन्धः ॥ २४ ॥

( बहुभिश्च बाहुभिरहीनभुजगवल्यैर्विराजितम् ।

चन्दनतरुभिरिवालघुभिः प्रवलायतैर्मलयमेदिनीभृतम् ॥

बहुभिरिति ॥ अहीनां सर्पाणां मध्ये य इनाः श्रेष्ठा भुजगास्त एव वलयानि येषां तैः । सर्पाभरणैरित्यर्थः । बहुभिरनेकैर्बाहुभिः । सहस्रभुजत्वात्तस्येति भावः । विराजितं शोभितं चन्दनतरुभिरनेकैः । मलयमेदिनीभृतमिव स्थितम् । चन्दनतरवोऽप्यहीना महान्तो भुजगास्तेषां वलयो वेष्टनं येषां तैरिति । अलघुभिर्महद्भिः प्रवलाश्च त आयताश्च तैरुभयविशेषणम् । प्रवलीर्दीर्घैरित्यर्थः । अथवा, अमलायतैर्मला निर्मला आयताश्च ते तैः । उपमालंकारः ॥ )

मुनयस्ततोऽभिमुखमेत्य नयनविनिमेषनोदिताः ।

पाण्डुतनयतपसा जनितं जगतामशर्म भृशमाचक्षिरे ॥ २५ ॥

मुनय इति ॥ ततो दर्शनानन्तरं मुनयोऽभिमुखमेत्य, शिवस्येति शेषः । नयनविनिमेषेण नेत्रसंज्ञया नोदिताः प्रेरिताः सन्तः पाण्डुतनयस्यार्जुनस्य तपसा जनितं तत्पूर्वोक्तं जगतामशर्म असुखम्, दुःखमित्यर्थः । 'शर्मशात-सुखानि च' इत्यमरः । भृशं सम्यक् । आचक्षिरे कथितवन्तः ॥ २५ ॥

तरसैव कोऽपि भुवनैकपुरुष ! पुरुषस्तपस्यति ।

ज्योतिरमलवपुषोऽपि रवेरभिभूय वृत्र इव भीमविग्रहः ॥ २६ ॥

तरसेति ॥ हे भुवनैकपुरुष पुरुषोत्तम ! वृत्रो वृत्रासुर इव भीमविग्रहः कोऽपि, अविज्ञात इत्यर्थः । पुरुषः । तरसा बलात्कारेणैव । 'तरसी बलरंहसी' इति विश्वः । अमलवपुष उज्ज्वलमूर्ते रवेरपि ज्योतिरभिभूय तपस्यति तपश्चरति । 'कर्मणो रोमन्थतपोभ्यां वर्तिचरोः' ( पा. ३।१।१५ ) इति क्यङ् ॥ २६

स धनुर्महेषुधि विभर्ति कवचमसिमुत्तमं जटाः ।

वल्कर्मजिनमिति चित्रमिदं मुनिताविरोधि न च नास्य राजते २७

पाठा०-१ मुप. २ पयसः. ३ विकाशि. ४ अतनुभिः. ५ अमलायतैः; धवलायतैः. ६ अविबिम्बम्. f. Satya Vrat Shastri Collection.



स इति ॥ किंच, स पुरुषो महान्ताविपुषी यस्य तत् महेषुधि धनुः कवचं  
वर्म उत्तममसि खड्गं जटा बल्कं चीरम्, अजिनं चर्म च विभर्ति इति एवं-  
रूपम्, इदं विरुद्धवेषधारणं मुनिताविरोधि मुनित्वप्रतिबन्धकम्, तथापि अस्य  
न राजत इति न, किं तु राजत एवेत्यर्थः । चित्रमाश्चर्यम् । 'संभाव्यनिषेध-  
निवर्तने द्वौ प्रतिषेधौ' ( काव्या- सू, ४।३।१० ) इति वामनः ॥ २७ ॥

चलनेऽवनिश्चलति तस्य करणनियमे सदिद्भुखम् ।

स्तम्भमनुभवति शान्तमरुद्रहतारकागणयुतं नभस्तलम् ॥ २८ ॥

चलन इति ॥ किंच, तस्य पुंसः चलनेऽवनिः पृथिवी चलति । तथा,  
करणनियमे समाधिनेन्द्रियनिरोधे सति । 'करणं साधकतमं क्षेत्रगात्रेन्द्रिये-  
ष्वपि' इत्यमरः । शान्तैः स्मितैर्मरुतां वायूनां ग्रहाणां सूर्यादीनां तारकाणां  
नक्षत्राणां च गणैर्युतं नभस्तलं व्योम सदिद्भुखं दिक्सहितं स्तम्भं निश्चल-  
ताम्, अनुभवतीत्यर्थः । अतो विश्वातिशायिनी तस्य शक्तिरूपलक्ष्यत इति  
भावः ॥ २८ ॥

न चैतदुपेक्ष्यमित्याशयेनाह—

स तदोजसा विजितसारममरदितिजोपसंहितम् ।

विश्वमिदमपिदधाति पुरा किमिवास्ति यन्न तपसामदुष्करम् ॥ २९ ॥

स इति ॥ स पुमान् । ओजसा विजितसारं निरस्तसत्त्वम् । अमरदिति-  
जोपसंहितं सुरासुरसहितं तदिदं विश्वं पुराऽपिदधाति, अपिधास्यती-  
त्यर्थः । शीघ्रमेव हरिष्यतीति भावः । 'निकटागामिके पुरा' इत्यमरः । 'यावत्पु-  
रानिपातयोर्लट्' ( पा. ३।३।४ ) इति भविष्यदर्थे लट् । तथा हि—यत् कर्म  
तपसामदुष्करं तत्किमिवास्ति ? न किञ्चित्तेन दुष्करमस्तीत्यर्थः । सामान्येन  
विशेषसमर्थनरूपोऽर्थान्तरन्यासः ॥ २९ ॥

न चैतदन्यफलकं तप इत्याह—

विजिगीषते यदि जगन्ति युगपदथ संजिहीर्षति ।

प्राप्तुमभवमभिवाञ्छति वा वयमस्य नो विषहितुं क्षमा रुचः ॥ ३० ॥

विजिगीषत इति ॥ स पुरुषो जगन्ति भुवनानि युगपद्विजिगीषते यदि  
विजेतुमिच्छति वा । 'पूर्ववत्सनः' ( पा. १।३।६२ ) इत्यात्मनेपदम् । अथ  
युगपत् संजिहीर्षति संहर्तुमिच्छति वा । अभवमपवर्गं प्राप्तुमभिवाञ्छति  
वा, न विद्मो वयमिति शेषः । किंतु वयमप्यस्य रुचस्तेजांसि विषहितुं  
सोढुम् । 'तीषसहलभरुषरिषः' ( पा. ७।२।४८ ) इति विकल्पादिडागमः । नो  
क्षमा न शक्ताः । केचित् 'रुचः कामितानि विषहितुमवधारयितुम्' इति व्याचक्षते,  
तत्र सहेरवधारणार्थत्वं विचार्यम् ॥ ३० ॥

पाठा०-१ यन्न बत तेन दुष्करम्; तेन खलु यन्न दुष्करम्; यन्न सुकरं  
खलु तेन.



किमुपेक्षसे कथय नाथ ! न तव विदितं न किंचन ।

त्रातुमलमभयदार्हसि नस्त्वयि मा स्म शासति भवत्पराभवः ॥ ३१ ॥

किमिति ॥ हे नाथ ! किं किमर्थमुपेक्षसे कथय, त्वमिति शेषः । तव न विदितम्, त्वयाऽज्ञायमानमित्यर्थः । 'क्तस्य च वर्तमाने' ( पा. २।३।६७ ) इति षष्ठी । न किंचन किमपि न । हे अभयद ! नोऽस्मान् अलं त्रातुमर्हसि । त्वयि शासति सति पराभवो मा स्म भवत् मा भूत् । 'स्रोत्तरे लङ् च' ( पा. ३।३।१७६ ) इति लङ् ॥ ३१ ॥

इति गां विधाय विरतेषु मुनिषु वचनं समाददे ।

भिन्नजलधिजलनादगुरु ध्वनयन्दिशां विवरमन्धकान्तकः ॥ ३२ ॥

इतीति ॥ इति इत्थं गां वाचं विधाय, अभिधायेत्यर्थः । सामान्यस्य विशेषपर्यवसानात् । मुनिषु विरतेषु तूष्णींभूतेषु सत्सु । अन्धकान्तकः शिवो भिन्नस्रोद्वेलस्य जलधेर्जलस्य नादमिव गुरु गम्भीरं यथा तथा दिशां विवरमन्तरालं ध्वनयन् वचनं समाददे स्वीचकार, उवाचेत्यर्थः ॥ ३२ ॥

बदरीतपोवननिवासनिरतमवगात मान्यथा ।

धातुरुदयनिधने जगतां नरमंशमादिपुरुषस्य गां गतम् ॥ ३३ ॥

बदरीति ॥ बदरीतपोवने बदरिकाश्रमे निवासनिरतं नित्यनिवासिनं गां गतं भुवमवतीर्णं जगतामुदयनिधने सृष्टिसंहारौ धातुः, तयोः कर्तुरित्यर्थः । 'तृन्' ( पा. ३।२।१३५ ) इति दधातेस्त्प्रत्ययः । अत एव 'न लोक-' ( पा. २।३।६७ ) इत्यादिना कर्मणि षष्ठीप्रतिषेधः । आदिपुरुषस्य विष्णोः । अंशमंशभूतम् । नरम्, नरसंज्ञकमित्यर्थः । यो नारायणसंज्ञक इति भावः । अन्यथा उक्तवैपरीत्येन, एनं माऽवगात । मनुष्यमात्रं मा जानीतेत्यर्थः । 'इणो गा लुङि' ( पा. २।४।४५ ) इति गादेशः ॥ ३३ ॥

अथ तस्य तपसो निमित्तमाह—

द्विषतः परासिसिषुरेष सकलभुवनाभितापिनः ।

क्रान्तकुलिशकरवीर्यबलान्मदुपासनं विहितवान्महत्तपः ॥ ३४ ॥

द्विषत इति ॥ एष नरः सकलभुवनान्यभितापयन्त्यभीक्ष्णमिति तथोक्तान् । 'बहुलमाभीक्ष्ण्ये' ( पा. ३।२।८१ ) इति णिनिः । क्रान्ते आक्रान्ते कुलिशकरस्येन्द्रस्य वीर्यबले शक्तिसैन्ये यैस्तान् द्विषतः शत्रून् परासिसिषुः परासितुमिच्छुः । अस्यतेः सन्नन्तादुप्रत्ययः । मदुपासनं मदाराधनम् । करणे ल्युट् । महत्तपो विहितवान् । अत्र निमित्तं शत्रुक्षय एवेति भावः ॥ ३४ ॥

अथास्य मानुषावतारे कारणमाह—

अयमच्युतश्च वचनेन सरसिरुहजन्मनः प्रजाः ।

पातुमसुरनिधनेन विभू भुवमभ्युपेत्य मनुजेषु तिष्ठतः ॥ ३५ ॥



अयमिति ॥ विभू प्रभू अयं नरोऽच्युतः कृष्णश्च सरसिरुहजन्मनो  
ब्रह्मणो वचनेन प्रार्थनया । असुराणां निधनेन मारणेन करणेन प्रजाः पातुं  
रक्षितुं भुवमभ्युपेत्य मनुजेषु तिष्ठतः, वस्तुतस्तु साक्षाच्चरनारायणावेतौ  
कृष्णार्जुनावित्यर्थः ॥ ३५ ॥

अथास्य सत्त्वसंपदं प्रकाशयितुमाह—

सुरकृत्यमेतदवगम्य निपुणमिति मूकदानवः ।

हन्तुमभिपतति पाण्डुसुतं त्वरया तदत्र सह गम्यतां मया ॥ ३६ ॥

सुरेति ॥ मूकदानवो मूकाख्यः कश्चिदसुरः । एतत् पाण्डवकृत्यं सुरकृत्य-  
मिति निपुणमवगम्य साधु निश्चित्य पाण्डुसुतमर्जुनं हन्तुमभिपतति ।  
तत् तस्मात्कारणात्, अत्रार्जुनाश्रमे विषये, आश्रमं प्रतीत्यर्थः । मया सह  
त्वरया गम्यताम् । द्रष्टुमिति शेषः ॥ ३६ ॥

विवरेऽपि नैनमनिगूढमभिभवितुमेष पारयन् ।

पापनिरतिरविशङ्कितया विजयं व्यवस्यति वराहमायया ॥ ३७ ॥

विवर इति ॥ पापे निरतिरतिप्रीतिर्यस्य स एष दानवो विवरे रन्ध्रेऽपि,  
एकान्तेऽपीत्यर्थः । एनं पाण्डवम् । अनिगूढं प्रकाशं स्पष्टं यथा तथा, अभि-  
भवितुं न पारयन् न शक्नुवन् । विभाषायाम् 'नञ्' (पा. २।२।६) इति  
नञ्समासः । अविशङ्कितया स्वरूपगूहनाग्निः शङ्कितया वराहमायया वराह-  
भूमिकया विजयं व्यवस्यति, विजयं प्रत्युद्युक्त इत्यर्थः ॥ ३७ ॥

ततः किं भविष्यतीत्यत्राह—

निहते विडम्बितकिरातनृपतिवपुषा रिपौ मया ।

मुक्तनिशितविशिखः प्रसभं मृगयाविवादमयमाचरिष्यति ॥ ३८ ॥

निहत इति ॥ विडम्बितमनुकृतं किरातनृपतिवपुर्येन तेन, तद्रूपधारि-  
णेत्यर्थः । मया निहते रिपौ वराहे मुक्तनिशितविशिखः सन् । अयं  
पाण्डवः प्रसभं प्रसह्य मृगयाविवादं मृगप्रहारकलहम् । आचरिष्यति करि-  
ष्यति, मत्प्रहतमेव मृगं प्रहृत्य स्वयमहमेव प्रहर्तेति कलहिव्यत इत्यर्थः ॥ ३८ ॥

ततोऽपि किं भावीत्यत्राह—

तपसा निपीडितकृशस्य विरहितसहायसंपदः ।

सत्त्वविहितमतुलं भुञ्जयोर्वलमस्य पश्यत मृधेऽधिकुप्यतः ॥ ३९ ॥

तपसेति ॥ तपसा नितरां पीडितोऽत एव कृशस्तस्य निपीडितकृशस्य ।  
'पूर्वकाल-' (पा. २।१।४९) इत्यादिना समासः । तथा, विरहिता सहाय-  
संपदस्य तस्यैकाकिनो मृधे रणे । 'मृधमास्कन्दनं संख्यम्' इत्यमरः । अधि-  
कुप्यतोऽधिकं कुप्यतोऽस्य पाण्डवस्य सत्त्वविहितं स्वभावकृतम्, स्वाभाविक-  
मित्यर्थः । 'सत्त्वोऽस्त्री जन्तुषु क्लीबे व्यवसाये पराक्रमे । आत्मभावे पिशाचादौ



द्रव्ये सत्तास्वभावयोः । प्राणे बलेऽन्तःकरणे' इति वैजयन्ती । अनुलं निरूपमं भुजयोर्बाह्वोर्बलं शक्तिं पश्यत । 'बलं शक्तिर्बलं सैन्यम्' इति शाश्वतः ॥ ३९ ॥

अथ त्रिभिरस्य किरातभावं वर्णयति—

इति तानुदारमनुनीय विषमहरिचन्दनालिना ।

धर्मजनितपुलकेन लसद्गजमौक्तिकं वलिगुणेन वक्षसा ॥ ४० ॥

इतीत्यादि ॥ शिव इति इत्थं तान् मुनीन् । उदारं युक्तियुक्तं यथा तथा-  
ऽनुनीय शिक्षयित्वा, उक्त्वेति यावत् । 'रुचिरः किरातपृतनापतिः संववृते'  
इत्युत्तरेणान्वयः, किरातसेनापतिवेषधारी बभूवेत्यर्थः । कथंभूतः ? । विषमा  
विकृतविन्यासा हरिचन्दनस्यालयो रेखा यस्मिंस्तेन । धर्मेण स्वेदेन जनिताः  
पुलका रोमाञ्चः यस्मिंस्तेन । 'पुलकः पुनः । रोमाञ्चः कण्टको रोमविकारो रोम-  
हर्षणम्' इति हेमचन्द्रः । 'धर्मः स्यादातपे ग्रीष्मे उष्णस्वेदाम्भसोरपि' इति  
विश्वः । लसन्तः शोभमाना गजमौक्तिकानां करिकुम्भोद्भवमौक्तिकानां आव-  
लय एव गुणाः सूत्राणि यस्मिंस्तेन वक्षसा वक्षःस्थलेनोपलक्षितः । करिणां

मुक्तायोनित्वे प्रमाणमाहागस्यः—'जीमूतकरिमत्स्याहिर्वंशशङ्खवराहजाः । शुक्त्यु-  
द्भवाश्च विज्ञेया अष्टौ मौक्तिकयोनयः ॥' इति ॥ ४० ॥

वदनेन पुष्पितलतान्तनियमितविलम्बिमौलिना ।

विभ्रदरुणनयनेन रुचं शिखिपिच्छलाञ्छितकपोलभित्तिना ॥ ४१ ॥

वदनेनेति ॥ पुष्पितैलतान्तैर्विकसितलताग्रैर्नियमिताः संयता विलम्बि-  
नश्च ते मौलयः संयतकेशा यस्य तेन । 'चूडा किरीटं केशाश्च संयता मौलय-  
स्त्रयः' इत्यमरः । शिखिपिच्छलाञ्छिते बहिर्बर्हाङ्किते कपोलभित्ती यस्य  
तेन । अरुणनयनेनारक्तनेत्रेण वदनेन रुचं शोभां विभ्रत् ॥ ४१ ॥

बृहदुद्बृहज्जलदनादि धनुरुपहितैकमार्गणम् ।

मेघनिचय इव संववृते रुचिरः किरातपृतनापतिः शिवः ॥ ४२ ॥

बृहदिति ॥ पुनश्च, जलद इव नदतीति जलदनादि । 'कर्तुर्युपमाने' ( पा. ३।  
२।७९ ) इति णिनिः । उपहितैकमार्गणं संहितैकबाणं धनुरुद्बृहन् । अत  
एव मेघनिचय इव स्थित इत्युपमा । अत्र विशेषके स्वभावोक्तिरलंकारः ।  
'स्वभावोक्तिरसौ चारु यथावद्वस्तुवर्णनम्' इति लक्षणात् ॥ ४२ ॥

अनुकूलमस्य च विचिन्त्य गणपतिभिरात्तविग्रहैः ।

शूलपरशुशरचापभृतैर्महती वनेचरचमूर्विनिर्ममे ॥ ४३ ॥

अनुकूलमिति ॥ अस्य शिवस्य । अनुकूलं विचिन्त्य प्रियमिति निश्चितम् ।  
आत्तविग्रहैर्गृहीतकिरातदेहैः । तथा, शूलान् परशवः कुठाराः शराश्चापानि  
च तानि भृतानि यैस्तैः । 'प्रहणार्थेभ्यः परे निष्ठासप्तम्यौ' ( वा. १।४२५ ) इति



निष्ठायाः परनिपातः । गणपतिभिः प्रमथमुख्यैर्महती वनेचरचमूः सेना  
विनिर्गमे निर्मिता । माङ्गः कर्मणि लिट्, 'ह्रस्वः' ( पा. ७।४।५९ ) इत्यभ्यासस्य  
ह्रस्वत्वम् ॥ ४३ ॥

विरचय्य काननविभागमनुगिरमथेश्वराज्ञया ।

भीमनिनदपिहितोरुभुवः परितोऽपदिश्य मृगयां प्रतस्थिरे ॥ ४४ ॥

विरचय्येति ॥ अथ ईश्वराज्ञयाऽनुगिरं गिरौ । विभक्त्यर्थेऽव्ययीभावः ।  
'गिरेश्च सेनकस्य' ( पा. ५।४।११२ ) इति समासान्तः । काननविभागं  
वनविभागं विरचय्य, अस्यायमिति देशविभागं कृत्वेत्यर्थः । भीमैर्निनदैः  
कलकलैः पिहिता उरवो भुवो यैस्ते तथोक्ताः सन्तः । मृगयामपदिश्य व्याजी-  
कृत्य परितः प्रतस्थिरे प्रस्थिताः ॥ ४४ ॥

क्षुभिताभिनिःसृतविभिन्नशकुनिमृगयूथनिःस्वनैः ।

पूर्णपृथुवनगुहाविवरः सहसा भयादिव ररास भूधरः ॥ ४५ ॥

क्षुभितेति ॥ क्षुभितास्त्रस्ता अभिनिःसृताः स्वस्थानाच्चिर्गता विभिन्ना  
मुक्तसंघाश्च ये शकुनयः पक्षिणो मृगाश्च तेषां यूथानि तेषां निःस्वनै-  
पूर्णानि पृथूनि वनानि गुहाविवराणि च यस्य स भूधरः सहसा भया-  
दिवेत्युत्प्रेक्षा । ररास चुक्रोश ॥ ४५ ॥

न विरोधिनी रुषमियाय पथि मृगविहङ्गसंहतिः ।

घ्नन्ति सहजमपि भूरिभियः सममागताः सपदि वैरमापदः ॥ ४६ ॥

नेति ॥ पथि पलायनमार्गे विरोधिनी जातिवैरिणी मृगाणां सिंहव्याघ्रा-  
दीनां विहंगानां काकोल्लकानां च संहतिः संघो रुषं परस्परक्रोधं नेयाय न  
प्राप, किंतु सहैव चचारेत्यर्थः । तथा हि—भूरि प्रभूता भीर्यासु ताः समं  
साधारण्येन आगता आपदो विपत्तयः सहजं स्वाभाविकमपि वैरं सपदि  
घ्नन्ति, नहि संघातव्यसनेषु प्रजायते वैरानुबन्ध इति भावः ॥ ४६ ॥

चमरीगणैर्गणबलस्य बलवति भयेऽप्युपस्थिते ।

वंशविततिषु विषक्तपृथुप्रियबालवालधिभिराददे धृतिः ॥ ४७ ॥

चमरीति ॥ वंशविततिषु वेणुगुल्मेषु विषक्ता लम्बाः पृथवो भृशं प्रिय-  
वालाः प्रियरोमाणो वालधयः पुच्छानि येषां तैः । 'पुच्छोऽस्त्री लम्बलाङ्गुले  
वालहस्तश्च वालधिः' इत्यमरः । चमरीगणैर्मृगविशेषैर्गणबलस्य शिवबलस्य  
संबन्धिनि, तद्धेतुक इत्यर्थः । संबन्धमात्रविवक्षायां षष्ठी । अन्यथा 'भीत्रार्थानां  
भयहेतुः' ( पा. १।४।२५ ) इति पञ्चमी स्यात् । बलवति प्रबले भय उपस्थिते  
प्राप्तेऽपि धृतिर्धैर्यम् । आददे स्वीकृता, वालच्छेदभयात्प्राणहानिमप्यवगणय्य  
स्थितमित्यर्थः ॥ ४७ ॥

हरसैनिकाः प्रतिभयेऽपि गजमदसुगन्धिकेसरैः ।

स्वस्थमभिददृशिरे सहसा प्रतिबोधजृम्भितमुखैर्मृगाधिपैः ॥ ४८ ॥



हरेति ॥ प्रतिभये भयहेतौ । 'भयंकरं प्रतिभयम्' इत्यमरः । प्राप्तेऽपीति शेषः । गजमदैः सुगन्धयः सुरभयः केसराः सटा येषां तैः । हतानेकगजै-  
रित्यर्थः । सहसा सेनाकलकलश्रवणानन्तरमेव प्रतिबोधेन निद्रापगमेन  
जृम्भितानि व्याप्तानि मुखानि येषां तैः, मृगाधिपैः सिंहैः स्वस्थं निःशङ्कमेव  
यथा तथा हरसैनिका अभिदृष्टशिर ईक्षिताः, न तु किञ्चित्क्षुभितमित्यर्थः ।  
युक्तं चैतद्वाजनामधारिणां केसरिणामिति भावः ॥ ४८ ॥

विभगंवभूवुरपवृत्तजठरशफरीकुलाकुलाः ।

पङ्कविषमिततटाः सरितः करिरुग्णचन्दनरसारुणं पयः ॥ ४९ ॥

विभरामिति ॥ अपवृत्तजठरैस्तत्कालक्षोभाद्बुधितोदरैः शफरीकुलैराकुला  
व्याप्ताः पङ्कैर्विषमितानि दुर्गमीकृतानि तटानि कूलानि यासां ताः । सरितः  
करिभिः, पलायमानैरिति शेषः । रुग्णानां मार्गरोधितया भग्नानाम् । 'ओदि-  
तश्च' ( पा. ८।२।४५ ) इति निष्ठानत्वम् । चन्दनानां रसैररुणं करिरुग्ण-  
चन्दनरसारुणं पयो विभरांवभूवुः । भृधातोः 'भीहीभृहुवां श्लुवच्च' ( पा. ३।१।-  
३९ ) इत्याम्प्रत्ययः श्लुवद्भावश्च । 'कृञ्चानुप्रयुज्यते लिटि' ( पा. ३।१।४० ) इति  
भुवोऽनुप्रयोगः ॥ ४९ ॥

महिषक्षतागुरुतमालनलदसुरभिः सदागतिः ।

व्यस्तशुकनिभशिलाकुसुमः प्रणुदन्ववौ वनसदां परिश्रमम् ॥ ५० ॥

महिषेति ॥ महिषैर्बुल्लायैः क्षतानि विदलितानि तैरगुरुभिस्तमालैर्नलदैरु-  
शीरैश्च सुरभिः सुगन्धिः । व्यस्तानि विक्षिप्तानि शुकनिभानि शुकसव-  
र्णानि शिलाकुसुमानि शैलेयाख्या ओषधिविशेषा येन सः । अतः शीतल  
इति भावः । 'कालानुसार्यवृद्धाश्मपुष्पशीतशिवानि तु । शैलेयम्' इत्यमरः ।  
'शुकनिभ' इति स्वरूपकथनम् । सदागतिर्वायुः वनसदां वनेचराणां परिश्रमं  
प्रणुदन्, अतो मन्द इति भावः । 'मातरिश्वा सदागतिः' इत्यमरः । ववौ  
वाति स्म ॥ ५० ॥

मथिताम्भसो रयविकीर्णमृदितकदलीगवेधुकाः ।

क्लान्तजलरुहलताः सरसीर्विदधे निदाघ इव सत्त्वसंप्लवः ॥ ५१ ॥

मथिताम्भस इति ॥ सत्त्वसंप्लवः प्राणिसंक्षोभो निदाघो ग्रीष्म इव  
सरसीः सरांसि । 'कासारः सरसी सरः' इत्यमरः । मथिताम्भसः संक्षोभि-  
तोदका रयेण पलायनवेगेन विकीर्णं व्याकीर्णं यथा तथा मृदिता निष्पी-  
डिताः कदल्यो गवेधुकास्तृणधान्यविशेषाश्च यासां तास्तथोक्ताः । 'तृण-  
धान्यानि नीवाराः स्त्री गवेधुर्गवेधुका' इत्यमरः । मृदित इति, 'क्लृति च'  
( पा. १।१।५ ) इति गुणप्रतिषेधः । क्लान्ता जलरुहलताः पद्मिन्यो यासु  
ता एवंभूता विदधे चकार ॥ ५१ ॥



इति चालयन्नचलसानुवनगहनजानुमापतिः ।

प्राप मुदितहरिणीदशनक्षतवीरुधं वसतिमैन्द्रसूनवीम् ॥ ५२ ॥

इतीति ॥ इति इत्थम् । उमापतिरचलसानुषु वनेषूपभोग्यवृक्षेषु गह-  
नेषु दावेषु च जातास्तथोक्तान्, सत्त्वानिति शेषः । चालयन् । मुदितानां  
हरिणीनां दशनैः क्षता वीरुधो लता यस्यां ताम् । इन्द्रसूनोरिमां ऐन्द्र-  
सूनवीम् । वसत्यत्रेति वसतिमाश्रमम् । 'वहिवस्यर्तिभ्यश्च' (उ. सू. ५००)  
इत्यौणादिको वसतेरतिप्रत्ययः । प्राप ॥ ५२ ॥

स तमाससाद घननीलमभिमुखमुपस्थितं मुनेः ।

पोत्रनिकषणविभिन्नभुवं दनुजं दधानमथ सौकरं वपुः ॥ ५३ ॥

स इति ॥ अथ अनन्तरं स शिवो घननीलं मेघमेचकं मुनेरर्जुनस्य । अभि-  
मुखमुपस्थितमागतं पोत्रस्य मुखाग्रस्य निकषणेनोलेखनेन विभिन्ना विदा-  
रिता भूर्येन तम् । 'मुखाग्रे क्रोडहल्योः पोत्रम्' इत्यमरः । 'हलसूकरयोः पुवः'  
(पा. ३।२।१८३) इति घृन्प्रत्ययः । निकषणेनोलेखनेन विभिन्नाविदारिता भूर्येन-  
तम् । सूकरस्येदं सौकरं वाराहं वपुर्दधानं दनुजं दानवम् । आससाद् प्राप ।  
ददर्शेति यावत् ॥ ५३ ॥

कच्छान्ते सुरसरितो निधाय सेनामन्वीतः स कतिपयैः किरातवयैः ।

प्रच्छन्नस्तरुगहनैः सगुल्मजालैर्लक्ष्मीवाननुपदमस्य संप्रतस्थे ॥ ५४ ॥

इति भारविहृतौ महाकाव्ये किरातार्जुनीये द्वादशः सर्गः ।

कच्छान्त इति ॥ लक्ष्मीवान् । 'मातुपधायाश्च मतोर्वोऽयवादिभ्यः'  
(पा. ८।२।९) इति मतुपो मकारस्य वकारादेशः । स शिवः । सुरसरितो  
मन्दाकिन्याः कच्छान्तेऽनूपप्रान्ते । 'जलप्रायमनूपं स्यात्पुंसि कच्छस्तथाविधः'  
इत्यमरः । सेनां निधाय, स्थापयित्वेत्यर्थः । कतिपयैः किरातवयैरन्वीतो-  
ऽनुगतः सन् । 'ई गतौ' इति धातोरनुपूर्वात्कर्मणि क्तः । सगुल्मजालैर्लता-  
प्रतानसहितैः । तरुगहनैः प्रच्छन्नश्छादितः । 'वा दान्तशान्त-' (पा. ७।२।२७)  
इत्यादिना निपातः । अस्य वराहस्य पदमनु अनुपदम्, पदानुसारेणेत्यर्थः ।  
संप्रतस्थे प्रस्थितः । 'समवप्रविभ्यः स्थः' (पा. १।३।२२) इत्यात्मनेपदम् ।  
प्रहर्षिणीवृत्तम् ॥ ५४ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां द्वादशः सर्गः समाप्तः ॥

त्रयोदशः सर्गः ।

वपुषा परमेण भूधराणामथ संभाव्यपराक्रमं विभेदे ।

मृगमाशु विलोक्यांचकार स्थिरदंष्ट्रोग्रमुखं महेन्द्रसूनुः ॥ १ ॥



वपुपेति ॥ अथ ईश्वरप्रस्थानानन्तरं महेन्द्रसूनुर्जुनः परमेण महता वपुषा हेतुना भूधराणां विभेदे विदारणे संभाव्यपराक्रमं क्षमोऽयमिति प्रत्यर्थं पौरुषं स्थिराभ्यां दृढाभ्यां दंष्ट्राभ्यामुग्रं मुखं यस्य तं मृगम्, वराहमित्यर्थः । आशु तदागमनान्तरम्, अविलम्बेनेत्यर्थः । विलोकयांचकार ददर्श । अस्मिन्सर्गे प्राक्पञ्चत्रिंशच्छ्लोकादौपच्छन्दसिकं वृत्तम् ॥ १ ॥

स्फुटबद्धसटोन्नतिः स दूरादभिधावन्नवधीरितान्यकृत्यः ।

जयमिच्छति तस्य जातशङ्के मनसीमं मुहुराददे वितर्कम् ॥ २ ॥

स्फुटेति ॥ स्फुटा स्पष्टा वद्धा विरचिता सटानां केसराणामुन्नतिरुद्धतिर्यस्य सः, क्रोधाद्धर्वितलोमेत्यर्थः । 'सटा जटाकेसरयोः' इति विश्वः । दूरादभिधावन् संमुखमापतन् । तथा, अवधीरितान्यकृत्यस्यक्तान्यकर्मा स वराहो जयमिच्छति जयार्थिनि अत एव जातशङ्के, स्वयं जिघांसोर्द्विषामेकलक्ष्यत्वादिति भावः । तस्य मुनेर्मनसि मुहुरिमं वितर्कं वक्ष्यमाणमूहम् । 'अध्याहारस्तर्क ऊहः' इत्यमरः । आदद उत्पादयामास ॥ २ ॥

अथैकादशभिर्वितर्कमेव निरूपयति—

घनपोत्रविदीर्णशालमूलो निविडस्कन्धनिकाषरुग्णवप्रः ।

अयमेकचरोऽभिवर्तते मां समरायेव समाजुहूपमाणः ॥ ३ ॥

घनपोत्रेति ॥ घनेन कठिनेन पोत्रेण मुखाग्रेण विदीर्णानि विदलितानि शालमूलानि वृक्षमूलानि येन सः । निविडस्य स्कन्धस्य निकाषेण निकषणेन रुग्णवप्रो भग्नसानुः, अतो महासत्त्वसंपन्न इति भावः । एकश्चासौ चरश्चेति एकचर एकाकी, यूथादपेत इत्यर्थः । अतः, अयं वराहः समराय समरं कर्तुम् । 'क्रियार्थोपपदस्य च कर्मणि स्थानिनः' (पा. २।३।१४) इति चतुर्थी । समाजुहूपमाण इव समाह्वानुमिच्छन्निव । 'इव'शब्दः संभावनायाम् । समाह्वयतेः सन्नन्ताच्छानच्प्रत्ययः । 'स्पर्धायामाङः' (पा. १।३।३१) 'पूर्ववत्सनः' (पा. १।३।६२) इत्यात्मनेपदम् । 'अभ्यस्तस्य च' (पा. ६।१।३३) इति संप्रसारणम् । मामभिवर्तते मामभिधावति । उपसर्गवशात् सकर्मकत्वम् । अतः सर्वथा नायमुपेक्ष्य इति भावः ॥ ३ ॥

इह वीतभयास्तपोनुभावाज्जहति व्यालमृगाः परेषु वृत्तिम् ।

मयि तां सुतरामयं विधत्ते विकृतिः किं नु भवेदियं नु माया ४

इहेति ॥ इह आश्रमे तपोनुभावाद्धीतभयाः, लक्षणया विगतवैरा इत्यर्थः । अत एव व्यालमृगाः क्रूरव्याघ्रादयः । 'व्यालो भुजङ्गमे क्रूरे श्वापदे दुष्टदन्ति' इति विश्वः । परेषु प्राण्यन्तरेषु वृत्तिं जीविकां जहति, हिंसया न जीवन्तीत्यर्थः । अयं वराहो मयि मद्दिष्ये तां वृत्तिं सुतरां विधत्ते करोति, मां हन्तुमिच्छतीत्यर्थः । तदियं विकृतिस्तपःसामर्थ्यभङ्गरूपा भवेत्किं नु । यद्वा, माया कस्यचिदैत्यस्य वराहभूमिका भवेत् नु । 'किं-नु'शब्दौ वितर्कं ॥ ४ ॥



अथवैष कृतज्ञयेव पूर्वं भृशमासेवितया रुषा न मुक्तः ।

अवधूय विरोधिनीः किमारान्मृगजातीरभियाति मां जवेन ॥ ५ ॥

अथवेति । 'अथवा' इति पक्षान्तरे । एष मृगः पूर्वं जन्मान्तरे भृशमत्य-  
र्थम् । आसेवितयाऽतिपरिचितया रुषा क्रुधा, मद्गोचरयेति शेषः । कृतज्ञयेव  
पूर्वकृतं वैरानुबन्धं संप्रति जानात्येवेत्युल्लेखः । न मुक्तो न त्यक्तः, अद्यापीति  
शेषः । नूनमयं प्राग्भवीयवैरानुबन्धी कश्चित्; संप्रति वैरवीजासंभवादिति  
भावः । कुतः ? । यद्यत आरात् समीपतः । 'आरादूरसमीपयोः' इत्यमरः ।  
विरोधिनीर्मृगजातीरवधूय त्यक्त्वा जवेन मामभियाति अभिधावति,  
अन्यथा नाभियायादिति भावः ॥ ५ ॥

न केवलमभियानमेव, किं च मनोवृत्तिरप्यत्र प्रमाणमित्याह—

न मृगः खलु कोऽप्ययं जिघांसुः स्खलति ह्यत्र तथा भृशं मनो मे ।

विमलं कलुषीभवच्च चेतः कथयत्येव हितैषिणं रिपुं वा ॥ ६ ॥

न मृग इति ॥ अयं मृगो न खलु, किंतु कोऽपि कश्चिदन्य एव जिघां-  
सुर्हन्तुमिच्छुः । हन्तेः सन्नन्तादुप्रत्ययः । 'अभ्यासाच्च' (पा. ७।३।५५) इति  
कुत्वम् । 'अज्ज्ञानगमां सनि' इति दीर्घः । कुतः ? । हि यस्मात्, अत्रास्मिन्मृग-  
विषये मे मनस्तथा भृशं स्खलति क्षुभ्यति, यथायं जिघांसुमिति बुद्धिरूपद्यत  
इत्यर्थः । तथा हि—विमलं प्रसन्नं तथा कलुषीभवत् क्षुभ्यच्च चेत एव हितै-  
षिणं रिपुं वा मित्रममित्रं च कथयति । यत्र यत्र मनः प्रसीदति तदेव मित्रम्;  
अन्यथा त्वन्यथेति निश्चितमित्यर्थः । अतोऽयं वध्य इति भावः ॥ ६ ॥

ननु मुनेः किमनया दुःशङ्कया, तत्राह—

मुनिरस्मि निरागसः कुतो मे भयमित्येष न भूतयेऽभिमानः ।

परवृद्धिषु वद्धमत्सराणां किमिव ह्यस्ति दुरात्मनामलङ्घ्यम् ॥ ७ ॥

मुनिरिति ॥ मुनिरस्मि । अतो निरागसो निरपराधस्य मे कुतो भयमि-  
त्येषोऽभिमानोऽहंकारः अनपकारिणं मां कोऽपि किं करिष्यतीति बुद्धिर्भूतये  
श्रेयसे न भवति । तथा हि—परवृद्धिषु विषये वद्धमत्सराणां दुरात्मना-  
मलङ्घ्यं किमिवास्ति, न किंचिदकार्यमस्तीत्यर्थः । 'इव'शब्दो वाक्यालंकारे ॥ ७ ॥

अस्तु, जिघांसुरपि क्षुद्रः किं करिष्यतीत्यत्राह—

दनुजः खिदयं क्षपाचरो वा वनजे नेति बलं बतास्ति सत्त्वे ।

अभिभूय तथा हि मेघनीलः सकलं कम्पयतीव शैलराजम् ॥ ८ ॥

दनुज इति ॥ अयं दनुजः खित् दानवो वा क्षपाचरो राक्षसो वा, न  
तु मृग एवेत्यर्थः । कुतः ? । वनजे सत्त्वे वन्यप्राणिनि । इति ईदृशं बलं  
नास्ति । बलमेव समर्थयते । तथा हि—मेघनीलोऽयं वराहः  
सकलं शैलराजमभिभूय आक्रम्य कम्पयतीव । पदविष्टम्भभरात्तथा प्रतीयत



इत्यर्थः । अत्र कम्पयतीवेत्युत्प्रेक्षागर्भोऽयं शैलकम्पनरूपकार्येण तत्कारणवलाति-  
रेकसमर्थनात्कार्येण कारणसमर्थनरूपोऽर्थान्तरन्यासः ॥ ८ ॥

किंच, योऽयं शैले मृगयाकलकल इव श्रूयते सोऽप्येतन्मायापरिकल्पित  
एवेत्याह—

अयमेव मृगव्यसत्रकामः प्रहरिष्यन्मयि मायया शमस्ये ।

पृथुभिर्ध्वजिनीरवैरकार्षीच्चकितोद्भ्रान्तमृगानि काननानि ॥ ९ ॥

अयमिति ॥ अयमेव शमस्ये शान्तिनिविष्टे इति रन्ध्रोक्तिः । मयि । अधि-  
करणविवक्षायां सप्तमी । मायया प्रहरिष्यन्, प्रहर्तुमिच्छन्नित्यर्थः । 'लट् शेषे  
च' ( पा. ३।३।१३ ) इति चकारात्क्रियाार्थायां क्रियायां लट् । 'लटः सद्वा' ( पा.  
३।३।१४ ) इति शत्रादेशः । मृगव्यं मृगया तस्य सत्रं वनम्, तदर्थं वनमित्यर्थः ।  
तत्कामयत इति मृगव्यसत्रकामः मृगयाभूमिपरिग्रहार्थं सन्नित्यर्थः । 'कर्मण्यण्',  
( पा. ३।२।१ ) 'आच्छेदने मृगव्यं स्यादाखेटो मृगया स्त्रियाम्' इति, 'सत्रमाच्छा-  
दने यज्ञे सदादाने वनेऽपि च' इति चामरः । पृथुभिर्वृहद्भिर्ध्वजिनीरवैः सेनाकल-  
कलैः, स्वमायया कल्पितैरेवेत्यर्थः । काननानि चकितोद्भ्रान्तास्त्वस्तपलायिता  
मृगा येषु तानि । अकार्षीच्चकार । अयं रन्ध्रान्वेषी मत्प्रहारार्थं स्वयमेव मृग-  
युर्भूत्वा वनावरोधाय सेनावोधं कल्पयामास, स मृगरूपेणागच्छतीत्यर्थः ॥ ९ ॥

वितर्कान्तरमाह—

बहुशः कृतसत्कृतेर्विधातुं प्रियमिच्छन्नथवा सुयोधनस्य ।

क्षुभितं वनगोचराभियोगाद्गणमांशिश्रियदाकुलं तिरश्चाम् ॥ १० ॥

बहुश इति ॥ अथवा बहुशः कृता सत्कृतिः सत्कारो येन तस्य सुयोध-  
नस्य प्रियं मद्बध्दरूपं प्रतिप्रियं विधातुं कर्तुमिच्छन्, यः कश्चिदिति शेषः ।  
वनं गोचरं स्थानं येषां तेषां वनगोचराणामभियोगादवरोधात् । 'अभियो-  
गोऽवरोधः स्यात्' इति हलायुधः । क्षुभितमुद्विग्नमाकुलं चलं तिरश्चां मृगा-  
दिपशूनां गणमांशिश्रियत् वराहरूपेण प्राविशत् । 'णिश्रिद्रुन्तुभ्यः कर्णरि चङ्'  
( पा. ३।१।४८ ) 'चङि' ( पा. ६।१।११ ) इति द्विर्भावः ॥ १० ॥

वितर्कान्तरमाह—

अवलीढसनाभिरंश्वसेनः प्रसभं खाण्डवजातवेदसा वा ।

प्रतिकर्तुमुपागतः समन्युः कृतमन्युर्यदि वा वृकोदरेण ॥ ११ ॥

अवलीढेति ॥ खाण्डवजातवेदसा खाण्डववनाग्निना प्रसभमवलीढ-  
सनाभिर्दग्धबन्धुः । 'सपिण्डास्तु सनाभयः । सगोत्रबान्धवजातिबन्धुस्वस्वजनाः  
समाः' इत्यमरः । अत एव समन्युर्बद्धवैरः । तस्यार्जुनस्यापकारयितृत्वादिति  
भावः । अश्वसेनस्तक्षकपुत्रः कश्चिन्महासर्पः प्रतिकर्तुं वैरनिर्यातनार्थम् । उपा-  
गतो वा, वराहमाययेति शेषः । पक्षान्तरमाह—यदि वा वृकोदरेण भीम-  
सेनेन कृतमन्युर्जनितक्रोधो वा कश्चिदिति शेषः । पुरा किल पाण्डवः खाण्डव-

पाठा०-१ आशिश्रियत्. २ उद्वृत्तेन. ३ कृतवैरः.



दाहे पावकभयात् पलायमानांस्तक्षकपुत्रानश्चसेनस्य बन्धून् बाणैरवरुध्य दाह-  
यामासेति भारतकथा ॥ ११ ॥

अथ द्वाभ्यामनन्तरकरणीयमध्यवस्यति बलेत्यादिना,—

बलशालितया यथा तथा वा धियमुच्छेदपरामयं दधानः ।

नियमेन मया निर्वहणीयः परमं लाभमरातिभङ्गमाहुः ॥ १२ ॥

किं बहुना, यथा तथा वाऽस्तु । अयं मायिकः पारमार्थिको वाऽस्त्वित्यर्थः ।  
सर्वथापि बलशालितया, बलद्वस्तयेत्यर्थः । उच्छेदपरां धियं दधानः,  
मां जिघांसुरित्यर्थः । अतोऽयं मृगो नियमेनावश्यं मया निर्वहणीयो वध्यः ।  
'प्रमाणं निर्वहणम्' इत्यमरः । तथा हि—अरातिभङ्गं शत्रुक्षयं परमं लाभ-  
माहुः ॥ १२ ॥

ननु तपोविरोधिनी हिंसेत्याशङ्क्याह—

कुरु तात ! तपांस्यमार्गदायी विजयायेत्यलमन्वशान्मुनिर्नाम ।

बलिनश्च वधादृतेऽस्य शक्यं व्रतसंरक्षणमन्यथा न कर्तुम् ॥ १३ ॥

कुर्विति ॥ हे तात वत्स ! मार्गदायी न भवतीति अमार्गदायी, रन्धान्वे-  
षिणां प्रवेशमयच्छन्नित्यर्थः । कुतः ? । जयार्थित्वादित्याह—विजयाय तपांसि  
कुर्विति मुनिर्व्यासो मामलं भृशम् । अन्वशात् अनुशिष्टवान् । अनुशासेर्लङ् ।  
ननु मुनिर्वा कथमधर्ममन्वशात् ? । तत्राह—बलिन इति । अस्य मृगस्य बलिनः  
प्रबलस्य वधादृते वधं विना । 'अन्यारादितरर्ते' ( पा. २।३।२९ ) इत्यादिना  
पञ्चमी । अन्यथा उपायान्तरेण व्रतसंरक्षणं तपोरक्षणं कर्तुं न शक्यम्,  
हिंसापि दुष्टनिग्रहात्मिका नाधर्म इत्यर्थः ॥ १३ ॥

इति तेन विचिन्त्य चापनाम प्रथमं पौरुषचिह्नमाललम्बे ।

उपलब्धगुणः परस्य भेदे सचिवः शुद्ध इवाददे च बाणः ॥ १४ ॥

इतीति ॥ तेनार्जुनेन । इतीत्यं विचिन्त्य वितर्क्य चापनाम चापाख्यं  
प्रथमं पौरुषचिह्नम्, तस्य मुख्यायुधत्वादिति भावः । आललम्बे गृहीतम् ।  
कर्मणि लिट् । अथ परस्य शत्रोर्भेदे विदारण उपजाये च उपलब्धगुणो ज्ञात-  
शक्तिः । बाणस्तु प्राप्तमौर्वीकश्चेति शेषः । शुद्धो ऋजुर्दिग्धत्वादिदोषरहितो वा ।  
'न कर्णभेदैर्नो दिग्धैर्नाग्निज्वलिततेजसैः' इति निषेधात् । अन्यत्र,—शुद्धो निर्मल-  
चित्त इति यावत् । बाणश्च सचिव इव । आददे जगृहे । अत्र बाणसचिवयोः  
शब्दमात्रसाधर्म्याच्छेषालंकारः । प्रकृताप्रकृतविषय इति सर्वस्वकारः । उपमैवेति  
केचित् ॥ १४ ॥

अनुभाववता गुरु स्थिरत्वादविसंवादि धनुर्धनंजयेन ।

स्वबलव्यसनेऽपि पीड्यमानं गुणवन्मित्रमिवानतिं प्रपेदे ॥ १५ ॥

अनुभावेति ॥ गुरु महत्प्रज्यं च स्थिरत्वात् साधवत्त्वात् । अविसंवादि अभ-



हुरम् । अन्यत्र,—प्रतिष्ठितत्वादसत्यरहितम् । गुणवत् सज्यम् । अन्यत्र,—औदार्यादिगुणवत् । धनुर्मित्रमिव । अनुभाववता निश्चयबुद्धिमता । ‘अनुभावः प्रभावे च सतां च मतिनिश्चये’ इत्यमरः । धनंजयेन स्वबलव्यसनेऽपि तपसा क्षीणत्वेऽपि । अन्यत्र,—स्वं धनं तदेव बलं तस्य व्यसने हासेऽपि । पीड्यमानमाकृष्यमाणमवरुध्यमानं च सत् मित्रमिव । आनर्तिं नम्रतामानुकूल्यं च प्रपेदे । अलंकारस्तु पूर्ववत् ॥ १५ ॥

प्रविकर्षेति निनादभिन्नरन्ध्रः पदविष्टम्भेन पीडितस्तदानीम् ।

अधिरोहति गाण्डिवं महेषौ सकलः संशयमारुरोह शैलः ॥ १६ ॥

प्रविकर्षेति ॥ तदानीं तस्मिन्काले महेषौ बाणे गाण्डिवमर्जुनधनुः । अधिरोहति सति । ‘कपिध्वजस्य गाण्डीवगाण्डिवौ पुनपुंसकौ’ इत्यमरः । ‘गाण्ड्यजगात्संज्ञायाम्’ (पा. ५।२।११०) इति वप्रत्ययः । प्रविकर्षेण ज्यास्फालनेन यो निनादस्तेन भिन्नरन्ध्रो विदलितगह्वरः, तथा पदविष्टम्भेन पादाक्रमणेन निपीडितो नुन्नः सकलः समूलः शैलः संशयं जीवितसंदेहम् । आरुरोह, प्रापेत्यर्थः । अत्र शैलस्य संशयासंबन्धेऽपि संबन्धकथनादतिशयोक्तिरलंकारः ॥ १६ ॥

ददृशेऽर्थं सविस्मयं शिवेन स्थिरपूर्णायतचापमण्डलस्थः ।

रचितस्तिसृणां पुरां विधातुं वधमात्मेव भयानकः परेषाम् ॥ १७ ॥

ददृश इति ॥ अथ बाणसंधानानन्तरं शिवेन स्थिरं निश्चलं पूर्णं च यथा तथा, आयत आकृष्टे चापमण्डले तिष्ठतीति तथोक्तः, चापमण्डलमन्तर्धाय स्थित इत्यर्थः । तिसृणाम् । ‘न तिसृचतसृ-’ (पा. ६।४।४) इति दीर्घप्रतिषेधः । पुराम्, त्रिपुरासुरस्येत्यर्थः । वधं संहारं विधातुं कर्तुं रचितः कल्पितः, स्थानविशेषे स्थापित इति यावत् । आत्मा स्वयमिव परेषां भयानको भयंकरः सोऽर्जुनः सविस्मयं ददृशे दृष्टः । उपमालंकारः ॥ १७ ॥

अथ पिनाकिवृत्तान्तमाह—

विचकर्ष च संहितेषुरुच्चैश्चरणास्कन्दननामिताचलेन्द्रः ।

धनुरायतभोगवासुकिज्यावदनग्रन्थिविमुक्तवह्नि शंभुः ॥ १८ ॥

विचकर्षेति ॥ अथ शंभुश्च संहितेषुः सन् । उच्चैर्भृशं चरणास्कन्दनेन पदविष्टम्भेन नामितोऽधो नीतोऽचलेन्द्रो येन स तथोक्तः । आयतभोग आकृष्टकायो वासुकिरेव ज्या तस्य वदनमेव ग्रन्थिस्तेन विमुक्त उत्सृष्टो वह्निर्यस्य तत्, धनुर्विचकर्षेति स्वभावोक्तिः ॥ १८ ॥

स भवस्य भवक्षयैकहेतोः सितसप्तेश्व विधास्यतोः सहार्थम् ।

रिपुराप पराभवाय मध्यं प्रकृतिप्रत्यययोरिवानुबन्धः ॥ १९ ॥

स इति ॥ सह संभूय अर्थमरिवधरूपप्रयोजनं विधास्यतोः करिष्यतोः ।

पाठा०-१ च. २ भयंकरः. ३ आतत.



अन्यत्र, -सहार्थमभिधेयमभिधास्यतोरित्यर्थः । 'प्रकृतिप्रत्ययौ सहायं वृतः' इति वचनात् । भवक्षयैकहेतोः संसारोच्छेदनिदानस्य भवस्य शिवस्य सितसत्ते-  
रर्जुनस्य च मध्यं रिपुर्वराहः । यस्मात्प्रत्ययो विधीयते सा प्रकृतिर्धात्वादिः,  
प्रत्ययः सनादिः, तयोर्मध्यमनुबन्ध इत्संज्ञको वर्णः । यथा भूतं भूतिरि-  
त्यादौ ककारः । स इव पराभवाय नाशाय लोपार्थमेव आप, न तु स्थित्य-  
र्थमित्यर्थः ॥ १९ ॥

अथ दीपितवारिवाहवर्त्मा रवचित्रासितवारणादवार्थः ।

निपपात जवादिषुः पिनाकान्महतोऽभ्रादिव वैद्युतः कृशानुः २०

अथेति ॥ अथ रिपोर्मध्यप्रवेशानन्तरं दीपितं वारिवाहवर्त्म आकाशं येन  
सः । अवार्यो दुर्वार इषुः शरो रवचित्रासितवारणात् स्वधोषभीषितगजात्  
पिनाकात् शिवधनुषः । 'पिनाकोऽजगवं धनुः' इत्यमरः । महतोऽभ्रान्मेघात्,  
विद्युतोऽयं वैद्युतः कृशानुरशनिरिव जवाद्वेगात् । निपपातादधाव ॥ २० ॥

व्रजतोऽस्य बृहत्पतत्रजन्मा कृतताक्षर्योपनिपातवेगशङ्कः ।

प्रतिनादमहान्महोरगाणां हृदयश्रोत्रभिदुत्पपात नादः ॥ २१ ॥

व्रजत इति ॥ व्रजतो धावतोऽस्य बाणस्य बृहद्भ्यः पतत्रेभ्यः पक्षेभ्यो  
जन्म यस्य स तथोक्तः । कृता ताक्षर्योपनिपातवेगशङ्का गरुडागमनवेगभ्रमो  
येन सः । अत एव, महोरगाणां सर्पाणां हृदयानि श्रोत्राणि च भिनत्तीति  
हृदयश्रोत्रभित् । 'समुद्राभ्राद्' (पा. ४।४।११८) इति सूत्रे पूर्वनिपात-  
व्यभिचारात् 'श्रोत्र'शब्दस्य पूर्वनिपातव्यभिचारः । प्रतिनादैः प्रतिध्वनिभिः  
महान् समूर्च्छितो नाद उत्पपात उत्थितः । अत्र नादस्योरगहृदयभेदकत्वा-  
संबन्धेऽपि संबन्धाभिधानादतिशयोक्तिः । सा च ताक्षर्यवेगभ्रमोत्थापितेति  
तयोरङ्गाङ्गिभावेन संकरः ॥ २१ ॥

नयनादिव शूलिनः प्रवृत्तैर्मनसोऽप्याशुतरं यतः पिशङ्गैः ।

विदधे विलसत्तडिल्लताभैः किरणैर्व्योमनि मार्गणस्य मार्गः ॥ २२ ॥

नयनादिवेति ॥ शूलिनो नयनात् प्रवृत्तैर्निर्गतैरिव स्थितैरित्युत्प्रेक्षा, नेत्रा-  
ग्निशिखाकल्पैरित्यर्थः । पिशङ्गैः पिङ्गलैः विलसत्तडिल्लताभैर्विद्युदामतुल्यैरि-  
त्युपमा । मनसश्चित्तादपि आशुतरं शीघ्रतरम् । 'आशु'शब्दादनव्ययात्तरप् ।  
अतः 'किमेत्तिङव्यय-' (पा. ५।४।११) इत्यादिनाम्प्रत्ययो न । 'ह्रीबे-  
शीघ्राद्यसत्त्वे स्यान्निब्वेधां सत्त्वगामि यत्' इत्यमरः । यतो गच्छतः । इणः शतृ-  
प्रत्ययः । मार्गणस्य शरस्य । 'कदम्बमार्गणशराः' इत्यमरः । किरणैर्व्योमनि आकाशे  
मार्ग उल्कारेखाकारः पन्था विदधे विरचित इति स्वभावोक्तिरलंकारः ॥ २२ ॥

अपयन्धनुषः शिवान्तिकस्थैर्विवरेसद्भिरभिख्यया जिहानः ।

युगपद्दृशे विशन्वराहं तदुपोढैश्च नभश्चरैः पृषत्कः ॥ २३ ॥

अपयन्निति ॥ पृषत्को बाणः । 'पृषत्कबाणविशिखाः' इत्यमरः । धनुषः



पिनाकात् अपयन् निर्यन्, निर्गच्छन्नित्यर्थः । इणः शतृप्रत्ययः । शिवान्तिकस्थैर्नभश्चरैः । अभिख्यया शोभया जिहानः, शोभां गच्छन्नित्यर्थः । 'ओहाइ गतौ' इति धातोः शानच् । 'अभिख्या नामशोभयोः' इत्यमरः । विवरे सीदन्तीति विवरेसदस्तैः विवरेसद्भिरन्तरालवर्तिभिर्नभश्चरैः । 'सत्सूद्विष-' ( पा. ३।२।६१ ) इत्यादिना क्तिप्, 'तत्पुरुषे कृति बहुलम्' ( पा. ६।३।१४ ) इत्यलुक् । अथ वराहं विशन् प्रविशन्, तदुपोढैस्तं वराहमुपोढैः प्रत्यासन्नैः । वहैः कर्तारि क्तः । नभश्चरैर्युगपद्दृष्टो दृष्ट इति बाणवेगोक्तिः । अत्र क्रमेण पिनाकनिष्क्रमणादिक्रियाविशिष्टस्य बाणस्य शिवान्तिकादिभिन्नदेशस्थनभश्चरकर्तृक-दर्शनयौगपद्यासंबन्धेऽपि तत्संबन्धोक्तिमूलातिशयोक्त्या लोकोत्तरवेगप्रतीतेरलंकारेण वस्तुध्वनिः ॥ २३ ॥

स तमालनिभे रिपौ सुराणां घननीहार इवाविषक्तवेगः ।

भयविप्लुतमीक्षितो नभःस्थैर्जगतीं ग्राह इवापगां जगाहे ॥ २४ ॥

स इति ॥ स बाणः । तमालनिभे तमालप्रभे, नीलाभ इति यावत् । सुराणां रिपौ वराहे घननीहारे सान्द्रतुहिन इव, अविषक्तवेगोऽप्रतिबद्ध-वेगः सन् । तथा, नभःस्थैः खेचरैः भयेन विप्लुतं विह्वलं यथा तथा, ईक्षितः सन् । अपां संबन्धी वेग आपः, अपां समूहो वा आपम् । आपेन गच्छतीति आपगा नदी तां गृह्णातीति ग्राहो जलग्राहः, जलचर इति यावत् । 'जलचरे' इति वक्तव्यात् 'विभाषा ग्रहः' ( पा. ३।१।१४३ ) इति णप्रत्ययः । स इव । जगतीं भूमिम् । 'जगती विष्टपे भूम्यां वास्तुच्छन्दोविशेषयोः' इति वैजयन्ती । जगाहे विवेश, अन्तर्हित इत्यर्थः ॥ २४ ॥

अथार्जुनबाणप्रयोगमाह—

सपदि प्रियरूपपर्वरेखः सितलोहाग्रनखः खमाससाद ।

कुपितान्तकतर्जनाङ्गुलिश्रीर्व्यथयन् प्राणभृतः कपिध्वजेषुः ॥ २५ ॥

सपदीति ॥ सपदि शिवबाणपातसमय एव प्रिया रूपमाकृतिः पर्वणि ग्रन्थयो रेखा रचनाश्च यस्य सः । अङ्गुलिपक्षे, पर्वरेखाः प्रसिद्धाः । लोहाग्र-मयःफलं तन्नखमिवेत्युपमितसमासः । सितं लोहाग्रनखं यस्य सः । कुपित-स्यान्तकस्य मृत्योर्या तर्जना तस्या अङ्गुलिस्तर्जनाङ्गुलिः तर्जनी तस्याः श्रीतिव श्रीर्यस्य सः कपिध्वजेषुर्जुनबाणः प्राणभृतो व्यथयन् भीषयमाणः खमाका-शम् । आससाद प्राप । उपमालंकारः ॥ २५ ॥

परमास्त्रपरिग्रहोरु तेजः स्फुरदुल्काकृति विक्षिपन्वनेषु ।

स जवेन पतन् परःशतानां पततां व्रात इवारवं वितेने ॥ २६ ॥

परमेति ॥ परमास्त्रपरिग्रहेण दिव्यास्त्राधिष्ठानेन उरु महदत एव स्फुर-



दुल्काकृति, उल्कावद्दीर्घायमाणमित्यर्थः । तेजो वनेषु विक्षिपन् विकिर-  
न्सन् । जवेन पतन् धावन् स बाणः । शतात्परे परःशतात्तेषाम्, शताधि-  
कसंख्याकानामित्यर्थः । 'परःशताद्यास्ते येषां परा संख्या शतादिकात्' इत्यमरः ।  
'पञ्चमी-' ( पा. २।३।१० ) इति योगविभागात्समासः । 'राजदन्तादिषु परम्'  
( पा. २।२।३१ ) इत्युपसर्जनस्य 'शत'शब्दस्य परनिपातः । पारस्करादित्वात्सुडा-  
गमः । पततां पतन्निणाम् । 'पतत्पन्नरथाण्डजाः' इत्यमरः । व्रातः समूह इव,  
आरवं वितेने विस्तारयामास ॥ २६ ॥

अविभावितनिष्क्रमप्रयाणः शमितायाम इवातिरंहसा सः ।

सह पूर्वतरं नु चित्तवृत्तेरपतित्वा नु चकार लक्ष्यभेदम् ॥ २७ ॥

अविभावितेति ॥ अतिरंहसाऽतिवेगेन । अविभावितेऽलक्षिते निष्क्रमो  
गाण्डीवान्निसरणं प्रयाणमन्तरागमनं च यस्य सः । तथा, शमितायामः  
संक्षिप्तदैर्घ्यं इव स्थित इत्युपमा । अत्र वेगगुणनिमित्ता दैर्घ्यगुणाभावोत्प्रेक्षा । स  
शरः । सह नु सह वा । चित्तवृत्तेति शेषः । चित्तवृत्तेः पूर्वतरं नु प्रागेव  
वा । उभयत्रापि लक्ष्ये पतित्वेति शेषः । अथवा, अपतित्वा नु, लक्ष्य इति  
शेषः । लक्ष्यभेदं चकार । अत्रोपात्तवेगगुणनिमित्ताद्वाणस्य चित्तवृत्त्या सहपात-  
पूर्वपातपतनाभावोत्प्रेक्षास्तिस्र उत्तरोत्तरोत्कर्षेण वेगातिशयव्यञ्जिका इत्यलंकारेण  
वस्तुध्वनिः ॥ २७ ॥

स वृषध्वजसायकावभिन्नं जयहेतुः प्रतिकायमेषणीयम् ।

लघु साधयितुं शरः प्रसेहे विधिनेवार्थमुदीरितं प्रयत्नः ॥ २८ ॥

स इति ॥ जयहेतुः स शरो वृषध्वजसायकावभिन्नं शिवशरविद्धम् ।  
एषणीयम्, वेदुमिति शेषः । इपेरिच्छार्थादनीयप्रत्ययः । प्रतिकायं प्रति-  
शरीरम्, प्रतिपक्षमिति यावत् । विधिना दैवेन, उदीरितं फलसाधनतया प्रति-  
पादितमर्थं योगादिकं प्रयत्नः पुरुषव्यापार इव । लघु अक्लेशेन यथा तथा  
साधयितुम् । स्वार्थणिजन्तानुमुन् । प्रसेहे शशाक । उपमालंकारः ॥ २८ ॥

अविवेकवृथाश्रमाविवार्थं क्षयलोभाविव संश्रितानुरागम् ।

विजिगीषुमिवानयप्रमादावसादं विशिखौ विनिन्यतुस्तम् ॥ २९ ॥

अविवेकेति ॥ अविवेकोऽन्तरानभिज्ञत्वं वृथाश्रमो निष्फलप्रयासस्तौ अर्थ-  
धनमिव । अस्थानविनियोगहेतुकत्वादनयोर्धनहानिकरत्वमिति भावः । क्षयो-  
ऽनुपचयो लोभोऽदानृत्वं तौ संश्रितानां अनुजीविनां अनुरागमिव ।  
अकिञ्चित्करे स्वामिन्यनुरागस्थानवस्थानादिति भावः । अनयोर्दुर्ज्ञातिः प्रमा-  
दोऽनवधानता तौ विजिगीषुमिव, रन्ध्रभूयिष्ठस्य जयासिद्धेरिति भावः ।  
विशिखौ शिवार्जुनबाणौ तं वराहम् । अवसादं करणशैथिल्यं विनिन्यतु-  
र्नातवन्तौ । नयतिर्द्विकर्मकः । गाल्येप्रसेधम् ॥ २९ ॥



अथ 'दीर्घतमं तमः प्रवेक्ष्यन् सहसा रुग्णरयः स संभ्रमेण ।  
निपतन्तमिवोष्णरश्मिमुख्यां वलयीभूततरुं धरां च मेने ॥ ३० ॥

अथेति ॥ अथ स वराहो दीर्घतमं तमो दीर्घनिद्रां प्रवेक्ष्यन्, मरिष्य-  
न्नित्यर्थः । सहसा ह्यदिति रुग्णरयो भग्नवेगः संभ्रमेण भ्रान्त्या । 'संभ्रमो  
भ्रान्तिहावयोः' इति विश्वः । उष्णरश्मिमुख्यां भूमौ निपतन्तमिव मेने ।  
धरां च वलयीभूता मण्डलीभूतास्तरवो यस्यास्तां तथा मेने, तथा बभ्रा-  
मेत्यर्थः । स्वभावोक्तिरलंकारः ॥ ३० ॥

स गतः क्षितिमुष्णशोणितार्द्रः खुरदंष्ट्राग्रनिपातदारिताश्मा ।  
असुभिः क्षणमीक्षितेन्द्रसूनुर्विहितामर्षगुरुध्वनिर्निरासे ॥ ३१ ॥

स इति ॥ क्षितिं गतः क्षितौ पतित उष्णेन प्रत्यग्रत्वाच्छोणितेनार्द्रः छुतः  
खुराणां दंष्ट्रयोश्च अग्राणां निपातेनाघातेन दारिताश्मा पाटितपाषाणः ।  
किंच, क्षणमीक्षितेन्द्रसूनुः, स्वार्थविघातरोषादिति भावः । अत एव,  
विहितः कृतोऽमर्षगुरुः क्रोधोद्धतो ध्वनिः क्रन्दितं येन स तथोक्तः स वरा-  
होऽसुभिः प्राणैर्निरासे निरासितः, त्यक्त इत्यर्थः । अस्यतेः कर्मणि लिट् । इयं  
च स्वभावोक्तिः ॥ ३१ ॥

स्फुटपौरुषमापपात पार्थस्तमथ प्राज्यशरः शरं जिघृक्षुः ।  
न तथा कृतवेदिनां करिष्यन् प्रियतामेति यथा कृतावदानः ॥ ३२ ॥

स्फुटेति ॥ अथ वराहपातानन्तरं पार्थोऽर्जुनः प्राज्यशरः प्रभूतशरः, सन्न-  
प्रीत्यर्थः । 'प्रभूतं प्रचुरं प्राज्यम्' इत्यमरः । स्फुटपौरुषं व्यक्तविक्रमं वराहमेदिनं  
शरं जिघृक्षुर्ग्रहीतुमिच्छुः । ग्रहेः सन्नन्तादुपत्ययः । आपपाताधावति स ।  
कृतज्ञतया शरग्रहणं, न तु लोभादित्यर्थः । नन्वन्येऽप्युपकर्तार एव, किमिलत्रैवा-  
दरस्तस्येत्यत आह—कृतवेदिनां कृतज्ञानां कृतावदानः कृतकर्मा । 'अवदानं  
कर्म वृत्तम्' इत्यमरः । यथा प्रियतामेति तथा करिष्यन् उपकरिष्यन्न प्रिय-  
तामेति । 'कृतकरिष्यमाणयोः कृतं बलीयः' इति न्यायादिति भावः ॥ ३२ ॥

अथ युग्मेनाह—

उपकार इवासति प्रयुक्तः स्थितिमप्राप्य मृगे गतः प्रणाशम् ।  
कृतशक्तिरधोमुखो गुरुत्वाज्जनितव्रीड इवात्मपौरुषेण ॥ ३३ ॥

उपकार इति ॥ असति नीचे प्रयुक्त उपकार इव मृगे स्थितिमप्राप्य  
प्राणाशमदर्शनं गत इत्युपमा । यथा कृतशक्तिः कृतपौरुषो गुरुत्वात् लोह-  
भारान्मत्त्वाच्च अधोमुखो नम्रमुखः । अत एव, आत्मपौरुषेण जनित-  
व्रीड इव स्थित इत्युपेक्षा ॥ ३३ ॥

पाठा०-१ दीर्घतरुं तमः प्रवेक्ष्यन्, २ शोणितार्द्रम्, ३ अवाञ्छुखः.



स समुद्धरता विचिन्त्य तेन स्वरुचं कीर्तिमिवोत्तमां दधानः ।  
अनुयुक्त इव स्ववार्तमुच्चैः परिरेमे नु भृशं विलोचनाभ्याम् ॥ ३४ ॥

स इति ॥ उत्तमां स्वरुचं कान्तिं कीर्तिमिव दधान इत्युल्लेखा । किंच,  
विचिन्त्य सर्वथा ग्राह्योऽयमिति विमृश्य समुद्धरता तेनार्जुनेन उच्चैः स्ववार्तं  
स्वपाटवम् । 'वार्तं पाटवमारोग्यं भव्यं स्वास्थ्यमनामयम्' इति यादवः । अनु-  
युक्तः पृष्ठ इव स्थित इत्युल्लेखा, आदरात्तथा प्रतीयत इत्यर्थः । 'प्रश्नोऽनुयोगः  
पृच्छा च' इत्यमरः । स बाणो विलोचनाभ्यां नयनाभ्यां कृत्वा भृशं परिरेमे  
नु आलिङ्गित किमिल्युल्लेखा, तेनात्यादरेण दृष्ट इत्यर्थः ॥ ३४ ॥

तत्र कार्मुकभृतं महाभुजः पश्यति स्म सहसा वनेचरम् ।  
संनिकाशयितुमग्रतः स्थितं शासनं कुसुमचापविद्विषः ॥ ३५ ॥

तत्रेति ॥ तत्र प्रदेशे महाभुजोऽर्जुनः कुसुमचापविद्विषः स्मरारेः शासनं  
वक्ष्यमाणमादेशं संनिकाशयितुं संनिवेशयितुम्, निवेदयितुमिति यावत् ।  
अग्रतः स्थितं कार्मुकभृतं वनेचरं सहसा झटिति पश्यति स्म । इतः  
प्रभृति रथोद्धतावृत्तम्—'रो नराविह रथोद्धता लगौ' इति लक्षणात् ॥ ३५ ॥

स प्रयुज्य तनये महीपतेरात्मजातिसदृशीं किलानतिम् ।  
सान्त्वपूर्वमभिनीतिहेतुकं वक्तुमित्थमुपचक्रमे वचः ॥ ३६ ॥

स इति ॥ स वनेचरो महीपतेस्तनये राजपुत्रेऽर्जुन आत्मजातिसदृशीं  
किरातजात्यनुरूपां किल । 'किल' इति जातेरलीकतां दर्शयति । यतः परमार्थतः  
प्रमथ एव सः । आनतिं प्रणतिं प्रयुज्य सान्त्वपूर्वं सामपूर्वकम् । 'साम  
सान्त्वमुभे समे' इत्यमरः । अभिनीतिहेतुकं प्रिययुक्तिहेतुकं वचः । इत्थं  
वक्ष्यमाणप्रकारेण वक्तुमुपचक्रम उद्युक्तवान् ॥ ३६ ॥

तत्र तावच्चतुर्भिः सान्त्वमाह—

शान्तता विनययोगि मानसं भूरि धाम विमलं तपः श्रुतम् ।  
प्राह ते नु सदृशी दिवौकसामन्ववायमवदातमाकृतिः ॥ ३७ ॥

शान्ततेति ॥ शान्तता बहिरनौद्धत्यं ते तव विनययोगि अनौद्धत्ययुक्तं  
मानसं कर्म प्राह नु ब्रूते खलु । तथा, भूरि बहु धाम तेजो यस्मिस्तत्तपः  
कर्तुं विमलं संप्रदायशुद्धं श्रुतं प्राह । किंच, द्यौर्दिवं वौको येषां तेषां दिवौकसां  
देवानाम् । पृषोदरादित्वात्साधुः । 'दिवं स्वर्गोऽन्तरिक्षे च' इति विश्वः । सदृशी  
तुल्या आकृतिर्मूर्तिः अवदातं शुद्धं अन्ववायं वंशं प्राह । 'वंशोऽन्ववायः  
संतानः' इत्यमरः । शान्त्यादिभिरिन्द्रैर्विनयादयोऽनुमीयन्ते, अन्यथा तदसंभ-  
वादिति भावः ॥ ३७ ॥



दीपितस्त्वमनुभावसंपदा गौरवेण लघयन्महीभृतः ।

राजसे मुनिरपीह कारयन्नाधिपत्यमित्र शातमन्यवम् ॥ ३८ ॥

दीपित इति ॥ मुनिरपि, ऐश्वर्यरहितोऽपीत्यर्थः । अनुभावसंपदा प्रभा-  
वातिशयेन दीपितः प्रकाशितः । 'अनुभावः प्रभावे च' इत्यमरः । गौरवेण  
महत्तया महीभृतो राज्ञो लघयन् लघूकुर्वन् । त्वम् । इहाद्रौ । शतमन्योरिदं  
शातमन्यवमैन्द्रम् । 'तत्सेदम्' ( पा. ४।३।१२० ) इत्यणप्रत्ययः । 'शतमन्यु-  
र्दिवस्पतिः' इत्यमरः । अधिपतेः कर्म आधिपत्यं त्रैलोक्यरक्षाधिकारम् । ब्राह्मणा-  
दित्वात्पञ्चप्रत्ययः । कारयन्निव, इन्द्रेणेति शेषः । राजसे तस्याप्युपजीव्य इति  
प्रतीयसे, स्वमहिम्नेत्यर्थः ॥ ३८ ॥

तापसोऽपि विभुतामुपेयिवानास्पदं त्वमसि सर्वसंपदाम् ।

दृश्यते हि भवतो विना जनैरन्वितस्य सचिवैरिव द्युतिः ॥ ३९ ॥

तापस इति ॥ विभुतां प्रभावम् । उपेयिवानुपगतः । अत एव तापसोऽपि  
त्वं सर्वसंपदामास्पदं स्थानमसि । 'आस्पदं प्रतिष्ठायाम्' ( पा. ६।१।१४६ )  
इति निपातः । विभुतामेव समर्थयते—हि यस्मात्, भवतस्तव जनैर्विनापि,  
एकाकिनोऽपीत्यर्थः । सचिवैरन्वितस्येव अमात्यादियुक्तस्येव द्युतिस्तेजो दृश्यते,  
अतः सर्वसंपदास्पदत्वं युक्तमित्यर्थः ॥ ३९ ॥

विस्मयः क इव वा जयश्रिया नैव मुक्तिरपि ते दवीयसी ।

ईप्सितस्य न भवेदुपाश्रयः कस्य निर्जितरजस्तमोगुणः ॥ ४० ॥

विस्मय इति ॥ किंच, जयश्रिया हेतुना, प्राप्तयापीति शेषः । क इव वा  
विस्मयः किमाश्चर्यम्, न कश्चिदित्यर्थः । 'विस्मयोऽद्भुतमाश्चर्यं चित्रम्' इत्य-  
मरः । अतो मुक्तिरपि ते तव दवीयसी दूरतरा दुर्लभा न भवत्येव । 'स्थूल-  
दूर-' ( पा. ६।४।१५६ ) इत्यादिना यणादिपरलोपः पूर्वगुणश्च । तथा हि—निर्जितौ  
रजस्तमसी एव गुणौ येन स भवत्सदृशः पुरुषः कस्येप्सितस्य वाञ्छितस्य ।  
उपाश्रय आस्पदं न भवेदित्यर्थः ॥ ४० ॥

अथागमनप्रयोजनमुपालम्भमुखेनाह—

हेपयन्नहिमतेजसं त्विषा स त्वमित्थमुपपन्नपौरुषः ।

हर्तुमर्हसि वराहभेदिनं नैनमस्मदधिपस्य सायकम् ॥ ४१ ॥

हेपयन्निति ॥ त्विषा तेजसा । अहिमतेजसमुष्णतेजसं हेपयन् लज्जयन्,  
उपपन्नपौरुषः संभावितपराक्रमः स प्रसिद्धस्त्वं वराहभेदिनम्, कृतोपका-  
रमित्यर्थः । एनं त्वत्करगतम् । अस्मदधिपस्य सायकं शरम् । इत्थं साहसेन  
हर्तुं नार्हसि ॥ ४१ ॥



अनर्हत्वमेवाह—

स्मर्यते तनुभृतां सनातनं न्याय्यमाचरितमुत्तमैर्नृभिः ।

ध्वंसते यदि भवादृशस्ततः कः प्रयातु वद तेन वर्त्मना ॥ ४२ ॥

स्मर्यते इति ॥ उत्तमैर्नृभिः सत्पुरुषैर्मन्वादिभिः । तनुभृतां शरीरिणां सनातनं नित्यं न्याय्यं न्यायादनपेतम्, आचरितमाचारः स्मर्यते, कर्तव्य-  
तयेति शेषः । न त्वनाचार इत्यर्थः । अथाप्यनाचारेण दोषमाह—ध्वंसते इति ।  
भवानिव दृश्यन्ते भवादृशस्ततः सदाचारात् ध्वंसते अदृश्यन्ते यदि तदा  
तेन वर्त्मना न्यायमार्गेण कः प्रयातु गच्छतु वद कथय, न कोऽपीत्यर्थः ।  
तथा च सन्मार्ग एव शीलं कुर्यादिति भावः ॥ ४२ ॥

आकुमारमुपदेष्टुमिच्छवः संनिवृत्तिमपथान्महापदः ।

योगशक्तिजितजन्ममृत्यवः शीलयन्ति यैतयः सुशीलताम् ॥ ४३ ॥

आकुमारमिति ॥ किंच, योगशक्त्याऽऽत्मज्ञानमहिम्ना जितौ जन्ममृत्यू  
यैस्ते यतयो योगिनः । कुमारेभ्य आ आकुमारम्, कुमारादारभ्येत्यर्थः । ‘आङ्  
मर्यादाभिबिध्योः’ (पा. २।१।१३) इत्यव्ययीभावः । महत् आपदो यस्मिन्स्मात्  
महापदः, महानर्थहेतोरित्यर्थः । अपथात् अमार्गात् । ‘पथो विभाषा’  
(पा. ५।४।७२) इति निषेधविकल्पात्समासान्तः । ‘अपथं नपुंसकम्’ । संनि-  
वृत्तिमपगमम्, उपदेष्टुमिच्छवः सन्तः सुशीलतां सद्बुद्धताम् । ‘शीलं स्वभावे  
सद्बुद्धे’ इत्यमरः । शीलयन्ति अभ्यस्यन्ति, अतो न त्याज्यं शीलमित्यर्थः ॥ ४३ ॥

न केवलं सौशील्यादनर्थनिवृत्तिः, किं त्वर्थप्राप्तिरपीत्याह—

तिष्ठतां तपसि पुण्यमासजन् संपदोऽनुगुणयन् सुखैषिणाम् ।

योगिनां परिणमन् विमुक्तये केन नास्तु विनयः सतां प्रियः ॥ ४४ ॥

तिष्ठतामिति ॥ तपसि तिष्ठतां तपोनिष्ठानाम्, धर्मार्थिनामित्यर्थः । पुण्यं  
धर्मम् । आसजन् संपादयन् । ‘स्याद्धर्ममस्त्रियां पुण्यश्रेयसी सुकृतं वृषः’ इत्य-  
मरः । सुखैषिणां सुखार्थिनां संपदः सुखसाधनभूतानर्थान् । अनुगुणयन्ननु-  
कूलयन्, अर्थकामयोरपि हेतुभूत इत्यर्थः । तथा, योगिनां विमुक्तयेऽपवर्गाय  
परिणमन् संपद्यमानो विनयः सौशील्यं केन हेतुना सतां प्रियो नास्तु ।  
संभावनायां लोट् । सर्वथा विनय एव चतुर्वर्गसाधनमित्यर्थः । अतस्त्वया नास्-  
त्त्वामिशरचौर्यं कार्यमिति तात्पर्यम् ॥ ४४ ॥

अथवा किं भवादृशेष्वन्यसंभावनया, यतो आन्तरपि संभाव्यत इति मृदूक्ति-  
मवलम्ब्याह—

नूनमत्रभवतः शराकृतिं सर्वथायमनुयाति सायकः ।

सोऽयमित्यनुपपन्नसंशयः कारितस्त्वमपथे पदं यया ॥ ४५ ॥



नूनमिति ॥ अयमस्मदीयः सायकोऽत्रभवतः, पूज्यस्येत्यर्थः । 'पूज्यस्तत्र-  
भवानत्रभवान्' इति सज्जनः । 'इतराभ्योऽपि दृश्यन्ते' (पा. ५।३।१४) इति  
सार्वविभक्तिकस्तसिप्रत्ययः । सुप्सुपेति समासः । शराकृतिं सर्वथा रूपेण  
रेखादिना सर्वप्रकारेण । अनुयायानुसरति, अत्यन्तमनुकरोतीत्यर्थः । 'नूनम्' इति  
वितर्के । ययाऽऽकृत्या कर्त्या त्वमनुपपन्नसंशयोऽत्यन्तसादृश्यादनुत्पन्नस्वान्य-  
दीयत्वसंदेहः सन् । सोऽयमिति यः स्वकीयः स एवायमिति आन्त्युत्पत्त्यैवेति  
शेषः । अपथेऽमार्गे शरापहरणरूपे पदं कारितः, निघापित इत्यर्थः । 'हकोर-  
न्यतरस्याम्' (पा. १।४।५३) इत्यणिकर्तुः कर्मता । 'ण्यन्ते कर्तुश्च कर्मणः'  
इति तत्रैवाभिहिते कर्मणि क्तः ॥ ४५ ॥

पुनरपि स्तेयमेव द्रव्यन् दोषान्तरमापादयति—

अन्यदीयविशिखे न केवलं निःस्पृहस्य भवितव्यमाहते ।

निघ्नतः परनिबर्हितं मृगं व्रीडितव्यमपि ते सचेतसः ॥ ४६ ॥

अन्यदीयेति ॥ सह चेतसा वर्तत इति सचेतसो मनस्विनः । तेऽन्यदीय-  
विशिखे विषये यत् आहृतमाहरणम् । भावे क्तः । तस्मिन्, अन्यदीय-  
विशिखस्याहरण इत्यर्थः । निःस्पृहस्य केवलं निःस्पृहेणैव न भवितव्यम्, किंतु  
परनिबर्हितं परेण ग्रहणं मृगं निघ्नतः ग्रहरतस्ते, निघ्नता त्वयेत्यर्थः । 'कृत्यानां  
कर्तारि वा' (पा. २।३।७१) इति षष्ठी । व्रीडितव्यं लज्जितव्यमपि । भावे  
तव्यप्रत्ययः । संप्रति तु त्वया परविद्धं मृगं विद्धापि न व्रीड्यते, प्रत्युत स्तेयं च  
क्रियत इत्यहो महत्साहसमित्यर्थः । मृगमित्यत्र शेषत्वाविवक्षणात् 'जासिनिग्रहण-  
नाटकाथपिषां हिंसायाम्' (पा. २।३।५६) इति षष्ठी न भवति, शेषाधिकारात् ।  
निग्रहणेत्यत्र निग्रयोः संघातव्यस्तविपर्यस्तानां ग्रहणात् ॥ ४६ ॥

अथास्मिन्कृतघ्नताभियोगं स्वीयोपकारकत्वं वर्णयितुं विकथनदोषं तावद्युग्मेन  
परिहरन्नाह—

संततं निशमयन्त उत्सुका यैः प्रयान्ति मुदमस्य सूरयः ।

कीर्तितानि हसितेऽपि तानि यं व्रीडयन्ति चरितानि मानिनम् ॥ ४७ ॥

संततमित्यादि ॥ सूरयो विद्वांसः । अस्य अस्मत्स्वामिनः संबन्धिभिः, यैश्च-  
रितैः करणभूतैः संततं सततमुत्सुकाः सोत्कण्ठाः सन्तो निशमयन्तश्चरितानि  
शृण्वन्तो मुदं प्रयान्ति । अत्र चरितानां मुत्प्राप्तौ शाब्दं करणत्वम् । अर्थान्निश-  
मनकर्मत्वमिति विवेकः । तानि चरितानि हसितेऽपि परिहासेऽपि कीर्तितानि  
परैरुच्चारितानि सन्ति यं मानिनं व्रीडयन्ति । मानित्वाद्ग्रीडा, न तु चरित-  
दोषात् । तेषामलंकाररूपत्वादिति भावः ॥ ४७ ॥

अन्यदोषमिव स स्वकं गुणं ख्यापयेत् कथमधृष्टताजडः ।

उच्यते स खलु कार्यवत्तया धिग्विभिन्नबुधसेतुमर्थिताम् ॥ ४८ ॥

अन्येति ॥ अधृष्टतया विकथनेन शालीनतया जडः स्वब्धः, अविकथन



इत्यर्थः । सोऽस्मत्स्वामी । अन्यदोषं परावरगुणमिव स्वकं स्वकीयं गुणं कथं ख्यापयेत् प्रकटयेत् ? 'आत्मप्रशंसां परगर्हामिव वर्जयेत्' इति स्मरणादिति भावः । तथापि कार्यवत्तया, कर्मार्थितयेत्यर्थः । सः स्वगुण उच्यते खलु । कार्यार्थिनः कुतो गर्वं इति भावः । निर्विण्ण इवाह—धिगिति । विभिन्नबुध-सेतुमतिक्रान्तसुजनमर्यादाम् । अर्थितां याचनां धिक्, निन्दामीत्यर्थः । यदयमपीत्यं विकल्पयितुं प्रवृत्त इति भावः । 'धिङ्मिर्स्तेननिन्दयोः' इत्यमरः । 'अभिसर्वतसोः कार्या धिगुपर्यादिषु त्रिषु । द्वितीयात्रेडितान्तेषु ततोऽन्यत्रापि दृश्यते' इति द्वितीया ॥ ४८ ॥

संप्रति स्वकृतोपकारं दर्शयति—

दुर्वचं तदथ मा स्म भून्मृगस्त्वयसौ यदकरिष्यदोजसा ।  
नैनमाशु यदि वाहिनीपतिः प्रत्यपत्स्यत शितेन पत्रिणा ॥ ४९ ॥

दुर्वचमिति ॥ वाहिनीपतिः सेनापतिरस्मत्स्वामी शितेन पत्रिणा शरेण । एनं मृगम् । आशु न प्रत्यपत्स्यत यदि नामियुञ्जीत चेत्, असौ मृग ओजसा बलेन त्वयि विषये यदकरिष्यत् यदनिष्टं कुर्यात् तदुर्वचं दुर्वाच्यममङ्गलतया वक्तुं न शक्यते । तदनिष्टम्, अथानन्तरमपि मा स्म भूदिति सौहार्दकथनम् । तदुपेक्षणे स मृगस्त्वां हन्यादिति भावः । 'लिङ्गिमित्ते लङ् क्रियातिपत्तौ' इति करोतेः पद्यतेश्च लङ् ॥ ४९ ॥

ननु मयैव हतो न तु सेनापतिना, तत्राह—

को न्विमं हरितुरङ्गमायुधस्थेयसीं दधतमङ्गसंहतिम् ।  
वेगवत्तरमृते चमूपतेर्हन्तुमर्हति शरेण दंष्ट्रिणम् ॥ ५० ॥

क इति ॥ हरितुरङ्गमायुधमिन्द्रायुधं तद्वत् स्थेयसीं स्थिरतराम् । अकुण्ठितामित्यर्थः । 'स्थिर'शब्दादीयमुन् । 'प्रियस्थिर-' ( पा. ६।४।१५७ ) इत्यादिना स्थादेशः । अङ्गसंहतिमवयवसंघातं दधतं धारयन्तं वेगवत्तरं दुर्वारवेगम् । इमं दंष्ट्रिणं वराहं चमूपतेः किरातवाहिनीपतेर्ऋते चमूपतिं विना । 'अन्यारात्-' इत्यादिना पञ्चमी । को नु को वा शरेण । एकेनेति भावः । हन्तुमर्हति । न कोऽपीत्यर्थः ॥ ५० ॥

अस्तु स एव मृगस्य हन्ता, ततः किमित्यत आह—

मित्रमिष्टमुपकारि संशये मेदिनीपतिरयं तथा च ते ।  
तं विरोध्यै भवता निरासि मा सज्जनैकवसतिः कृतज्ञता ॥ ५१ ॥

मित्रमिति ॥ तथा च, तस्यैव मृगहन्तृत्वे सतीत्यर्थः । अयं मेदिनीपतिः किरातभूपतिः । ते तव संशये प्राणसंकटे । उपकारि उपकारकारकम्, इष्टं मित्रम् । ततोऽपि किं तत्राह—तमिति । तं मित्रभूतं विरोध्य सज्जनैकव-

पाठा०-१ वाहिनीपतिः. २ विराध्य.



सतिः भवादृशसुजनमात्राधारा कृतज्ञता उपकारवेदित्वं मा निरासि न निरा-  
क्रियतां भवता । अन्यथा जगति कृतज्ञताऽस्त्वं यायात्, कृतघ्नता च ते भवेदि-  
त्यर्थः । अस्यतेः कर्मण्याशिषि माडिं लुङ् ॥ ५१ ॥

ननु सर्वस्यार्थमूलत्वात्स एवास्तु, किं मित्रेणेत्याशङ्क्य मित्रस्य सर्वाधिक्यं  
युग्मेनाह—

लभ्यमेकसुकृतेन दुर्लभा रक्षितारमंसुरक्ष्यभूतयः ।

स्वन्तमन्तविरसा जिगीषतां मित्रलाभमनु लाभसंपदः ॥ ५२ ॥

लभ्यमिति ॥ जिगीषतां जेतुमिच्छताम् । जयतेः सन्नन्ताच्छतृप्रत्ययः ।  
दुर्लभाः कृच्छ्रेणापि लब्धुमशक्याः, तथापि असुरक्ष्यभूतयो रक्षितुमशक्यम-  
हिमानः । तथापि नित्यं रक्षणादिक्लेशावहाश्चेति भावः । अन्तविरसाः । गत्वर्थे  
इत्यर्थः । लभ्यन्त इति लाभा अर्थास्तेषां संपदः । एकसुकृतेनैकोपकरणेन  
लभ्यं सुलभं न तु दुर्लभं रक्षितारं न तु रक्ष्यं स्वन्तं शुभावसानं, न त्वन्त-  
विरसं मित्रलाभमनु मित्रलाभाद्वीनाः, निरुद्धा इत्यर्थः । 'हीने' ( पा. १।४।८६ )  
इत्यनोः कर्मप्रवचनीयसंज्ञा । तद्योगे द्वितीया । अत्रोपमेयस्य मित्रलाभस्य लाभान्तरं  
प्रत्याधिक्याभिधानाद्व्यतिरेकालंकारः ॥ ५२ ॥

चञ्चलं वसु नितान्तमुन्नता मेदिनीमपि हरन्त्यरातयः ।

भूधरस्थिरमुपेयमागतं माऽवमंस्त सुहृदं महीपतिम् ॥ ५३ ॥

चञ्चलमिति ॥ किंच, वसु धनं नितान्तं चञ्चलं मेदिनीमप्युन्नताः  
प्रबला अरातयो हरन्ति । मित्रं तु न तथेत्याह—भूधर इति । भूधरवत्  
स्थिरमुपेयमन्विष्य गन्तव्यं आगतं स्वतः प्राप्तमपि महीपतिम्, सर्वधुरीणमि-  
त्यर्थः । सुहृदं मित्रं माऽवमंस्त मावज्ञासीत् । भवानिति शेषः । अन्यश्चोक्तगतो  
'भवत्'शब्दो विभक्तिविपरिणामेनात्र द्रष्टव्यः । अन्यथा मध्यमपुरुषः स्यात् ।  
मन्यतेः कर्तरि माडिं लुङ् । अलंकारस्तु व्यतिरेक एव । भूधरस्थिरमित्युपमा-  
संगतिसंकरः ॥ ५३ ॥

ननु मुमुक्षोः किं मित्रसंग्रहेणेत्याह—

जेतुमेव भवता तपस्यते नायुधानि दधते मुमुक्षवः ।

प्राप्यते च सकलं महीभृता संगतेन तपसः फलं त्वया ॥ ५४ ॥

जेतुमिति ॥ भवता जेतुं जयार्थमेव तपस्यते तपश्चर्यते । 'कर्मणो रोमन्थ-'  
( पा. ३।१।१५ ) इत्यादिना चरणे क्यङ् । ततो भावे लट् । कुतः ? । मुमुक्षवो  
मोक्षार्थिन आयुधानि न दधते न धारयन्ति अतो मित्रसंग्रहः कार्य इति भावः ।  
तथापि किं भवत्स्वामिसख्येन, तत्राह—प्राप्यत इति । महीभृता सह संगतेन

पाठा०-१ असुरक्ष. २ उद्धता. ३ अवरहरन्ति. ४ चमूपतिम्. ५ प्राप्यते.  
६ चमूसृता.



त्वया सकलं च तपसः फलं प्राप्स्यते । अतस्ते सखाऽस्मत्स्वामी युक्त  
इत्यर्थः ॥ ५४ ॥

नन्वकिंचनः कुत्रोपयुज्यते, तत्राह—

वाजिभूमिरिभराजकाननं सन्ति रत्ननिचयाश्च भूरिशः ।

काञ्चनेन किमिवास्य पत्रिणा केवलं न सहते विलङ्घनम् ॥ ५५ ॥

वाजीति ॥ तस्य भूपतेर्वाजिभूमिरश्वाकर इभराजानां काननं गजोत्पत्ति-  
स्थानं भूरिशो रत्ननिचयाश्च, सन्तीति शेषः । नन्वीदृगाढ्यः किमेकस्मै  
काञ्चनपत्रकाण्डाय कलहायते ? तत्राह—अस्य काञ्चनेन सौवर्णेन पत्रिणा  
शरेण किसिव ? न किञ्चित्प्रयोजनमस्तीत्यर्थः । परंतु केवलं विलङ्घनं व्यति-  
क्रमं न सहते, नायं शरलुब्धः, किंत्वधिक्षेपासहिष्णुरित्यर्थः । अत्र प्रथमार्धे  
समृद्धिमद्वस्तुवर्णनादुदात्तालंकारः ॥ ५५ ॥

नन्वीदृग्लुब्धः किमुपकर्ता ? तत्राह—

सावलेपमुपलिप्सिते परैरभ्युपैति विकृतिं रजस्यपि ।

अर्थितस्तु न महान्समीहते जीवितं किमु धनं धनायितुम् ॥ ५६ ॥

सावलेपमिति ॥ महानयं रजस्यपि धूलावपि परैः सावलेपं सगर्वम् ।  
उपलिप्सित उपलब्धुमिष्टे जिघृक्षिते सति विकृतिमभ्युपैति, प्रकुप्यतीत्यर्थः ।  
अर्थितो याचितस्तु जीवितं धनायितुं धनीकर्तुम् । क्यजन्तानुमुन् । न  
समीहते नोत्सहते । जीवितमप्यात्मनो नेच्छति, किंवर्थितः प्रयच्छतीत्यर्थः ।  
तर्हि धनं किम् । धनमात्मन एपितुं धनायितुमिति विग्रहः । अत्र इच्छामात्रं मर्थः,  
अन्यथा धनमित्यनेन पौनरुक्त्यं स्यात् । 'सुप आत्मनः क्यच्' (पा. ३।१।८) ।  
'अशनायोदन्यधनायादुभुक्षापिपासागर्धेषु' इति निपातनादाकारः ॥ ५६ ॥

उक्तमर्थं निगमयति—

तत्तदीयविशिखातिसर्जनादस्तु वां गुरु यदृच्छयागतम् ।

राघवप्लवगराजयोरिव प्रेम युक्तमितरेतराश्रयम् ॥ ५७ ॥

तदिति ॥ तत् तस्मात् तदीयविशिखस्यातिसर्जनात् प्रत्यर्पणात् । वां  
युवयोः । 'षष्ठीचतुर्थीद्वितीयास्थयोर्वानावौ' (पा. ३।१।८) इति वामादेशः ।  
राघवप्लवगराजयो रामसुग्रीवयोरिव यदृच्छया दैवादागतं गुरु महत् युक्त-  
मनुरूपम् । इतरेतराश्रयमन्योन्यविषयं प्रेम सख्यम् । अस्तु ॥ ५७ ॥

ननु शरलोभान्मिथ्याभियुज्यसे इत्याह—

नाभियोक्तुमनृतं त्वमिष्यसे कस्तपस्विविशिखेषु चादरः ।

सन्ति भूभृति शरा हि नः परे ये पराक्रमवस्त्राणि वज्रिणः ॥ ५८ ॥

नेति ॥ त्वमनृतं मिथ्याऽभियोक्तुमभ्याख्यातुम् । ब्रूजोऽर्थग्रहणाद्विकर्म-



कता । 'मिथ्याभियोगोऽभ्याख्यानम्' इत्यमरः । अस्माभिरिति शेषः । नेष्यसे नेष्टोऽसि । कुतः ? । तपस्वी मुनिः शोच्यश्च । 'मुनिशोच्यौ तपस्विनौ' इति शाश्वतः । तस्य, विशिखेषु क आदरः कास्था ? न काचिदित्यर्थः । हि यस्मात्, नोऽस्माकं भूभृति शैले परेऽन्येऽपि शराः सन्ति, ये शरा वज्रिणः शक्य पराक्रमवस्तूनि पराक्रमधनानि, शौर्यसर्वस्वभूता इत्यर्थः । 'वज्रि'ग्रहणाद्वज्रादप्यतिरिक्ता इति सूच्यते । अत्र शरेषु पराक्रमसाधनेषु पराक्रमरूपेण वस्तु व्यज्यते ॥ ५८ ॥

अथ ते शरापेक्षा चेत्तर्हि तथोच्यतामित्याह—

मार्गणैरथ तव प्रयोजनं नाथसे किमु पतिं न भूभृतः ।

त्वद्विधं सुहृदमेत्य सोऽर्थिनं किं न यच्छति विजित्य मेदिनीम् ५९

मार्गणैरिति ॥ अथ उत तव मार्गणैः शरैः प्रयोजनं कृत्यं तर्हि भूभृतो गिरेः पतिं प्रभुं किमु न नाथसे किमिति न याचसे ? 'नाथु नाथ याज्ञोपता-पैश्वर्याशीःपु' इति धातोर्लट् । न च याज्ञाभङ्गशङ्का कार्येत्याह—त्वदिति । सोऽस्-त्स्वामी तवेव विधा प्रकारो यस्य तं त्वद्विधं त्वादृशम्, महानुभावमित्यर्थः । तथापि सुहृदं मित्रभूतम्, अर्थिनमेत्य लब्ध्वा मेदिनीं विजित्य न यच्छति न ददाति किम् ? किं तु दास्येव, किं पुनः शरानिति भावः ॥ ५९ ॥

यदुक्तम्—'त्वद्विधम्' ( श्लो० ५९ ) इत्यादि, तत्रोपपत्तिमाह—

तेन सूरिरुपकारिताधनः कर्तुमिच्छति न याचितं वृथा ।

सीदतामनुभवन्निवार्थिनां वेद यत्प्रणयभङ्गवेदनाम् ॥ ६० ॥

तेनेति ॥ तेन कारणेन सूरिर्विद्वान् अत एव, उपकारिताधन उपकार-कत्वमात्रधनः स किरातभूपतिः । याचितं याज्ञां वृथा व्यर्थं कर्तुं नेच्छति । कुतः ? । यत् येन कारणेन सीदतां क्लिश्यतामर्थिनां प्रणयभङ्गवेदनां याज्ञा-भङ्गदुःखं स्वयमनुभवन्निव वेद वेत्ति, अतो न वैफल्यशङ्का कार्येत्यर्थः ॥ ६० ॥

ननु स्वयंग्राहिणः किं याज्ञादैर्न्यं तत्राह—

शक्तिरर्थपतिषु स्वयंग्रहं प्रेम कारयति वा निरत्ययम् ।

कारणद्वयमिदं निरस्यतः प्रार्थनाऽधिकबले विपत्फला ॥ ६१ ॥

शक्तिरिति ॥ अर्थपतिषु विषये शक्तिः सामर्थ्यं स्वयंग्रहं स्वाम्यनुज्ञां विना ग्रहणं कारयति । यद्वा,—निरत्ययमपराधेऽप्यविकारि निर्बाधं प्रेम कर्तुं स्वयं-ग्रहं कारयति, प्रबलः प्रियो वा परस्य धनं स्वयं गृह्णातीत्यर्थः । अन्यथा दोष-माह—इदं पूर्वोक्तं कारणद्वयं निरस्यतस्त्यजतः, पुंस इति शेषः । अधिक-बले प्रबले विषये प्रार्थना तद्धनजिघृक्षा विपत्फलाऽनर्थफलका । अशक्तस्या-प्रियस्य सतः प्रबलधनग्रहणाशा फणिशिरोमणिग्रहणसाहसवदनर्थाय कल्पत इत्यर्थः ॥ ६१ ॥



ननु शस्त्रार्थसंपत्त्या शक्तत्वाभिमानः, तत्राह—

अस्त्रवेदमधिगम्य तत्त्वतः कस्य चेह भुजवीर्यशालिनः ।

जामदग्न्यमपहाय गीयते तापसेषु चरितार्थमायुधम् ॥ ६२ ॥

अस्त्रवेदमिति ॥ इह जगति तापसेषु तपस्विनां मध्ये । 'यतश्च निर्धारणम्' ( पा. २।३।४१ ) इति सप्तमी । जमदग्नेपरपत्यं पुमान् जामदग्न्यः । 'गर्गादिभ्यो यञ्' । ( पा. ४।१।१०५ ) तम्, अपहाय, परशुरामं विनेत्यर्थः । अस्त्रवेदं तत्त्वतोऽधिगम्य । भुजवीर्येण शालन्त इति भुजवीर्यशालिनः, उभयसंपन्नस्येत्यर्थः । शालनक्रियापेक्षया समानकर्तृकत्वात् कत्वानिर्देशः । कस्य चायुधं चरितः प्राप्तोऽर्थो येन तत् चरितार्थं सार्थकं गीयते ? न कस्यापीत्यर्थः । अतस्तत्रापि, तापसत्वादकिंचित्करस्य तेन सह सख्यमेव मुख्यमिति भावः ॥ ६२ ॥

ननु युष्मन्मृगवधशरहरणाभ्यां द्रोहिणो मम तेन कथं सख्यं स्यादित्याशङ्क्य सत्यं तथापि तावन्मृगवधापराधः क्षमिष्यत इत्याह—

अभ्यघानि मुनिचापलाचवया यन्मृगः क्षितिपतेः परिग्रहः ।

अक्षमिष्ट तदयं प्रमाद्यतां संवृणोति खलु दोषमज्ञता ॥ ६३ ॥

अभ्यघानीति ॥ त्वया मुनिचापलात्, ब्राह्मणचापल्यादित्यर्थः । क्षितिपतेरसत्स्वामिनः । परिगृह्यत इति परिग्रहः, तेन स्वीकृत इत्यर्थः । 'परिग्रहः परिजने पत्न्यां स्वीकारमूलयोः' इति विश्वः । यन्मृगोऽभ्यघानि अभिहत इति । हन्तेः कर्मणि लुङ् । तत् हननम् । अयमसत्स्वामी अक्षमिष्ट सोढवानेव । तथा हि—प्रमाद्यताम्, अविमृश्यकारिणामित्यर्थः । दोषमपराधम् । अज्ञता-ऽज्ञानिता संवृणोति आच्छादयति, नाज्ञस्यापराधो गण्यत इत्यर्थः ॥ ६३ ॥

अथ सुहृद्भावेन हितमुपदिशति—

जन्मवेषतपसां विरोधिनीं मा कृथाः पुनरमूमपक्रियाम् ।

आपदेत्युभयलोकदूषणी वर्तमानमपथे हि दुर्मतिम् ॥ ६४ ॥

जन्मेति ॥ जन्म सत्कुलप्रसूतिः, वेषो जटावल्कलादिः, तपो नियमः, तेषां विरोधिनीं विरुद्धाम् । अमूमेवंविधाम् । अपक्रियामपकारम् । पुनः, इतः-परमित्यर्थः । मा कृथाः मा कुरु । करोतेः कर्तरि माङि लुङ् । 'वयोवृद्धार्थवाग्वेषश्रुताभिनयकर्मणाम् । आचरेत्सदृशीं वृत्तिमजिह्वामशठां तथा ॥' इति स्मरणात् । उक्तवैपरीत्ये दोषमाह—आपदिति । हि यस्मात्, अपथे वर्तमानं दुर्मतिम्, पुरुषमिति शेषः । उभौ लोकौ दूषयति हन्तीति उभयलोकदूषणी । 'तद्धितार्थ'—( पा. २।१।५१ ) इत्यादिनोत्तरपदसमासः । आपत् । एति प्राप्नोति । समासविषय 'उभ'शब्दस्थाने 'उभय'शब्दप्रयोग एव साधुः । यदाह कैयटः—  
"उभादुदात्तो नित्यमिति नित्यग्रहणस्येदं प्रयोजनं वृत्तिविषय 'उभ'शब्दस्य प्रयोगो मा भूत्, 'उभय'शब्दस्यैव रूपं यथा स्यादित्युभयत्रेत्यादि भवति" इति ॥ ६४ ॥

पाठा०-१ मुनिना त्वया बलात्, २ प्रमाज्यताम्,



यदुक्तम् 'अभ्यघानि' ( श्लो० ६३ ) इति, तदेव स्फुटयति—

यष्टुमिच्छसि पितृन् सांप्रतं संवृतोऽर्चिचयिषुर्दिवौकसः ।

दातुमेव पदवीमपि क्षमः किं मृगेऽङ्ग ! विशिखं न्यवीविशः ॥ ६५ ॥

यष्टुमिति ॥ सांप्रतं संप्रति । 'संप्रतीदानीमधुना सांप्रतं तथा' इत्यमरः । पितृन् कन्यवाढादीन् यष्टुमर्चयितुं नेच्छसि । यतः, संवृत एकान्ते स्थितः । तथा, दिवौकसो देवान् । अर्चिचयिषुरप्यर्चयितुमिच्छुरपि नासि, अतो न पित्रर्थेयं हिंसा, नापि देवतार्था, तदाराधने तद्विहितत्वादिति भावः । अथ 'सर्वत आत्मानं गोपायीत' इति श्रुतेरात्मरक्षार्थमिति चेन्नेत्याह—दातुमिति । हे अङ्ग ! पदवीं मार्गं दातुमेव, न तु हन्तुम् ; मुनित्वादिति भावः । क्षमोऽपि योग्यः सन्नपि किं किमर्थं मृगे विशिखं न्यवीविशो निवेशितवान् ? विशतेर्ण्यन्ता-ल्लुङ् । अभिधावतो मृगादपसरणेनैवात्मरक्षणे कर्तव्ये यदवधीस्तच्चापलमेव, 'न हिंस्यात्सर्वा भूतानि' इति श्रुतिनिषेधादिति भावः ॥ ६५ ॥

किं बहुना, परमार्थः श्रूयतामित्याह—

सज्जनोऽसि विजहीहि चापलं सर्वदा क इव वा सहिष्यते ।

वारिधीनिव युगान्तवायवः क्षोभयन्त्यनिभृता गुरुनपि ॥ ६६ ॥

सज्जन इति ॥ सज्जनोऽसि । अत एव चापलं चपलस्य कर्म विजहीहि त्यज । जहातेर्लोङ् । 'आ च हौ' ( पा. ६।४।११७ ) इतीकारः । सर्वदा क इव वा को वा सहिष्यते ? 'इव'शब्दो वाक्यालंकारे । 'वा'शब्दोऽवधारणे । असहने कारणमाह—वारिधीनिति । अनिभृताश्चपलाः पुनःपुनरकार्यकारिणो गुरुन् धैर्य-युक्तानपि । अन्यत्र,—विशालानपि । युगान्तवायवः प्रलयपवना वारिधीनिव समुद्रानिव क्षोभयन्ति । उपमानुप्राणितोऽयमर्थान्तरन्यासः ॥ ६६ ॥

नन्वयं किरातः क्षुभितः किं करिष्यति ? तत्राह—

अस्त्रवेदविदयं महीपतिः पर्वतीय इति माऽवजीगणः ।

गोपितुं भुवमिमां मरुत्वता शैलवासमनुनीय लम्भितः ॥ ६७ ॥

अस्त्रेति ॥ अयं महीपतिः । अस्त्रवेदवित्, निग्रहानुग्रहसमर्थ इति भावः । अतः पर्वते भवः पर्वतीयः । 'पर्वताच्च' ( पा. ४।२।१४३ ) इति छप्रत्ययः । इति हेतोः माऽवजीगणः । वनेचरबुद्ध्या माऽवज्ञासीरित्यर्थः । गणयतेर्माङि लुङ् । 'ई च गणः' ( पा. ७।४।९७ ) इतीकारः । नन्वीदृशश्चेत्किमर्थमिह वने वसति ? तत्राह—गोपितुमिति । मरुत्वता इन्द्रेण । इमां भुवं गोपितुं रक्षितुम् । 'आयादय आर्धधातुके वा' ( पा. ३।१।३१ ) इति विकल्पात् 'गुपूधूप—' ( पा. ३।१।२८ ) इत्यादिना न आयप्रत्ययः । अनुनीय प्रार्थ्य, शैलवासं लम्भितः प्रापितः । 'ण्यन्ते कर्तुश्च कर्मणः' इति वचनादणिकर्तुः कर्मणि क्तः । 'गतिबुद्धि—' ( पा. १।४।५२ ) इत्यादिनाऽणिकर्तुः कर्मत्वम् ॥ ६७ ॥

पाठा०-१ संप्रति. २ न त्वमर्चि. ३ यः. ४ गुरुनिव.



उपसंहरति—

तत्तितिक्षितमिदं मया मुनेरित्यवोचत वचश्चमूपतिः ।

वाणमत्रभवते निजं दिशन्नामुहि त्वमपि सर्वसंपदः ॥ ६८ ॥

तदिति ॥ तत् तस्मान्मुनिचापलात् । मुनेः संबन्धि इदं मृगवधरूपमागो मया तितिक्षितं सोढम्, इति वचश्चमूपतिरवोचत । शरद्रोहस्य प्रत्यर्पणमेव प्रतीकार इत्याह—अत्रभवते पूज्याय स्वामिने । अत्रभवान् व्याख्यातः । निजं वाणं तदीयमेव शरं दिशन् प्रत्यर्पयन्, त्वमपि सर्वसंपद आमुहि, सख्येनेति भावः ॥ ६८ ॥

ननु मह्यमेतत्सख्यमेव न रोचते, किं पुनस्तन्मूलाः संपदस्तत्राह—

आत्मनीनमुपतिष्ठते गुणाः संभवन्ति विरमन्ति चापदः ।

इत्यनेकफलभाजि मा स्म भूदर्थिता कथमिवार्यसंगमे ॥ ६९ ॥

आत्मनीनमिति ॥ आत्मने हितं आत्मनीनम् । ‘आत्मन्विश्वजनभोगोत्तरपदात्सः’ (पा. ५।१।९) । उपतिष्ठते संगच्छते । ‘उपाद्देवपूजासंगतिकरणमित्रकरणपथिषु’ (वा. ९।४) इति वक्तव्यादात्मनेपदम् । गुणा विनयादयः संभवन्ति, आपदश्च विरमन्ति । ‘व्याङ्परिभ्यो रमः’ (पा. १।३।८३) इति परस्मैपदम् । इत्यनेकफलभाजि नानाफलोत्पादक आर्यसंगमे साधुसंगतौ । अर्थिताऽपेक्षा कथमिव मा स्म भूत्, सर्वदा भवत्येव ॥ ६९ ॥

न चायं दूरे वर्तत इत्याह—

दृश्यतामयमनोकहान्तरे तिग्महेतिपृतनाभिरन्वितः ।

साहिवीचिरिव सिन्धुरुद्धतो भूपतिः समयसेतुवारितः ॥ ७० ॥

दृश्यतामिति ॥ तिग्महेतिभिस्तीक्ष्णायुधाभिः । ‘हेतिर्ज्वालास्त्रसूर्यांशुषु’ इति हेमचन्द्रः । पृतनाभिर्वाहिनीभिः । ‘वाहिनी पृतना चमूः’ इत्यमरः । अन्वितो भूपतिः । साहयः ससर्पा वीचयो यस्य स सिन्धुः समुद्र इवोद्धतः, किन्तु समयो मर्यादा सेतुरिव स समयसेतुस्तेन वारितः सन् । हस्तेन निर्दिशन्नाह—अयमनोकहान्तरे द्रुमान्तर्धाने, वर्तत इति शेषः । दृश्यताम् । ‘अनोकहः कुटः शालः पलाशी द्रुद्रुमागमाः’ इत्यमरः ॥ ७० ॥

अथास्य विज्ञापनमेवाह—

सज्यं धनुर्वहति योऽहिपतिस्थवीयः

स्थेयाञ्जयन्हरितुरंगमकेतुलक्ष्मीम् ।

अस्यानुकूलय मतिं मतिमन्नेन

सख्या सुखं समभियास्यसि चिन्तितानि ॥ ७१ ॥

इति भारविकृतौ महाकाव्ये किरातार्जुनीये त्रयोदशः सर्गः ।

पाठा०-१ प्रामुहि, २ न्युपरमन्ति, ३ समं, ४ समुपयास्यसि.



सज्यमिति ॥ स्थेयान् स्थिरतरः । 'प्रियस्थिर-' ( पा. ६।४।१५७ ) इत्यादिना  
स्थादेशः । यश्चमूपतिः । हरितुरंगमकेतोरिन्द्रध्वजस्य लक्ष्मीं शोभां जयन् ।  
अहिपतिः शेष इव स्थवीयः स्थूलतरम् । 'स्थूलदूर-' ( पा. ६।४।१५६ )  
इत्यादिना पूर्वगुणयणादिपरलोपौ । सह ज्यया सज्यं धनुर्वहति । हे मतिमन् !  
अस्य चमूपतेः मतिमनुकूलयानुकूलां कुरु, सख्यं कुर्वित्यर्थः । मतिमत्तायाः  
फलमेतदिति भावः । कुतः ? । सख्याऽनेन चमूपतिना हेतुना सुखमक्लेशेन चिन्ति-  
तानि मनोरथान् समभियास्यसि प्राप्स्यसि । वसन्ततिलकावृत्तम् ॥ ७१ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां त्रयोदशः सर्गः समाप्तः ॥

### चतुर्दशः सर्गः ।

ततः किरातस्य वचोभिरुद्धतैः पराहतः शैल इवार्णवाम्बुभिः ।  
जहौ न धैर्यं कुपितोऽपि पाण्डवः सुदुर्ग्रहान्तःकरणा हि साधवः ॥ १ ॥

तत इति ॥ ततः किरातवाक्यानन्तरम् । उद्धतैः प्रगल्भैः किरातस्य  
वचोभिः । अर्णवाम्बुभिः शैल इव पराहतोऽभिहतोऽस्त एव कुपितोऽपि  
पाण्डवो धैर्यं निर्विकारचित्तत्वं न जहौ न तत्याज, उत्पन्नमपि कोपं स्तम्भ-  
यामासेत्यर्थः । तथा हि—साधवः सज्जनाः सुदुर्ग्रहं सुष्ठु दुरासदमप्रतिकुप्यम-  
न्तःकरणं येषां ते सुदुर्ग्रहान्तःकरणा हि । अर्थान्तरन्यासः ॥ १ ॥

सैलेशमुल्लिङ्गितशात्रवेङ्गितः कृती गिरां विस्तरतत्त्वसंग्रहे ।

अयं प्रमाणीकृतकालसाधनः प्रशान्तसंरम्भ इवाददे वचः ॥ २ ॥

सलेशमिति ॥ सह लेशैः सलेशं सकलं यथा तथा, उल्लिङ्गितमुद्धतलिङ्गं  
कृतम्, लिङ्गैस्तद्वाक्यभङ्गिभिरेव सम्यगवगतमित्यर्थः । शत्रुरेव शात्रवः ।  
स्वार्थेऽणप्रत्ययः । तस्य इङ्गितमभिप्रायस्तदुल्लिङ्गितं येन सः । गिरां वाचां संव-  
न्धनि विस्तरे तत्त्वसंग्रहेऽर्थसंक्षेपे । वैभाषिको द्वन्द्वैकवद्भावः । कृती कुशलः  
प्रमाणीकृतं प्रधानीकृतं काल एव साधनं येन सः, अवसरोचितं विवक्षु-  
रित्यर्थः । अयं पाण्डवः प्रशान्तसंरम्भः संक्षोभरहित इव वच आददे,  
उवाचेत्यर्थः ॥ २ ॥

सान्त्वपूर्वकमेवाह—

विविक्तवर्णाभरणा सुखश्रुतिः प्रसादयन्ती हृदयान्यपि द्विषाम् ।  
प्रवर्तते नाकृतपुण्यकर्मणां प्रसन्नगम्भीरपदा सरस्वती ॥ ३ ॥

विविक्तेति ॥ विविक्ताः संयोगादिना अश्लिष्टाः स्फुटोच्चारिता वर्णा अक्षरा-

पाठा०-१ रुषितोऽपि. २ सूरयः. ३ अशेष. ४ इदम्.



येव आभरणानि यस्याः सा । अन्यत्र तु,—विविक्तानि शुद्धानि वर्णो रूपमाभरणानि च यस्याः सा । ‘वर्णो द्विजादौ शुक्लादौ स्तुतौ वर्णं तु चाक्षरे’ इत्युभयत्राप्यमरः । सुखा श्रुतिः श्रवणं यस्याः सा सुखश्रुतिः, श्राव्येत्यर्थः । अन्यत्र,—श्रूयत इति श्रुतिर्वाक्यं; सा सुखा यस्याः सा, मञ्जुभाषिणीत्यर्थः । द्विषामपि हृदयानि प्रसादयन्ती, किं पुनः सुहृदामिति भावः । प्रसन्नानि वाचकानि गम्भीराणि अर्थगुरुणि च पदानि सुसिङ्गन्तरूपाणि यस्याः सा । अन्यत्र तु,—प्रसन्ना विमला गम्भीरपदाऽलसचरणा सरस्वती वाक्, स्त्रीरत्नं च । तथा चोक्तम्—‘सरस्वती सरिज्ञेदे गोवाग्देवतयोरपि । स्त्रीरत्ने च’ इति । न कृतं पुण्यकर्म यैस्तेषां न प्रवर्तते न प्रसरति, किं तु सुकृतिनामेवेत्यर्थः । भवद्वाणी चैवंविधेति धन्यो भवानिति भावः । अत्र काचिन्नायिका वाग्देवता च प्रतीयते । तत्रादौ समासोक्तिरलंकारः; विशेषणमात्रसाम्येनाप्रस्तुतप्रतीतेः, अत एव न श्लेषः ॥ ३ ॥

भवन्ति ते सभ्यतमा विपश्चितां मनोगतं वाचि निवेशयन्ति ये ।  
नयन्ति तेष्वप्युपपन्ननैपुणा गभीरमर्थं कतिचित्प्रकाशताम् ॥ ४ ॥

भवन्तीति ॥ ते पुरुषा विपश्चितां विदुषाम् । ‘विद्वान्विपश्चिद्वेषज्ञः’ इत्यमरः । मध्ये सभ्यतमाः सभायां साधुतमा निपुणतमाः । ‘साधुः समर्थो निपुणश्च’ इति काशिकायाम् । भवन्ति । ये मनोगतं मनसा गृहीतं अर्थं वाचि निवेशयन्ति, वाचोद्गिरन्तीत्यर्थः । तेषु वक्तृष्वप्युपपन्ननैपुणाः संभावितकौशलाः कतिचिदेव गभीरं निगूढमर्थं प्रकाशतां स्फुटतां नयन्ति, लोके तावज्ज्ञातार एव दुर्लभाः, तत्रापि वक्तारः, तत्रापि निगूढार्थप्रकाशकाः । त्वयि सर्वमस्तीति स्तुतिः । वनेचरवाक्यरहस्यं ज्ञातमिति स्वयमपि तादृश एवेति हृदयम् ॥ ४ ॥

स्तुवन्ति गुर्वीमभिधेयसंपदं विशुद्धिमुक्तेरपरे विपश्चितः ।  
इति स्थितायां प्रतिपूरुषं रुचौ सुदुर्लभाः सर्वमनोरमा गिरः ॥ ५ ॥

स्तुवन्तीति ॥ किंच, केचिद्गुर्वी महतीमभिधेयसंपदमर्थसंपत्तिं स्तुवन्ति । अपरे विपश्चित उक्तेः शब्दस्य विशुद्धिं सामर्थ्यं स्तुवन्ति । इति प्रतिपूरुषं रुचौ प्रीतौ स्थितायां व्यवस्थितायां सर्वमनोरमाः सर्वेषां शब्दार्थरुचीनां पुंसां मनोरमा गिरः सुदुर्लभाः, त्वद्गिरस्तु सर्वमनोरमा उक्तसर्वगुणसंपत्त्येति भावः ॥ ५ ॥

समस्य संपादयता गुणैरिमां त्वया समारोपितभार ! भारतीम् ।  
प्रगल्भमात्मा धुरि धुर्य ! वाग्मिनां वनेचरेणापि सताधिरोपितः ६

समस्येति ॥ धुरं वहतीति धुर्यस्तत्संबोधने हे धुर्य हे कार्यनिर्वाहक । ‘धुरो यद्वकौ’ (पा. ४।४।७७) इति यत्प्रत्ययः । अत एव समारोपितभार हे स्वामिना



निहितसंध्यादिकार्यभार ! । तदाह मनुः ( ७।६५ )—‘दूते संधिविपर्ययौ’ इति । इमां ‘शान्तताविनययोगी’त्यादिकां भारतीं वाचं गुणैर्विविक्तवर्णत्वादिभिः समस्य संयोज्य प्रगल्भं निर्भीकं यथा तथा संपादयता रचयता, व्याहरतेत्यर्थः । त्वया वनेचरेणापीत्यर्थः । सता ‘अपि’शब्दो विरोधद्योतनार्थम् । आत्मा स्वयं वाग्मिनां वाचोयुक्तिपटूनाम् । ‘वाचोयुक्तिपटुर्वाग्मी’ इत्यमरः । ‘वाचो ग्मिनिः’ ( पा. ५।२।१२४ ) इति मत्वर्थीयो ग्मिनिप्रत्ययः । धुरि अग्रेऽधिरोपितः, स्थापित इत्यर्थः । ‘रुहः पोऽन्यतरस्याम्’ ( पा. ७।३।४३ ) इति पकारः । अत्र मनुः ( ७।६७ )—‘वपुष्मान्वीतभीर्वाग्मी दूतो राज्ञः प्रशस्यते’ इति ॥ ६ ॥

वाग्मितामेवाह—

प्रयुज्य सामाचरितं विलोभनं भयं विभेदाय धियः प्रदर्शितम् ।  
तथाभियुक्तं च शिलीमुखार्थिना यथेतरन्याय्यमिवावभासते ॥ ७ ॥

प्रयुज्येति ॥ ‘शान्तताविनययोगी’त्यादिना साम सान्त्वम् । ‘साम सान्त्वमुभे समे’ इत्यमरः । प्रयुज्य नियुज्य विलोभनं प्रलोभनं ‘मित्रमिष्टम्’ इत्यादिनाऽऽचरितं संपादितम् । तथा धियो बुद्धेर्विभेदाय व्यामोहनार्थम् ‘शक्तिर्यपतिषु’ इत्यादिना भयं प्रदर्शितम् । किंच, शिलीमुखार्थिना । न तु न्यायार्थिनेति भावः । त्वयेति शेषः । ‘नाभियोक्तुम्’ ( १३।५८ ) इत्यादिना तथाऽभियुक्तं कथितं यथेतरत् न्यायादन्यत्, अन्याय्यमित्यर्थः । न्याय्यं न्यायादनपेक्षमिवावभासत इत्युपमा । अनेन वाग्मिनामग्रेसरोऽसीति भावः ॥ ७ ॥

ततः किमत आह—

विरोधि सिद्धेरिति कर्तुमुद्यतः स वारितः किं भवता न भूपतिः ।  
हिते नियोज्यः खलु भूतिमिच्छता सहार्थनाशेन नृपोऽनुजीविना ॥

विरोधीति ॥ किंतु सिद्धेः फलस्य विरोधि विघातकमिति इदमस्मदास्कन्दनरूपं कर्म कर्तुमुद्यतः स भूपतिर्महीपतिर्भवता, धुर्येणेति भावः । किं न वारितो न निवर्ततः । निवारणे हेतुमाह—भूतिमिच्छता इहामुत्र च श्रेयोर्थिना सहचरितावर्थनाशौ स्वार्थानर्थौ यस्य तेन सहार्थनाशेन, समानसुखदुःखेनेत्यर्थः । अनुजीविना मृत्येन नृपः स्वामी हिते नियोज्यो नियम्यः खलु । अन्यथा स्वामिद्रोहपातकी श्रेयसो अष्टः स्यादिति भावः ॥ ८ ॥

तर्हि नो बाणः क्व गतः, किमत्र वा न्याय्यम् ? तत्राह—

ध्रुवं प्रणाशः प्रहितस्य पत्रिणः शिलोच्चये तस्य विमार्गणं नयः ।  
न युक्तमत्रार्यजनातिलङ्घनं दिशत्यपायं हि सतामतिक्रमः ॥ ९ ॥

ध्रुवमिति ॥ प्रहितस्य प्रयुक्तस्य पत्रिणः शरस्य प्रणाशोऽदर्शनं ध्रुवं निश्चितम्, प्रहितश्चेदिति भावः । तस्य नष्टस्य पत्रिणः शिलोच्चये शैले । ‘अद्रिगोत्र-



गिरिप्रावाचलशैलशिलोच्चयाः' इत्यमरः । विमार्गणमन्वेषणं नयो न्यायः ।  
'अन्वेषणं विचयनं मार्गणं मृगणा मृगः' इत्यमरः । अत्र विषये आर्यजनातिलङ्घनं  
सज्जनव्यतिक्रमो न युक्तम् । हि यस्मात्कारणात्, सतामतिक्रमोऽपायमनर्थं  
दिशति ददाति ॥ ९ ॥

यदुक्तम् 'दुर्तुमर्हसि' ( १३।४१ ) इति, तत्रोत्तरमाह—

अतीतसंख्या विहिता ममाग्निना शिलीमुखाः खाण्डवमत्तमिच्छता ।  
अनादृतस्यामरसायकेष्वपि स्थिता कथं शैलजनाशुगे धृतिः ॥१०॥

अतीतेति खाण्डवमिन्द्रवनम् । अतुं भक्षयितुम्, इच्छताऽग्निना ममा-  
तीतसंख्या असंख्याः शिलीमुखाः शरा विहिता दत्ताः । खाण्डवदाहेऽक्षय-  
तूणीरदानमुक्तं भारते । अतोऽमरसायकेष्वपि अनादृतस्यादररहितस्य । भावे  
क्तः । ततो नजा बहुव्रीहिः । मम कथं शैलजनाशुगे किरातबाणे धृतिरास्था  
स्थिता ? न कथंचिदित्यर्थः । अतो नापहारशङ्का कार्येत्यर्थः ॥ १० ॥

यदुक्तम् 'स्मर्यते तनुभृताम्' ( १३।४२ ) इत्यादिना सदाचारः प्रमाणमिति,  
तत्रोत्तरमाह—

यदि प्रमाणीकृतमार्यचेष्टितं किमित्यदोषेण तिरस्कृता वयम् ।  
अयातपूर्वा परिवादगोचरं सतां हि वाणी गुणमेव भाषते ॥ ११ ॥

यदीति ॥ आर्यचेष्टितं सच्चरितं प्रमाणीकृतं यदि, साधुत्वेनाङ्गीकृतं  
यदीत्यर्थः । तर्हि, अदोषेण दोषाभावेऽपि । 'क्वचित्सज्ज्यप्रतिषेधेऽपि नन्स-  
मासः' इति भाष्यकारः । उपलक्षणे तृतीया । वयं किमिति तिरस्कृताः ?  
न युक्तमित्यर्थः । हि यस्मात्, परिवादगोचरं परनिन्दास्पदम् । अयातपूर्वा  
सतां वाणी गुणमेव भाषते न दोषम्, अतस्ते मृषादोषभाषिणो न सदा-  
चारप्रामाण्यबुद्धिरिति भावः । पूर्वं न यातेत्ययातपूर्वा । सुप्सुपेति समासः ।  
परत्वात्सर्वनाम्नो निष्ठायाः पूर्वनिपातः । 'स्त्रियाः पुंवत्-' ( पा. ६।३।३४ ) इत्यादिना  
पुंवद्भावः पूर्वलिङ्गता च । अर्थान्तरन्यासः ॥ ११ ॥

नन्वप्रत्यक्षा परबुद्धिः कथं दुष्टेति निश्चीयते ? तत्राह—

गुणापवादेन तदन्यरोपणाद्भृशार्थिरूढस्य समञ्जसं जनम् ।  
द्विधेव कृत्वा हृदयं निगूहतः स्फुरन्नसाधोर्विवृणोति वागसिः १२

गुणेति ॥ गुणापवादेन विद्यमानगुणापहवेन तदन्यरोपणात् तस्माद्गुणा-  
दन्यस्य दोषस्याविद्यमानस्यैवारोपणाच्च समञ्जसं जनं सुजनं भृशार्थिरूढस्या-  
तिमात्रमाक्रम्य स्थितस्य, अभिक्षिप्तस्येत्यर्थः । कर्तरि क्तः । निगूहतो हृदयं  
संवृण्वतोऽपि असाधोरनार्यस्य हृदयं कर्म स्फुरन् विलसन् वागेवासिर्द्विधा  
कृत्वा भिन्नेव विवृणोति, अतिदुष्टया वाचैवैतत्पूर्विकाया बुद्धेरपि दौष्ट्य-  
मनुमीयत इति भावः । 'वागसिः' इत्यत्र रूपकं द्विधाकरणरूपकसाधकम् ॥ १२ ॥

पाठा०-१ आगुधे. २ अदोषेऽपि. ३ रोपणैः. ४ विरूढस्य.



यदुक्तम् 'अभ्यघानि' ( १३।६३ ) इति, तत्रोत्तरमाह—

वनाश्रयाः कस्य मृगाः परिग्रहाः शृणाति यस्तान्प्रसभेन तस्य ते ।  
प्रहीयतामत्र नृपेण मानिता न मानिता चास्ति भवन्ति च श्रियः ॥

वनेति ॥ वनाश्रया अत एव मृगाः कस्य परिग्रहाः, न कस्यापीत्यर्थः ।  
किंतु यस्तान् मृगान् प्रसभेन बलात्कारेण शृणाति हिनस्ति । 'शू हिंसायाम्'  
इति धातोर्लृट् । ते मृगास्तस्य हन्तुः परिग्रहाः परिग्राह्याः, हन्ता चाहमेवेति  
भावः । ननु ममायमित्यभिमानानृपस्य स्वत्वमित्याशङ्क्याह—अत्रेति । अत्र मृगो  
नृपेण मानिता ममेत्यभिमानिता प्रहीयतां त्यज्यताम् । कुत इत्याशङ्क्याभिमान-  
मात्रेण स्वत्वाभावादित्याह—नेति । मानिता चास्ति । श्रियः स्वानि च भव-  
न्तीति न; किंतु न भवन्त्येव, सत्यामभिमानितायामित्यर्थः । अभिमानमात्रेण  
स्वत्वेऽतिप्रसङ्गादिति भावः ॥ १३ ॥

'यष्टुमिच्छसि पितृन्' ( १३।६५ ) इत्यादिना यन्निष्कारणमवधीरित्युपालब्धं,  
तत्रोत्तरमाह—

न वर्त्म कस्मैचिदपि प्रदीयतामिति व्रतं मे विहितं महर्षिणा ।  
जिघांसुरस्मान्निहतो मया मृगो व्रताभिरक्षा हि सतामलंक्रिया १४

नेति ॥ कस्मैचिदपि वर्त्म न प्रदीयतामिति एवं व्रतं महर्षिणा व्यासेन  
मे मह्यं विहितम्, उपदिष्टमित्यर्थः । अस्मात् कारणात्, जिघांसुर्हन्तुमिच्छुरा-  
पतन्नयं मृगो मया निहतः । हि यस्मात्, व्रताभिरक्षा सतामलंक्रिया, न  
तु दोषः, अत आत्मरक्षणार्थमस्य वधो न निष्कारणमित्यर्थः ॥ १४ ॥

'दुर्वचं तत्' ( १३।४९ ) इत्यादिना यत्संजातं बन्धुत्वमुक्तं, तत्राचष्टे—

मृगान्विनिघ्नन्मृगयुः स्वहेतुना कृतोपकारः कथमिच्छतां तपः ।  
कृपेति चेदस्तु मृगः क्षतः क्षणादनेन पूर्वं न मयेति का गतिः १५

मृगानिति ॥ स्वमात्मैव हेतुस्तेन स्वहेतुना, स्वार्थमित्यर्थः । 'सर्वनाम्नस्तृतीया  
च' ( पा. २।३।२७ ) इति तृतीया । मृगान् विनिघ्नन् प्रहरन् । मृगान्यातीति  
मृगयुर्व्याधः । 'मृगयुर्व्याधश्च' इत्यौणादिको युप्रत्ययान्तो निपातः । 'व्याधो  
मृगवधाजीवो मृगयुर्लुब्धकोऽपि सः' इत्यमरः । तप इच्छतां तपस्विनां कथं  
कृतोपकारः ? न कथंचिदित्यर्थः । अथ कृपा इति चेत्, व्याधस्यापीति शेषः ।  
अस्तु, किं शुष्ककलहेनेति भावः । परंतु यदुक्तं 'निघ्नतः परनिबर्हितम्' ( १३।४६ )  
इत्यादिना तस्य प्रथमप्रहर्तृत्वं तदयुक्तमित्याह—मृगः क्षणात्क्षतः, आवाभ्यां  
युगपदेव विद्ध इत्यर्थः । एवं सति, अनेन नृपेणैव पूर्वं हतः, मया तु नेत्यत्र का  
गतिः किं प्रमाणम् ? पौर्वापर्यस्य दुर्लक्ष्यत्वादिति भावः । तथा च यदुक्तम्—  
'व्रीडितव्यम्' ( १३।४६ ) इति, उपालम्भस्तस्यैव किं न स्यादिति भावः ॥ १५ ॥



पूर्व 'कृपेति चेदस्तु' (श्लो० १५) इत्युक्तम्, संप्रति तदप्यसहमान आह—  
अनायुधे सच्चजिघांसिते मुनौ कृपेति वृत्तिर्महतामकृत्रिमा ।

शरासनं विभ्रति सज्यसायकं कृतानुकम्पः स कथं प्रतीयते ॥१६॥

अनायुध इति ॥ अनायुधे निरायुधे सत्त्वेन केनचित्प्राणिना जिघांसिते  
हन्तुमिष्टे । हन्तेः सन्नन्तात्कर्मणि क्तः । मुनौ विषये कृपेति वृत्तिर्व्यवहारो  
महतां महात्मनाम्, अकृत्रिमाऽकपटा । सह ज्यया सज्यः सायको यस्मिंस्तत्,  
शरासनं धनुर्विभ्रति दधति मयि स नृपः कथं कृतानुकम्पो मया प्रतीयते  
ज्ञायते ? इणः कर्मणि लट् । अक्षमे कृपा विहिता, न तु क्षम इत्यर्थः ॥ १६ ॥

अथ कृपामभ्युपगम्याह—

अथो शरस्तेन मदर्थमुज्झितः फलं च तस्य प्रतिकायसाधनम् ।

अविश्वते तत्र मयात्मसात्कृते कृतार्थता नन्वधिका चमूपतेः ॥१७॥

अथो इति ॥ अथो प्रश्ने । 'मङ्गलानन्तरारम्भप्रश्नकात्स्न्येव्वथो अथ' इत्यमरः ।  
तेन नृपेण मदर्थं यथा तथा । अर्थेन सह नित्यसमासः । शर उज्झितस्त्यक्तः ।  
तस्य उज्झितस्य फलं च प्रतिकायस्य प्रतिपक्षस्य साधनं वधः । 'साधनं  
निर्वृतौ मेढ्रे सैन्ये सिद्धौ वधे गतौ' इति विश्वः । अविश्वतेऽखण्डिते तत्र तस्मि-  
न्फले मयात्मसात्कृते स्वाधीनीकृते सति । 'तदधीनवचने' (पा. ५।४।५४)  
इति सातिप्रत्ययः । चमूपतेरधिका कृतार्थता साफल्यं ननु खलु, स्वायुधस्य  
परत्राणशत्रुवधपात्रप्रतिपादनायैकहेलया सिद्धेरित्यर्थः । तथाप्ययं शरलोभ इति  
कृपालुताया मूलान्यपि निकृन्ततीति भावः ॥ १७ ॥

'मार्गणैरथ तव प्रयोजनम्' (१३।५९) इत्यादिना यदुक्तं, तन्निराचष्टे—

यदात्थ कामं भवता स याच्यतामिति क्षमं नैतदनल्पचेतसाम् ।

कथं प्रसह्याहरणैपिणां प्रियाः परावनत्या मलिनीकृताः श्रियः १८

यदिति ॥ स नृपः कामं भवता याच्यतामिति यदात्थ, मामिति शेषः ।  
एतदनल्पचेतसां मनस्विनां न क्षमं न युक्तम् । कुतः ? । प्रसह्य बलात्,  
आहरणैषिणामाहर्तुमिच्छन्नाम् । 'क्षत्रियस्य विजितम्' इति स्मरणादिति भावः ।  
परावनत्या याज्ञादैन्वेन मलिनीकृताः श्रियः कथं प्रियाः ? न कथं-  
चिदित्यर्थः ॥ १८ ॥

अथ परेङ्गितमुद्घाट्य भयं दर्शयति—

अभूतमासज्य विरुद्धमीहितं बलादलभ्यं तव लिप्सते नृपः ।

विजानतोऽपि ह्यनयस्य रौद्रतां भवत्यपाये परिमोहिनी मतिः १९

अभूतमिति ॥ तव नृपोऽभूतमनृतम्, आसज्य, मिथ्याभियुज्येत्यर्थः ।  
'युक्ते क्षमादावृते भूतम्' इत्यमरः । अलभ्यं लब्धुमशक्यं विरुद्धं विपरीतफल-



कम्, ईहितं मनोरथं बलाल्लिप्सते लब्धुमिच्छति । न चैतच्चित्रमित्याह—हि यस्मात्, अनयस्य दुर्नयस्य रौद्रतां भयंकरत्वं विजानतोऽपि पुरुषस्य मति-  
बुद्धिः । अपाये विनाशकाले परिमोहिनी भवति । परिमुह्यतीति परिमोहिनी ।  
'संपृचा' ( पा. ३।२।४२ ) इत्यादिसूत्रेण ताच्छील्ये धिनुणप्रत्ययः । तथा चोक्तम्—  
'विनिर्मितः केन न दृष्टपूर्वो हेम्नः कुरङ्गो न च कुत्र वार्ता । तथापि नृणां रघुनन्दनस्य  
विनाशकाले विपरीतबुद्धिः' ॥ इति । तस्माद्विनाशकाले विपरीतबुद्धिर्भवतीति  
भावः ॥ १९ ॥

अथ सर्वथा लभ्यते शरस्ति किमनेन, सुष्ठु विश्रब्धं याच्यतां शरोऽन्य-  
द्वेत्याह—

असिः शरा वर्म धनुश्च नोच्चकैर्विविच्य किं प्रार्थितमीश्वरेण ते ।

अथास्ति शक्तिः कृतमेव याञ्जया न दूषितः शक्तिमतां स्वयंग्रहः २०

असिरिति ॥ असिः खड्गः शरा वर्म कवचम्, उच्चकैरुत्कृष्टं धनुश्च धनुर्वा  
ते तव ईश्वरेण स्वामिना विविच्य एकैकशो विभज्य किं न प्रार्थितं न याचि-  
तम् ? येन प्रयोजनं तद्वास्यामीति भावः । नपुंसकैकशेषः । अथास्य वीराभिमा-  
निनो नृपस्य शक्तिरस्ति, चेदिति शेषः । याञ्जया कृतमेवालमेव, साध्या-  
भावाच्च याचितव्यमेवेत्यर्थः । गम्यमानक्रियापेक्षया करणत्वानृतीयेत्युक्तं प्राक् ।  
'कृतम्' इति निषेधार्थमव्ययम् । यतः शक्तिमतां स्वयंग्रहो बलाद्ग्रहणं न  
दूषितः, किन्तु भूषणमेव वीराणामिति भावः ॥ २० ॥

'राघवप्लवगराजयोरिव' ( १३।५७ ) इत्यादिनोपदिष्टं सख्यं प्रत्याचष्टे—

सखा स युक्तः कथितः कथं त्वया यदृच्छयाऽसूयति यस्तपस्यते ।

गुणार्जनोच्छ्रायविरुद्धबुद्धयः प्रकृत्यमित्रा हि सतामसाधवः ॥२१॥

सखेति ॥ स नृपः कथं त्वया युक्तो योग्यः सखा कथितः, न कथंचि-  
त्कथनीय इत्यर्थः । कुतः ? । यो नृपः तपस्यते तपश्चरते, अनपराधिन इत्यर्थः ।  
'क्रुधद्गुह—' इत्यादिना संप्रदानत्वाच्चतुर्थी । यदृच्छया स्वैरवृत्त्या । 'यदृच्छा  
स्वैरिता' इत्यमरः । असूयति असूयां करोति । 'असूया तु दोषारोपो गुणेष्वपि'  
इत्यमरः । प्रत्युत शत्रुरेवायमित्याह—हि यस्मात्, गुणनामर्जने य उच्छ्राय  
उत्कर्षस्तस्य विरुद्धा विमुखा बुद्धिर्येषां ते तथा, असाधवो दुष्टाः सतां सज्ज-  
नानां प्रकृत्यमित्राः प्रकृत्या शत्रवः । 'द्विद्विपक्षाहितामित्रदस्युशात्रवशत्रवः'  
इत्यमरः ॥ २१ ॥

हीनजातिवृत्तित्वात् सख्यानर्हः स इत्याह—

वयं क्व वर्णाश्रमरक्षणोचिताः क्व जातिहीना मृगजीवितच्छिदः ।

सहोपकृष्टैर्महतां न संगतं भवन्ति गोमायुसखा न दन्तिनः ॥२२॥

वयमिति ॥ वर्णाश्रमरक्षणोचिता विशुद्धवृत्तयो वयं राजानः क्व ?

पाठा०-१ विवृत्य. २ सखितः. ३ पालनोचिताः. ४ अवकृष्टैः.



जातिहीना मृगजीवितच्छिदो हिंसाजीविनो व्याधाः क ? । फलितमाह—  
अपकृष्टैरुक्तीत्या जात्या वृत्त्या च निकृष्टैः सह महतां जात्या वृत्त्या चोत्कृष्टानां  
संगतं सख्यं न, घटत इति शेषः । तथा हि—दन्तिनो गजा गोमायूनां  
शृगालानां सखायो गोमायुसखा न भवन्ति । 'स्त्रियां शिवा भूरिमायगोमायु-  
मृगधूर्तकाः । शृगालवञ्चकक्रोष्टुफेरुफेरवजम्बुकाः ॥' इत्यमरः । अत्र विशेषेण  
सामान्यसमर्थनरूपोऽर्थान्तरन्यासः ॥ २२ ॥

नीचसख्यं कथमधिक्षिप्यत इति चेत्तत्राह—

परोऽवजानाति यदज्ञताजडस्तदुन्नतानां न विहन्ति धीरताम् ।  
समानवीर्यान्वयपौरुषेषु यः करोत्यतिक्रान्तिमसौ तिरस्कृत्या ॥ २३ ॥

पर इति ॥ अज्ञताजडो मोहान्धः परोऽवजानाति यत्तत् अवज्ञानम्,  
उन्नतानां महतां धीरतां निर्विकारचित्तत्वं न विहन्ति, न विकारं जनयती-  
त्यर्थः । क्रोष्टेव सिंहस्येति भावः । किंतु समानानि तुल्यानि वीर्यान्वयपौरु-  
षाणि शक्तिकुलविक्रमा येषां तेषु मध्ये । निर्धारणे सप्तमी । यः, कश्चिदित्यर्थः ।  
अतिक्रान्तिमतिक्रमं करोति चेत्, असौ सदृशजनातिक्रमस्तिरस्कृत्या  
तिरस्कारः, यथा सिंहो सिंहस्येति भावः ॥ २३ ॥

तर्हि नीचे कीदृशी वृत्तिरित्याशङ्क्य सोपपत्तिकमाह—

यदा विगृह्णाति हतं तदा यशः करोति मैत्रीमथ दूषिता गुणाः ।  
स्थितिं समीक्ष्योभयथा परीक्षकः करोत्यवज्ञोपहतं पृथग्जनम् ॥ २४ ॥

यदेति ॥ यदा विगृह्णाति विरुणद्धि, पृथग्जनेनेति शेषः । तदा यशो  
हतं नाशितं भवेत् । अथ मैत्रीं करोति तदा गुणा दूषिताः, भवेयुरिति  
शेषः । इति उभयथा स्थितिं समीक्ष्य प्रत्यक्षं विमृश्य, परीक्षको विवेचकः  
पृथग्जनं नीचजनम्, अवज्ञयाऽनादरेण उपहतं तिरस्कृतं करोति, उपेक्षत  
इत्यर्थः ॥ २४ ॥

उपसंहरन्नाह—

मया मृगान्हन्तुरनेन हेतुना विरुद्धमाक्षेपवचस्तिरक्षितम् ।  
शरार्थमेष्यत्यथ लप्स्यते गतिं शिरोमणिं दृष्टिविषाञ्जिघृक्षतः २५

मयेति ॥ अनेन हेतुना संधिविग्रहानर्हत्वेन कारणेन मया मृगान्हन्तु-  
र्व्याघ्रस्य संबन्धि । हन्तेस्तृन्प्रत्ययः । अत एव 'न लोक-' (पा. २।३।६९)  
इत्यादिना षष्ठीप्रतिषेधः । विरुद्धमतिपरुषम्, आक्षेपवचस्तिरस्कारवचनं तिति-  
क्षितं सोढम् । ननु सख्यानङ्गीकारे बलाच्छरं ग्रहीष्यतीत्याशङ्क्याह—शरेति । अथ  
शरार्थमेष्यति दृष्टौ विषं यस्य तस्मात् दृष्टिविषात् सर्पविशेषात् शिरोमणिं  
जिघृक्षतो ग्रहीतुमिच्छतो गतिं दशां लप्स्यते प्राप्स्यति ॥ २५ ॥



इतीरिताकूतमनीलवाजिनं जयाय दूतः प्रतितर्ज्य तेजसा ।

ययौ समीपं ध्वजिनीमुपेयुषः प्रसन्नरूपस्य विरूपचक्षुषः ॥ २६ ॥

इतीति ॥ इतीत्यम्, ईरिताकूतमुक्ताभिप्रायम्, अनीलवाजिनं श्वेताश्व-  
मर्जुनं दूतो जयाय तेजसा प्रतापेन प्रतितर्ज्य, 'अस्मानजिह्वा क्व गमिष्यसि ?'  
इति भीषयित्वेत्यर्थः । ध्वजिनीमुपेयुषः सेनासंगतस्य प्रसन्नरूपस्य, अर्जुनं  
प्रतीति शेषः । विरूपचक्षुषश्चयम्बकस्य समीपं ययौ ॥ २६ ॥

ततोऽपवादेन पताकिनीपतेश्चाल निर्ह्रादवती महाचमूः ।

युगान्तवाताभिहतेव कुर्वती निनादमम्भोनिधिवीचिसंहतिः ॥ २७ ॥

तत इति ॥ ततः पताकिनीपतेः सेनापतेः अपवादेनादेशेन । 'अपवा-  
दोऽप्यथादेशः' इति सज्जनः । निर्ह्रादवती शब्दवती महाचमूः सेना युगान्त-  
वातैरभिहता आन्दोलिता अत एव निनादं कुर्वती, अम्भोनिधिवीचि-  
संहतिरण्वोर्मिसमूह इव चचाल ॥ २७ ॥

रणाय जैत्रः प्रदिशन्निव त्वरां तरङ्गितालम्बितकेतुसंततिः ।

पुरो बलानां सघनाम्बुशीकरः शनैः प्रतस्थे सुरभिः समीरणः २८

रणायेति ॥ जेतैव जैत्रो जयनशीलः, अनुकूल इत्यर्थः । जयतेस्तृन्नाल-  
ज्ञादित्वात्स्वार्थेऽणप्रत्ययः । तरङ्गितं संजाततरङ्गं यथा तथा, आलम्बिता अव-  
स्थिताः केतुसंततयो येन सः, सह घनैः सान्द्रैरम्बुशीकरैः सघनाम्बुशीकरः  
सुरभिः सुगन्धः समीरणो वायू रणाय त्वरां प्रदिशन्निव त्वरयन्निव  
बलानां सैन्यानां पुरोऽग्रे शनैः प्रतस्थे प्रस्थितः, ववावित्यर्थः ॥ २८ ॥

जयारवक्ष्वेडितनादमूर्च्छितः शरासनज्यातलवारणध्वनिः ।

असंभवनभूधरराजकुक्षिषु प्रकम्पयन्गामवतस्तरे दिशः ॥ २९ ॥

जयेति ॥ जयारवैवन्दिनां 'जय जय' इति शब्दैः क्ष्वेडितनादैः सिंहनादैश्च  
मूर्च्छितो वर्धितः शरासनज्यानां धनुर्गुणानां तलवारणानां ज्याघातवार-  
णानां च ध्वनिर्भूधरराजकुक्षिषु गिरिगुहासु असंभवन् अमान्, अवकाशम-  
लभमान इत्यर्थः । अत एव गां भुवं प्रकम्पयन् । एतेन बलानां बाहुल्यमु-  
क्तम् । दिशोऽवतस्तरे व्यानशे । 'ऋतश्च संयोगादेर्गुणः' (पा. ७।४।१०)  
अत्र 'मूर्च्छा'पदार्थस्य विशेषणगत्याऽसंभवनहेतुत्वात्काव्यलिङ्गं, रूपकं तु गिरि-  
कुक्षिरूपापेक्षया ध्वनेराधेयस्याधिकयोक्तेरधिकालंकारश्च । तेभ्यश्चैयमसंभवन्निति  
व्यञ्जकं विनोत्थाप्यमानोपात्तमूर्च्छागुणनिमित्ता प्रतीयमाना क्रियोत्प्रेक्षा तैरङ्गाङ्गि-  
भावेन संकीर्यत इति संकरः ॥ २९ ॥



निशातरौद्रेषु विकासतां गतैः प्रदीपयद्भिः ककुभामिवान्तरम् ।

वनेसदां हेतिषु भिन्नविग्रहैर्विपुस्फुरे रश्मिमतो मरीचिभिः ॥३०॥

निशातेति ॥ निशातास्तीक्ष्णा अत एव रौद्रा भीषणाश्च ये तेषु निशातरौद्रेषु । विशेष्यविशेषणयोरन्यतरविशेष्यत्वविवक्षाया इष्टत्वाद्विशेषणसमासः । वने सीदन्तीति वनेसदां वनेचराणाम् । 'सत्सूद्विष'-(पा. ३।२।६१) इत्यादिना कृप् । 'तत्पुरुषे कृति बहुलम्' (पा. ६।३।१४) इत्यलुक् । हेतिषु आयुधेषु । 'हेतिः शस्त्रेऽपि पुंस्त्रियोः' इति केशवः । भिन्नविग्रहैः संक्रान्तमूर्तिभिरत एव विकासतां विसृत्तरतां गतैरत एव ककुभां दिशाम्, अन्तरमवकाशं प्रदीपयद्भिः प्रज्वालयद्भिरिव स्थितैरित्युत्प्रेक्षा । रश्मिमतः सूर्यस्य । 'मादुपधायाश्च मतोर्वोऽयवादिभ्यः' (पा. ८।२।९) इति मत्तुपो मकारस्य न वकारः । मरीचिभिः करैः । 'भानुः करो मरीचिः स्त्रीपुंसयोः' इत्यमरः । विपुस्फुरे वभासे । स्फुरते-भावे लिट् ॥ ३० ॥

उदूढवक्षःस्थगितैकदिङ्मुखो विकृष्टविस्फारितचापमण्डलः ।

वितत्य पक्षद्वयमायतं बभौ विभ्रुर्गुणानामुपरीव मध्यगः ॥ ३१ ॥

उदूढेति ॥ उदूढेनोन्नतेन वक्षसा स्थगितमाच्छादितमेकमेकतरं दिङ्मुखं येन सः । विकृष्टमाकृष्टमत एव विस्फारितं निर्घोषितं चापमण्डलं येन स विभ्रुः शिवः । आयतं विस्तृतं पक्षद्वयं पार्श्वद्वयं वितत्य स्वमहिम्ना व्याप्य । 'पक्षः साध्यगरुत्पाश्वसहायबलभित्तिषु' इति वैजयन्ती । गुणानां मध्यगो मध्यस्थोऽपि, उपरि स्थित इव बभौ, सर्वोन्नतत्वात्तथा लक्षित इत्यर्थः ॥ ३१ ॥

सुगेषु दुर्गेषु च तुल्यविक्रमैर्जवादहंपूर्विकया यियासुभिः ।

गणैरविच्छेदनिरुद्धमाबभौ वनं निरुच्छ्वासमिवाकुलाकुलम् ॥ ३२ ॥

सुगेष्विति ॥ सुखेन दुःखेन च गच्छन्त्येष्विति सुगेषु सुगमेषु दुर्गेषु दुर्गमेषु च, समविषमदेशेष्वित्यर्थः । 'सुदुरोरधिकरणार्थे डो वक्तव्यः' (वा. २०।१६) अत एव टिलोपः । तुल्यविक्रमैर्लाववात्समसंचारैः जवाद्वेगात् । अहंपूर्विकयाऽहमहमिकया । 'अहंपूर्वमहंपूर्वमित्यहंपूर्विका स्त्रियाम्' इत्यमरः । यियासुभिर्यातुमिच्छुभिः । यातेः सन्नन्तादुप्रत्ययः । गणैः प्रमथैः । मनोज्ञादित्वाद्ब्रुप्रत्ययः । पृषोदरादित्वाद्वृच्चभावः । 'गणाः प्रमथसङ्घौवाः' इति वैजयन्ती । अविच्छेदेन निरुद्धमत एव, आकुलाकुलमाकुलप्रकारम् । 'प्रकारे गुणवचनस्य' (पा. ८।१।१२) इति द्विर्भावः । वनं निरुच्छ्वासं निरुद्धप्राणमिव । आवभौ इत्युत्प्रेक्षा ॥ ३२ ॥

तिरोहितश्चभ्रनिकुञ्जरोधसः समश्रुवानाः सहसातिरिक्ताताम् ।

किरातसैन्यैरपिधाय रेचिता भुवः क्षणं निम्नतयेव भेजिरे ॥ ३३ ॥

तिरोहितेति ॥ किरातसैन्यैस्तिरोहितानि छन्नानि श्वभ्रनिकुञ्जरोधांसि



गर्तकुञ्जतटानि यासां ताः । अत एव भुवः प्रदेशाः सहसाऽतिरिक्ततामुत्त-  
नतां समश्नुवाना आमुवत्यः । तथा, अपिधायान्छाद्य रेचिता रिक्तीकृता मुक्ताः  
क्षणं निम्नतया गाम्भीर्येण मेजिर इव प्राप्ता इवेत्युत्प्रेक्षा । सैन्यैर्या भुवो  
व्याप्तास्ता उत्तानाः प्रतीयन्ते, तैर्मुक्तास्ता एव निम्नाः प्रतीयन्त इत्यर्थः ॥ ३३ ॥

पृथूरुपर्यस्तबृहल्लताततिर्जवानिलाघूर्णितशालचन्दना ।

गणाधिपानां परितः प्रसारिणी वनान्यवाञ्चीव चकार संहतिः ३४

पृथ्विति ॥ पृथुभिर्विशालैरुरुभिः सन्निभभिः पर्यस्ताः क्षिप्ता बृहत्यो  
लताततयो यया सा जवानिलेन वेगमास्तेनाऽऽघूर्णिता आमिताः शालाः  
सर्जतरवश्चन्दनानि च यया सा । 'प्राकारवृक्षयोः शालः शालः सर्जतरुः स्मृतः'  
इति शाश्वतः । परितः सर्वत्र प्रसारिणी प्रसरणशीला गणाधिपानां संहतिः  
समूहो वनान्यवाञ्ची न्युजानीव चकारेत्युत्प्रेक्षा । अवाञ्चत्यधोमुखी भवति ।  
अवपूर्वादञ्चतेः क्तिप् । 'स्यादवाङ्प्यधोमुखः' इत्यमरः ॥ ३४ ॥

अथाष्टभिः श्लोकैरर्जुनं विशेषयन् गणानां तदभियोगमाह—

ततः सदपं प्रतनुं तपस्यया मदस्रुतिक्षाममिवैकवारणम् ।

परिज्वलन्तं निधनाय भूभृतां दहन्तमाशा इव जातवेदसम् ॥ ३५ ॥

तत इत्यादि ॥ ततः सदपं सगर्वं सान्तःसारं तपस्यया तपश्चर्यया । तपस्यतेः  
क्यजन्तात्स्त्रियामप्रत्यये टाप् । प्रतनुं कृशमत एव मदस्रुत्या मदक्षरणेन क्षामं  
कृशम् । 'क्षायो मः' ( पा. ८।२।५३ ) इति निष्ठातकारस्य मकारः । एकवारण-  
मेकाकिनं गजमिव स्थितमित्युपमा । पुनः, भूभृतां राज्ञां निधनाय नाशाय  
परिज्वलन्तं तेजस्विनमत एव, आशा दिशो दहन्तं जातवेदसममिमिव  
स्थितमित्युपमालंकारः । 'कृपीटयोनिर्ज्वलनो जातवेदास्तनूनपात्' इत्यमरः ॥ ३५ ॥

अनादरोपात्तधृतैकसायकं जयेऽनुकूले सुहृदीव सस्पृहम् ।

शनैरपूर्णप्रतिकारपेलवे निवेशयन्तं नयने बलोदधौ ॥ ३६ ॥

अनादरेति ॥ पुनश्च, अनादरेणावगणनया उपात्तो निषङ्गादुद्धृतो धृतश्चैकः  
सायको येन तं, तथाऽनुकूले सुहृदीव जये सस्पृहम्, जयमिच्छन्त-  
मित्यर्थः । पुनश्च, अपूर्णो न्यूनः प्रतिकारो बाणाहरणप्रत्यर्पणरूपो यस्य सः । अत  
एव पेलवो लघुस्तस्मिन् अपूर्णप्रतिकारपेलवे बलोदधौ सेनासमुद्रे शनैर-  
संभ्रमेण नयने दृष्टी निवेशयन्तमिति वीरस्वभावोक्तिः । बलमुदधिरिवेत्युप-  
मितसमासः । 'पेर्ववासवाहनधिषु च' ( पा. ६।३।५८ ) इत्युदकस्योदादेशः ॥ ३६ ॥

निषण्णमापत्प्रतिकारकारणे शरासने धैर्यं इवानपायिनि ।

अलङ्घनीयं प्रकृतावपि स्थितं निवातनिष्क्रम्यमिवापगापतिम् ॥ ३७ ॥

निषण्णमिति ॥ पुनश्च, आपदां प्रतिकारस्य कारणे साधनेऽनपायिनि



स्थिरे एवंभूते शरासने धैर्यं इव निषण्णं स्थितं प्रकृतौ स्वभावे स्थितमपि,  
निर्विकारमपीत्यर्थः । अत एव, अलङ्घनीयमनतिक्रमणीयमत एव निवातनि-  
ष्क्रम्य वाताभावान्निश्चलम् । 'निवातावाश्रयावातौ' इत्यमरः । आपगापतिं समुद्र-  
मिव स्थितम् ॥ ३७ ॥

उपेयुषीं विभ्रतमन्तकद्युतिं वधाददूरे पतितस्य दंष्ट्रिणः ।

पुरः समावेशितसत्पशुं द्विजैः पतिं पशूनामिव हूतमध्वरे ॥ ३८ ॥

उपेयुषीमिति ॥ पुनश्च, अदूरे समीपे पतितस्य दंष्ट्रिणो वराहस्य । व्रीह्या-  
दित्वादिनिप्रत्ययः । वधाद्धेतोः उपेयुषीं प्राप्ताम्, अन्तकस्येव यमस्येव द्युतिस्तां  
विभ्रतं धारयन्तम् । तथा च द्विजैर्ब्राह्मणैः । अध्वरे यज्ञे । 'यज्ञः सर्वोऽध्वरो  
यागः' इत्यमरः । हूतमाहूतं पुरोऽग्रे समावेशितः स्थापितः सत्पशुर्यज्ञिय-  
पशुर्यस्य तम् । पशूनां पतिं रुद्रमिव स्थितम् ॥ ३८ ॥

निजेन नीतं विजितान्यगौरवं गभीरतां धैर्यगुणेन भूयसा ।

वनोदयेनेव घनोरुवीरुधा समन्धकारीकृतमुत्तमाचलम् ॥ ३९ ॥

निजेनेति ॥ पुनश्च, निजेन नैसर्गिकेण भूयसा बहुलेन धैर्यमेव गुणस्तेन  
विजितमन्येषां गौरवं गाम्भीर्यं यस्मिन्कर्मणि तथा गभीरतां दुरवगाहत्वं  
नीतम् । अत एव घनाः सान्द्रा उरवश्च महत्यो वीरुधो लताश्च यस्मिन्स्तेन घनोरु-  
वीरुधा वनोदयेन अरण्यप्रादुर्भावेन समन्धकारीकृतं दुरवगाहीकृतम्,  
उत्तमाचलमिव स्थितम् । समन्ततोऽन्धकारो यस्य स इति विग्रहः ॥ ३९ ॥

महर्षभस्कन्धमनूनकन्धरं वृहच्छिलावप्रघनेन वक्षसा ।

समुज्जिहीर्षु जगतीं महाभरां महावराहं महतोऽर्णवादिव ॥ ४० ॥

महर्षभेति ॥ महर्षभस्य महावृषभस्य स्कन्ध इव स्कन्धावंसौ यस्य तम् ।  
उपमानपूर्वपदत्वाद्वात्तस्कन्धलोपः । 'ऋषभो वृषभो वृषः' इत्यमरः । 'स्कन्धो  
भुजशिरोऽसौऽस्त्री' इत्यमरः । अनूनकन्धरं स्थूलग्रीवम् । 'अथ ग्रीवायां शिरोधिः  
कन्धरेत्यपि' इत्यमरः । वृहच्छिलावप्रं महाशिलातटं तद्वत् घनेन कठिनेन  
वक्षसा उपलक्षितम् । महाभरां दुष्टैरतिभारवतीं जगतीं महीं समुज्जिहीर्षु  
दुष्टराजकार्णवात् समुद्धर्तुमिच्छुम्, अत एव महतोऽर्णवाज्जगतीं समुज्जिहीर्षु-  
मुक्तविशेषणविशिष्टं च महावराहमिव स्थितम् । अर्थसाधर्म्यादियमुपमा, न  
श्लेषः, शब्दमात्रसाधर्म्येण तस्य विधानादिति रहस्यम् ॥ ४० ॥

हरिन्मणिश्याममुदग्रविग्रहं प्रकाशमानं परिभूय देहिनः ।

मनुष्यभावे पुरुषं पुरातनं स्थितं जलादर्श इवांशुमालिनम् ॥ ४१ ॥

हरिदिति ॥ पुनश्च, हरिन्मणिश्यामं मरकतमणिश्यामलम् । उदग्रविग्रह-  
मुदारमूर्तिं देहिनः सत्त्वान् परिभूय तिरस्कृत्य प्रकाशमानम् । जलमेवा-



ऽऽदर्शो मुकुरस्तस्मिन्, अंशुमालिनं सूर्यमिव । मनुष्यभावे मनुष्यरूपे  
स्थितं पुरातनं पुरुषम् । यो बदरीतपोवननिवासी नारायणसहचरो नरो नाम स  
एवायमित्यर्थः ॥ ४१ ॥

गुरुक्रियारम्भफलैरलंकृतं गतिं प्रतापस्य जगत्प्रमाथिनः ।

गणाः समासेदुरनीलवाजिनं तपात्यये तोयघना घना इव ॥ ४२ ॥

गुर्विति ॥ गुरुभिः क्रियारम्भाणां फलैरलंकृतम्, सफलकर्मारम्भ-  
मित्यर्थः । जगत्प्रमाथिनो जगद्विजयिनः प्रतापस्य तेजसो गतिं स्थानम्,  
अतोऽस्य बहूनामेकलक्ष्यत्वं च युज्यत इति संदर्भाभिप्रायः । पूर्वोक्तविशेषण-  
विशिष्टम्, अनीलवाजिनं श्वेताश्वमर्जुनं गणाः प्रमथादयः तपात्यये तोय-  
घनास्तोयभरिताः, वार्षिका इत्यर्थः । घना मेघा इव, महाचलमिति शेषः ।  
समासेदुः, अवापुरित्यर्थः । कुलकम् ॥ ४२ ॥

यथास्वमाशंसितविक्रमाः पुरा मुनिप्रभावक्षततेजसः परे ।

ययुः क्षणादप्रतिपत्तिमूढतां महानुभावः प्रतिहन्ति पौरुषम् ॥ ४३ ॥

यथास्वमिति ॥ पुरा पूर्वम् । स्वं स्वमनतिक्रम्य यथास्वम्, 'अहमेवैनं जेष्यामि'  
इति आशंसिताः काङ्क्षिताः कथिता वा विक्रमा यैस्ते परे शत्रवो मुनि-  
प्रभावात्क्षततेजसो हतप्रभावाः सन्तः क्षणादप्रतिपत्तिमूढतां मोहान्धतां  
ययुः । तथा हि—महानुभावोऽतिप्रतापः पौरुषं पुरुषस्य चेष्टितं प्रतिहन्ति  
नाशयति ॥ ४३ ॥

ततः प्रजहे सममेव तत्र तैरपेक्षितान्योन्यवलोपपत्तिभिः ।

महोदयानामपि सङ्घवृत्तितां सहायसाध्याः प्रदिशन्ति सिद्धयः ॥ ४४ ॥

तत इति ॥ तत एकैकस्याशक्तौ । अपेक्षिता वाञ्छिताऽन्योन्यवलोपपत्ति-  
रन्योन्यशक्यवष्टम्भो यैस्तैः । तैः प्रमथैः । तत्रार्जुने । क्रियाधारत्वात्सप्तमी । समं  
युगपदेव प्रजहे प्रहृतम् । भावे लिट् । तथा हि—सहायसाध्याः सिद्धयः  
कार्यसिद्धयो महोदयानामपि महानुभावानामपि । सङ्घेन वृत्तिर्व्यापारो येषां  
तेषां भावस्तत्ता तां सङ्घवृत्तितां संभूयकारितां प्रदिशन्ति, अतो गणानामपि  
संभूयकारित्वं न दोष इति भावः ॥ ४४ ॥

किरातसैन्यादुरुचापनोदिताः समं समुत्पेतुरुपात्तरंहसः ।

महावनादुन्मनसः खगा इव प्रवृत्तपत्रध्वनयः शिलीमुखाः ॥ ४५ ॥

किरातेति ॥ उरुभिर्वृहद्भिश्चापैर्नोदिताः प्रक्षिप्ता उपात्तरंहसः प्राप्तवेगाः  
प्रवृत्तपत्रध्वनयः संजातपक्षस्वनाः शिलीमुखा बाणाः । महावनादुन्मनसः  
क्वापि गन्तुमुत्सुकाः । तथा, उक्तविशेषणविशिष्टाश्च खगाः पक्षिण इव ।  
किरातसैन्यात् समं समन्ततः समुत्पेतुः ॥ ४५ ॥

पाठा०-१ महाचलम्. २ प्रभावात्. ३ दीनताम्. ४ प्रविहन्ति.

५ महोदयेभ्योऽपि हि.



गभीररन्ध्रेषु भृशं महीभृतः प्रतिस्वनैर्लज्जितेन सानुषु ।

धनुर्निनादेन जवादुपेयुषा विभिद्यमाना इव दध्वनुर्दिशः ॥४६॥

गभीरिति ॥ गभीररन्ध्रेषु गम्भीरगह्वरेषु महीभृतः सानुषु ये प्रतिस्वना-  
स्तैर्भृशमुन्नमितेनोत्थापितेन दीर्घीकृतेन जवादुपेयुषा प्राप्तवता धनुषो  
निनादेन दिशो विभिद्यमाना विदीर्यमाणा इव दध्वनुर्ध्वनिं चक्रुः ॥ ४६ ॥

विधूनयन्ती गहनानि भूरुहां तिरोहितोपान्तनभोदिगन्तरा ।

महीयसी वृष्टिरिवानिलेरिता रवं वितेने गणमार्गणावलिः ॥४७॥

विधूनयन्तीति ॥ भूरुहां गहनानि वनानि । 'अटव्यरण्यं विपिनं गहनं काननं  
वनम्' इत्यमरः । विधूनयन्ती कम्पयन्ती तिरोहितानि छादितानि उपा-  
न्तानि प्रान्तानि नभोऽन्तरिक्षं दिगन्तराणि च यथा सा । गणमार्गणावलिः  
प्रमथशरसंहतिः । अनिलेन वायुना । ईरिता प्रेरिता । महीयसी वृष्टिरिव  
रवं वितेने विस्तारयामास ॥ ४७ ॥

त्रयीमृतूनामनिलाशिनः सतः प्रयाति पोषं वपुषि प्रहृष्यतः ।

रणाय जिष्णोर्विदुषेव सत्वरं घनत्वमीये शिथिलेन वर्मणा ॥४८॥

त्रयीमिति ॥ ऋतूनां त्रयीं षण्मासान् । 'कालाध्वनोरत्यन्तसंयोगे' ( पा. २।३।-  
५ ) इति द्वितीया । अनिलाशिनो वायुभक्षकस्य, कृशस्येत्यर्थः । सतः, तथापि  
रणाय रणं कर्तुं प्रहृष्यत उत्सहमानस्य । 'क्रियार्थेप-' ( पा. २।३।१४ ) इत्यादिना  
चतुर्थी । जिष्णोरर्जुनस्य वपुषि पोषमुपचयं प्रयाति गच्छति सति शिथिलेन,  
प्रथममिति शेषः । वर्मणा कवचेन विदुषेवानन्तरकरणीयं जानतेवेत्युत्प्रेक्षा ।  
सत्वरं शीघ्रं घनत्वं दृढत्वम् । ईये प्राप्तम्, अन्यथानुपयोगादिति भावः । इणः  
कर्मणि लिट् ॥ ४८ ॥

पतत्सु शस्त्रेषु वितत्य रोदसी समन्ततस्तस्य धनुर्दुधूषतः ।

सरोषमुल्लेख्य पपात भीषणा बलेषु दृष्टिर्विनिपातशंसिनी ॥ ४९ ॥

पतस्त्विति ॥ शस्त्रेषु रोदसी द्यावापृथिव्यौ । 'द्यावापृथिव्यौ रोदस्यौ' इत्य-  
मरः । समन्ततो वितत्य व्याप्य पतत्सु सत्सु धनुर्दुधूषतः कम्पितुमिच्छतः,  
आस्फालयत इत्यर्थः । धूलः सन्नन्ताच्छतृप्रलयः । 'स्वरतिसूतिसूयतिधून्वदितो  
वा' ( पा. ७।२।४४ ) इति विकल्पादिडभावः । तस्यार्जुनस्य संबन्धिनी । भीषयत  
इति भीषणा । नन्द्यादित्वाद्भ्युः । विनिपातशंसिनी विनाशसूचिका दृष्टिरुक्त-  
विशेषणा उल्लेख्य बलेषु सरोषं यथा तथा पपात ॥ ४९ ॥

दिशः समूहन्निव विक्षिपन्निव प्रभां रवेराकुलयन्निवानिलम् ।

मुनिश्चाल क्षयकालदारुणः क्षितिं सशैलां चलयन्निवेषुभिः ॥५०॥

दिश इति ॥ क्षयकालः कल्पान्तकाल इव । 'संवर्तः प्रलयः कल्पः क्षयः



कल्पान्त इत्यपि' इत्यमरः । दारुणो रौद्रो मुनिरर्जुनः । इषुभिर्बाणैः । दिशः समू-  
हन्निव, एकत्र समाहरन्निव, अन्यथा तासां पारदर्शनं न स्यादिति भावः । रवेः  
प्रभां विक्षिपन्निव अधः प्रक्षिपन्निव, अन्यथा सा कथं न दृश्यत इति भावः ।  
तथा, अनिलं वायुमाकुलयन्निषुभिरन्तराल आघूर्णयन्निव । तस्य तथा गति-  
विधातादिति भावः । सशैलां क्षितिं चलयन्निव कम्पयन्निव, तथा संक्षोभा-  
दिति भावः । चञ्चाल गतिमकरोत् । सर्वत्र 'इव'शब्द उत्प्रेक्षायाम् ॥ ५० ॥

विमुक्तमाशंसितशत्रुनिर्जयैरनेकमेकावसरं वनेचरैः ।

स निर्जघानायुधमन्तरा शरैः क्रियाफलं काल इवातिपातितः ॥ ५१ ॥

विमुक्तमिति ॥ आशंसितः काङ्क्षितः शत्रुनिर्जयो यैस्तैः, अहमहमिकया  
शत्रुं विजिगीषद्भिरित्यर्थः । वनेचरैरेकावसरं समकालम् । 'अत्यन्तसंयोगे-'  
( पा. २।१।२९ ) इति द्वितीया । विमुक्तं प्रयुक्तमनेकं बहु आयुधम् । जातावेक-  
वचनम् । सोऽर्जुनः क्रियाफलमतिपातितोऽतिक्रान्तः काल इव, अतिक्रान्त-  
कालस्य कर्मणो निष्फलत्वादिति भावः । अन्तरा मध्ये शरैर्निर्जघान ॥ ५१ ॥

गतैः परेषामविभावनीयतां निवारयद्भिर्विपदं विदूरगैः ।

भृशं बभूवोपचितो बृहत्फलैः शरैरुपायैरिव पाण्डुनन्दनः ॥ ५२ ॥

गतैरिति ॥ पाण्डुनन्दनोऽर्जुनः परेषामविभावनीयतां लघुप्रयोगात्,  
अन्यत्र, -गूढप्रयोगाच्च अदृश्यतामप्रकाशयतां च गतैर्विपदमनर्थं निवारयद्भिर्वि-  
दूरगर्दूरलक्ष्यगैः परमण्डलप्रविष्टैश्च बृहत्फलैरायताग्रैर्महालाभश्च । 'फलं बाणा-  
प्रलाभयोः' इति शाश्वतः । शरैरुपायैः सामादिभिरिव भृशमुपचितः प्रवृद्धो  
वभूव । अत्र शब्दमात्रसाधर्म्यात् प्रकृताप्रकृतश्लेषः । उपमेति केचित् ॥ ५२ ॥

दिवः पृथिव्याः ककुभां नु मण्डलात्पतन्ति विम्बादुत तिग्मतेजसः ।  
सकृद्विकृष्टादथ कार्मुकान्मुनेः शराः शरीरादिति तेऽभिमेनिरे ५३

दिव इति ॥ शरा दिवोऽन्तरिक्षात् पृथिव्या भूगोलाद्वा ककुभां मण्ड-  
लाच्च दिशां मण्डलाद्वा, उत तिग्मतेजसोऽर्कस्य विम्बात् मण्डलाद्वा, अथ वा  
सकृद्विकृष्टात् कार्मुकाद्वा, मुनेः शरीराद्वा पतन्तीति ते गणा अभिमेनिरे  
ज्ञातवन्तः । अन्यथा कथममी विश्वमन्तर्धाय शराः संभाव्यन्त इति भावः । अत्र  
सर्वतः शरसंपातदर्शनात् संभावनया पृथिव्यादीनामन्यतमस्यापादानत्वोत्प्रेक्षा ।  
सा च प्रतीयमाना व्यञ्जकाप्रयोगात् । 'नु'शब्दादयस्तु संशये ॥ ५३ ॥

गणाधिपानामविधाय निर्गतैः परासुतां मर्मविदारणैरपि ।

जवादतीये हिमवानधोमुखैः कृतापराधैरिव तस्य पत्रिभिः ॥ ५४ ॥

गणेति ॥ मर्मविदारणैरपि । मर्मस्थानान्येव विदारयद्भिरपीत्यर्थः । गणा-  
धिपानां परासुतां मरणं अविधायाकृत्वा निर्गतैः, तेषाममर्त्यत्वादिति भावः ।



तस्य मुनेः पत्रिभिः शरैः कृतापराधैरिव स्वामिकार्याकरणात् सापराधैरिवेत्यु-  
त्प्रेक्षा । अधोमुखैः सद्भिः जवाद्धिमवानतीयेऽतिचक्रमे, तत्र प्रविष्टमित्यर्थः ।  
लज्जितस्य क्वचिन्निलयनमुचितमिति भावः ॥ ५४ ॥

द्विषां क्षतीर्याः प्रथमे शिलीमुखा विभिद्य देहावरणानि चक्रिरे ।  
न तासु पेटे विशिखैः पुनर्मुनेररुंतुदत्वं महतां ह्यगोचरः ॥ ५५ ॥

द्विषामिति ॥ प्रथमे, प्रथममुक्ता इत्यर्थः । शिलीमुखा मुनिशरा द्विषां देहा-  
वरणानि वर्माणि विभिद्य याः क्षतीः प्रहारान् चक्रिरे तासु क्षतिषु पुनः  
पश्चात्प्रयुक्तैर्मुनेर्विशिखैर्न पेटे न पतितम्, पिष्टपेषणदोषापातादिति भावः ।  
तथा हि—अरुंतुदत्वं पीडितपीडनं महतां सतामगोचरोऽविषयं हि, सन्तः  
पीडितपीडां न कुर्वन्तीत्यर्थः । ‘न हन्याद्वयसनप्राप्तं नार्तं नातिपरिक्षतम्’ इति  
निषेधस्मरणादिति भावः । अरुर्वणं तुदतीति अरुंतुदः । ‘ग्रणोऽस्त्रियामीर्ममरुः’  
इत्यमरः । ‘विध्वरूपोस्तुदः’ (पा. ३।२।३५) इति खड्गप्रत्ययः । ‘अरुर्द्विषद-  
जन्तस्य मुम्’ (पा. ६।३।६७) इति मुमागमः ॥ ५५ ॥

समुज्झिता यावदराति निर्यती सहैव चापान्मुनिवाणसंहतिः ।

प्रभा हिमांशोरिव पङ्कजावलिं निनाय संकोचमुमापतेश्चमूम् ॥ ५६ ॥

समुज्झितेति ॥ यावन्तोऽरातयो यावदराति । ‘यावदवधारणे’ (पा. २।१।८)  
इत्यव्ययीभावः । यावदराति यथा तथा समुज्झिताऽरातिसमसंख्यया मुक्ता  
मुनिचापात्सह संभूय एव निर्यती निष्क्रामन्ती, तादृक् तस्य कौशलमिति भावः ।  
यातेः शतरि ङीप् । मुनिवाणसंहतिरुमापतेश्चमूं हिमांशोः प्रभा पङ्कजाव-  
लिसिव संकोचं निनाय प्रापयामास । दुहादिपाठाच्चयतिर्द्विकर्मकः ॥ ५६ ॥

अजिह्वमोजिष्ठममोघमक्लमं क्रियासु बह्वीषु पृथङ्वियोजितम् ।

प्रसेहिरे सादयितुं न सादिताः शरौघमुत्साहमिवास्य विद्विषः ॥ ५७ ॥

अजिह्वमिति ॥ अजिह्वं स्वरूपतो गत्या वाऽवक्रम् । अन्यत्र तु—जिह्वस्थान-  
प्रवृत्तो न भवतीत्यजिह्वस्तम् । ओजिष्ठमोजस्विनं सारवत्तमं तेजिष्ठं च । उभ-  
यत्रापि ‘ओजस्वि’शब्दाद्विन्नन्तादिष्ठन् । ‘विन्मतोर्लुक्’ (पा. ५।३।६५) इति  
लुक्, टिलोपश्च । अमोघमवन्ध्यं अक्लमं निरन्तरव्यापारेऽप्यश्रान्तं बह्वीषु  
क्रियासु छेदनभेदनपातनादिकर्मसु पृथक् भेदेन नियोजितम्, कर्मानुगुण्येन  
विनियुक्तमित्यर्थः । अस्य मुनेः शरौघमुत्साहमौत्सुक्यमिव । वीरसस्य  
स्थाधिभूतं प्रयत्नविशेषमिवेत्यर्थः । सादिताः कर्षिता विद्विषः शत्रवः सादयितुं  
प्रतिकर्तुं न प्रसेहिरे न शेकुः, तस्योत्साहवदेव शरवर्षं दुर्धर्षमभूदिति भावः ॥ ५७ ॥



शिवध्वजिन्यः प्रतियोधमग्रतः स्फुरन्तमुग्रेषुमयूखमालिनम् ।  
तमेकदेशस्थमनेकदेशगा निदध्युरर्कं युगपत्प्रजा इव ॥ ५८ ॥

शिवेति ॥ अनेकदेशगा नानादेशस्थाः शिवध्वजिन्यो हरसेनाः । उग्रेष्वो मयूखा इवेत्युपमितसमासः । अन्यत्र तु,—उग्रेष्व इव मयूखा इति मयूरव्यंस्-  
कादित्वात्समासः । तेषां मालाऽस्यास्तीति तं उग्रेषुमयूखमालिनम् । व्रीह्यादि-  
त्वादिनिः । एकदेशस्थमेकत्रैव स्थितं तं मुनिमर्कं प्रजा इव युगपत् प्रतियोधं  
योधं योधं प्रति । ‘अव्ययं विभक्ति-’ (पा. २।१।६) इत्यादिना प्रत्यये  
वीप्सायामव्ययीभावः । अग्रतः स्फुरन्तं निदध्युर्दृष्टुः, यथैकोऽर्कं एकत्रैव  
स्थितोऽपि नानादेशस्थानामपि प्रतिपुरुषं ‘ममैवाग्रे वर्तते’ इति युगपत् प्रतीयते  
तद्ब्रह्माणवर्षीं मुनिरपि प्रतियोधं तथैव प्रत्यभादित्यर्थः ॥ ५८ ॥

मुनेः शरौघेण तदुग्ररंहसा बलं प्रकोपादिव विष्वगायता ।  
विधूनितं भ्रान्तिमियाय सङ्गिनीं महानिलेनेव निदाघजं रजः ॥ ५९ ॥

मुनेरिति ॥ प्रकोपात् अमर्षादिव विष्वक् समन्तात् । आयताऽऽगच्छता,  
उग्ररंहसा तीव्रवेगेन मुनेः शरौघेणोक्तविशेषणेन । महानिलेन बालया  
निदाघजं ग्रीष्मोत्थं रज इव । विधूनितं व्याहतं तत् बलं प्रमथानां सैन्यं  
सङ्गिनीमनुबन्धिनीम्, अविच्छिन्नामिति यावत् । भ्रान्तिमनवस्थानम् । इयाय  
प्राप ॥ ५९ ॥

अथ त्रिमिर्विशेषकमाह—

तपोबलेनैष विधाय भूयसीस्तनूरदृश्याः स्विदिषून्निरस्यति ।  
अमुष्य मायाविहतं निहन्ति नः प्रतीपमागत्य किमु स्वमायुधम् ॥

तप इत्यादि ॥ एष मुनिः तपोबलेन तपःसामर्थ्येन भूयसीर्बद्धीः । अदृ-  
श्यास्तनूरात्मनः शरीराणि विधाय सङ्घा, इषून्निरस्यति स्वित् क्षिपति किम् ?  
अथवा, अमुष्यास्य मुनेः । मायया विहतं प्रतिहतं स्वं स्वकीयमिव आयुधं  
प्रतीपं प्रतिकूलम् । आगत्य, प्रत्यावृत्त्येत्यर्थः । नोऽस्माकं निहन्ति किमु ?  
‘जासिनिग्रहण-’ (पा. २।३।५६) इत्यादिसूत्रेण कर्मणि षष्ठी । शेषाविवक्षायां  
तु द्वितीया ॥ ६० ॥

हृता गुणैरस्य भयेन वा मुनेस्तिरोहिताः स्वित्प्रहरन्ति देवताः ।  
कथं न्वमी संततमस्य सायका भवन्त्यनेके जलधेरिवोर्मयः ॥ ६१ ॥

हृता इति ॥ यद्वा,—अस्य मुनेर्गुणैः शान्त्यादिभिः हृता आकृष्टाः, वशीकृता  
इति यावत् । भयेन दरेण वा, भयाद्विभ्यत्य एवेत्यर्थः । देवतास्तिरोहिताः



सत्यः प्रहरन्ति खित् । तत्कृतः ? । अन्यथा, अस्य मुनेः । अमी सायका जलधे-  
रूर्मय इव कथं नु संततमनेकेऽसंख्या भवन्ति ? एतच्चोद्यमन्यसपक्ष-  
संभवेन न संभवतीत्यर्थः । ( 'एक' शब्दस्यैकशेषे कृते एक इति रूपमिति केचित् ।  
'नु' शब्दस्त्वन्यार्थे ) ॥ ६१ ॥

जयेन कच्चिद्विरमेदयं रणाद्भवेदपि स्वस्ति चराचराय वा ।

तताप कीर्णा नृपसूनुमार्गणैरिति प्रतर्काकुलिता पताकिनी ॥ ६२ ॥

जयेनेति ॥ कच्चिदयं रणाज्जये न विरमेत् ? अस्माञ्जित्वा कच्चिदयं युद्ध-  
मुपसंहरेदित्यर्थः । अपि चराचराय स्वस्ति भवेत् कच्चित् ? अपि स्थावर-  
जङ्गमं जगन्न विनश्येदित्यर्थः । 'अपि' शब्दः संभावनायाम् । प्रार्थनायां लिङ् । इति  
प्रतर्काकुलिताः पूर्वोक्ता ये प्रतर्कास्तैः आकुलिता विह्वला । अत्र सहेतुकं  
विशेषणमाह—नृपसूनुमार्गणैरर्जुनबाणैः कीर्णा क्षिप्ता पताकिनी सेना,  
किरातपतेरिति शेषः । तताप तापं प्राप ॥ ६२ ॥

अमर्षिणा कृत्यमिव क्षमाश्रयं मदोद्धतेनेव हितं प्रियं वचः ।

बलीयसा तद्विधिनेव पौरुषं बलं निरस्तं न रराज जिष्णुना ॥ ६३ ॥

अमर्षिणेति ॥ अमर्षिणा क्रोधवता क्षमाश्रयं शान्तिसाध्यं कृत्यमिव ।  
क्षमासाध्यं हि कृत्यं सामर्थ्यैर्निरस्यते, तच्च निरस्तं न शोभते । मदोद्धतेन मदः  
पौरुषादिधर्मस्तेनोद्धतोऽवलिप्तस्तेन पुंसां हितं प्रियं वचो निरस्तं तिरस्कृतमिव ।  
यथा बलीयसा बलवत्तरेण विधिना दैवेन निरस्तं पौरुषमिव, बलीयसा  
दैवेन प्रतिहतपुरुषव्यापारस्य निष्फलत्वादिति भावः । तथा जिष्णुनाऽर्जुनेन निरस्तं  
क्षिप्तं बलं किरातसैन्यं न रराज । मालोपमा ॥ ६३ ॥

प्रतिदिशं प्लवगाधिपलक्ष्मणा विशिखसंहतितापितमूर्तिभिः ।

रविकरग्लपितैरिव वारिभिः शिवबलैः परिमण्डलता दधे ॥ ६४ ॥

प्रतिदिशमिति ॥ प्लवगानामधिपोऽधीशो लक्ष्म यस्य तेन वानरचिह्नेन ।  
'कपिप्लवङ्गप्लवग—' इति, 'चिह्नं लक्ष्म च लक्षणम्' इति चामरः । अर्जुनेन  
विशिखसंहतितापितमूर्तिभिरिति । विशिखा बाणास्तेषां संहतयः समूहाः ।  
'स्त्रियां तु संहतिर्वृन्दम्' इत्यमरः । ताभिस्तापिताः पीडिता मूर्तयो देहा येषां  
तैस्तथाभूतैः । शरनिकरकर्तितकलेवैरित्यर्थः । शिवबलैः प्रमथसैन्यैः कर्तृभिः,  
रविकरेण ग्लपितैः सूर्यकिरणशोपितैर्वारिभिरुदकैरिव प्रतिदिशं दिक्षु परि-  
मण्डलता । परितश्चक्राकारमण्डलतेति यावत् । दधेऽधारि । प्रतिदिशं मण्डला-  
कारेण स्थितमित्यर्थः । धाजः कर्मणि लिट् । आतपतसं हि नीरं परिभ्रमति तद्वन्मुनि-  
पीडितं सैन्यं बभ्रामेत्यर्थः । द्रुतविलम्बितं छन्दः, 'द्रुतविलम्बितमाह नभौ भरौ'  
इति लक्षणात् ॥ ६४ ॥



प्रविततशरजालच्छन्नविश्वान्तराले

विधुवति धनुराविर्मण्डलं पाण्डुसूनौ ।

कथमपि जयलक्ष्मीभीतभीता विहातुं

विषमनयनसेनापक्षपातं विषेहे ॥ ६५ ॥

इति भारविकृतौ महाकाव्ये किरातार्जुनीये चतुर्दशः सर्गः ।

प्रविततेति ॥ प्रविततानि विस्तृतानि यानि शरजालानि तैः छन्नमाच्छा-  
दितं विश्वान्तरालं येन तस्मिन् शरसमूहपूरितब्रह्माण्डोदरे पाण्डुसूनौ अत एव  
आविर्मण्डलमाविर्भूतमण्डलं धनु । आविर्भूतं मण्डलं यस्य धनुष इति वृत्तौ  
भूतार्थस्यानुप्रवेशात् 'भूत'शब्दस्याप्रयोगः । विधुवति कम्पयत्यास्फालयति सति  
भीतभीतेव भीतप्रकारेव जयलक्ष्मीर्विजयश्रीः कथमपि केनचित्प्रकारेण ।  
महता कष्टेन वा । विषमनयनसेनापक्षपातं शिवसैन्यानुरागं विहातुं त्यक्तुं  
विषेहे, शशाकेत्यर्थः । मालिनीवृत्तम् । लक्षणं तूक्तम् ॥ ६५ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां चतुर्दशः सर्गः समाप्तः ॥

पञ्चदशः सर्गः ।

अथ भूतानि वार्त्रघ्नशरेभ्यस्तत्र तत्रसुः ।

भेजे दिशः परित्यक्तमहेष्वासा च सा चमूः ॥ १ ॥

अथेति ॥ अथानन्तरम् । तत्र रणे भूतानि सर्वप्राणिनः । वृत्रं हतवानिति  
वृत्रहेन्द्रः । 'ब्रह्मभ्रूणवृत्रेषु किप्' ( पा. ३।२।८७ ) तस्यापत्यं पुमान् वार्त्रघ्नोऽर्जुनः ।  
'तस्यापत्यम्' इत्यणप्रत्ययः । तस्य शरेभ्यस्तत्रसुर्विभ्युः । 'वा जृभ्रमुत्रसाम्'  
( पा. ६।४।१२४ ) इति विकल्पादेत्वाभ्यासलोपाभावः । सा चमूश्च । इपवोऽस्यन्त  
पुभिरितीष्वासा धनूंषि । 'धनुश्चापोऽस्त्रमिष्वासः' इति हेमचन्द्रः । 'अकर्तारि च  
कारके संज्ञायाम्' ( पा. ३।३।१९ ) इति करणे घञ् । परित्यक्ता महान्त  
इष्वासा यया सा, परित्यक्तायुधेत्यर्थः । दिशो भेजे, पलायांचक्र इत्यर्थः । अत्र  
भूतत्राससेनापलायनयोः समुच्चयकथनाद्भिन्नविषयः क्रियासमुच्चयोऽलंकारः । 'गुण-  
क्रियायौगपद्यं समुच्चयः' इति सामान्यलक्षणम् । तस्य यमकेन संसृष्टिः ॥ १ ॥

अपश्यद्भिरिवेशानं रणान्निववृते गणैः ।

मुह्यत्येव हि कृच्छ्रेषु संभ्रमज्वलितं मनः ॥ २ ॥

अपश्यद्भिरिति ॥ गणैः प्रमथैः । ईशानं स्वामिनं शिवम् । पुरोवर्तिनमिति  
भावः । अपश्यद्भिरिव रणान्निववृते निवृत्तम् । भावे लिट् । तथा हि—

पाठा०-१ प्रमहति शर. २ भीतेव हातुम्.



कृच्छ्रेषु आपत्सु संभ्रमेण साध्वसेन ज्वलितं तप्तम् । 'संभ्रमः साध्वसेऽपि स्यात्' इति विश्वः । मनो मुह्यत्येव । अतः पुरोवर्तिनोऽप्यदर्शनमुपपद्यत इति भावः ॥ २ ॥

खण्डिताशंसया तेषां पराङ्मुखतया तथा ।

आविवेश कृपा केतौ कृतोच्चैर्वानरं नरम् ॥ ३ ॥

खण्डितेति ॥ खण्डिता ध्वस्ता आशंसा जयाशा यस्यास्तया तेषां गणानां संबन्धिन्या तथा, अतिसंनिकृष्टेत्यर्थः । पराङ्मुखतया रणवैमुख्येन, पलायनेनेत्यर्थः । केतौ ध्वजे कृत आरोपित उच्चैरुन्नतो वानरो हनूमान् येन तं नरं पुरुषम्, कपिध्वजमित्यर्थः । कृपा करुणा, आविवेश, तदीयदुर्दशां दृष्ट्वा स कृपाविष्टोऽभूदित्यर्थः । यमकालंकारः ॥ ३ ॥

ननु शत्रुषु कथं करुणा ? तत्राह—

आस्थामालम्ब्य नीतेषु वशं क्षुद्रेष्वरातिषु ।

व्यक्तिमायाति महतां माहात्म्यमनुकम्पया ॥ ४ ॥

आस्थामिति ॥ आस्थां यत्नमालम्ब्य । 'आस्था त्वालम्बनास्थानयत्नापेक्षासु कथ्यते' इति विश्वः । वशं नीतेषु क्षुद्रेषु दुष्टेषु अरातिषु शत्रुषु विषयेऽनुकम्पया कृपया महतां वीराणां माहात्म्यं महानुभावत्वं व्यक्तिं स्फुटताम् । आयाति प्राप्नोति, स्वपौरुषनिर्जितेष्वरातिष्वपि करुणा भूषणमेव महतामिति भावः ॥ ४ ॥

स सासिः सासुसूः सासो येयायेयाययाययः ।

ललौ लीलां ललोऽलोलः शशीशशिशुशीः शशन् ॥ ५ ॥ ✓

( एकाक्षरपादः । )

स सासिरिति ॥ सहासिना वर्तमानः सासिः सखद्गः असून् सुवन्ति प्रेरयन्तीत्यसुसुवो बाणाः । 'पू प्रेरणे' इति धातोः 'सत्सूद्विष-' ( पा. ३।२।६१ ) इत्यादिना क्तिप् । असुसूभिः सह वर्तत इति सासुसूः सबाणः । अस्यन्ते क्षिप्यन्ते शरा अनेनेत्यासो धनुः । 'अकर्तरि च कारके संज्ञायाम्' ( पा. ३।३।१९ ) इति घञ् । आसेन सह वर्तत इति सासः सचापः । सर्वत्र 'तेन सहेति तुल्ययोगे' ( पा. २।२।२८ ) इति बहुव्रीहिः । येया यातव्या यानसाध्याः अयेया अयातव्या यानं विनैव साध्याः । 'अचो यत्' ( पा. ३।१।९७ ) इति यत्प्रत्ययः । येयाश्च अयेयाश्च येयायेयाः, तेषां द्वयानामाये स्वर्णगजादिलाभे याति प्राप्नोतीति येयायेयायः । अयः शुभावहदैवं यातीत्ययः । येयायेयाययश्चासौ अययश्चेति येयायेयाययाययः । याधातोरुभयत्रापि 'आतोऽनुपसर्गे कः' ( पा. ३।२।३ ) इति कप्रत्ययः । अतो ललति विलसतीति ललः । 'लल विलासे' पचाद्यच् । अलोलोऽचपलः । शशिन ईशः शिवस्तस्य शिशुः स्कन्दस्तं शृणाति हिनस्तीति शशीशशिशुशीः ।



किप् । शशन् हुतगतिं कुर्वन् । 'शश हुतगतौ' इति धातोः शतृप्रत्ययः । सोऽर्जुनो  
लीलां शोभां ललौ प्राप । 'ला आदाने' कर्तरि लिट् । एकाक्षरपादः ॥ ५ ॥

त्रासजिह्वं यतश्चैतान् मन्दमेवान्वियाय सः ।

नातिपीडयितुं भग्नानिच्छन्ति हि महौजसः ॥ ६ ॥

त्रासेति ॥ सोऽर्जुनः । त्रासजिह्वं भयक्लिष्टं यथा तथा यतो गच्छतः,  
पलायमानानित्यर्थः । एतान् गणान् मन्दमेव । अन्वियायानुजगाम । तथा  
हि—महौजसो महानुभावा भग्नानतिपीडयितुं नेच्छन्ति ॥ ६ ॥

अथाग्रे हसता साचिस्थितेन स्थिरकीर्तिना ।

सेनान्या ते जगदिरे किञ्चिदायस्तचेतसा ॥ ७ ॥

( निरौध्यम् । )

अथेति । अथाग्रे, बलानामित्यर्थः । हसता तद्गङ्गदर्शनात्स्मयमानेन साचि-  
स्थितेन तन्निवारणाय तिर्यग्व्यवस्थितेन । 'तिर्यगर्थे साचि तिरः' इत्यमरः ।  
स्थिरकीर्तिना, स्वयमभङ्गत्वादिति भावः । किञ्चिदीषत् आयस्तं खिन्नं चेतो  
यस्य तेन स्वकीयगणभङ्गादीषत्खिन्नचित्तेन सेनान्या स्कन्देन । 'पार्वतीनन्दनः  
स्कन्दः सेनानीरग्निभूर्गुहः' इत्यमरः । ते गणाः प्रमथादयो जगदिर उक्ताः ।  
ओष्ठवर्णाभावाच्चिरौष्ठमेतत् ॥ ७ ॥

अथैकविंशतिभिः श्लोकैः स्कन्दवाक्यमेवाह—

मा विहासिष्ट समरं समरन्तव्यसंयतः ।

क्षतं क्षुण्णासुरगणैरगणैरिव किं यशः ॥ ८ ॥

( पादान्तादियमकम् । )

मा विहासिष्टेत्यादि ॥ रन्तव्यं रमणं क्रीडा । बहुलग्रहणाद्भावे तव्य-  
प्रत्ययः । संयद्युद्धम् । 'समुदायः द्वियः संयत् समित्याजिसमिद्युधः' इत्यमरः ।  
समे रन्तव्यसंयती येषां ते समरन्तव्यसंयतः तुल्यक्रीडासंगरा इति तेषां  
संबोधनम् । यूयं समरं सङ्ग्रामं मा विहासिष्ट न त्यजत । जहातेर्माङ्गि लुह ।  
मध्यमबहुवचनम् । क्षुण्णाः पराजिता असुरगणा यैस्तैः, भवन्निरिति शेषः ।  
अगणैरिव गणेभ्योऽन्यैरिव किं किमर्थं यशः क्षतं नाशितम्? नैतद्युक्तं  
महाशूराणां भवादृशानामित्यर्थः ॥ ८ ॥

विवस्वदंशुसंश्लेषद्विगुणीकृततेजसः ।

अमी वो मोघमुद्गूर्णा हसन्तीव महासयः ॥ ९ ॥

विवस्वदिति ॥ विवस्वदंशुसंश्लेषेण सूर्यकिरणसंपर्केण द्विगुणीकृतानि  
उत्तेजितानि तेजांसि येषां ते तथोक्ता मोघं व्यर्थं उद्गूर्णा उद्यताः । 'गुरी उद्य-  
मने' इति धातोः कर्मणि क्तः । वो युष्माकम् । अमी महासयः खन्ना हस-  
न्तीवेत्युपेक्षा । किं पलायमानानां खड्गैरिति हासः ॥ ९ ॥



वनेऽवने वनसदां मार्गं मार्गमुपेयुषाम् ।

वाणैर्बाणैः समासक्तं शङ्केऽशं केन शाम्यति ॥ १० ॥

( पादादियमकम् )

वन इति ॥ वनसदां वनेचरणाम् । अवने रक्षके वने मार्गं मृगसंबन्धिनं मार्गं पन्थानम् । उपेयुषाम्, पलायमानानामित्यर्थः । युष्माकमिति शेषः । वाणो ध्वनिरेषामस्तीति तैर्बाणैर्ध्वनियुक्तैः । 'वण संशब्दने' इति धातोर्धञ् । ततः 'अर्शआदिभ्यः' ( पा. ५।२।१२७ ) इत्यच्प्रत्ययः । यमकत्वाद्वयोरभेदः । उक्तं च—'रलयोर्डलयोस्तद्वज्जययोर्वययोरपि । शसयोर्मनयोश्चान्ते सविसर्गाविसर्गयोः । सविन्दुकाविन्दुकयोः स्यादभेदेन कल्पनम् ॥' इति । वाणैः शरैः समासक्तं समासञ्जितं अशं दुःखं तत् केन शाम्यतीति शङ्के केनोपायेन शाम्येदिति विचारयामीत्यर्थः ॥ १० ॥

पातितोत्तुङ्गमाहात्म्यैः संहतायतकीर्तिभिः ।

गुर्वी कामापदं हन्तुं कृतमावृत्तिसाहसम् ॥ ११ ॥

पातितेति ॥ पातितं अंशितं उत्तुङ्गमाहात्म्यमुन्नतभावो यैस्तैः संहता आहता आयता विस्तृताः कीर्तयो यैस्तैः, युष्माभिरिति शेषः । कां गुर्वीमापदं हन्तुम्, न कांचिदपीत्यर्थः । आवृत्तिर्युद्धावृत्तिः सैव साहसं कृतम्, अतः पापादन्यन्न किञ्चित्फलमस्तीति भावः । तदुक्तं मनुना ( ७।९४ )—'यस्तु भीतः परावृत्तः सङ्ग्रामे हन्यते परैः । भर्तुर्यद्दुष्कृतं किञ्चित्सर्वं प्रतिपद्यते ॥ यच्चास्य सुकृतं किञ्चिदसुत्रार्थमुपार्जितम् । भर्ता तत्सर्वमादत्ते परावृत्तहतस्य तु ॥' इति ॥ ११ ॥

नासुरोऽयं न वा नागो धैरसंस्थो न राक्षसः ।

ना सुखोऽयं नवाभोगो धैरणिस्थो हि राजसः ॥ १२ ॥

( गोमूत्रिकावन्धः । )

नेति ॥ किञ्च, अयमसुरो दैत्यो न । नागो नागराजो वा पन्नगश्च न । धर इव संस्था यस्य स धरसंस्थः पर्वताकारः । 'अहार्यधरपर्वताः' इत्यमरः । 'संस्था व्यवस्थाप्रणिधिसमाप्त्याकारमृत्युषु' इति वैजयन्ती । राक्षसो न, किंतु अयं सुखयतीति सुखः, सुखसाध्य इत्यर्थः । नवाभोगोऽभिनवप्रयत्नः । महोत्साह इत्यर्थः । 'आभोगो वरुणच्छत्रे पूर्णतायत्नयोरपि' इति विश्वः । धरणिस्थो भूतलचारी राजसो रजोगुणप्रधानो ना पुरुषो हि, कश्चिन्मानुष इत्यर्थः । 'पुरुषाः पूरुषा नरः । मनुष्या मानुषा मर्या मनुजा मानवा नराः' इत्यमरः । अतो न पलायनमुचितमिति भावः । गोमूत्रिकावन्धः—(काव्या. ३।७८) 'वर्णानामेकरूपत्वं यद्येकान्तरमर्धयोः । गोमूत्रिकेति तत्प्रादुर्दृष्टं तद्विदो यथा ॥' इति लक्षणात् । षोडशकोष्ठद्वयेऽर्धद्वयं क्रमेण विलिख्यैकान्तरविनिमयेन वाचने श्लोकनिष्पत्तिरित्युद्धारः ॥ १२ ॥

पाठा०-१ सहासक्तम्. २ धरणिस्थः. ३ धरासंस्थः.



मन्दमस्यन्निषुलतां घृणया मुनिरेष वः ।

प्रणुदत्यागतावज्ञं जघनेषु पशूनिव ॥ १३ ॥

मन्दमिति ॥ एष मुनिर्घृणया कृपया । इषुं लतां शाखामिव मन्दमस्यन्  
क्षिपन् वो युष्मान् पशूनिवागतावज्ञं यथा तथा जघनेषु प्रणुदति चोदयति,  
किमतः परं कष्टमस्तीति भावः ॥ १३ ॥

✓ न नोननुन्नो नुन्नोनो नाना नानानना ननु ।

नुन्नोऽनुन्नो ननुन्नोनो नानेना नुन्ननुन्ननुत् ॥ १४ ॥

(एकाक्षरः ।)

नेति ॥ पदच्छेदस्तावत्—न ना ऊननुन्नः नुन्नोनः ना अना नानाननाः ननु ।  
नुन्नः अनुन्नः ननुन्नोनः ना अनेनाः नुन्ननुन्ननुत् ॥ अथ योजना—हे नानानना  
नानाप्रकाराण्यनानानि येषां ते, नानाविधास्या इत्यर्थः । ऊनेन निकृष्टेन नुन्नो  
विद्ध ऊननुन्नो यः स ना न पुरुषो न । तथा नुन्न ऊनो येन स नुन्नोनो ना  
पुरुषोऽना ननु अपुरुषः खलु । ऊनाद्धीतः पलायमानस्तु किं वक्तव्यमिति भावः ।  
किंच, नुन्न इनः स्वामी यस्य स नुन्नेनः । स न भवतीति ननुन्नेनः । ननर्थस्य  
'न'शब्दस्य सुप्सुपेति समासः । स नुन्नो विद्धोऽपि अनुन्नोऽविद्ध एव । यूय-  
मनुन्नस्वामिकत्वादनुन्ना एवेति भावः । तथा नुन्ननुन्ननुदतिशयेन नुन्ना नुन्ननुन्ना-  
स्ताब्रुदतीति नुन्ननुन्ननुत् । अतिपीडितपीडको ना पुरुषोऽनेना निर्दोषो न  
भवतीति, किंतु सदोष एवेति । 'नार्तं नातिपरिक्षतम्' इति निषेधादित्यर्थः । अयं  
तु नैतादृश इति न पलायितव्यमिति भावः । अयमेकव्यञ्जनः । अन्यस्तकारस्तु  
न दोषावहः, 'नान्त्यवर्णस्तु भेदकः' इत्यभ्यनुज्ञानात् ॥ १४ ॥

वरं कृतध्वस्तगुणादत्यन्तमगुणः पुमान् ।

प्रकृत्या ह्यमणिः श्रेयान्नालंकारश्च्युतोपलः ॥ १५ ॥

वरमिति ॥ कृताः पूर्वमुत्पादिताः पश्चाद्धस्ता नष्टास्ते कृतध्वस्ताः । 'पूर्वकाल-'  
( पा. २।१।४९ ) इत्यादिना समासः । कृतध्वस्ता गुणा यस्य तस्मात् पुंसः ।  
अत्यन्तमतिशयेनागुणो निर्गुणः पुमान् वरं मनाक्प्रियः, किंचित्प्रिय इत्यर्थः ।  
'वरं क्लीवं मनाक्प्रिये' इत्यमरः । तथा हि—प्रकृत्या स्वभावेन । अमणिर्मणिरहितो-  
ऽलंकारः श्रेयान् । च्युतोपलो अष्टरत्नो न श्रेयान् । 'उपलः प्रस्तरे रत्ने' इति  
विश्वः । पलायितुः समरादसमर एव वरमिति भावः । अत्र समानविषयारोपयोः  
प्रतिबिम्बकरणादृष्टान्तालंकारः ॥ १५ ॥

स्यन्दना नो चतुरगाः सुरेभा वाविपत्तयः ।

स्यन्दना नो च तुरगाः सुरेभा वा विपत्तयः ॥ १६ ॥

(समुद्रकः ।)



स्यन्दना इति ॥ स्यन्दन्ते प्रववन्तीति स्यन्दना जवनाः । स्यन्दना रथा नो सन्ति । नन्द्यादित्वाद्भ्युः चतुरं गच्छन्तीति चतुरगाः । तुरगाश्च अश्वा नो सन्ति । सुरेभाः शोभनबृंहणाः । सुरेभा वा सुरगजाश्च नो सन्ति । अविपत्तयो विपत्तिरहिताः विपत्तयो वा विशिष्टाः पदातयो नो सन्ति, अतो न भेतव्यमिति भावः । अत्र पूर्वोत्तरार्धगतानां विशेषणानां विशेष्याणां चोद्देशोद्देश्यीभूतानां यथासंख्यसंबन्धानुक्रमायथासंख्यालंकारो यमकेन संस्पृष्टः ॥ १६ ॥

भवद्भिरधुनारातिपरिहापितपौरुषैः ।

हृदैरिवार्कनिष्पीतः प्राप्तः पङ्क्तो दुरुत्तरः ॥ १७ ॥

भवद्भिरिति ॥ अधुनाऽरातिभिः परिहापितानि त्याजितानि पौरुषाणि यैस्तैर्भवद्भिः । अर्कनिष्पीतैरर्केण संशोषितैर्हृदैरिव । दुरुत्तरो दुस्तरः पङ्क्त इव पङ्क्तो दुष्कीर्तिरूपः प्राप्तः ॥ १७ ॥

वेत्रशाककुजे शैलेऽलेशजेऽकुकशात्रवे ।

यात किं विदिशो जेतुं तुंजेशो दिवि किंतया ॥ १८ ॥

(प्रतिलोमानुलोमपादः ।)

वेत्रेति ॥ वेत्राणि वंशाः फलिन्यो वा शाका बर्बराश्च कुजा वृक्षा यस्मिंस्तस्मिन् वेत्रशाककुजे । शत्रुणा दुःप्रवेश्य इत्यर्थः । 'वेत्रं वंशफलिन्योश्च' इति विश्वः । 'शाकबर्बरवर्धकाः' इत्यमरः । लेशेन स्तोकेनाप्येजते कम्पत इति लेशैजः । स न भवतीति अलेशैजस्तस्मिन् । अत्यन्ताकम्पन इत्यर्थः । 'एजृ कम्पने' । पचाद्यच् । न कोकते नादत्त इत्यकुको ग्रहणासमर्थः शात्रवो यस्मिंस्तस्मिन् अकुकशात्रवे । 'कुक्क आदाने' । पचाद्यच् । शैले पर्वते । केषां भावः किंता कुत्सितता तयोपलक्षिताः सन्तः । 'कुत्साप्रभवितर्केषु क्षेपे किंशब्द इष्यते' इति शाश्वतः । विदिशो जेतुं यात गच्छत किम् । यातेः संप्रश्ने लोट् । मध्यमपुरुषबहुवचनम् । दिवि स्वर्गेऽपि । तुंजेश इति तेषां संबोधनम् । तुजन्त इति तुज्जा हिंसका दैत्याः । 'तुजि हिंसायाम्' पचाद्यच् । तेभ्यो दैत्येभ्य ईशत इति तुंजेशः । ईशेः क्तिप् । तेभ्योऽपि शक्ता इत्यर्थः । स्वर्गेऽप्यसुरविजयिनां युष्माकमत्र क्षुद्रस्थले क्षुद्रशत्रौ पलायनमनुचितमिति भावः ॥ १८ ॥

अथेशे तिष्ठति पलायनमेतद्वो न युक्तमित्याह—

अयं वः क्लैब्यमापन्नान् दृष्टपृष्ठानरातिना ।

ईच्छतीशश्च्युताचारान् दारानिव निर्गोपितुम् ॥ १९ ॥

अयमिति ॥ अयमीशः स्वामी शिवः क्लैब्यं निष्पौरुषत्वम् । आपन्नान् प्राप्तांस्तथा अरातिना दृष्टपृष्ठान्, पलायमानानित्यर्थः । वो युष्मान् च्युताचारान् खलितव्रतान् दारान् कलत्राणीव । 'अथ पुंभून्नि दाराः' । इत्यमरः ।



निगोपितुं गोमुम् । ऊदित्वादिङ्गिकल्पः । दारदोषं भर्तेव स्वमहिम्ना युष्मदोषं  
संवरितुम् । इच्छति, अतः कुतो युष्माकमनर्थ इत्यर्थः ॥ १९ ॥

ननु हो मथना राघो घोरा नाथमहो नु न ।

तयदातवदा भीमा माभीदा वत दायत ॥ २० ॥

( प्रतिलोमानुलोमार्धः । )

नन्विति ॥ 'ननु' इत्यामन्त्रणे । 'हो' इत्याह्वाने । 'हे है व्यस्तौ समस्तौ च  
हूतिसंबोधनार्थयोः । हो हौ चैवंविधौ ज्ञेयौ संबुद्ध्याह्वानयोरपि' इति विश्वः ।  
मथन्तीति मथनाः । 'मथ विलोडने' कर्तरि ल्युट् । राघन्ति समर्था भव-  
न्तीति राघः । 'राघ सामर्थ्ये' । क्तिप् । घोराः क्रूराः, शत्रूणामिति भावः ।  
नाथं महयन्ति पूजयन्तीति नाथमहः । दक्षिग्रहणात्कर्मण्युपपदे क्तिप् । तयन्ति  
रक्षन्तीति तया रक्षकाः । पचाद्यच् । दायन्तीति दाताः शुद्धाः । 'दैप् शोधने'  
कर्तरि क्तः । वदन्तीति वदा वक्तारः । पचाद्यच् । तेषां द्वन्द्वः तयदातवदाः ।  
भीमा भयंकराः । माभीः । नञर्थे 'मा'शब्दस्य सुप्सुपेति समासः । तां ददतीति  
माभीदा अभयप्रदाः, एवंविधा यूयमिति शेषः । 'वत' इति खेदे । वययोरभेदः ।  
न दायत नु न शुद्धाः किम् ? 'नु' पृच्छायाम्, किं नु शुद्धा एव । न काकुरन्ना-  
नुसंधेया । 'दैप् शोधने' लोट् मध्यमपुरुषबहुवचनम् ॥ २० ॥

किं त्यक्तापास्तदेवत्वमानुष्यकपरिग्रहैः ।

ज्वलितान्यगुणैर्गुर्वी स्थिता तेजसि मानिता ॥ २१ ॥

किमिति ॥ अपास्तोऽवधीरितो देवत्वमानुष्यकयोः परिग्रहः स्वीकारो  
यैस्तैः, अतिदेवमानुषैरित्यर्थः । मनुष्याणां भावो मानुष्यकम् । 'योपधाद्गुणो-  
त्तमाद्गुञ्' ( पा. ५।१।१३२ ) । ज्वलितान्यगुणैः ज्वलिता उज्ज्वलिताः, प्रका-  
शिता इति यावत् । अन्यगुणा असदृशगुणा यैस्तैः । 'अन्यौ विभिन्नासदृशौ' इति  
वैजयन्ती । ईदृशैः । भवद्भिरिति शेषः । तेजसि प्रतापे स्थिता प्रतापैकशरणा  
मानिता शूरत्वाभिमानिता किमिति त्यक्ता, किमिति निर्लज्जैः पलाय्यत इति  
भावः ॥ २१ ॥

निशितासिरतोऽभीको न्येजतेऽमरणा रुचा ।

सारतो न विरोधी नः स्वाभासो भरवानुत ॥ २२ ॥

निशितेति ॥ हे अमरणा मरणरहिताः ! निशितासिरतोऽतितीक्ष्णखङ्गरतः ।  
अभीको निर्भीकः । रुचा तेजसोपलक्षितः सुष्टुभासत इति स्वाभासो रमणीयः  
पचाद्यच् । उतात्यर्थमतिशयेन भरवान्, रणभरसहिष्णुरित्यर्थः । 'उतात्यर्थ-  
विकल्पयोः' इति विश्वः । ईदृशो नोऽस्माकं विरोधी शत्रुः सारतो बलतो न  
न्येजते न कम्पते, न प्रचलतीत्यर्थः । 'एज् कम्पने' । लट् । अतो भवद्भिरपि  
स्थातव्यमेव, न चलितव्यमिति भावः ॥ २२ ॥



नन्वयं न चलतीति कथं ज्ञायते, तत्राह—

तनुवारभसो भास्वानधीरोऽविनतोरसा ।

चारुणा रमते जन्ये कोऽभीतो रसिताशिनि ॥ २३ ॥

(प्रतिलोमानुलोमेन श्लोकद्वयम् ।)

तन्विति ॥ तनुमावृणोत्याच्छादयतीति तनुवारं वर्म । कर्मण्यण् । तेन बभस्वि  
भासत इति तनुवारभसः । 'भस दीप्तौ' । पचाद्यच् । भास्वान् तेजस्वी  
चारुणा भास्वताऽविनतेनोन्नतेन । उरसा वक्षःस्थलेनोपलक्षितः । एवंविधोऽपि  
अधीरो धैर्यरहितो रसितेन शब्दितेनैवाश्नाति ग्रसतीति रसिताशी तस्मिन्,  
रवेणैव विश्वप्राणहारिणीत्यर्थः । आभीक्ष्ये णिनिः । जन्ये युद्धे । 'युद्धमायोधनं  
जन्यम्' इत्यमरः । अभीतो निर्भीकः सन् को रमते कः क्रीडति ? यदि रमते  
तर्ह्ययमेवेति भावः । निर्भयसंचारादेवास्य निश्चलत्वं निश्चीयत इत्यर्थः । पूर्वश्लोक-  
स्यायं प्रतिलोमः ॥ २३ ॥

अथ पञ्चभिः कुलकमाह विभिन्नेत्यादिभिः—

विभिन्नपातिताश्वीयनिरुद्धरथवर्त्मनि ।

हताद्विर्पेनगृथुतरुधिराम्बुनदाकुले ॥ २४ ॥

आहवं विशिनष्टि—विभिन्नानि विदारितान्यत एव पातितान्यश्वीया  
अश्वसमूहाः । पूर्वकाल— (पा. २।१।४९) इति समासः । तैरश्वसमूहेर्निरुद्धानि  
रथानां चतुर्माणि यास्मिन्स्थोक्ते । 'वृन्दे त्वश्वीयमाश्ववत्' इत्यमरः । 'केशाश्वभ्यां  
यञ्छावन्यतरस्याम्' (पा. ४।२।४८) इति छप्रत्ययः । हतास्ताडिता द्विपा  
गजा एव नगाः शैलाः । 'शैलवृक्षौ नगावगौ' इत्यमरः । तैः गृथूतानि उज्झि-  
तानि । ग्रीवतेः कर्मणि क्तः । 'ह्योः शूडनुनासिके च' (पा. ६।४।१९) इत्यु-  
ठादेशः । तानि रुधिराण्येवाम्बुनि तेषां नदैः प्रवाहैराकुले व्यासे ॥ २४ ॥

देवाकानिनि कावादे वाहिकास्वस्वकाहि वा ।

काकारेभमरे काका निस्वभव्यव्यभस्वनि ॥ २५ ॥

(सर्वतोभद्रः ।)

देवेति ॥ पुनश्च, देवानाकनयत्युद्दीपयत्युत्साहयतीति देवाकानी तस्मिन्  
देवाकानिनि । 'कन दीप्तौ' इति धातोर्ण्यन्ताण्णिनिः । यद्वा,—कै शब्दे इति  
धातोराङ्पूर्वस्य भावे ल्युटि आकानं आशब्दनमीषद्वदनमिति यावत् । देवानां  
तद्वतीत्यर्थः । कावाद् ईषद्वादो वाक्कलहः । 'ईषदर्थे' (पा. ६।३।१०५) इति  
'कु'शब्दस्य कादेशः । तद्वति कावादे । अर्शआदिभ्योऽच् । वाहिका पर्यायेण  
रणभारोद्धनम् । वहेः पर्याये धात्वर्थनिर्देशे ण्वुल्बक्तव्यः । वाहिकया क्रमप्रासरण-  
क्रियया सुष्ठु शोभनं यथा तथाऽस्वकान् परानाजिहीतेऽभियुक्ते । योजयतीति



यावत् । वाहिकास्वस्वकाहास्तस्मिन् । योद्धधर्मो युद्ध उपचर्यते । 'ओहाङ् गतौ' इति धातोर्विच्यत्ययः । 'सोमपा'शब्दवत्प्रक्रिया । 'वा'शब्दश्चार्थे । कं मदोदकमाकिरन्तीति काकारा मदन्नाविणः । किरतेराङ्पूर्वात्कर्मण्यण् । एवंविधा इभभरा गजघटा यत्र तस्मिन् काकारेभभरे । काका इव काका गर्हा इति लक्षणया तेषामामन्नणम् । निस्वा निरुत्साहा भव्याः सोत्साहास्तानुभयान्वययन्ति संवृण्वन्तीति निस्वभव्यव्याः 'व्येञ् संवरणे' । 'आतोऽनुपसर्गे कः' ( पा. ३।२।३ ) । तैर्वभस्ति भासत इति निस्वभव्यव्यभस्वांस्तस्मिन् । 'अन्येभ्योऽपि दृश्यन्ते' इति क्निप् । सर्वतो भ्रमणात्सर्वतोभद्राख्यश्चित्रबन्धः । यथाह दण्डी ( काव्या. ३।८० )— 'तदिष्टं सर्वतोभद्रं भ्रमणं यदि सर्वतः' इति । उद्धारस्तु—चतुष्कोष्ठे चतुरङ्गबन्धक्रमेणाष्टपङ्क्तिचतुष्टये पादचतुष्टयं विलिख्यानन्तरपङ्क्तिचतुष्टयेऽप्यधः क्रमेण पादचतुष्टयलेखने प्रथमासु चतसृषु पङ्क्तिषु प्रथमः पादः सर्वतो वाच्यते, द्वितीयादिषु द्वितीय इत्यादि ॥ २५ ॥

प्रनृत्तशववित्रस्ततुरगाक्षिप्तसारथौ ।

मारुतापूर्णतूणीरविकुष्टहतसादिनि ॥ २६ ॥

प्रनृत्तेति ॥ प्रनृत्तशवेभ्यो नृत्यत्वबन्धेभ्यो वित्रस्तैः क्षुभितैस्तुरगैराक्षिता अवधूताः सारथयो यत्र तस्मिन् । तथा मारुतेनापूर्णैर्व्याप्तैस्तूणीरैर्निषङ्गैर्विकुष्टाः शब्दायमाना हतास्ताडिताः सादिनस्तौरङ्गिका यत्र तस्मिन् । पाठान्तरे मारुतापूर्णतूणीरैर्विकुष्टा आकर्षिता अत एव हता मारिताः सादिनोऽश्ववारा यत्र तस्मिन् ॥ २६ ॥

ससत्त्वरतिदे नित्यं सदरामर्षनाशिनि ।

त्वरधिककसन्नादे रमकत्वमकर्षति ॥ २७ ॥

( अर्धभ्रमकः । )

ससत्त्वेति ॥ ससत्त्वानां सत्त्ववतां रतिदे रागप्रदे नित्यं सदराणां सभयानाममर्षनाशिनि क्रोधहारिणि त्वरयोत्साहेन अधिकं कसन्तो विकसन्तो नादा यत्र तस्मिन् । रमयतीति रमकः । रमधातोर्बुञ् । तस्याकादेशः तद्भावो रमकत्वम्, रणकर्मणा पररञ्जकत्वम् । अकर्षत्यपनुदति, वीराणां परस्परमुत्साहं रणकर्मणा स्फोरयतीत्यर्थः ॥ २७ ॥

आसुरे लोकवित्रासविधायिनि महाहवे ।

युष्माभिरुन्नतिं नीतं निरस्तमिह पौरुषम् ॥ २८ ॥

आसुर इति ॥ एवंविध आसुरेऽसुरसंबन्धिनि लोकवित्रासविधायिनि लोकभयकरे महाहवे महायुद्धे युष्माभिरुन्नतिं वृद्धिं नीतं प्रापितं पौरुषं पुरुषकर्म निरस्तं नाशितम् । इह सङ्ग्रामे । कलकाम् ॥ २८ ॥



इति शासति सेनान्यां गच्छतस्तानेकधा ।

निषिध्य हसता किञ्चित्तस्थे तत्रान्धकारिणा ॥ २९ ॥

( निरौध्यम् । )

इतीति ॥ इति इत्थं सेनान्यां स्कन्दे शासत्याज्ञापयति । अनेकधा गच्छतः पलायमानांस्तान्गणान्निषिध्य निवार्य, अन्धकारिणा हरेण किञ्चिद्दसता तस्थे स्थितम् । भावे लिङ् ॥ २९ ॥

मुनीषुदहनातप्ताल्लज्जया निविवृत्सतः ।

शिवः प्रह्लादयामास तान्निषेधहिमाम्बुना ॥ ३० ॥

मुनीति ॥ मुनेरिषव एव दहनस्तेनाऽऽतप्तान् पीडितांस्तथा लज्जया रणभङ्गाच्छालीनत्वेन निविवृत्सतो निवर्तितुकामान् । 'वृद्धः स्यसनोः' ( पा. १।३।९२ ) इति विकल्पात्परस्मैपदम् । तान् गणान् शिवो निषेधो मा भैष्ट मा पलायतेति निवारणवचनं स एव हिमांबु शीतोदकं तेन । प्रह्लादयामास । रूपकालंकारः ॥ ३० ॥

दूनास्तेऽरिबलादूना निरेभा बहु मेनिरे ।

भीताः शितशराभीताः शंकरं तत्र शंकरम् ॥ ३१ ॥

( पादाद्यन्तयमकम् । )

दूना इति ॥ दूनाः शरतप्ताः । 'ल्लादिभ्यः' ( पा. ८।२।४४ ) इति निष्ठानत्वम् । अरिबलात् शत्रुबलात् । ऊना ऊनबलाः । 'पञ्चमी विभक्ते' ( पा. २।३।४२ ) इति पञ्चमी । निरेभा निःशब्दाः । कुतः ? । भीतास्त्रस्ताः । कुतः ? । यतः शितैस्तीक्ष्णैः शरैरभीता अभिव्याप्ताः । इणः कर्मणि क्तः । ते गणास्तत्र रणे शंकरमभयवचनेन सुखकरं शंकरं शिवं बहु यथा तथा मेनिरेऽमन्यन्त ॥ ३१ ॥

महेषुजलधौ शत्रोर्वर्तमाना दुरुत्तरे ।

प्राप्य पारमिवेशानमाशश्वास पताकिनी ॥ ३२ ॥

महेष्विति ॥ दुरुत्तरे दुस्तरे शत्रोः संबन्धिनि महेषुजलधौ महति बाणसागरे वर्तमाना पताकिनी सेना । ईशानं शिवं पारं परतीरमिव । 'पारावारे परार्वाची' इत्यमरः । प्राप्य, आशश्वास प्राणिति स्म ॥ ३२ ॥

स बभार रणापेतां चमूं पश्चादवस्थिताम् ।

पुरःसूर्यादपावृत्तां छायामिव महातरुः ॥ ३३ ॥

स इति ॥ स शिवो रणापेतां रणादपवृत्तां पराञ्जुखीभूतामत एव पश्चात् पृष्ठभागेऽवस्थितां चमूं पुरोऽग्रे स्थितः सूर्यः पुरःसूर्यः । रणोपमानमेषः । तस्मात्, अपावृत्तां परावृत्तां छायां महातरुरिव बभार । छायां तरुवात्मैकशरणां तां चमूं न मुमोचेत्यर्थः ॥ ३३ ॥



मुञ्चतीशे शराञ्जिष्णौ पिनाकस्वनपूरितः ।

दध्वान ध्वनयन्नाशाः स्फुटन्निव धराधरः ॥ ३४ ॥

मुञ्चतीति ॥ ईशे हरे कर्तारि जिष्णावर्जुने विषये शरान्मुञ्चति सति पिनाकस्य शिवकार्मुकस्य स्वनेन ध्वनिना पूरितो धराधर इन्द्रकीलः स्फुटन्निव विदीर्यमाण इवेत्युत्प्रेक्षा । आशा दिशो ध्वनयन् शब्दयुक्ताः कुर्वन् दध्वान शब्दमकरोत् । 'दिशस्तु ककुभः काष्ठा आशाश्च हरितश्च ताः' इत्यमरः ३४

तद्रणा ददृशुर्भीमं चित्रसंस्था इवाचलाः ।

विस्मयेन तयोर्युद्धं चित्रसंस्था इवाचलाः ॥ ३५ ॥

( द्विचतुर्थयमकम् । )

तदिति ॥ भीमं तयोर्हरपाण्डवयोः । तत् प्रसिद्धं युद्धं गणाः प्रमथाश्चित्रसंस्थाश्चित्राकारा अचलाः शैला इव । तथा चित्र आलेख्ये संस्था स्थितिर्येषां ते चित्रसंस्थाश्चित्रलिखिता इव अचला आश्चर्यवशाच्चित्रलाः सन्तो विस्मयेन ददृशुः ॥ ३५ ॥

परिमोहयमाणेन शिक्षालाघवलीलया ।

जैष्णवी विशिखश्रेणी परिजहे पिनाकिना ॥ ३६ ॥

परीति ॥ शिक्षालाघवलीलयाऽभ्यासपाटवातिशयेन हेतुना परिमोहयमाणेन व्यामोहयता । 'अणावकर्मकाच्चित्तवत्कर्तृकात्' ( पा. १।३।८८ ) इति परस्मैपदे प्राप्ते 'न पादसि-' ( पा. १।३।८९ ) इत्यादिना तत्प्रतिषेधादात्मनेपदं शानच् । 'णेर्विभाषा' ( पा. ८।४।३० ) इति कृत्स्थस्य नस्य वा णत्वम् । पिनाकिना हरेण जिष्णोरर्जुनस्येयं जैष्णवी विशिखश्रेणी वाणसंघातः परिजहे निरस्ता ३६

अवद्यन्पत्रिणः शंभोः सायकैरवसायकैः ।

पाण्डवः परिचक्राम शिक्षया रणशिक्षया ॥ ३७ ॥

( आद्यन्तयमकम् । )

अवद्यन्निति ॥ पाण्डवोऽर्जुनः । अवसायकैरवसानकरैः । स्यतेर्ग्यन्ताण्वुलप्रत्ययः । सायकैर्वाणैः शंभोः पत्रिणः शरान् । अवद्यन् खण्डयन् । द्यतेः शतृप्रत्ययः । 'ओतः इयनि' ( पा. ७।३।७१ ) इत्योकारलोपः । शिक्षया शक्तुं प्रभवितुमिच्छया । उत्साहेनेत्यर्थः । रणे शिक्षयाऽभ्यासेन च परिचक्राम । उत्साहनैपुण्याभ्यां चचारेत्यर्थः ॥ ३७ ॥

चारचुञ्चुश्चिरारेची चञ्चचीररुचा रुचः ।

चचार रुचिरश्चारु चारैराचारचञ्चुरः ॥ ३८ ॥

( द्व्यक्षरः । )

चारैरिति ॥ चारैर्गतिविशेषैर्वित्त इति चारचुञ्चुः । 'तेन वित्तश्चुञ्चुष्वणपौ' ( पा. ५।२।२६ ) इति चुञ्चुप्रत्ययः । चिरमारेचयति रिक्तीकरोति शत्रूनि चिरा-



रेची । चञ्चलश्चलतश्चीरस्य वल्कलस्य रुचा प्रभया । रोचत इति रुचः  
शोभमानः । 'इगुपध-' (पा. ३।१।१३५) इति कः । रुचिरः सुन्दरः । चञ्चर्यते  
भृशं चरतीति चञ्चुरः । चरतेर्यङन्तात्पचाद्यच् । 'चरफलोश्च' (पा. ७।४।८७) इति  
नुमागमः । 'यङोऽचि च' (पा. २।४।७४) इति यङो लुक् । आचारस्य युद्ध-  
व्यवहारस्य चञ्चुरो भृशमाचरितः स मुनिश्चारु यथा तथा चारैश्चक्रादिवन्धैर्गति-  
विशेषैः । चचार । 'चारः प्रियालवृक्षे स्याद्रतौ बन्धापसर्पयोः' इति विश्वः ॥ ३८ ॥

स्फुरत्पिशङ्गमौर्वीकं धुनानः स बृहद्भुजः ।

धृतोल्कानलयोगेन तुल्यमंशुमता बभौ ॥ ३९ ॥

स्फुरदिति ॥ स मुनिरर्जुनः स्फुरन्ती पिशङ्गी पिशङ्गवर्णा मौर्वी ज्या यस्य  
तत्तथोक्तम् । 'नष्टतश्च' (पा. ५।४।१५३) इति कप्प्रत्ययः । बृहद्भुजगर्गाण्डिवं  
धुनानः कम्पयन् । उल्कैवानलस्तेन धृतो योगो येन तेन । अंशुमताऽर्केण  
सूर्येण तुल्यं बभौ । उपमा ॥ ३९ ॥

पार्थवाणाः पशुपतेरावब्रुर्विशिखावलीम् ।

पयोमुच इवारन्ध्राः सावित्रीमंशुसंहतिम् ॥ ४० ॥

पार्थेति ॥ पार्थवाणा अर्जुनशराः पशुपतेर्विशिखावलीं शरसंघातम् ।  
सवितुरियं सावित्री ताम् । अंशुसंहतिं किरणसमूहम् । अरन्ध्रा निविडाः  
पयोमुचो मेघा इव । आवब्रुस्तिरोदधुः ॥ ४० ॥

शरवृष्टिं विधूयोर्वीमुदस्तां सव्यसाचिना ।

रुरोध मार्गणैर्मार्गं तपनस्य त्रिलोचनः ॥ ४१ ॥

शरेति ॥ त्रिलोचनः शिवः । सव्येन सचते समवैतीति तेन सव्यसाचि-  
नाऽर्जुनेन । उदस्तां क्षिसामुर्वी महतीं शरवृष्टिं मार्गणैः शरैर्विधूय निरस्य  
तपनस्य रवेर्मार्गं रुरोधाववे ॥ ४१ ॥

तेन व्यातेनिरे भीमा भीमार्जनफलाननाः ।

न नानुकम्प्य विशिखाः शिखाधरजवाससः ॥ ४२ ॥

(शङ्खलायमकम् ।)

तेनेति ॥ तेन शिवेन भीमा भयंकरास्तथा भियो भयस्य मार्जनं निरासस्त-  
देव फलं प्रयोजनं येषां तान्याननान्यग्राणि येषां ते भीमार्जनफलाननाः ।  
तथा शिखाधरा मयूरास्तेषु जातानि शिखाधरजानि बर्हाणि तानि वासांसीव  
चासांसि पक्षा येषां ते शिखाधरजानि मयूरपक्षिण इत्यर्थः । विशिखा बाणा  
अनुकम्प्य कृपां कृत्वा न व्यातेनिर इति न । किं त्वनुकम्प्यैवेत्यर्थः । अनु-  
जिघृक्षुत्वादिति भावः । 'संभाव्यनिषेधेन द्वौ प्रतिषेधौ' (काव्या. सू. ५।१।९)  
इत्युक्तम् ॥ ४२ ॥







हरिकान्तः कृष्णप्रियः । उभयत्रापि तुल्यम् । सुष्ठु दधातीति सुधा । वसुधेति केचित् । एकदेशग्रहणात् समुदायग्रहणम् । तत्र सितो बद्धः । 'पिञ्च बन्धने' क्तः । अन्यत्र, -सुधयाऽमृतेन सितो बद्धः, अमृतप्रिय इत्यर्थः । दानवाश्च ऋषयश्च ( ईर्लक्ष्मीश्च ताभिः ) तैः कृताशंसो विहितप्रशंसः । उभयत्रापि तुल्यमेतत् । सोऽर्जुनो नागराजः शेष इवावभाविति तृतीयोऽर्थः ॥ ४५ ॥

विफलीकृतयत्नस्य क्षतवाणस्य शंभुना ।

गाण्डीवधन्वनः खेभ्यो निश्चक्राम हुताशनः ॥ ४६ ॥

विफलीति ॥ शंभुना क्षतवाणस्य अत एव विफलीकृतयत्नस्य निष्फल-  
प्रयत्नस्य गाण्डीवं धनुर्यस्य तस्य गाण्डीवधन्वनोऽर्जुनस्य । 'वा संज्ञायाम्'  
( पा. ५।४।१३३ ) इत्यनङादेशः । खेभ्य इन्द्रियरन्ध्रेभ्यः । 'खमिन्द्रिये सुखे स्वर्गे'  
इति विश्वः । हुताशनोऽग्निः । निश्चक्राम निष्क्रान्तः, क्रोधादिति भावः ॥ ४६ ॥

स पिशङ्गजटावलिः किरञ्चुरु तेजः परमेण मन्युना ।

ज्वलितौषधिजातवेदसा हिमशैलेन समं विदिद्युते ॥ ४७ ॥

स इति ॥ पिशङ्गजटावलिः पिशङ्गजटाजूटः परमेणोक्तृष्टेन मन्युना  
क्रोधेन । उरु महत् तेजः किरन् विक्षिपन् सोऽर्जुनो ज्वलिता ओषधयस्तृण-  
ज्योतींषि जातवेदा दवाग्निश्च यस्मिन्नेन हिमशैलेन समं तुल्यं हिमाद्रिरिव  
विदिद्युते हिमाद्रिवच्छुभ इति विम्बप्रतिविम्बभावोपमा ॥ ४७ ॥

शतशो विशिखानवद्यते भृशमस्मै रणवेगशालिने ।

प्रथयन्ननिवार्यवीर्यतां प्रजिघायेषुमघातुकं शिवः ॥ ४८ ॥

शतश इति ॥ शिवः शतशो विशिखानवद्यते खण्डयते रणवेगशालिने  
रणसंरम्भशोभिनेऽस्मे पार्थाय भृशमत्यर्थम् । अनिवार्यवीर्यताम्, निजामिति  
शेषः । तस्मै प्रथयन् दर्शयन्, किन्तु अघातुकममारकम् । 'लषपत-'  
( पा. ३।२।१५४ ) इत्यादिना हन्तेरुक्त् । इषुम् । जातावेकवचनम् । प्रजिघाय  
प्रयुयुजे । 'हि गतौ' इति धातोर्लिट् । 'हेरचङि' ( पा. ७।३।५६ ) इति  
कुत्वम् ॥ ४८ ॥

शंभोर्धनुर्मण्डलतः प्रवृत्तं तं मण्डलादंशुमिवांशुभर्तुः ।

निवारयिष्यन्त्रिदधे सिताश्वः शिलीमुखच्छायवृतां धरित्रीम् ४९

शंभोरिति ॥ सिताश्वोऽर्जुनः शंभोर्धनुर्मण्डलतो धनुर्वलयात् प्रवृत्तं  
निष्क्रान्तं तमिषुम् । अंशुभर्तुरेकस्य मण्डलात् प्रवृत्तं अंशुमिव । अत्रापिषुव-  
जातावेकवचनम् । निवारयिष्यन् निवारयितुकामः । क्रियार्थक्रियायां लुटि तस्य  
शत्रादेशः । धरित्रीं भुवं शिलीमुखानां छाया शिलीमुखच्छायम् । 'छाया



‘बाहुल्ये’ ( पा. २।४।२२ ) इति नपुंसकत्वम् । तेन वृतां व्याप्तां विदधे कृतवान्,  
शरजालच्छायावृतां धरित्रीमकरोदित्यर्थः । उपमालंकारः ॥ ४९ ॥

घनं विदार्यार्जुनबाणपूगं ससारवाणोऽयुगलोचनस्य ।

घनं विदार्यार्जुनबाणपूगं ससार बाणोऽयुगलोचनस्य ॥ ५० ॥

घनमिति ॥ अयुगलोचनस्य विषमनेत्रस्येशस्यलोचनस्य । लोच्यतेऽस्तौ  
लोचनः । कर्मणि ल्युट् । न लोचनोऽलोचनस्तस्य अलोचनस्याचाक्षुषज्ञानविषयस्य  
संबन्धी सारो बलं बाणः शब्दस्ताभ्यां सारवाणाभ्यां स्थिरशब्दाभ्यां सह वर्तते  
इति ससारवाणः । वयोरमेद इत्युक्तम् । न युज्यते कुत्रापित्ययुक् सङ्गरहितः ।  
क्लिप् । बाणः शरः । जातावेकवचनम् । घनं सान्द्रं अर्जुनस्य बाणपूगं शरबातं  
विदार्य विभिद्य घनं निविडं विदार्यो भूमिकूष्माण्ड्यो लताविशेषा अर्जुनाः  
क्रकुभवृक्षा वाणा नीलसैरेयकाः पूगाः क्रमुकास्तेषाम् । ‘विभाषा वृक्ष-’  
( पा. २।४।१२ ) इत्यादिना द्वन्द्वैकवद्भावः । विदार्य, अर्जुनबाणपूगं ससार,  
विवेशेत्यर्थः । ‘स गतौ’ । यद्वा, -तदानीमेव युगलोचनस्यार्जुनस्य बाणः  
ससारेत्यर्थः ॥ ५० ॥

रुजन्महेषून्बहुधाशुपातिनो मुहुः शरौघैरपवारयन्दिशः ।

चलाचलोऽनेक इव क्रियावशान्महर्षिसंघैर्वुबुधे धनंजयः ॥ ५१ ॥

रुजन्नित्यादि ॥ बहुधाऽऽशुपातिनः शीघ्रमापततो महेषून् मुहुः शरौघै  
रुजन् भञ्जयन् । तथा दिशश्चापवारयन्नाच्छादयन् । क्रियावशात् युद्धकर्मा-  
यत्ततया । चलाचलोऽतिचञ्चलो धनंजयोऽर्जुनो महर्षिसंघैरनेको बहुविध  
इव वुबुधे ददृशे ॥ ५१ ॥

विकाशमीयुर्जगतीशमार्गणा विकाशमीयुर्जगतीशमार्गणाः ।

विकाशमीयुर्जगतीशमार्गणा विकाशमीयुर्जगतीशमार्गणाः ॥ ५२ ॥

( महायमकम् । )

विकाशमिति ॥ जगतीशस्य पृथिवीपतेरर्जुनस्य मार्गणा बाणा विकाशं  
प्रसारम् । ईयुः । तथा, जगति लोक ईशमार्गणाः शंभुशरा विकाशं विषम-  
गतिम् । ईयुः, भङ्गं प्रापुरित्यर्थः । तथा जगतीं पृथ्वीं इयन्ति तनूकुर्वन्तीति  
जगतीशा दानवाः । ‘आतोऽनुपसर्गे कः’ ( पा. ३।२।३ ) । तान्मारयन्तीति  
जगतीशमारः । म्रियतेर्ण्यन्तात्किप् । ते च ते गणाः जगतीशमार्गणाः प्रमथाश्च  
विकाशमुल्लासं हर्षम् । ईयुः, प्रापुरित्यर्थः । अहो देवेऽप्यस्य पराक्रमप्रसर इति  
विस्मयादिति भावः । तदानीं मार्गयन्तीति मार्गणा अन्वेषकाः । कर्तरि ल्युट् ।  
जगतीशस्य त्रैलोक्यनाथस्य मार्गणा अन्वेषकाः शिवद्रष्टारो देवर्ष्यादयो वीनां  
पक्षिणां काशो गतिरत्रेति विकाशमाकाशम् । ईयुः, दिदृक्षयेति भावः ॥ ५२ ॥



संपश्यतामिति शिवेन वितायमानं

लक्ष्मीवतः क्षितिपतेस्तनयस्य वीर्यम् ।

अज्ञान्यभिन्नमपि तत्त्वविदां मुनीनां

रोमाञ्चमश्रिततरं विभरांवभूवुः ॥ ५३ ॥

इति भारविकृतौ महाकाव्ये किरातार्जुनीये पञ्चदशः सर्गः ।

संपश्यतामिति ॥ इति इत्थं शिवेन वितायमानं विस्तार्यमाणम् । 'तनो-  
तेर्यकि' ( पा. ६।४।४४ ) इति वैकल्पिक आकारादेशः । लक्ष्मीवतो जय-  
श्रीमतः । 'मादुपधायाः-' ( पा. ८।२।९ ) इत्यादिना मतुपो मस्य वकारः ।  
क्षितिपतेस्तनयस्यार्जुनस्य वीर्यं शौर्यं संपश्यतां तत्त्वविदामपि हरेरंशावता-  
रोऽयमिति विदुषामपि, किमुतान्येषामिति भावः । मुनीनामज्ञानि गात्राणि ।  
अभिन्नमविरलम् । अश्रिततरमतिरुचिरतरं रोमाञ्चं रोमहर्षं विभरांवभूवु-  
र्बभूवुः । 'भीही-' ( पा. ३।१।३९ ) इत्यादिना विकल्पादाम्प्रत्ययः ॥ ५३ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां पञ्चदशः सर्गः समाप्तः ॥

षोडशः सर्गः ।

ततः किराताधिपतेरलघ्वीमाजिक्रियां वीक्ष्य विवृद्धमन्युः ।

स तर्कयामास 'विविक्ततर्कश्चिरं विचिन्वन्निति कारणानि ॥ १ ॥

तत इति ॥ ततोऽनन्तरं किराताधिपतेः संबन्धिनीम् । अलघ्वीं गुर्वीम् ।  
आजिक्रियां रणकर्म वीक्ष्य विवृद्धमन्युर्विवृद्धकोपो विविक्तो निष्कलङ्क-  
स्तर्क ऊहो ज्ञानं वा यस्य सोऽर्जुनः कारणानि रणभराशक्तिकारणानि विचि-  
न्वन् विमृशन् । इति इत्थं वक्ष्यमाणप्रकारेण तर्कयामासाभ्यूहितवान् ॥ १ ॥

अथ त्रयोविंशतिश्लोकैर्वितर्कमेवाह—

मदस्रुतिश्यामितगण्डलेखाः क्रामन्ति विक्रान्तनराधिरूढाः ।

सहिष्णवो नेह युधामभिज्ञा नागा नगोच्छ्रायमिवाक्षिपन्तः ॥ २ ॥

मदेत्यादि । इहास्मिन्युद्धे मदस्रुतिभिर्मदप्रवाहैः श्यामाः कृता इति श्यामिताः  
गण्डलेखाः कपोलभागा येषां ते विक्रान्ताः पराक्रमं कुर्वन्तः । कर्तरि क्तः ।  
'शूरो वीरश्च विक्रान्तः' इत्यमरः । तैर्नरैरधिरूढाः सहिष्णवो रणभरक्षमा  
युधां युद्धानामभिज्ञाः, शिक्षिता इत्यर्थः । कृद्योगात्कर्मणि षष्ठी । किंच,  
नगानामुच्छ्रायं पर्वतानामौन्नत्यम् । घञन्तेनोपसर्गस्य समासो नोपसृष्टा-  
द्वम्प्रत्ययः । 'श्रिणीभुवोऽनुपसर्गे' ( पा. ३।३।२४ ) इत्यत्र 'अनुपसर्गे' इति



निषेधात् । आक्षिपन्तः प्रतिषेधयन्त इव स्थिताः, तथोन्नता इत्यर्थः । नागा गजा इह सङ्ग्रामे न क्रामन्ति न चरन्ति, यथा युद्धान्तरेष्विति शेषः । एवमुत्तरत्रापि सर्वत्र द्रष्टव्यम्, तथापि कथं मे शक्तिहासोऽयमिति सर्वत्र तात्पर्यार्थः ॥ २ ॥

विचित्रया चित्रयतेव भिन्नां रुचं रवेः केतनरत्नभासा ।

महारथौघेन न संनिरुद्धा पयोदमन्द्रध्वनिना धरित्री ॥ ३ ॥

विचित्रेति ॥ विचित्रया नानावर्णया केतनानां रत्नानि तेषां भासा प्रभया भिन्नां संवलितां रवे रुचं कान्तिं चित्रयता विचित्रवर्णां कुर्वता इव स्थितेनेति केतनौन्नत्यनिमित्तेयमुल्लेखा । पयोदमन्द्रध्वनिना मेघगम्भीरघोषेण महतां रथानामौघेन समूहेन धरित्री न संनिरुद्धा नावृता ॥ ३ ॥

समुल्लसत्प्रासमहोर्मिमालं परिस्फुरचामरफेनपङ्क्ति ।

विभिन्नमर्यादमिहातनोति नाश्वीयमाशा जलधेरिवाम्भः ॥ ४ ॥

समुल्लसदिति ॥ इह युद्धे प्रासाः कुन्ताः । 'प्रासस्तु कुन्तः' इत्यमरः । ते महोर्मय इव तेषां मालाः समुल्लसन्त्यो यत्र तत् समुल्लसत्प्रासमहोर्मिमालम् । चामराणि फेना इव चामरफेनास्तेषां पङ्क्तयः परिस्फुरन्त्यश्चामरफेनानां पङ्क्तयो यत्र तत्तथोक्तम् । अश्वीयमश्वसमूहः । 'वृन्दे त्वश्वीयमाश्ववत्' इत्यमरः । जलधेरम्भ इव विभिन्नमर्यादमुन्मर्यादमुच्छृङ्खलं यथा तथा, आशा दिशो नातनोति नावृणोति ॥ ४ ॥

हताहतेत्युद्धतभीमघोषैः समुज्झिता योद्धुभिरभ्यमित्रम् ।

न हेतयः प्राप्ततडित्विषः खे विवस्वदंशुज्वलिताः पतन्ति ॥ ५ ॥

हतेति ॥ हत प्रहरत । आहत विध्यत । हन्तेल्लोद् । मध्यमपुरुषबहुवचनम् । 'अनुदात्तोपदेशः' (पा. ६।४।३७) इत्यादिनाऽनुनासिकलोपः । 'आहत' इत्यत्र कर्मणः प्रयोगासंभवेऽपि हन्तेः स्वाभाविकसकर्मकत्वस्यानपायात् । अकर्मकत्वस्य चात्र विवक्षितत्वेन कर्मनिवृत्त्यैव तन्निवृत्तेः 'आडो यमहनः' (पा. १।३।२८) इत्यात्मनेपदम् । इत्येवमुद्धताः प्रगल्भा भीमाश्च घोषा येषां तैः । योद्धुभिर्योधैः । अभ्यमित्रममित्रानभि समुज्झिता मुक्ता विवस्वतोऽशुभिः, प्रतिफलितैरिति भावः । ज्वलिता दीपिता अत एव प्राप्तास्तडितां त्विष इव त्विषो याभिस्ता हेतयः शस्त्राणि खे न पतन्ति, समुल्लसन्तो न दृश्यन्त इत्यर्थः । 'हेतिः स्यादायुधे' इति विश्वः ॥ ५ ॥

अभ्यायतः संततधूमधूत्रं व्यापि प्रभाजालमिवान्तकस्य ।

रजः प्रतूर्णाश्वरथाङ्गनुन्नं तनोति न व्योमनि मातरिश्वा ॥ ६ ॥



असीति ॥ अभ्यायतो वीरान्हन्तुमभ्यागच्छतः । इणः शत्रुप्रत्ययः । अन्त-  
कस्य कालस्य संबन्धि संततं सततं धूमवद्भूम्नं व्यापि व्यापकं प्रभाजाल-  
मिव स्थितं प्रतूर्णैर्वगवद्भिरश्वै रथाङ्गै रथचक्रैश्च नुन्नं प्रेरितं रजो मात-  
रिश्वा मरुत् । व्योमन्यन्तरिक्षे न तनोति न विस्तारयति ॥ ६ ॥

भूरेणुना रासभधूसरेण तिरोहिते वर्त्मनि लोचनानाम् ।  
नास्त्यत्र तेजस्विभिरुत्सुकानामहि प्रदोषः सुरसुन्दरीणाम् ॥ ७ ॥

भूरेणुनेति ॥ अत्राहवे रासभो गर्दभस्तद्वद्भूसरेणेषत्पाण्डुना । 'रासभो  
गर्दभः खरः' इत्यमरः । 'ईषत्पाण्डुस्तु धूसरः' इति च । भूरेणुना रजसा  
लोचनानां वर्त्मनि चक्षुर्मागं तिरोहिते सति तेजस्विभिरुत्सुकेषु वीरेषु ।  
उत्सुकानाम्, वीरवरणार्थमागतानामित्यर्थः । 'प्रसितोत्सुकाभ्यां तृतीया च'  
(पा. २।३।४४) इति विकल्पात्तृतीया । सुरसुन्दरीणामहि दिवस एव प्रदोषो  
रात्रिमुखं नास्ति । अन्धकारवत्त्वादृष्टेस्तिरोधानाद्वात्रिभ्रमः स्यादिति भावः ॥ ७ ॥

रथाङ्गसंक्लीडितमश्वहेषा बृहन्ति मत्तद्विपवृंहितानि ।  
संघर्षयोगादिव मूर्च्छितानि ह्लादं निगृह्णन्ति न दुन्दुभीनाम् ॥ ८ ॥

रथाङ्गेति ॥ रथाङ्गसंक्लीडितं रथचक्रकूजितम् । अश्वानां च हेषा हेषि-  
तानि शब्दितानि । 'अश्वानां हेषा हेषा च निःस्वनः' इत्यमरः । बृहन्ति महान्ति  
मत्तद्विपानां वृंहितानि । 'वृंहितं करिगर्जितम्' इत्यमरः । संघर्षयोगादिव  
परस्परस्पर्धासंबन्धादिव मूर्च्छितानि वृद्धिं गतानि सन्ति । 'नपुंसकमनपुंसक-'  
(पा. १।२।६९) इत्यादिना नपुंसकैकशेषः । दुन्दुभीनां भेरीणां ह्लादं निर्घोषम् ।  
'स्वाननिर्घोषनिर्हाद-' इत्यमरः । न निगृह्णन्ति न तिरस्कुर्वन्ति ॥ ८ ॥

अस्मिन्यशःपौरुषलोलुपानामरातिभिः प्रत्युरसं क्षतानाम् ।  
मूर्च्छान्तरायं मुहुरुच्छिनत्ति नासारशीतं करिशीकराम्भः ॥ ९ ॥

अस्मिन्निति ॥ अस्मिन् रणे यशःपौरुषयोर्लोलुपानां गृध्रनामत एव अरा-  
तिभिः प्रत्युरसमुरसि । 'प्रतेरुरसः सप्तमीस्थाव' (पा. ५।४।८२) इति समा-  
सान्तः । क्षतानां विद्वानां संबन्धिनं मूर्च्छैवान्तरायो रणविघ्नस्तम् । आसार-  
शीतं वर्षधाराशीतलम् । 'धारासंपात आसारः' इत्यमरः । करिणां शीकर एव  
अम्भः कर्तुं मुहुर्नोच्छिनत्ति न नाशयति ॥ ९ ॥

असृङ्गदीनामुपचीयमानैर्विदारयद्भिः पदवीं ध्वजिन्याः ।  
उच्छ्रायमायान्ति न शोणितौघैः पङ्कैरिवाश्यानघनैस्तटानि ॥ १० ॥

असृङ्गिति ॥ असृङ्गदीनां तटान्युपचीयमानैरुपचयं नीयमानैस्तथा  
ध्वजिन्याः पदवीं विदारयद्भिर्दुःसंचारां कुर्वद्भिः । 'विदूरयद्भिः' इति पाठे  
विदूरां दूरसंचारां कुर्वद्भिः । आश्याना ईषच्छुष्काः । 'संयोगादेरातो धातोर्यणवतः'



( पा. ८।२।४३ ) इति श्यायतेर्निष्ठानत्वम् । घनाः सान्द्रास्तैः । आश्यानघनैः शोणितौघैः पङ्कैरिवोच्छ्रायं वृद्धिं नायान्ति न प्रामुवन्ति ॥ १० ॥

परिक्षते वक्षसि दन्तिदन्तैः प्रियाङ्गशीता नभसः पतन्ती ।  
नेह प्रमोह प्रियसाहसानां मन्दारमाला विरलीकरोति ॥ ११ ॥

परीति ॥ इह रणे दन्तिदन्तैर्गजदन्तैः परिक्षते ताडिते वक्षसि नभसः पतन्ती प्रियाया अङ्ग इव शीता शीतला सुखकरी मन्दारमाला, सुरैर्मुक्तेति शेषः । प्रियं साहसं येषां तेषां प्रियसाहसानाम्, यतो गजाभियायिनामिति भावः । प्रमोहं प्रहारमूर्च्छां न विरलीकरोति न मन्दीकरोति, नापनयतीति यावत् ॥ ११ ॥

निषादिसंनहमणिप्रभौघे परीयमाणे करिशीकरेण ।  
अर्कत्विषोन्मीलितमभ्युदेति न खण्डमाखण्डलकार्मुकस्य ॥ १२ ॥

निषादीति ॥ करिणां शीकरेण पुष्करतुषारेण परीयमाणे व्याप्यमाने निषादिनो हस्त्यारोहाः । 'हस्त्यारोहा निषादिनः' इत्यमरः । तेषां संनाहाः क्वचानि तेषां मणिप्रभौघे रत्नांशुजाले । अर्कस्य त्विषा तेजसा । उन्मीलितमुत्पादितम् । आखण्डलकार्मुकस्य इन्द्रधनुषः । 'आखण्डलः सहस्राक्षः' इत्यमरः । खण्डं नाभ्युदेति ॥ १२ ॥

महीभृता पक्षवतेव भिन्ना विगाह्य मध्यं परवारणेन ।  
नावर्तमाना निनदन्ति भीममपां निधेराप इव ध्वजिन्यः ॥ १३ ॥

महीति ॥ पक्षवता सपक्षेण महीभृता मैनाकेनेव परवारणेन शत्रुगजेन मध्यं विगाह्य प्रविश्य भिन्नाः क्षोभिता ध्वजिन्यः सेनाः । 'ध्वजिनी वाहिनी सेना' इत्यमरः । अपां निधेः सागरस्य । आप इव । आवर्तमाना भ्रमन्त्यः सत्यः । 'स्यादावर्तोऽम्भसां भ्रमः' इत्यमरः । भीमं न निनदन्ति ॥ १३ ॥

महारथानां प्रतिदन्त्यनीकमधिस्यदस्यन्दनमुत्थितानाम् ।  
आमूललूनैरतिमन्युनेव मातङ्गहस्तैर्व्रियते न पन्थाः ॥ १४ ॥

महारथानामिति ॥ प्रतिदन्त्यनीकं दन्तिसैन्यं प्रति । 'अनीकं तु रणे सैन्ये' इति विश्वः । अधिस्यदा महारथाः स्यन्दना रथा यत्र तत्तथा । 'रंहस्तरसी तु श्यः स्यदः' इत्यमरः । उत्थितानां प्रस्थितानां महारथानां रथिकविशेषाणाम् । 'आत्मानं सारथिं चाश्वान् रक्षन् युध्येत यो नरः । स महारथसंज्ञः स्यादित्याहुर्नीति-कोविदाः ॥' इति लक्षणात् । पन्था मार्गं आमूलात् लूनैश्छिन्नैः । मातङ्गहस्तैर्नागकैः । अतिमन्युनाऽतिक्रोधेनेव न व्रियते न निरुध्यते ॥ १४ ॥



धृतोत्पलापीड इव प्रियायाः शिरोरुहाणां शिथिलः कलापः ।

न बर्हभारः पतितस्य शङ्कोर्निषादिवक्षःस्थलमातनोति ॥ १५ ॥

धृतेति ॥ पतितस्य वक्षसि मग्नस्य शङ्कोस्तोमस्य संबन्धी । 'वा पुंसि शल्यं शङ्कुर्ना सर्वला तोमरोऽस्त्रियाम्' इत्यमरः । बर्हभारस्तन्मूलबद्धो लान्छनपिच्छ-  
कलापो धृत उत्पलापीडः कुवलयशेखरो यस्मिन्स प्रियायाः संबन्धी  
शिथिलः स्रस्तः शिरोरुहाणां कलापः केशपाश इव निषादिनो हस्त्या-  
रोहस्य वक्षःस्थलं नातनोति न व्याप्नोति ॥ १५ ॥

उज्झत्सु संहार इवास्तसंख्यमहाय तेजस्विषु जीवितानि ।

लोक्त्रयास्वादनलोलजिह्वं न व्याददात्याननमत्र मृत्युः ॥ १६ ॥

उज्झस्त्विति ॥ अत्र आहवे । संहारे कल्पान्त इव तेजस्विषु वीरेषु । अस्त-  
संख्यमसंख्यं यथा तथा, अहाय इदिति । 'खाग्नदित्यज्जसाह्वय' इत्यमरः ।  
जीवितान्युज्झत्सु त्यजत्सु सत्सु मृत्युर्लोक्त्रयास्यास्वादने भक्षणे लोला  
गृध्रजिह्वा यस्मिन्सत् । आननं न व्याददाति न विवृणोति । 'आडो दोऽना-  
स्यविहरणे' (पा. १।३।२०) इत्यत्र 'अनास्यविहरणे' इति निषेधात् नात्मनेपदम् ॥ १६ ॥

सत्यमेवं, तथापि किमेतत्कुत्सितम्; तत्राह—

इयं च दुर्वारमहारथानामाक्षिप्य वीर्यं महतां बलानाम् ।

शक्तिर्ममावस्यति हीनयुद्धे सौरीव ताराधिपधाम्नि दीप्तिः ॥ १७ ॥

इयमिति ॥ इयं मम शक्तिश्च दुर्वाराः पराक्रमिणो महारथा येषु तेषां  
महतां बलानां वीर्यमाक्षिप्य निरस्य ताराधिपधाम्नि चन्द्रतेजसि । सूर्यस्यैव  
सौरी । 'सूर्यतिथ्यागस्त्यमत्स्यानां य उपधायाः' (पा. ६।४।१४९) इति स्त्रियां  
ढीष्, यकारस्य लोपः । दीप्तिरिव हीनयुद्धे किरातरणे । अवस्यत्यवसीदति,  
एतच्च विरुद्धमत्यद्भुतं चेति भावः । 'षोऽन्तकर्मणि' इति धातोर्लट् ॥ १७ ॥

माया स्विदेषा मतिविभ्रमो वा ध्वस्तं नु मे वीर्यमुताहमन्यः ।

गाण्डीवमुक्ता हि यथापुरा मे पराक्रमन्ते न शराः किराते ॥ १८ ॥

मायेति ॥ एषा शक्तिहासरूपा माया स्विद् देवताक्षोभणं नाम? मति-  
विभ्रमो बुद्धिविपर्ययो वा? अथवा मे वीर्यं ध्वस्तं नष्टं नु? उताहमन्योऽर्जुनो  
न वा । कुतः? । हि यस्मात्, गाण्डीवमुक्ता मे शराः यथापुरा यथापूर्वम्,  
परिपन्थिस्त्रिवेत्यर्थः । किराते न पराक्रमन्तेऽप्रतिबन्धेन न प्रवर्तन्ते । 'उपपरा-  
भ्याम्' (पा. १।३।३९) इति वृत्तावात्मनेपदम् । वृत्तिरप्रतिबन्धः ॥ १८ ॥

पुंसः पदं मध्यममुत्तमस्य द्विधेव कुर्वन्धनुषः प्रणादैः ।

नूनं तथा नैष यथास्य वेषः प्रच्छन्नमप्यूहयते हि चेष्टा ॥ १९ ॥



पुंस इति ॥ किंच, उत्तमस्य पुंसः पुरुषोत्तमस्य मध्यमं पदमाकाशं धनुषः प्रणादैः । 'उपसर्गादसमासेऽपि णोपदेशस्य' (पा. ८।४।१४) इति णत्वम् । द्विधा कुर्वन्निव विदारयन्निव स्थितः स एष किरातो नूनं तथा तथाभूतो न । कीदृशस्तत्राह—अस्य पुरुषस्य यथा यथाभूतो वेषः, वर्तत इति शेषः । वेषत एवायं किरातो न स्वरूपत इत्यर्थः । कुतः ? । हि यस्मात्, चेष्टा व्यापारः प्रच्छन्नमपि निगूढमपि स्वरूपम् । ऊह्यते तर्कयते, तस्याः स्वभावादव्यभिचारादिति भावः ॥ १९ ॥

अथ चतुर्भिश्चेष्टामेवाचष्टे—

धनुः प्रबन्धध्वनितं रुषेव सकृद्विकृष्टा विततेव मौर्वी ।

संधानमुत्कर्षमिव व्युदस्य मुष्टेरसंभेद इवापवर्गे ॥ २० ॥

धनुरिति ॥ धनू रुषेव प्रबन्धेनाविच्छेदेन ध्वनितम् । ध्वनतेः कर्तरि क्तः । मौर्वी च सकृद्विकृष्टा विततेवैकवारकर्षणादेव विततेव स्थिता । संधानं बाणसंधानमुत्कर्षं तूणादुद्धरणं व्युदस्येव वज्रयित्वा, किमु कृतमिति शेषः । अपवर्गे बाणमोक्षेऽपि मुष्टेरसंभेदोऽसंघटनमिव, मुष्टिवन्धं विनैव बाणमोक्षः कृत इवेति हस्तलाघवोक्तिः ॥ २० ॥

अंसाववष्टब्धनता समाधिः शिरोधराया रहितप्रयासः ।

धृता विकारास्त्यजता मुखेन प्रसादलक्ष्मीः शशलाञ्छनस्य ॥ २१ ॥

अंसाविति ॥ किंच, अंसाववष्टब्धौ स्थिराववस्थापितौ च तौ नतौ चावष्टब्धनतौ शिरोधरायाः कंधरायाः समाधिः संस्थानविशेषैश्च रहितः प्रयासो यस्य स तथोक्तः, निःप्रयास इत्यर्थः । तथा विकारास्त्यजता, अमृतत्वाच्चिर्विकारेणेत्यर्थः । मुखेन शशलाञ्छनस्य इन्दोः प्रसादलक्ष्मीर्धृता । असंभवत्संबन्धो निदर्शनालंकारः ॥ २१ ॥

प्रहीयते कार्यवशागतेषु स्थानेषु विष्टब्धतया न देहः ।

स्थितप्रयातेषु ससौष्ठवश्च लक्ष्येषु पातः सदृशः शराणाम् ॥ २२ ॥

प्रहीयत इति ॥ तस्य देहः कार्यवशेन प्रयोजनवशेन आगतेषु स्थानेष्वालीढादिस्थानकेषु विष्टब्धतया स्थिरतया न प्रहीयते कर्त्या न त्यज्यते, किंतु स्थिर इव तिष्ठतीत्यर्थः । सुष्ठु भावः सौष्ठवं लाघवम् । उद्गात्रादित्वादन्प्रत्ययः । तेन सह वर्तमानः ससौष्ठवः शराणां पातश्च स्थितान्यचलानि प्रयातानि चलानि तेषु स्थितप्रयातेषु चलाचलेषु लक्ष्येषु विषये सदृश एकरूपः ॥ २२ ॥

परस्य भूयान्विवरेऽभियोगः प्रसह्य संरक्षणमात्मरन्ध्रे ।

भीष्मेऽप्यसंभाव्यमिदं गुरौ वा न संभवत्येव वनेचरेषु ॥ २३ ॥

परस्येति ॥ किंच, परस्य विवरे रन्ध्रे, अल्पेऽपीति शेषः । भूयान् भूयिष्ठः

पाठा०-१ रुषेव. २ अवष्टम्भ. ३ विकारम्. ४ स्थिर. ५ इदम्; इत्थम्.



प्रसह्य झटिति अभियोगो ज्ञातृत्वम् । परस्य रन्ध्रज्ञातृत्वात्प्रहारोद्योग इत्यर्थः ।  
आत्मनो रन्ध्रे विवरे, अनल्पेऽपीति शेषः । प्रसह्य झटिति संरक्षणं गोपनं  
च, भूयिष्ठमिति शेषः । इदं द्वयं भीष्मेऽपि गुरौ वा द्रोणे वापि असंभाव्यं  
दुर्वितर्क्य वनेचरेषु न संभवत्येव । अतो नायं किरातः, किंत्वेप तिरोहितवेषः  
कोऽप्यमानुषः पुरुष इति भावः ॥ २३ ॥

अप्राकृतस्याहवदुर्मदस्य निवार्यमस्यास्त्रवलेन वीर्यम् ।

अल्पीयसोऽप्यामयतुल्यवृत्तेर्महापकाराय रिपोर्विवृद्धिः ॥ २४ ॥

अप्राकृतस्येति ॥ अप्राकृतस्योत्तरीत्याऽसाधारणस्य । आहवदुर्मदस्य रण-  
मत्तस्य । अस्य किरातस्य वीर्यं तेजोऽस्त्रवलेन दिव्यशस्त्रमहिम्ना निवार्यं निवा-  
रणीयम्, अन्यथाऽनिवार्यत्वमस्येति भावः । तथा हि—अल्पीयसोऽप्यत्यल्प-  
स्यापि । आमयतुल्यवृत्ते रोगसमानविक्रियस्य । ‘रोगव्याधिगदामयाः’ इत्यमरः ।  
रिपोर्विवृद्धिर्महापकाराय, किंत्वयं महानुभाव इति भावः । कुलकम् ॥ २४ ॥

स संप्रधार्यैवमहार्यसारः सारं विनेष्यन् सगणस्य शत्रोः ।

प्रस्थापनास्त्रं द्रुतमाजहार ध्वान्तं धनानद्ध इवार्धरात्रः ॥ २५ ॥

स इति ॥ अहार्यसारोऽनिवार्यवीर्यः सोऽर्जुन एवं संप्रधार्य निश्चित्य  
सगणस्य सानुगस्य शत्रोः सारं सत्त्वं विनेष्यन् अपनेष्यन् । प्रस्थाप्यते  
शाय्यतेऽनेनेति प्रस्थापनं तदेव अस्त्रम् । घनानद्धो मेघव्यासोऽर्धरात्रो  
निशीथः । ‘अर्धरात्रनिशीथौ द्वौ’ इत्यमरः । ‘अर्धं नपुंसकम्’ (पा. २।२।२)  
इति समासः । ‘अहःसर्वैकदेश-’ (पा. ५।४।८७) इत्यादिना समासान्तः ।  
‘रात्राह्नाहाः पुंसि’ (पा. २।४।२९) इति पुल्लिङ्गता । ध्वान्तमिव द्रुतमाज-  
हाराचकर्ष ॥ २५ ॥

प्रसक्तदावानलधूमधूम्ना निरुन्धती धाम सहस्ररश्मेः ।

महावनानीव महातमिस्रा छाया ततानेश्वलानि काली ॥ २६ ॥

प्रसक्तेति ॥ प्रसक्तः संततो यो दावानलधूमस्तद्द्रुम्ना धूसरा सहस्ररश्मे-  
र्धाम तेजो निरुन्धती आवृण्वती काली कृष्णवर्णा । ‘जानपद-’ (पा. ४।१।४२)  
इत्यादिना ङीष् । छाया कान्तिः । ईश्वलानि महातमिस्रा महती तमःसंततिः ।  
‘तमिस्रा तु तमस्ततिः’ इति विश्वः । महावनानीव ततान व्यानशे ।  
युग्मम् ॥ २६ ॥

आसादिता तत्प्रथमं प्रसह्य प्रगल्भतायाः पदवीं हरन्ती ।

समेव भीमा विदधे गणानां निद्रा निरासं प्रतिभागुणस्य ॥ २७ ॥

आसादितेति ॥ तदेवासादनं प्रथमं तत्प्रथमं यथा तथा प्रसह्यासादिता  
कल्पिता प्रगल्भताया व्यवहारधार्ढ्यस्य पदवीं हरन्ती भीमा भयंकरी निद्रा



उक्तविशेषणा सभा संसदिव । गणानां प्रतिभा प्रज्ञाशक्तिः सैव गुणस्तस्य निरासं प्रतिभाक्षयं विदधे चक्रे ॥ २७ ॥

गुरुस्थिराण्युत्तमवंशजत्वाद्विज्ञातसाराण्यनुशीलनेन ।

केचित्समाश्रित्य गुणान्वितानि सुहृत्कुलानीव धनूंषि तस्थुः ॥ २८ ॥

गुर्विति ॥ केचिदुत्तमवंशजत्वात् वंशो वेणुः कुलं च । 'वंशो वेणौ कुले च' इति विश्वः । गुरुणि महान्ति स्थिराणि दृढानि च गुरुस्थिराणि । अनुशीलनेन परिचयबलेन विज्ञातः सारो बलं येषां तानि गुणैर्मौर्वीभिः शौर्यादिमिश्र अन्वितानि धनूंषि सुहृत्कुलानि मित्रकुलानीव समाश्रित्य तस्थुः, धनूंष्यवष्टभ्य निदध्युरित्यर्थः ॥ २८ ॥

कृतान्तदुर्वृत्त इवापरेषां पुरः प्रतिद्वन्द्विनि पाण्डवास्त्रे ।

अतर्कितं पाणितलान्निपेतुः क्रियाफलानीव तदायुधानि ॥ २९ ॥

कृतान्तेति ॥ कृतान्तदुर्वृत्ते दैवदुश्चेष्टित इव । 'कृतान्तो यमसिद्धान्तदैवाकुशलकर्मसु' इति विश्वः । पाण्डवास्त्रे पुरः प्रतिद्वन्द्विनि प्रतिकूलवर्तिनि सति तदा तस्मिन्काले । अपरेषामायुधानि क्रियाफलानीव कृष्यादिफलानीव अतर्कितमविचारितमेव पाणितलान्निपेतुः ॥ २९ ॥

अंसस्थलैः केचिदभिन्नैर्धैर्याः स्कन्धेषु संश्लेषवतां तरूणाम् ।

मदेन मीलनयनाः सलीलं नागा इव स्रस्तकरा निषेदुः ॥ ३० ॥

अंसेति ॥ अभिन्नधैर्यास्तदानीमप्यक्षतधैर्याः केचिदंसस्थलैरंसभागैः सह संश्लेषवतां संगच्छतां तरूणां स्कन्धेषु प्रकाण्डेषु मदेन मीलन्ति नयनानि येषां ते नागा गजा इव स्रस्तकराः स्रस्तहस्ताः सन्तः सलीलं निषेदुर्निषण्णाः ॥ ३० ॥

तिरोहितेन्दोरथ शंभुमूर्ध्नः प्रणम्यमानं तपसां निवासैः ।

सुमेरुशृङ्गादिव विम्बमार्कं पिशङ्गमुच्चैरुदियाय तेजः ॥ ३१ ॥

तिरोहितेति ॥ अथ तिरोहितेन्दोः किरातमायया छन्नचन्द्रात् शंभुमूर्ध्नः सकाशात् । सुमेरुशृङ्गात् आर्कं अर्कसंबन्धि विम्बमिव । तपसां निवासैः स्नापसैः प्रणम्यमानमभिवन्द्यमानं पिशङ्गं तेज उच्चैरूर्ध्वम् । उदियाय प्रकटीबभूव, तच्च न चान्द्रमिति भावः ॥ ३१ ॥

छायां विनिर्धूय तमोमयीं तां तत्त्वस्य संवित्तिरिवापविद्याम् ।

ययौ विकासं द्युतिरिन्दुमालेरालोकमभ्यादिशती गणेभ्यः ॥ ३२ ॥

छायामिति ॥ इन्दुमौलेद्युतिः कान्तिः । तत्त्वस्य संवित्तिस्तत्त्वज्ञानम् । अपविद्यामविद्यामिव तां तमोमयीं छायां निद्रां विनिर्धूय निरस्य गणेभ्य



आलोकं वस्तुप्रकाशं चिरं अभ्यादिशती वितरन्ती विकासं विस्तारं ययौ ॥३२॥

त्विषां ततिः पाटलिताम्बुवाहा सा सर्वतः पूर्वसरीव संध्या ।

निनाय तेषां द्रुतमुल्लसन्ती विनिद्रतां लोचनपङ्कजानि ॥ ३३ ॥

त्विषामिति ॥ सर्वतः पाटलिताः पाटलीकृता अम्बुवाहा यया सा तथोक्ता त्विषां तेजसां ततिः । पूर्वा सरतीति पूर्वसरी । 'पूर्वं कर्तरे' ( पा. ३।२।१९ ) इति टप्रत्यये ङीप् । 'सर्वेनाम्नो वृत्तिमात्रे पुंवद्भावः' ( वा. १३७६ ) इति 'पूर्वा'शब्दस्य पुंवद्भावः । संध्या प्रातःसंध्येव उल्लसन्ती प्रसरन्ती तेषां गणानां लोचनपङ्कजानि द्रुतं विनिद्रतां विकासं निनाय ॥ ३३ ॥

पृथग्विधान्यस्त्रविरामबुद्धाः शस्त्राणि भूयः प्रतिपेदिरे ते ।

मुक्ता वितानेन बलाहकानां ज्योतींषि रम्या इव दिग्विभागाः ॥३४॥

पृथगिति ॥ अस्त्रविरामेण प्रस्त्रापनाच्चोपरमेण बुद्धा विनिद्रास्ते गणा बलाहकानां वितानेन मेघपटलेन मुक्ता अत एव रम्या दिग्विभागा दिगन्ता ज्योतींषि नक्षत्राणीव । 'ज्योतिस्ताराग्निभाज्बालाद्वक्त्रप्रकाशरमात्मसु' इति वैजयन्ती । पृथग्विधानि नानाविधानि शस्त्राणि भूयः प्रतिपेदिरे । जगृहुरित्यर्थः ॥ ३४ ॥

द्यौरुन्ननामेव दिशः प्रसेदुः स्फुटं विसस्त्रे सवितुर्मयूखैः ।

क्षयं गतायामिव यामवत्यां पुनः समीयाय दिनं दिनश्रीः ॥ ३५ ॥

द्यौरिति ॥ तदा यामवत्यां रात्रौ क्षयं गतायां विभातायामिव द्यौरन्त-  
रिक्षम् । उन्ननामेव ऊर्ध्वमुत्पपातेवेत्युपेक्षा । दिशः प्रसेदुः । सवितुर्मयूखैः  
स्फुटं स्पष्टं विसस्त्रे विस्तृतम् । भावे लिट् । दिनश्रीर्धनकान्तिः पुनर्दिनं  
समीयाय संजगाम । अत्र वैयधिकरण्येन गुणक्रिययोः समुच्चयेन समुच्चयोऽलं-  
कारः । तस्य च समुन्नमनोपेक्षया 'इव'शब्दवाच्ययानुप्रवेशलक्षणः संकरः ।  
दिवप्रसादो गुणः । शेषाः क्रियाः ॥ ३५ ॥

महास्रदुर्गे शिथिलप्रयत्नं दिग्वारणेनेव परेण रुग्णे ।

भुजङ्गपाशान्भुजवीर्यशाली प्रबन्धनाय प्रजिघाय जिष्णुः ॥ ३६ ॥

महास्रेति ॥ भुजवीर्यशाली जिष्णुरर्जुनो महास्रं प्रस्त्रापनास्रं तदुर्गमिव  
तस्मिन् महास्रदुर्गे दिग्वारणेनेव दिग्गजेनेव परेण शत्रुणा शिथिलप्रय-  
त्नमल्पप्रयासं यथा तथा रुग्णे भग्ने सति । 'रुजो भङ्गे' कर्मणि क्तः । 'ओदि-  
तश्च' ( पा. ८।२।४५ ) इति निष्ठातकारस्य नत्वम् । प्रबन्धनाय प्रकर्षेण बन्धनयः  
भुजङ्गा एव पाशास्तान् । प्रजिघाय प्रहितवान् ॥ ३६ ॥

पाठा०-१ स्पष्टम्. २ भग्ने. ३ भुजङ्गमास्त्रम्. ४ निबन्धनाय.



जिह्वाशतान्युल्लसयन्त्यजस्रं लसत्तडिल्लोलविषानलानि ।

त्रासान्निरस्ता भुजगेन्द्रसेना नभश्चरैस्तत्पदवीं विवत्रे ॥ ३७ ॥

जिह्वेति ॥ लसन्तस्तडिल्लोला विद्युच्चञ्चला विषानला विषाग्रयो येषु तानि जिह्वाशतान्यजस्रमुल्लसयन्ती चलयन्ती भुजगेन्द्रसेना त्रासान्नयात् । नभश्चरैर्निरस्ता लक्ता तेषां नभश्चराणां पदवीं मार्गं विवत्रे विशेषेण खरोध ३७

दिङ्गागहस्ताकृतिमुद्रहद्भिर्भोगैः प्रशस्तासितरत्ननीलैः ।

रराज सर्पावलिरुल्लसन्ती तरङ्गमालेव नभोर्णवस्य ॥ ३८ ॥

दिङ्गागेति ॥ दिङ्गागहस्ताकृतिमुद्रहद्भिर्दिक्करिकराकरैस्तथा प्रशस्तानि समीचीनानि असितरत्नानीन्द्रनीलमणयस्तद्वन्नीलैर्भोगैः कायैरुपलक्षिता सर्पावलिरुल्लसन्ती प्रक्षुब्धयन्ती नभ एव अर्णवस्तस्य तरङ्गमालेव रराज । रूपकोत्थापितेयमुपेक्षा ॥ ३८ ॥

निःश्वासधूमैः स्थगितांशुर्जालं फणावतामुत्फणमण्डलानाम् ।

गच्छन्निवास्तं वपुरभ्युवाह विलोचनानां सुखमुष्णरश्मिः ॥ ३९ ॥

निःश्वासेति ॥ उष्णरश्मिरस्तं गच्छन्निवोन्नसितानि फणामण्डलानि येषां तेषां फणावतां सर्पाणां निःश्वासेषु ये धूमास्तैः स्थगितमाच्छादित-मंशुजालं यस्य तत्तथोक्तम् । अत एव विलोचनानां सुखं सुखकरं वपुर-भ्युवाह ॥ ३९ ॥

प्रतप्तचामी हरभासुरेण दिशः प्रकाशेन पिशङ्गयन्त्यः ।

निश्चक्रमुः प्राणहरेक्षणानां ज्वाला महोल्का इव 'लोचनेभ्यः' ॥ ४० ॥

प्रतप्तेति ॥ प्राणहराणीक्षणानि येषां तेषां प्राणहरेक्षणानां दृष्टिविषाणां सर्पविशेषाणां लोचनेभ्यो नेत्रेभ्यः । 'लोचनं नयनं नेत्रम्' इत्यमरः । प्रतप्तं यच्चामीकरं सुवर्णं तद्वद्भासुरेण । 'भक्षभासमिदो घुरच्' (पा. ३।२।१६१) इति घुरच्प्रत्ययः । प्रकाशेन तेजसा दिशः पिशङ्गयन्त्यो ज्वाला महोल्का इव निश्चक्रमुर्निर्जग्मुः ॥ ४० ॥

आक्षिप्तसंपातमपेतशोभमुद्राहि धूमाकुलदिग्विभागम् ।

वृतं नभोभोगिकुलैरवस्थां परोपरुद्धस्य पुरस्य भेजे ॥ ४१ ॥

आक्षिप्तेति ॥ आक्षिप्तः प्रतिषिद्धः संपातः संचारो यस्मिंस्तत् । सिद्धानां पक्षिणां चेति शेषः । अपेता गता शोभा यस्मात्तत् अपेतशोभं गतश्रीकम् । उद्धतः प्रदीप्तो वह्निर्यस्मिंस्तत् उद्धृति सर्वत उद्धूतदहनम् । धूमैराकुला व्यासा दिग्विभागा दिगन्ता यस्मिंस्तत् । भोगिकुलैः सर्पकुलैर्वृतमावृतं नभः परोप-



रुद्धस्य शत्रुवेष्टितस्य पुरस्यावस्थामिव, अवस्थां दशां मेजे, उक्तरीत्या तत्सा-  
धर्म्यं प्राप्तमित्यर्थः । निदर्शनालंकारः ॥ ४१ ॥

तमाशु चक्षुःश्रवसां समूहं मन्त्रेण ताक्षर्योदयकारणेन ।

नेता नयेनेव परोपजापं निवारयामास पतिः पशूनाम् ॥ ४२ ॥

तमिति ॥ पशूनां पतिः शिवस्तं चक्षुःश्रवसां सर्पाणां समूहं ताक्षर्यो-  
दयकारणेन गरुडाविर्भावहेतुना मन्त्रेण नेता नायको नयेन नीत्या परेषा-  
मुपजापं परोपजापं परकृतं स्वमण्डलभेदमिव । 'भेदोपजापाबुधधा' इत्य-  
मरः । आशु निवारयामास ॥ ४२ ॥

प्रतिघ्नतीभिः कृतमीलितानि द्युलोकभाजामपि लोचनानि ।

गरुत्मतां संहतिभिर्विहायः क्षणप्रकाशाभिरिवावतेने ॥ ४३ ॥

प्रतीति ॥ द्युलोकभाजामपि अनिमेषाणामपि कृतं मीलनं निमेषो येषां  
तानि लोचनानि दृष्टीः प्रतिघ्नतीभिः प्रतिबध्नतीभिः । हन्तेः शतरि ङीप् ।  
गरुत्मतां ताक्षर्याणां संहतिभिः समूहैः क्षणप्रकाशाभिर्विद्युद्भिरिव, तासां  
सौवर्णत्वादिति भावः । विहायोऽन्तरिक्षम् । अवतेने व्यानशे ॥ ४३ ॥

ततः सुपर्णव्रजपक्षजन्मा नानागतिर्मण्डलयञ्जवेन ।

जरत्तृणानीव वियन्निनाय वनस्पतीनां गहनानि वायुः ॥ ४४ ॥

तत इति ॥ ततः सुपर्णव्रजानां ताक्षर्यकुलानां पक्षेभ्यो जन्म यस्य स  
नानागतिर्विचित्रगतिर्वायुः । वनस्पतीनां वृक्षाणां गहनानि जरत्तृणानि  
जीर्णतृणानीव जवेन मण्डलयन् भ्रमयन् वियदन्तरिक्षं निनाय ॥ ४४ ॥

मनःशिलाभङ्गनिभेन पश्चान्निरुध्यमानं निकरेण भासाम् ।

व्यूढैरुोभिश्च विनुद्यमानं नभः ससर्पैव पुरः खगानाम् ॥ ४५ ॥

मनःशिलेति ॥ मनःशिला धातुविशेषस्तस्या भङ्गश्छेदस्तन्निभेन तत्सदृशेन  
भासां निकरेण कान्तिपुञ्जेन पश्चान्नागे निरुध्यमानमाव्रियमाणं व्यूढैर्वि-  
शलैः उरोभिर्वक्षोभिश्च । 'उरो वत्सं च वक्षश्च' इत्यमरः । विनुद्यमानं प्रेर्य-  
माणं नभः खगानां गरुडानां पुरः ससर्पैव ससारेव । उत्तरोत्तरदेशतिरो-  
धानेन गच्छतां खगानामपूर्वोऽपि पुरोभागः सादृश्यात्पूर्ववदुपलभ्यमानतया नभस  
एव छेदनात्पुरः ससर्पैवेत्युपेक्षा ॥ ४५ ॥

दरीमुखैरासवरागताम्रं विकासि रुक्मच्छदधाम पीत्वा ।

जवानिलाघूर्णितसानुजालो हिमाचलः क्षीब इवाचकम्पे ॥ ४६ ॥

दरीति ॥ जवानिलेनाघूर्णितानि भ्रमतानि सानुजालानि यस्य स  
हिमाचलः । आसवस्य रागो रक्तता तद्वत् ताम्रम् । गुणयोरेवोपमानोप-



मेयभावः । विकासि विकस्वरं रुक्मच्छदाः सुवर्णपक्षास्ताक्ष्यांलेषां धाम  
तेजो दरीभिर्मुखैरिव दरीमुखैः पीत्वा क्षीयो मत्त इवाचक्रमप आचचाल ।  
उपमान्यापितेयमुत्प्रेक्षा ॥ ४६ ॥

प्रवृत्तनक्तंदिवसंधिदीप्तैर्नभस्तलं गां च पिशङ्गयद्भिः ।

अन्तर्हिताकैः परितः पतद्भिश्छायाः समाचिक्षिपिरे वनानाम् ॥ ४७ ॥

प्रवृत्तेति ॥ नक्तं च दिवा च नक्तन्दिवम् । 'अचतुर-' ( पा. ५।४।७७ )  
इत्यादिना सप्तम्यर्थे द्वयोरप्यव्यययोर्द्वन्द्वैकवद्भावनिपाते समासान्तः । लक्षणया  
स्वहोरात्रमात्रवाची । प्रवृत्तः प्रादुर्भूतो यो नक्तंदिवस्य संधिः संध्या तद्वद्दीप्तैः  
शोभितैः । नभस्तलं गां भुवं च पिशङ्गयद्भिः पिशङ्गीकुर्वद्भिः । अन्तर्हिता  
आच्छादितोऽर्को यैस्तैः पतद्भिः पक्षिभिः परितः सर्वतो वनानां छायाः  
समाचिक्षिपिरे समाक्षिप्ताः, अन्तर्बहिश्च तेजाप्रवेशात्काप्यन्तर्हिता इत्यर्थः ४७

स भोगिसङ्घः शममुग्रधाम्नां सैन्येन निन्ये विनतासुतानाम् ।

महाध्वरे विध्यपचारदोषः कर्मन्तरेणेव महोदयेन ॥ ४८ ॥

स इति ॥ स भोगिसङ्घः सर्पसमूह उग्रधाम्नां तेजस्विनां विनतासुतानां  
ताक्ष्यपक्षिणां सैन्येन महाध्वरे महाक्रतौ विध्यपचारदोषः कर्मस्वलनदोषो  
महोदयेन महासामर्थ्येन, अथवा महता फलेन । तन्मूलेन प्रकृतक्रियासिद्धेरिति ।  
कर्मन्तरेण प्रायश्चित्तेनेव शमं शान्तिं निन्ये प्रापितः ॥ ४८ ॥

साफल्यमस्त्रे रिपुपौरुषस्य कृत्वा गते भाग्य इवापवर्गम् ।

अनिन्धनस्य प्रसभं समन्युः समाददेऽस्त्रं ज्वलनस्य जिष्णुः ॥ ४९ ॥

साफल्यमिति ॥ अस्त्रे सर्पास्त्रे । भाग्ये प्राग्भवीये शुभे कर्मणीव । रिपु-  
पौरुषस्य रिपुपराक्रमस्य साफल्यं कृत्वा, अपवर्गमवसानं समाप्तिं गते सति ।  
स्वनिवृत्त्या परसाफल्यात्सफलीकरणोपचारः । समन्युः सक्रोधो जिष्णुरर्जुनो-  
ऽनिन्धनस्येन्धनं विनैवोत्पादितस्य ज्वलनस्य ज्वलनप्रदीपकं अस्त्रमाग्नेयास्त्रं  
प्रसभं शीघ्रं समाददे जग्राह ॥ ४९ ॥

ऊर्ध्वं तिरश्चीनमधश्च कीर्णैर्ज्वालासटैर्लङ्घितमेघपङ्क्तिः ।

आयस्तसिंहाकृतिरुत्पपात प्राण्यन्तमिच्छन्निव जातवेदाः ॥ ५० ॥

ऊर्ध्वमिति ॥ ऊर्ध्वं तिरश्चीनं तिर्यक् । 'विभाषाञ्चेरद्विस्त्रयाम्' ( पा. ५।४।-  
८ ) इति खप्रत्ययः । अधश्च कीर्णैर्विस्तृतैर्ज्वाला एव सटाः केसराः ।  
'सटा जटाकेसरयोः' इति विश्वः । तैः, लङ्घितमेघपङ्क्तिरतिक्रान्तजलदालिः ।  
आयस्तस्य लङ्घनोद्यतस्य सिंहस्येवाकृतिर्यस्य स जातवेदा अग्निः प्राण्यन्तं  
प्राणिनां संहारमिच्छन्निवोत्पपात ॥ ५० ॥



भित्त्वेव भाभिः सवितुर्मयूखाञ्ज्वाल विष्ण्विविसृतस्फुलिङ्गः ।  
विशीर्यमाणश्मनिनादधीरं ध्वनिं वितन्वन्नकृशः कृशानुः ॥ ५१ ॥

भित्त्वेति ॥ भाभिस्तेजोभिः सवितुर्मयूखान् किरणान् । 'किरणोत्तमयू-  
खांशु-' इत्यमरः । भित्त्वेवाभिहलेव विष्ण्वक् समन्ताद्विसृताः स्फुलिङ्गा यस्य  
सः । स्फुलिङ्गोदयस्य मयूखाभिघातहेतुकत्वमुपेक्षते । 'त्रिषु स्फुलिङ्गोऽभिकणः'  
इत्यमरः । अकृशोऽतनुः कृशानुर्वह्निः । विशीर्यमाणस्य विदलतोऽश्मनो  
निनादमिव धीरमुद्धतं ध्वनिं वितन्वन् ज्ज्वाल ॥ ५१ ॥

चयानिवाद्रीनिव तुङ्गशृङ्गान् कचिपुराणीव हिरण्मयानि ।  
महावनानीव च किंशुकानां ततान वह्निः पवनानुवृत्त्या ॥ ५२ ॥

चयानिति ॥ वह्निः पवनानुवृत्त्या वायुवशेन चयानिव हिरण्मयान्प्राका-  
रानिव । 'चयः समूहे प्राकारे' इति विश्वः । तुङ्गशृङ्गानद्रीनिव कचिद्विरण्म-  
यानीति 'दाण्डिनायन-' ( पा. ६।४।१७४ ) इत्यादिना निपातनात्साधुः । पुराणि  
नगराणीव तथा किंशुकानां पलाशतरुणाम् । 'पलाशे किंशुकः पर्णः' इत्यमरः ।  
महावनानीव, पुष्पितानीति शेषः । ततान वितस्तार, तदाकारेण ज्ज्वा-  
लेत्यर्थः ॥ ५२ ॥

मुहुश्चलत्पल्लवलोहिनीभिरुच्चैः शिखाभिः शिखिनोज्ज्वलीढाः ।  
तलेषु मुक्ताविशदा बभूवुः सान्द्राञ्जनश्यामरुचः पयोदाः ॥ ५३ ॥

मुहुरिति ॥ सान्द्राञ्जनश्यामरुचो घनकज्जलश्यामरुचः पयोदा मुहुश्चल-  
न्त्यश्च ताः पल्लवलोहिन्यो लोहितवर्णाश्च तामिश्चलत्पल्लवलोहिनीभिः । 'वर्णाद-  
नुदात्तात्तोपधात्तो नः' ( पा. ४।१।३९ ) इति ङीप् । तकारस्य नकारः ।  
शिखिनोऽग्नेः । उच्चैरुन्नताभिः शिखाभिर्ज्वालाभिः । अवलीढाः, दग्धा  
इत्यर्थः । अत एव तलेषु अधोभागेषु मुक्ताविशदा मौक्तिकधवला बभूवुः ।  
जलसंशोषणादिति भावः । 'अधःस्वरूपयोरस्त्री तलम्' इत्यमरः ॥ ५३ ॥

लिलिक्षतीव क्षयकालरौद्रे लोकं विलोलार्चिषि लोहिताश्वे ।  
पिनाकिना हूतमहाम्बुवाहमस्त्रं पुनः पाशभृतः प्रणिन्ये ॥ ५४ ॥

लिलिक्षतीवेति ॥ क्षयकालरौद्रे कल्पान्तकालवद्वयावहे विलोलार्चिषि  
चलज्वाले लोहिताश्वे ज्वलने । 'लोहिताश्वो वायुसखः' इत्यमरः । लोकं  
लिलिक्षति लेढुमिच्छति जिघत्सति सतीव । लिहः सन्नन्ताच्छतृप्रत्ययः । पिना-  
किना पुनर्हूता आहूता आकारिता महाम्बुवाहा येन तत् । पाशभृतो वरु-  
णस्य । अस्त्रं प्रणिन्ये प्रयुक्तम् ॥ ५४ ॥



ततो धरित्रीधरतुल्यरोधसस्तडिल्लतालिङ्गितनीलमूर्तयः ।

अधोमुखाकाशसरिन्निपातिनीरपः प्रसक्तं मुमुचुः पयोमुचः ॥ ५५ ॥

तत इति ॥ ततो वरुणास्त्रयोगानन्तरं धरित्रीधरतुल्यरोधसः पर्वत-  
समप्रान्ताः । 'रोधः स्यात्प्रान्तकूलयोः' इति विश्वः । तडिल्लताभिरालिङ्गिता  
नीलमूर्तयो नीलाङ्गानि येषां ते पयोमुचो मेघा अधोमुखा आकाशसरिदिव  
निपतन्तीति अधोमुखाकाशसरिन्निपातिनीः । 'कर्तुर्युपमाने' ( पा. ३।२।७९ )  
इति णिनिः । अपो जलानि प्रसक्तमनुबन्धमविच्छिन्नं यथा तथा मुमुचुः ।  
इतःप्रभृति वंशस्थवृत्तम् ॥ ५५ ॥

पराहतध्वस्तशिखे शिखावतो वपुष्यधिक्षिप्तसमिद्धतेजसि ।

कृतास्पदास्तप्त इवायसि ध्वनिं पयोनिपाताः प्रथमे वितेनिरे ॥ ५६ ॥

पराहतेति ॥ पराहता अभिहता अतो ध्वस्ता निर्वापिताः शिखा ज्वाला यस्य  
तस्मिन् पराहतध्वस्तशिखे । अधिक्षिप्तं प्रहारितं नाशितम्, ताडितमिति  
यावत् । अतः समिद्धं झटिति प्रदीप्तं तेजो यस्य तस्मिन् । शिखावतो-  
ऽग्नेर्वपुषि स्वरूपे । तप्तेऽयसि लोह इव कृतास्पदाः कृतस्थितयः । 'आस्पदं  
प्रतिष्ठायाम्' ( पा. ६।१।१४६ ) इति निपातः । प्रथमे पयोनिपाता जलपाता  
ध्वनिं वितेनिरे विस्तारयामासुः ॥ ५६ ॥

महानले भिन्नसिताभ्रपातिभिः समेत्य सद्यः कथनेन फेनताम् ।

व्रजद्विरार्द्रैर्न्धनवत्परिक्षयं जलैर्वितेने दिवि धूमसंततिः ॥ ५७ ॥

महानल इति ॥ महानलेऽग्नौ भिन्नानि खण्डितानि सिताभ्राणीव पतन्तीति  
भिन्नसिताभ्रपातिभिः । 'कर्तुर्युपमाने' ( पा. ३।२।७९ ) इति णिनिप्रत्ययः ।  
अत एव सद्यः कथनेन पाकेन फेनतां समेत्य प्राप्य परिक्षयं नाशं  
व्रजद्विर्जलैरार्द्रैर्न्धनवत् आर्द्रकाष्ठैस्तुल्यम् । 'तेन तुल्यं क्रिया चेद्वतिः'  
( पा. ५।१।११५ ) इति वतिप्रत्ययः । दिवि गगने धूमसंततिर्वितेने विस्तारिता ।  
फेनादिकमार्द्रैर्न्धनेऽपि तुल्यम् ॥ ५७ ॥

स्वकेतुभिः पाण्डुरनीलपाटलैः समागताः शक्रधनुःप्रभाभिदः ।

असंस्थितामादधिरे विभावसोर्विचित्रचीनांशुकचारुतां त्विषः ॥ ५८ ॥

स्वकेतुभिरिति ॥ पाण्डुरनीलैः पाटलैश्च पाण्डुरनीलपाटलैर्विचित्रैः  
स्वकेतुभिर्धूमैः समागताः संगताः । अत एव शक्रधनुषः इन्द्रधनुषः प्रभाभिदो  
द्युतिभाजो विभावसोर्ग्रेस्त्विषोऽसंस्थितामस्थिरां विचित्रस्य चीनांशु-  
कस्य पट्टवस्त्रविशेषस्य चारुतामादधिरे दधुः ॥ ५८ ॥



जलौघसंमूर्च्छनमूर्च्छितस्वनः प्रसक्तविद्युल्लसितैधितद्युतिः ।

प्रशान्तिमेष्यन्धृतधूममण्डलो बभूव भूयानिव तत्र पावकः ॥ ५९ ॥

जलौघेति ॥ जलौघानामुदकप्रवाहाणां संमूर्च्छनेन मेलनेन मूर्च्छित-  
स्वनः प्रवृद्धघोषः । 'मूर्च्छनं मेलने प्रोक्तं वृद्धौ मूर्च्छितमेव वा' इति सज्जनः ।  
प्रसक्तैः संगतैर्विद्युतां तडिल्लितानां लसितैः स्फुरणैरेधिता वर्धिता द्युतिर्यस्य  
स धृतधूममण्डलो जलाघातात्संभूतधूमपटलः पावकः प्रशान्तिमेष्यन्,  
तत्र देशे भूयानिव बभूव । भूयस्तया स्थापित इवेत्युत्प्रेक्षा ॥ ५९ ॥

प्रवृद्धसिन्धूर्मिचयस्थवीयसां चयैर्विभिन्नाः पयसां प्रपेदिरे ।

उपात्तसंध्यालुचिभिः सरूपतां पयोदविच्छेदलवैः कृशानवः ॥ ६० ॥

प्रवृद्धेति ॥ प्रवृद्धानां सिन्धोः समुद्रस्य उर्मीणां चया राशय इव स्थवी-  
यसां स्थूलतराणां पयसां चयैः पूरैर्विभिन्ना विश्लेषिताः कृशानवोऽग्नय  
उपात्तसंध्यालुचिभिः प्राप्तसंध्यारागैः पयोदानां विच्छिद्यन्त इति विच्छेदा  
विच्छिन्ना विक्षिप्ता ये लवाः शकलास्तैः सरूपतां समानरूपतां प्रपेदिर  
इत्युपमा ॥ ६० ॥

उपैत्यनन्तद्युतिरप्यसंशयं विभिन्नमूलोऽनुदयाय संक्षयम् ।

तथा हि तोयौघविभिन्नसंहतिः स हव्यवाहः प्रययौ पराभवम् ६१

उपैतीति ॥ अनन्तद्युतिर्महातेजा अपि विभिन्नमूलो नष्टमूलोऽसंशयं  
यथा तथाऽनुदयाय पुनरनुत्थानाय संक्षयं नाशम् । उपैति । तथा हि—  
तोयौघैर्विभिन्ना संहतिः संघातो यस्य स तथोक्तः हव्यवाहोऽग्निः पराभवं  
नाशं प्रययौ । विशेषेण सामान्यसमर्थनरूपोऽर्थान्तरन्यासः ॥ ६१ ॥

अथ विहितविधेयैराशु मुक्ता वितानै-

रसितनगनितम्बश्यामभासां घनानाम् ।

विकसदमलधाम्नां प्राप नीलोत्पलानां

श्रियमधिकविशुद्धां वह्निदाहादिव द्यौः ॥ ६२ ॥

अथेति ॥ अथ अग्निनिर्वाणानन्तरम् । विहितविधेयैः कृतकृत्यैः । असित-  
नगस्याञ्जनाद्रेर्नितम्बः कटकस्तद्वत् श्यामभासां घनानां वितानैः पटलैर्मुक्ता  
द्यौराकाशो वह्निदाहादिवेत्युत्प्रेक्षा । विकसन्ति च तानि अमलधामानि  
स्वच्छकान्तीनि च तेषां नीलोत्पलानामधिकविशुद्धामत्युज्ज्वलां श्रियं  
प्राप । निदर्शनालंकारः ॥ ६२ ॥



इति विविधमुदासे सव्यसाची यदस्त्रं  
बहुसमरनयज्ञः सादयिष्यन्नरातिम् ।

विधिरिव विपरीतः पौरुषं न्यायवृत्तेः

सपदि तदुपनिन्ये रिक्ततां नीलकण्ठः ॥ ६३ ॥

इतीति ॥ बहुसमरनयाननेकरणोपायान् जानातीति बहुसमरनयज्ञः ।  
‘आतोऽनुपसर्गे कः’ ( पा. ३।२।३ ) इति कप्रत्ययः । न तु ‘इगुपध-’ ( पा. ३।  
१।१३५ ) इत्यादिनाऽऽकारान्तात् ‘अनुपपदात्कर्मोपपदो भवति विप्रतिषेधेन’  
इति वार्तिकव्याख्याने भाष्यकारेण ‘अर्थज्ञ’शब्दमुदाहृत्यास्य ‘अर्थज्ञ’शब्दस्य  
कर्मोपपदत्वं दर्शितम् । सव्यसाची अर्जुनः । अरातिं किरातपतिं सादयिष्यन्,  
अवसादयितुकामः सन्नित्यर्थः । क्रियार्थक्रियायां लुटि तस्य शत्रादेशः । इति  
पूर्वोक्तप्रकारेण विविधं यदस्त्रमुदासे, प्रयुक्तवानित्यर्थः । ‘उपसर्गादस्यत्पूर्वोक्तिर्वेति  
वाच्यम्’ ( वा. ९२० ) इत्यात्मनेपदम् । विपरीतो विधिः प्रतिकूलं दैवम् ।  
विधिर्विधाने दैवेऽपि’ इत्यमरः । न्यायेन नीत्या वृत्तिर्वर्तनं यस्य तस्य नीतिनिष्ठस्य  
पौरुषमिव नीलकण्ठः शिवः सपदि तत् अस्त्रं रिक्ततां व्यर्थताम् । उप-  
निन्ये, संहतवानित्यर्थः । मालिनीवृत्तम् ॥ ६३ ॥

वीतप्रभावतनुरप्यतनुप्रभावः

प्रत्याचकाङ्क्ष जयिनीं भुजवीर्यलक्ष्मीम् ।

अस्त्रेषु भूतपतिनापहृतेषु जिष्णु-

वर्षिष्यता दिनकृतेषु जलेषु लोकः ॥ ६४ ॥

इति भारविकृतौ महाकाव्ये किरातार्जुनीये षोडशः सर्गः ।

वीतेति ॥ भूतपतिना शंभुना, अनुग्रहीष्यतेति शेषः । अस्त्रेष्वपहृतेषु सत्सु  
वर्षिष्यता, उत्तरत्र, -सहस्रगुणं वितरिष्यता दिनकृता सूर्येण जलेष्वपहृतेषु  
सत्सु लोक इव वीतप्रभावो गतास्त्रमहिमा । अन्यत्र, -गतशक्तिः । अत एव तनुः  
क्षीणो वीतप्रभावतनुः, तथाऽप्यतनुप्रभावो निसर्गतः सामर्थ्यादधिकः ।  
अन्यत्र, -उद्योगवान् । ततो जिष्णुरर्जुनो जयिनीं जयशीलाम् । ‘जिदक्षि-’  
( पा. ३।२।१५७ ) इत्यादिनेतिप्रत्ययः । भुजवीर्यलक्ष्मीं भुजपराक्रमसंपदम्,  
उभयत्रापि पुरुषकारमिति यावत् । तत्कालकुण्ठितामिति शेषः । प्रत्याचकाङ्क्ष,  
प्रत्याहर्तुमियेषेत्यर्थः । यथा लोको नद्यादिजलापहारेऽप्युपायान्तरेण कूपादिना  
जीवितुमिच्छति तद्वदस्त्रबलापहारेऽपि भुजबलेनैव जेतुमियेषेति भावः । वसन्त-  
तिलकावृत्तम् ॥ ६४ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां षोडशः सर्गः समाप्तः ॥



सप्तदशः सर्गः

अथ पञ्चभिः पार्थ विशेषयन् षड्भिः कुलक्रमाद् अथेत्यादिभिः—

अथापदामुद्धरणक्षमेषु मित्रेष्विवास्त्रेषु तिरोहितेषु ।

धृतिं गुरुश्रीर्गुरुणाभिपुष्यन् स्वपौरुषेणेव शरासनेन ॥ १ ॥

अथ जयलक्ष्मीप्रत्याकाङ्क्षानन्तरम् । आपदामुद्धरणक्षमेषु आपन्निवारण-  
समर्थेषु । अस्त्रेषु प्रस्वापनादिषु तादृशेषु मित्रेष्विव तिरोहितेष्वन्तर्हितेषु सत्सु  
गुरुणा महता स्वपौरुषेणेव तादृशेन शरासनेन धृतिं धैर्यम् । अभिपुष्यन्  
वर्धयन्, 'अद्यापि धनुषि पौरुषे च सति कियानयं किरातः ?' इति धैर्यमवलम्बमान  
इत्यर्थः । अत एव गुरुश्रीः प्रवृद्धशोभासंपत्तिः । 'पद्मा मा लक्ष्मीः श्रीर्निगद्यते'  
इति शाश्वतः ॥ १ ॥

भूरिप्रभावेण रणाभियोगात्प्रीतो विजिह्वश्च तदीयवृद्ध्या ।

स्पष्टोऽप्यविस्पष्टवपुःप्रकाशः सर्पन्महाधूम इवाद्विवह्निः ॥ २ ॥

भूरीति ॥ पुनश्च, भूरिप्रभावेण महानुभावेन सह रणाभियोगात् युद्ध-  
लाभात् प्रीतः, तदीयवृद्ध्या शत्रुवृद्ध्या विजिह्वो विश्रथश्च तथा स्पष्टो दीप्त्या  
प्रज्वलन्नप्यविस्पष्टो वपुःप्रकाशो यस्य सः । कुतः ? । सर्पन् प्रसरन् महान्धूमो  
यस्य स सर्पन्महाधूमोऽद्विवह्निरिव स्थितः ॥ २ ॥

तेजः समाश्रित्य परैरहार्यं निजं महन्मित्रमिवोरुधैर्यम् ।

आसादयन्नस्खलितस्वभावं भीमे भुजालम्बमिवारिदुर्गे ॥ ३ ॥

तेज इति ॥ पुनश्च, परैरभिरहार्यममेघं निजं स्वकीयं महत्तेजो वीर्यं  
मित्रमिव समाश्रित्य । अत एव भीमे भयानकेऽरिरेव दुर्गं तस्मिन् अरि-  
दुर्गे शत्रुसंकटे । अस्खलितस्वभावमचलशीलमुह महत् धैर्यं भुजालम्बमिव  
हस्तावष्टम्भमिव आसादयन् प्राप्नुवन् । ईदृशे संकटेऽपि महावीर्यत्वाद्वैर्य-  
मत्यजन्नित्यर्थः ॥ ३ ॥

वंशोदितत्वादभिमानवत्या संप्राप्तया संप्रियतामसुभ्यः ।

समक्षमादित्सितया परेण वध्वेव कीर्त्या परितप्यमानः ॥ ४ ॥

वंशेति ॥ पुनश्च, अभिमानो ममताबुद्धिस्तद्वत्या । विषयतया कर्मणि  
कर्तृत्वोपचारः । अभिमानास्पदेनेत्यर्थः । अन्यत्र, -कुलशीलाद्यभिमानवत्या ।  
वंशोचितत्वात् स्वकुलानुरूपत्वात् । असुभ्यः प्राणेभ्योऽपि संप्रियतां  
संप्राप्तया परेण शत्रुणाऽक्ष्णोः समीपे समक्षमक्षयप्रतः । 'अव्ययीभावे शरत्प्र-  
भृतिभ्यः' (पा. ५।४।१०७) इति समासान्तष्टच्प्रत्ययः । आदातुं ग्रहीतुमिष्ट-  
याऽऽदित्सितया, आजिहीर्षितयेत्यर्थः । आङ्पूर्वाददतेः सन्नन्तात्कर्मणि क्तः ।  
वध्वेव कीर्त्या हेतुना परितप्यमानः । कर्तरि शानच् 'हेतौ' (पा. २।३।२३)  
इति तृतीया । 'कन्यया शोकः' इतिवत् ॥ ४ ॥

पाठा०-१ प्रभावं; प्रभावो; प्रभावे. २ सुप्रियताम्.



पतिं नगानामिव बद्धमूलमुन्मूलयिष्यंस्तरसा विपक्षम् ।

लघुप्रयत्नं निगृहीतवीर्यस्त्रिमार्गगावेग इवेश्वरेण ॥ ५ ॥

पतिमिति ॥ पुनश्च नगानां पतिं हिमवन्तस्मिव बद्धमूलं विपक्षं शत्रु-  
तरसा बलेन । उन्मूलयिष्यन् उत्पाटयिष्यन् । किंच, त्रिभिर्मार्गैर्गच्छतीति  
त्रिमार्गगा गङ्गा । उत्तरपदसमासः । तस्या वेग इव । ईश्वरेण लघुप्रयत्न-  
मल्पप्रयासं यथा तथा निगृहीतवीर्यः प्रतिबद्धशक्तिः, हतास्त्रशक्तिरिति  
यावत् । पुरा किल हिमाद्रिविदलनाय गगनात्पतन्तं गङ्गाप्रवाहं गङ्गाधरो निज-  
जटाजूटेन निजग्राहेति पौराणी कथा तद्वदित्यर्थः ॥ ५ ॥

संस्कारवत्त्वाद्रमयत्सु चेतः प्रयोगशिक्षागुणभूषणेषु ।

जयं यथार्थेषु शरेषु पार्थः शब्देषु भावार्थमिवाशशंसे ॥ ६ ॥

संस्कारेति ॥ एवंभूतः पार्थः संस्कारवत्त्वात् संस्कारश्चित्तवासना ।  
अन्यत्र,—साधुत्वम्, असाधूनां प्रयोगनिषेधादिति भावः । अथवा संस्कारो  
व्युत्पत्तिस्तद्वत्त्वात् चेतो रमयत्सु । प्रयोगः संधानमोक्षादिः शिक्षाऽभ्यासो  
गुणस्तदाहितोऽतिशयो मौर्वी वा, अन्यत्र तु,—प्रयोगोऽभियुक्तव्यवहारः शिक्षा-  
ऽभ्यासो गुणाः स्वस्वस्थानकरणादयः श्लेषप्रसादादयो वा ते भूषणं येषां तेषु ।  
यथा यथाभूता अर्था येषां तेषु यथार्थेषु । अन्यत्र,—नियतार्थेषु । शृणन्ति  
हिंसन्तीति शरास्तेषु जयम् । तन्निर्वाहकत्वात्तदाधारत्वविवक्षायां सप्तमी ।  
शब्देषु पदेषु भावः प्रवृत्तिनिमित्तं सामान्यादिः स एव अर्थस्तस्मिन् । आश-  
शंसे आचक्रद्धे । शास्तिशंसत्योराङ्गपूर्वयोरिच्छायामात्मनेपदमुपसंख्यानत् ।  
यथा शाब्दिकाः शब्दैरर्थं साधयन्ति तद्वदयं शरैर्जयं साधयितुमियेपेत्यर्थः ॥ ६ ॥

भूयः समाधानविवृद्धतेजा नैवं पुरा युद्धमिति व्यथावान् ।

सं निर्व्वामास्रममर्षनुन्नं विषं महानाग इवेक्षणाभ्याम् ॥ ७ ॥

भूय इति ॥ भूयः पुनरपि समाधानेन युद्धाय मनोव्यवस्थापनेन विवृ-  
द्धतेजाः प्रवृद्धप्रतापः पुरा पुरातनं युद्धमेवमित्थं शक्तिसादकरं नाभवत्,  
इति हेतोर्व्यथावान् परितापवान् सोऽर्जुन ईक्षणाभ्यां दृष्टिभ्यां महानागो  
महासर्पो विषमिवामर्षनुन्नं क्रोधोत्थापितम् । अस्त्रमश्रु निर्व्वाम निर्व्वगार ।  
सात्त्विकानां वीररससाधारण्याद्गौर्दे रसेऽश्रुदयोक्तिः । 'स्तम्भः स्वेदोऽथ रोमाञ्चः  
स्वरभेदोऽथ वेपथुः । वैवर्ण्यमश्रु प्रलय इत्यष्टौ सात्त्विका मताः' ॥ ७ ॥

तस्याहवायासविलोलमालेः संरम्भताम्रायतलोचनस्य ।

निर्वापयिष्यन्निव रोषतप्तं प्रस्त्रापयामास मुखं निदाघः ॥ ८ ॥

तस्येति ॥ आहवायासेन युद्धायासेन विलोलमौलेः स्रस्तकेशबन्धस्य ।  
'चूडा किरीटं केशाश्च संयता मौल्यस्त्रयः' इत्यमरः । संरम्भताम्रे कोपाहणे

पाठा०-१ जयार्थेषु. २ शनैर्व्वाम. ३ निवापयिष्यन्.



आयते विस्तृते लोचने यस्य । 'संरम्भः संभ्रमे कोपे' इति विश्वः । तस्यार्जुनस्य । रोषतप्तं मुखं निदाघो घर्मो निर्वापयिष्यन् शिशिरीकरिष्यन्निवेत्युत्प्रेक्षा । प्रह्लापयामास सिपेच । स्वेदं जनयामासेत्यर्थः । स्नातेर्मित्वविकल्पाद्भस्त्रविकल्पः ॥ ८ ॥

क्रोधान्धकारान्तरितो रणाय भ्रूमेदरेखाः स वभार तिस्रः ।

घर्नोपरुद्धः प्रभवाय वृष्टेरुर्ध्वाशुराजीरिव तिमिरश्मिः ॥ ९ ॥

क्रोधेति ॥ क्रोधोऽन्धकार इव तेनान्तरित आवृतः सोऽर्जुनो घनोपरुद्धो मेघावृतस्तिग्मरश्मी रविर्बृष्टः प्रभवाय वर्षणाय तिस्र ऊर्ध्वाशूनां राजीरिव । अर्कस्योर्ध्वाशुरेखोदये वृष्टिलिङ्गमित्यागमः । रणाय रणप्रवृत्तये तिस्रस्त्रिसंख्या भ्रूमेदो भ्रूमङ्गस्तस्य रेखा वभार ॥ ९ ॥

सं प्रध्वनय्याम्बुदनादि चापं हस्तेन दिङ्माग इवाद्रिशृङ्गम् ।

वलानि शंभोरिषुभिस्तताप चेतांसि चिन्ताभिरिवाशरीरः ॥ १० ॥

स इति ॥ सोऽर्जुनोऽम्बुदवन्नदतीति अम्बुदनादि । 'कर्तयुपमाने' (पा. ३।२।७९) इति णिनिः । चापं दिङ्मागो दिग्मागोऽद्रिशृङ्गमिव हस्तेन करेण प्रध्वनय्य ध्वनयित्वा शंभोर्वलानि सैन्यानि । अशरीरोऽनङ्गः कामश्चेतांसि युवमनांसि चिन्ताभिः प्रयोजनध्यानैरिव । इषुभिस्तताप तापयामास । तपतिः सकर्मकः । अत्र 'इषु'शब्दः स्त्रीलिङ्गः; अन्यथोपमानोपमेययोर्भिन्नलिङ्गतादोषात् । 'पत्नी रोष इषुर्द्वयोः' इत्यमरः ॥ १० ॥

सद्वादितेवाभिनिविष्टबुद्धौ गुणाभ्यसूयेव विपक्षपाते ।

अगोचरे वागिव चोपरेमे शक्तिः शराणां शितिकण्ठकाये ॥ ११ ॥

सद्वादितेति ॥ अभिनिविष्टा शास्त्रनिश्चिता बुद्धिर्यस्य स तस्मिन् अभिनिविष्टबुद्धौ शास्त्रनिष्ठितमतौ विषये सद्वादिता प्रामाणिकार्थसमर्थकतेव । न हि सम्यगभ्यस्तशास्त्रं प्रति सद्वाद्यपि शक्नोतीति व्याचक्षते केचित् । अन्ये त्वभिनिविष्टबुद्ध्यावाग्रहाविष्टचित्ते विषये सद्वादिता हितोपदेष्टृत्वमिव । न ह्याग्रही हितं गृह्णातीति भावः । विपक्षपाते वीतरागे विषये गुणाभ्यसूया गुणासहिष्णुतेव, स हि समदर्शी द्विषन्तमपि न द्वेष्टीति भावः । अगोचरेऽवाङ्मनसगोचरे ब्रह्मणि वागिव । 'यतो वाचो निवर्तन्ते अप्राप्य मनसा सह' (तैत्ति. २।४।५) इति श्रुतेरिति भावः । शराणां शक्तिः शितिकण्ठकाये शिवशरीरे विषये उपरेम उपरता, तस्याक्षोभ्यमहिमत्वादिति भावः । 'विभाषाकर्मकात्' (पा. १।३।८५) इत्यस्य वैकल्पिकत्वात्पक्ष आत्मनेपदम् । अत्र मालोपमा ॥ ११ ॥

उमापतिं पाण्डुसुतप्रणुनाः शिलीमुखा न व्यथयांबभूवुः ।

अभ्युत्थितस्याद्रिपतेर्नितम्बमर्कस्य पादा इव हैमनस्य ॥ १२ ॥

पाठा०-१ भ्रूमङ्गरेखाः. २ घनावरुद्धः. ३ घर्मरश्मिः. ४ स ध्वानयन्; प्रध्वानयन्. ५ अभ्युच्छित्तस्य.



उमेति ॥ पाण्डुसुतेन प्रणुन्नाः प्रक्षिप्ताः शिली शल्यं मुखे येषां ते शिली-  
मुखा बाणा उमापतिं शिवम् । अभ्युत्थितस्याभ्युन्नतस्य । अद्रिपतेर्नितम्बं कट-  
कम् । हेमन्ते भवस्य हैमनस्य । 'सर्वत्राण्व तलोपश्च' (पा. ४।३।२२) इत्यण-  
त्ययः, तकारलोपश्च । अर्कस्य पादा रश्मय इव । 'पादा रश्म्यङ्घ्रितुर्याशाः' इत्यमरः ।  
न व्यथयांबभूवुः । 'मध्ये स्थितस्यासुमतां समूहमर्कस्य' इति पाठान्तरे मध्ये  
स्थितस्य हैमनस्यार्कस्य पादाः किरणा असुमतां प्राणिनां समूहमिवेति न दुःख-  
मुत्पादयामासुरिति योजना ॥ १२ ॥

संप्रीयमाणोऽनुवभूव तीव्रं पराक्रमं तस्य पतिर्गणानाम् ।  
विषाणभेदं हिमवानसह्यं वप्रानतस्येव सुरद्विपस्य ॥ १३ ॥

समिति ॥ गणानां पतिः शिवः । तीव्रं तस्यार्जुनस्य पराक्रमं वप्रे रोधसि  
आनतस्य परिणतस्य, तटप्रहारिण इत्यर्थः । सुरद्विपस्यासह्यं विषाणभेदं  
दन्तप्रहारं हिमवानिव संप्रीयमाणः संहृष्यन्, अनुवभूवानुभवति स ।  
तस्याक्षोभ्यत्वादनुजिघृक्षुत्वाच्चेति भावः ॥ १३ ॥

तस्मै हि भारोद्धरणे समर्थं प्रदास्यता बाहुमिव प्रतापम् ।  
चिरं विषेहेऽभिभवस्तदानीं स कारणानामपि कारणेन ॥ १४ ॥

तस्मै हीति ॥ तस्मै पार्थाय भारस्य भूभारस्य उद्धरण उद्वहने समर्थं  
प्रतापं बाहुमिव, अवष्टम्भतयेति शेषः । अन्यथा भारोद्वहनस्य दुष्करत्वादिति  
भावः । 'स प्रतापः प्रभावश्च यत्तेजः कोशदण्डजम्' इत्यमरः । प्रदास्यता  
वितरिष्यता कारणानां ब्रह्मादीनामपि कारणेन जनकेन देवेन सोऽभिभ-  
वोऽर्जुनपरिभवः तदानीं चिरं विषेहे सोढः, वात्सल्यादिति भावः ॥ १४ ॥

अथ त्रिभिर्भगवदभिप्रायमाविष्कुर्वंश्चतुर्भिः कलापकमाह—

प्रत्याहतौजाः कृतसत्त्ववेगः पराक्रमं ज्यायसि यस्तनोति ।  
तेजांसि भानोरिव निष्पतन्ति यशांसि वीर्यज्वलितानि तस्य ॥ १५ ॥

प्रत्याहतेति ॥ प्रत्याहतौजाः परेण प्रतिहतबलः सन्नपि कृतसत्त्ववेगः  
कृतोत्साहातिशयः सन् यः पुमान् ज्यायसि स्वस्मादप्यधिके पराक्रमं तनोति  
तस्य पुंसो भानोरर्कस्य तेजांसीव वीर्येण शौर्येण ज्वलितानि प्रकाशितानि  
यशांसि निष्पतन्ति, उन्नवन्तीत्यर्थः । हीनस्याधिकाभियोगो यशस्कर इति  
भावः ॥ १५ ॥

ततः किमित्यत आह—

दृष्टावदानाद्व्यथतेऽरिलोकः प्रध्वंसमेति व्यथिताच्च तेजः ।  
तेजोविहीनं विजहाति दर्पः शान्तार्चिषं दीपमिव प्रकाशः ॥ १६ ॥

दृष्टेति ॥ दृष्टमवदानं महत्कर्म यस्य तस्मात् दृष्टावदानाद्दृष्टपौरुषात् । अरि-

पाठा०-१ भारोद्वहने. २ प्रसेहे. ३ क्षत. ४ विलोकः. ५ प्रजहाति.



लोकः शत्रुजनो व्यथते विमेति । व्यथिताद्भीतात् तेजः प्रध्वंसं नाशम् ।  
पति । तेजोविहीनं दर्प उत्साहः शान्तार्चिषं निर्वाणज्वालं दीपं प्रकाश  
इव विजहाति त्यजति ॥ १६ ॥

ततः प्रयात्यस्तमदावलेपः स जय्यतायाः पदवीं जिगीषोः ।  
गन्धेन जेतुः प्रमुखागतस्य प्रतिद्विपस्येव मतङ्गजौघः ॥ १७ ॥

तत इति ॥ ततो दर्पहान्यनन्तरम् । अस्तौ क्षयं गतौ मदावलेपौ मदगर्वौ  
यस्य सोऽरिलोको गन्धेन मदगन्धेनेव जेतुर्जयनशीलस्य । शीलार्थं तृचप्रत्ययः ।  
प्रमुखागतस्याभिमुखागतस्य प्रतिद्विपस्यान्यो मतङ्गजौघो मत्तगजसमूह  
इव जिगीषोर्नायकस्य जय्यतायाः पदवीं प्रयाति प्राप्नोति । विजिगीषुणा  
जेतुं शक्यो भवतीत्यर्थः । 'क्षय्यजय्यौ शक्यार्थे' (पा. ६।१।८९) इति निपातः ।  
अत्र श्लोकद्वयेन ज्यायसि पराक्रमकरणादीनां पूर्वपूर्वस्योत्तरोत्तरं प्रति कारणत्वकथनात्  
कारणमालाख्योऽलंकारः । लक्षणं तूक्तम् ॥ १७ ॥

एवं प्रतिद्वन्द्विषु तस्य कीर्तिं मौलीन्दुलेखाविशदां विधास्यन् ।  
इयेष पर्यायजयावसादां रणक्रियां शंभुरनुक्रमेण ॥ १८ ॥

एवमिति ॥ एवमुक्तरीत्या प्रतिद्वन्द्विषु प्रत्यर्थिषु मध्ये तस्यार्जुनस्य मौली-  
न्दुलेखाविशदां कीर्तिं विधास्यन् करिष्यन्, अनुक्रमेणाविपर्यासेन पर्यायेण  
जयोऽवसादो भङ्गश्च तौ यावसादौ यस्यां तां पर्यायजयावसादां रणक्रि-  
याम् । इयेषेच्छति स्म, जयानन्तरं भङ्गो भङ्गानन्तरं जय इति पर्यायार्थः ।  
तस्य विपर्यासोऽन्यतरनैरन्तर्यं तदभावोऽनुक्रम इत्यपौनरुक्त्यम् ॥ १८ ॥

मुनेर्विचित्रैरिषुभिः स भूयान्निन्ये वशं भूतपतेर्वलौघः ।  
सहात्मलाभेन समुत्पतद्भिर्जातिस्वभावैरिव जीवलोकः ॥ १९ ॥

मुनेरिति ॥ मुनेर्विचित्रैरिषुभिः स भूयान् असंख्यो भूतपतेर्वलौघ  
आत्मलाभेन जन्मना सह समुत्पतद्भिराविर्भवद्भिः, आजन्मसिद्धैरित्यर्थः ।  
जातयो गोत्वमनुष्यत्वादयः, स्वभावा जातिनियता धर्मास्तैः जातिस्वभावै-  
र्जीवलोकः प्राणिजातमिव वशं निन्ये नीतः । कर्मणि लिट् । प्राणिनो  
जातिधर्मानिव गणा मुनिशरान्नातिक्रमितुं शक्नुवन्त्यर्थः । कलापकम् ॥ १९ ॥

वितन्वतस्तस्य शरान्धकारं त्रस्तानि सैन्यानि रवं निशेमुः ।  
प्रवर्षतः संततवेपथूनि क्षपाघनस्येव गवां कुलानि ॥ २० ॥

वितन्वत इति ॥ त्रस्तानि सैन्यानि संततवेपथूनि निरन्तरकम्पानि गवां  
कुलानि वृन्दानि प्रवर्षतो वृष्टिं कुर्वतः क्षपाघनस्य रात्रिमेघस्येव शरैर्योऽ-  
न्धकारस्तं वितन्वतो विस्तारयतः तस्य मुनेः संबन्धिनं रवं शरवर्षघ्नेषु  
निशेमुः शुश्रुवुः, न तु किञ्चिद्दृशुः, चेष्टा तु दूरापास्तेति भावः ॥ २० ॥



स सायकान्साध्वसविप्लुतानां क्षिपन्परेषामतिसौष्ठवेन ।

शशीव दोषावृतलोचनानां विभिद्यमानः पृथगावभासे ॥ २१ ॥

स इति ॥ अतिसौष्ठवेनातिलाघवेन सायकान् शरान् क्षिपन् सोऽर्जुनः साध्वसेन विप्लुतानां भ्रान्तानां परेषां द्विषां दोषेण काचकामलादिरोगेण आवृतलोचनानां दुष्टचक्षुषां शशीव पृथग्विभिद्यमान आवभासे । यथा सदोषचक्षुषैकश्चन्द्रो नानेव लक्ष्यते तद्वदेकोऽप्यनेक इव दृष्ट इति भावः ॥ २१ ॥

क्षोभेण तेनाथ गणाधिपानां भेदं ययावाकृतिरीश्वरस्य ।

तरङ्गकम्पेन महाहृदानां छायामयस्येव दिनस्य कर्तुः ॥ २२ ॥

क्षोभेणेति ॥ अथ गणाधिपानां संबन्धिना तेन क्षोभेण कम्पेन । ईश्वर-स्याकृतिराकारो मूर्तिः । महाहृदानां तरङ्गकम्पेन छायामयस्य प्रतिबिम्बरूपस्य दिनस्य कर्तुर्दिवाकरस्याकृतिरिव भेदं विकारं ययौ प्राप, स्वयं निर्विकारोऽपि प्रतिमासूर्यवत् परसंसर्गात्तथा प्रतीयत इत्यर्थः ॥ २२ ॥

यदि देवोऽपि विकृतस्तर्हि कोपः किं न कृतः ? तत्राह—

प्रसेदिवांसं न तमाप कोपः कुतः परस्मिन्पुरुषे विकारः ।

आकारवैषम्यमिदं च भेजे दुर्लक्ष्यचिह्ना महतां हि वृत्तिः ॥ २३ ॥

प्रसेदिवांसमिति ॥ प्रसेदिवांसमर्जुनं प्रति प्रसन्नचित्तं तं देवं कोपो नाप न प्राप, तत्राप्यनुग्रहं ययाविति भावः । तत्र हेतुः—परस्मिन्पुरुषे परात्मनि देवे, स्वतो निर्विकार इत्यर्थः । विकारः कोपरूपः कुतः ? न कुतश्चिदित्यर्थः । ननु तस्य निर्विकारस्य कथं बहिराकारभेदः कारणाभावादिति चेन्न विन्न इत्याह—इदं पूर्वोक्तम् । आकारवैषम्यं च भेजे, किंतु केनापि कारणेन न कुप्यतीत्यर्थः । ननु निर्विकारे कुत आकारभेदस्तत्राह—महतां वृत्तिश्चेष्टा दुर्लक्ष्यचिह्ना दुर्ग्रहहेतुका हि ॥ २३ ॥

विकारमेवाह—

विस्फार्यमाणस्य ततो भुजाभ्यां भूतानि भर्त्रा धनुरन्तकस्य ।

भिन्नाकृतिं ज्यां ददृशुः स्फुरन्तीं क्रुद्धस्य जिह्वामिव तक्षकस्य ॥ २४ ॥

विस्फार्यमाणस्येति ॥ ततोऽनन्तरं भूतानि भर्त्रा भूतपतिना । भृजस्तृच्छ-त्ययः । अत एव 'न लोक-' ( पा. २।३।६९ ) इत्यादिना षष्ठीप्रतिषेधः । भुजाभ्याम् । कर्तृकरणयोस्तृतीया । विस्फार्यमाणस्याकृष्यमाणस्य धनुरन्तक इव तस्य धनुरन्तकस्य संबन्धिनीं स्फुरन्तीं चलन्तीमत एव भिन्ना द्विधेव दृश्यमानाऽऽकृतिर्यस्यास्तां ज्यां धनुरगुणं क्रुद्धस्य तक्षकस्य नागविशेषस्य जिह्वामिव ददृशुः, द्विधाभावाद्भयंकरत्वाच्चेति भावः ॥ २४ ॥

पाठा०-१ भर्तुः २ रजो वा. ३ रजोभुजाभ्याम्.



सव्यापसव्यध्वनितोग्रचापं पार्थः किराताधिपमाशशङ्के ।

पर्यायसंपादितकर्णतालं यन्ता गजं व्यालमिवापराद्धः ॥ २५ ॥

सव्येति ॥ पार्थः सव्यापसव्याभ्यां वामदक्षिणगतिभ्यां ध्वनितं नादित-  
मुग्रचापं येन तं किराताधिपम् । अपराद्धः प्रमत्तो यन्ता पर्यायेणायौग-  
पद्येन संपादितः कर्णयोस्ताल आस्फालनं येन तं व्यालं दुष्टम् । 'मेघलिङ्गः  
शटे व्यालः' इत्यमरः । गजमिवाशशङ्के, तच्चापचातुर्यदर्शनादुर्जयः कोऽप्यय-  
मनर्थकरश्चेति शङ्कितवानित्यर्थः ॥ २५ ॥

निजघ्निरे तस्य हरेषुजालैः पतन्ति वृन्दानि शिलीमुखानाम् ।

ऊर्जस्विभिः सिन्धुमुखागतानि यादांसि यादोभिरिवाम्बुराशेः ॥ २६ ॥

निजघ्निर इति ॥ हरेषुजालैस्तस्यार्जुनस्य पतन्ति आगच्छन्ति शिली-  
मुखानां शराणां वृन्दानि । ऊर्जस्विभिः प्रबलैः । अम्बुराशेर्यादोभिर्जलप्राहैः  
सिन्धुमुखेन नदीमुखेन आगतानि यादांसीव निजघ्निरे हतानि ॥ २६ ॥

'विभेदमन्तः पदवीनिरोधं' विध्वंसनं चाविदितप्रयोगः ।

'नेतारिलोकेषु करोति यद्यत्तत्तच्चकारास्य शरेषु शंभुः ॥ २७ ॥

विभेदमिति ॥ अन्तर्विभेदं व्यूहविश्लेषणमुपजापं च पदवीनिरोधं मार्ग एव  
प्रतिबन्धनम्, अन्यत्र तु—आसारप्रसारप्रतिबन्धं विध्वंसनं खण्डनं दुर्गलुण्ठन-  
दाहादिकं चेत्यादि यद्यन्नेता नायको जिगीषुः । अविदितप्रयोगः संवृतमन्त्र-  
त्वादविज्ञातोपायप्रयोगः सन्, अरिलोकेषु शत्रुकुलेषु करोति तत्तच्छंभु-  
रविदितप्रयोगोऽज्ञातबाणसंधानमोक्षादिकः सन्, अस्यार्जुनस्य शरेषु चकार  
कृतवान् । कर्तरि लिट् । श्लेषालंकारः ॥ २७ ॥

सोढावगीतप्रथमायुधस्य क्रोधोज्झितैर्वेगितया पतद्भिः ।

छिन्नैरपि त्रासितवाहिनीकैः पते कृताथैरिव तस्य बाणैः ॥ २८ ॥

सोढेति ॥ सोढानि परैरवगीतानि गर्हितानि प्रथमायुधानि सर्वोत्सृष्टबाणा  
यस्य तस्यार्जुनस्य संबन्धिभिः क्रोधोज्झितैः पूर्वबाणवैफल्यात्कोपेन त्यक्तैः ।  
अत एव वेगितया वेगेन पतद्भिर्गतिं कुर्वद्भिः अत एव छिन्नैरपि त्रासिता  
वाहिन्यो यैस्त्रैरत एव कृताथैरिव बाणैः पते । भावे लिट् । वस्तुतस्त्वकृतार्था  
एवेत्यर्थः ॥ २८ ॥

अलंकृतानामृजुतागुणेन गुरुपदिष्टां गतिमास्थितानाम् ।

सतामित्रापर्वणि मार्गणानां भङ्गः स जिष्णोर्धृतिमुन्ममाथ ॥ २९ ॥

अलमिति ॥ ऋजुताऽवक्राकारत्वमवक्रशीलत्वं च सैव गुणस्तेन अलंकृतानां  
गुरुभिर्धनुर्विद्यागुरुभिर्धर्मशास्त्रगुरुभिश्च उपदिष्टां दर्शितां गतिं गमनमाचारं च

पाठा०-१ वैष्णव्य. २ चास्य. ३ तेजस्विभिः. ४ अर्णवस्य. ५ विच्छेदम्.

६ प्रध्वंसनम्. ७ जेता. ८ प्रथमायुधस्य.



आस्थितानां प्राप्तानां मार्गणानां शराणां सतां साधूनामिव । अपर्वण्यग्रन्थौ ।  
अन्यत्र,—अप्रस्तावे, अकाण्ड इत्यर्थः । ‘पर्वं स्यादुत्सवे ग्रन्थौ प्रस्तावे लक्षणान्तरे’  
इति विश्वः । स ईश्वरकृतो भङ्गश्छेदो न्यसनं च जिष्णोरर्जुनस्य कस्यचिज्जित्व-  
रस्य च । ‘जिष्णुः शक्रे धनंजये । जित्वरे च’ इति विश्वः । धृतिं धैर्यम् । उन्म-  
माथ, जहारेत्यर्थः । अकाण्डे साधुविपत्तिदर्शनादिव शरभङ्गदर्शनाद्धैर्यभङ्गोऽ-  
भूदित्यर्थः ॥ २९ ॥

बाणच्छिदस्ते विशिखाः स्मरारेरवाङ्मुखीभूतफलाः पतन्तः ।  
अखण्डितं पाण्डवसायकेभ्यः कृतस्य सद्यः प्रतिकारमापुः ॥ ३० ॥  
वाणेति ॥ बाणच्छिदः पार्थशरच्छेदिनस्ते स्मरारेर्विशिखा अवाङ्मुखी-  
भूतफला विमुखाग्रा विफलाश्च सन्तः पतन्तः पाण्डवसायकेभ्यः । क्रिया-  
ग्रहणाच्चतुर्थी । पाण्डवसायकानां कृतस्य फलभङ्गरूपस्य स्वकर्मणः सद्योऽ-  
खण्डितं प्रतिकारमापुः, अत्युत्कटं कर्म सद्यो दर्शयतीति भावः ॥ ३० ॥

पुनरर्जुनस्य जयमाह—

चित्रीयमाणानतिलाघवेन प्रमाथिनस्तान्भवमार्गणानाम् ।  
समाकुलाया निचखान दूरं बाणान्ध्वजिन्या हृदयेष्वरातिः ॥ ३१ ॥  
चित्रीयमाणानिति ॥ अरातिरर्जुनः । अतिलाघवेनातिशीघ्रत्वात् चित्रीय-  
माणांश्चित्रमाश्रयं कुर्वाणान् । ‘नमोवरिवश्चित्रङ्गः क्यच्’ । (पा. ३।१।१९)  
भवमार्गणानां प्रमाथिनः खण्डयतः तान् बाणान् । समाकुलायाः संक्षु-  
भिताया ध्वजिन्याः सेनाया हृदयेषु दूरं गाढं निचखान निखातवान् ॥ ३१ ॥  
तस्यातियत्नादतिरिच्यमाने पराक्रमेऽन्योन्यविशेषणेन ।

हन्ता पुरां भूरि पृषत्कवर्षं निरास नैदाघ इवाम्बु मेघः ॥ ३२ ॥  
तस्येति ॥ तस्यार्जुनस्य पराक्रमेऽतियत्नाद्धेतोः । अन्योन्यस्य विशेषणे-  
नातिशयकरणेन । अतिरिच्यमान उत्कृष्यमाणे सति पुरां हन्ता त्रिपुरविजयी  
हरो भूरि प्रभूतं पृषत्कवर्षं बाणवर्षम् । ‘पृषत्कबाणविशिखाः’ इत्यमरः ।  
निदाघे भवो नैदाघो मेघोऽम्बुवाहोऽम्बु जलमिव निरास मुमोच । अस्य-  
तेर्लिङ् । ‘निदाघ’ग्रहणं वर्षणस्यातितीव्रत्वद्योतनार्थम् ॥ ३२ ॥

अनामृशन्तः कचिदेव मर्म प्रियैषिणानुग्रहिताः शिवेन ।  
सुहृत्प्रयुक्ता इव नर्मवादाः शरा मुनेः प्रीतिकरा बभूवुः ॥ ३३ ॥  
अनामृशन्त इति ॥ प्रियैषिणा प्रियचिकीर्षुणा शिवेनानुग्रहिताः प्रयुक्ता  
अत एव कचिदेव मर्मानामृशन्तोऽस्पृशन्तः शराः सुहृन्मित्रं सोऽपि  
प्रियैषी तेन प्रयुक्ता उच्चारिता नर्मवादाः प्रियवादा इव मुनेरर्जुनस्य प्रीति-  
कराः प्रीतिजनका बभूवुः ॥ ३३ ॥

पाठा०-१ शङ्काकुलाया. २ हृदयेषु जिष्णुः. ३ नैदाघम्.



अस्त्रैः समानामतिरेकिणीं वा पश्यन्निष्पृणामपि तस्य शक्तिम् ।

विषादवक्तव्यबलः प्रमाथी स्वमाललम्बे बलमिन्दुमौलिः ॥ ३४ ॥

अस्त्रैरिति ॥ अस्त्रैः स्वायुधैः समानां तुल्याम् । अतिरेकिणीं ततोऽधिकां वा तस्य मुनेः । इष्पृणामपि शक्तिं पश्यन् विषादेनोत्साहभङ्गेन वक्तव्यानि निर्वाच्यानि बलानि सैन्यानि यस्य स प्रमाथी शत्रुमर्दन इन्दुमौलिर्महादेवः स्वं बलमात्मीयं महिमानम् । आललम्बे स्वसामर्थ्यमवलम्बितवान् ॥ ३४ ॥

ततस्तपोवीर्यसमुद्धतस्य पारं यियासोः समरार्णवस्य ।

महेषुजालान्यखिलानि जिष्णोरर्कः पयांसीव समाचचाम ॥ ३५ ॥

तत इति ॥ ततो महिमप्रादुर्भावानन्तरं देवस्तपोवीर्याभ्यां समुद्धतस्य प्रगल्भस्य समर एवार्णवस्तस्य पारमन्तं यियासोर्जिगमिषोर्जिष्णोरर्जुनस्य अखिलानि महेषुजालानि समग्रबाणसमूहान् । अर्कः सूर्यः पयांसीव जला-नीव समाचचाम संजहार ॥ ३५ ॥

रिक्ते सविस्त्रम्भमथार्जुनस्य निषङ्गवक्त्रे निपपात पाणिः ।

अन्यद्विपापीतजले सतर्षं मतङ्गजस्येव नगाश्मरन्ध्रे ॥ ३६ ॥

रिक्त इति ॥ अथ बाणान्तर्धानानन्तरम् । अर्जुनस्य पाणिः करो रिक्ते बाणशून्ये निषङ्गवक्त्रे तूणीरमुखेऽन्यद्विपेन गजान्तरेण आपीतजले पीत-तोये नगस्याचलस्याश्मरन्ध्रे शिलागते, प्रदर इत्यर्थः । सतर्षं सतृष्णं यथा स्यात्तथा मतङ्गजस्य पाणिर्लक्षणया कर इव सविस्त्रम्भं सन्त्येव बाणा इति सविश्वासं निपपात ॥ ३६ ॥

च्युते स तस्मिन्निषुधौ शरार्थाद्धस्तार्थसारे सहसेव बन्धौ ।

तत्कालमोघप्रणयः प्रपेदे निर्वाच्यताकाम इवाभिमुख्यम् ॥ ३७ ॥

च्युत इति ॥ शरा एव अर्थो धनं तस्मात् । च्युते अथे तस्मिन्निषुधौ निषङ्गे सहसा झटिति ध्वस्तार्थसारेऽक्राण्डे नष्टधनसारे बन्धाविव तत्काले मोघो वितथः प्रणयः प्रीतिर्यस्य सः । तत्कालकृतव्यर्थप्रार्थनः, पूर्वं कृतार्थ एवेति भावः । स पाणिः । निर्वाच्यतां कृतज्ञत्वापवादराहित्यं कामयत इति निर्वाच्यताकामः । 'शीलिकाभिभक्ष्याचरिभ्यो णः' (वा. १९८०) स इवेत्युत्प्रेक्षा । आभिमुख्यं प्रपेदे, यथा कश्चित्कृतज्ञस्तत्कालेऽकृतोपकारमपि बन्धुं पूर्वोपकारस्मरणान्पुनः पुनरनुबध्नाति तद्वदित्यर्थः ॥ ३७ ॥

आघट्टयामास गतागताभ्यां सावेगमग्राङ्गुलिरस्य तूणौ ।

विधेयमार्गे मतिरुत्सुकस्य नयप्रयोगाविव गां जिगीषोः ॥ ३८ ॥

आघट्टयामासेति ॥ अस्य मुनेः । अग्रं चासावङ्गुलिश्चेत्यग्राङ्गुलिः । 'हस्ताग्राग्र-हस्तयोगुणगुणिनोर्भेदाभेदात्' (काव्या. सू. ५।२।१९) इति वामनः । विधेयमार्गे

पाठा०-१ रिपूणाम्. २ अथ. ३ वन्य. ४ सावेशम्. ५ उन्मुखस्य.



कर्तव्यान्वेषण उत्सुकस्य प्रवृत्तस्य गां भुवं जिगीषोर्नायकस्य मतिर्बुद्धिर्नयः  
बाहुष्यं प्रयोग उपायस्तौ नयप्रयोगाविव तूणौ निषङ्गौ सावेगं ससं-  
भ्रमम् । 'इष्टानिष्टागमाज्ञाने आवेगश्चित्तसंभ्रमः' इति शाश्वतः । गतागताभ्यां  
यातायाताभ्यामावापोद्वापाभ्यां चाऽऽघट्टयामास । अन्यत्र तु, -वितर्कयामास,  
शरग्रहणाय पुनःपुनस्तूणयोः पाणिं व्यापारयामासेत्यर्थः ॥ ३८ ॥

बभार शून्याकृतिरर्जुनस्तौ महेषुधी वीतमहेषुजालौ ।  
युगान्तसंशुष्कजला विजिह्वः पूर्वापरौ लोक इवाम्बुराशी ॥ ३९ ॥

बभारेति ॥ शून्याकृतिरिष्टनाशान्नित्तेजस्कल्पोऽर्जुनः । तौ वीतमहेषुजालौ  
वीतानि गतानि महेषुजालानि ययोस्तौ महेषुधी महानिषङ्गौ विजिह्वः  
शून्यो लोको युगान्ते संशुष्कजलौ । 'शुषः कः' ( पा. ८।२।५१ ) इति  
निष्ठातकारस्य ककारः । पूर्वापरावम्बुराशी समुद्राविव बभार ॥ ३९ ॥

तेनानिमित्तेन तथा न पार्थस्तयोर्यथा रिक्ततयानुतेपे ।

स्वामापदं प्रोज्झ्य विपत्तिमग्नं शोचन्ति सन्तो ह्युपकारिपक्षम् ॥ ४० ॥

तेनेति ॥ पार्थस्तयोस्तूणयो रिक्ततया हेतुना यथाऽनुतेपे शुशोच तथा  
तेनानिमित्तेन बाणक्षयरूपेण दुर्निमित्तेन न शुशोच । तथा हि—सन्तः  
स्वामापदं प्रोज्झ्य विसृज्य विपत्तिमग्नमुपकारिणां पक्षं वर्गं शोचन्ति ।  
स्वव्यसनपेक्षया परकीयव्यसनमेव सतामनुतापकमित्यर्थः ॥ ४० ॥

प्रतिक्रियायै विधुरः स तस्मात्कृच्छ्रेण विश्लेषमियाय हस्तः ।

पराङ्मुखत्वेऽपि कृतोपकारात्तूणीमुखान्मित्रकुलादिवार्यः ॥ ४१ ॥

प्रतीति ॥ प्रतिक्रियायै विधुरः प्रतिकर्तुमसमर्थः । 'तुमर्याच्च भाववचनात्'  
( पा. २।३।१५ ) इति चतुर्थी । अर्जुनस्य स हस्तः पाणिः । पराङ्मुखत्वेऽपि  
तत्कालवैमुख्येऽपि कृतोपकारात्तस्मात्तूणीमुखान्मित्रकुलादिवार्यः साधुः कृतश्च  
इव । 'वार्यः साधुकुलीनयोः' इति विश्वः । कृच्छ्रेण महाकष्टेन विश्लेषमियाय ।  
गौरादित्वात् 'तूण' शब्दाद्धीप् ॥ ४१ ॥

पश्चात्क्रिया तूणयुगस्य भर्तुर्जज्ञे तदानीमुपकारिणीव ।

संभावनायामधरीकृतायां पत्युः पुरः साहसमासितव्यम् ॥ ४२ ॥

पश्चादिति ॥ तदानीं भर्तुः स्वामिनः । कर्तरि षष्ठी । पश्चात्क्रिया पृष्ठतः-  
कर्णं तूणयुगस्योपकारिणीव उपकारिकेव जज्ञे । जाता । तथा हि—संभा-  
वनायां स्वयोर्यतायाम् । अधरीकृतायामफलीकृतायां पत्युः स्वामिनः  
पुरोऽग्र आसितव्यमासितं स्थितिः । बहुलग्रहणाद्भावे तव्यप्रत्ययः । साहसं  
न क्षमं न योग्यम् । भर्त्रा संभावितस्यावसरेऽनुपकर्तुंरनुजीविनस्तत्सामुख्यमनु-  
चितमित्यर्थः ॥ ४२ ॥

पाठा०-१ शुशोच. २ वर्गम्. ३ विफलीकृतायाम्; ह्यधरीकृतायाम्.



तं शंभुराक्षितमहेषुजालं लोहैः शरैर्मर्मसु निस्तुतोद ।

हतोत्तरं तत्त्वविचारमध्ये वेक्तेव दोषैर्गुरुभिर्विपक्षम् ॥ ४३ ॥

तमिति । शंभुराक्षितानि आहतानि महेषुजालानि यस्य तं मुनिं तत्त्व-  
विचारमध्ये वादमध्ये हतोत्तरं निरुत्तरीकृतं विपक्षं प्रतिवादिनं वक्ता वादी  
गुरुभिर्दोषैर्निग्रहस्थानैरिव लोहैर्लोहमयैः शरैर्मर्मसु निस्तुतोद व्यथ-  
यामास ॥ ४३ ॥

जहार चास्मादचिरेण वर्म ज्वलन्मणिद्योतितहैमलेखम् ।

चण्डः पतङ्गान्मरुदेकनीलं तडित्वतः खण्डमिवाम्बुदस्य ॥ ४४ ॥

जहारेति ॥ किंच, अस्मान्मुनेः । अचिरेण शीघ्रं ज्वलद्भिर्मणिभिर्द्यो-  
तिता हैभ्यः सौवर्ण्यं लेखा यस्य तत्तथोक्तं वर्म कवचम् । चण्डो मरुत् ।  
पवनः पतङ्गात् सूर्यात् । एकनीलं केवलकृष्णवर्णम् । 'एके मुख्यान्यकेवलाः'  
इत्यमरः । तडित्वतस्तडिद्युक्तस्याम्बुदस्य खण्डमिव जहार, तदा भगवन्मा-  
यया मुक्तकञ्चुको मुनिर्मघनिर्मुक्तः सूर्य इव दिदीपे इति भावः ॥ ४४ ॥

अथ युग्मेनाह—

विकोशनिर्धौततनोर्महासेः फणावतश्च त्वचि विच्युतायाम् ।

प्रतिद्विपावद्धरूपः समक्षं नागस्य चाक्षिप्तमुखच्छदस्य ॥ ४५ ॥

विकोशेति ॥ सोऽर्जुनः । तनुं त्रायत इति तनुत्रं वर्म । 'आतोऽनुपसर्गे  
कः' (पा. ३।२।३) इति कप्रत्ययः । तेन विना । विकोशः कोशादुद्धृतो  
निर्धौततनुः शाणोल्लीढमूर्तिः । ततो विशेषणसमासः । तस्य विकोशनिर्धौतत-  
नोर्महासेर्महाखड्गस्य तथा त्वचि विच्युतायां सत्यां फणावतश्च मुक्तकञ्चुक-  
स्याहेश्च प्रतिद्विपे प्रतिगज आवद्धरूपो बद्धकोपस्य समक्षं प्रतिगजस्याग्र  
आक्षिप्तमुखच्छदस्य निरस्तमुखावरणस्य नागस्य गजस्य च ॥ ४५ ॥

विबोधितस्य ध्वनिना घनानां हरेरपेतस्य च शैलरन्ध्रात् ।

निरस्तधूमस्य च रात्रिवह्नेर्विना तनुत्रेण रुचिं स भेजे ॥ ४६ ॥

विबोधितस्येति ॥ घनानां ध्वनिना गर्जितेन विबोधितस्य । शैलरन्ध्रात्  
कंदरात् । अपेतस्य निष्क्रान्तस्य हरेः सिंहस्य च । तथा, निरस्तधूमस्य गत-  
धूमस्य रात्रिवह्नेश्च रुचिं शोभां भेजे । एतेनास्य तीक्ष्णत्ववैरनिर्यातनत्वरणदु-  
र्मदत्वमनस्वित्त्वतेजस्वित्वान्युक्तानि । अत्र रुचिमिव रुचिमिति सादृश्याक्षेपाद-  
संभवद्वस्तुसंबन्धी निदर्शनालंकारो मालया संसृष्टः ॥ ४६ ॥

अचित्ततायामपि नाम युक्तामनूर्ध्वतां प्राप्य तदीयकृच्छ्रे ।

महीं गतौ ताविषुधी तदानीं विवव्रतुश्चेतनयेव योगम् ॥ ४७ ॥

पाठा०-१ विचारमार्गैः विचारणायाम्. २ वादीव. ३ हेमलेखम्. ४ निर्धूत.  
५ सरोषम्. ६ रुचम्. ७ लेमे.



अचित्तायामिति ॥ तदानीं कवचपतनसमये महीं गताविषुधी निषङ्गौ  
अचित्तायामप्यचेतनत्वेऽपि तदीयकृच्छ्रे स्वामिव्यसने युक्तां योग्याम् ।  
नाम किल, अकिंचित्करत्वादिति भावः । अनूर्ध्वतामवाञ्छुत्वं प्राप्य चेत-  
नया प्राणिसाधारणज्ञानेनेव योगं संबन्धं विववतुरिवेत्युपेक्षा । अचेतनत्वेऽ-  
प्यवाञ्छुत्वादित्येतनधर्मयोगादिति भावः ॥ ४७ ॥

स्थितं विशुद्धे नभसीव सत्त्वे धाम्ना तपोवीर्यमयेन युक्तम् ।

शस्त्राभिघातैस्तमजस्रमीशस्त्वष्टाविवस्वन्तमिवोल्लिलेख ॥ ४८ ॥

स्थितमिति ॥ विशुद्धे निर्मले नभसि सत्त्वे सत्त्वगुणे स्थितं तपोवीर्य-  
मयेन तपोवीर्याभ्यामागतेन धाम्ना तेजसा युक्तं तमर्जुनम् । ईशस्त्वष्टा  
विश्वकर्मा विवस्वन्तं सूर्यसिवाजस्रं निरन्तरं शस्त्राभिघातैः शस्त्रकर्षणैः ।  
उल्लिलेख ततश्च ॥ ४८ ॥

संरम्भवेगोज्झितवेदनेषु गात्रेषु बाधिर्यमुपागतेषु ।

मुनेर्बभूवार्गणितेषुराशौर्लौहस्तिरस्कार इवात्ममन्युः ॥ ४९ ॥

संरम्भेति ॥ संरम्भवेगेन संभ्रमातिशयेन उज्झितवेदनेषु त्यक्तदुःखेषु  
गात्रेषु बाधिर्यं सौमिल्यमुपागतेषु सत्सु न गणिता इपुराशयो येन तस्य अग-  
णितेषुराशौर्मुनेरर्जुनस्य आत्ममन्युः स्वकोपो लोहस्य विकारो लौहः कर्णा-  
यसः तिरस्क्रियत आच्छाद्यतेऽनेनेति तिरस्कारः कञ्चुक इव बभूव, रोषव-  
शान्न किंचिद्विहारदुःखमज्ञासीदित्यर्थः । क्रोधैकवर्मणां वीराणां किमन्यैर्लौहभारै-  
रिति भावः ॥ ४९ ॥

अथ युग्मेनाह—

ततोऽनुपूर्वायतवृत्तबाहुः श्रीमानक्षरल्लोहितदिग्धदेहः ।

आस्कन्ध वेगेन विमुक्तनादः क्षितिं विधुन्वन्निव पार्ष्णिघातैः ॥ ५० ॥

तत इति ॥ ततोऽनन्तरम् । अनुपूर्वौ पूर्वमनुगतौ गोपुच्छाकारौ आयतौ  
दीर्घौ वृत्तौ वर्तुलौ च बाहु यस्य स श्रीमान् शोभावान् क्षरल्लोहितदिग्ध-  
देहः स्रवदुधिरलिप्तगात्रः । पार्ष्णिघातैश्चरणतलाघातैः । 'तद्वन्थी घुटिके गुल्फौ  
स्त्रियां पार्ष्णिर्धस्तयोः' इत्यमरः । क्षितिं विधुन्वन् प्रकम्पयन्निव वेगेनास्क-  
न्धाभिद्रुत्य विमुक्तनादः सोऽर्जुनः ॥ ५० ॥

साम्यं गतेनाशनिना मघोनः शंशाङ्गखण्डाकृतिपाण्डुरेण ।

शंभुं विभित्सुर्धनुषा जघान स्तम्भं विषाणेन महानिवेभः ॥ ५१ ॥

साम्यमिति ॥ मघोन इन्द्रस्य अशनिना वज्रेण सह साम्यं गतेन वज्रक-  
ल्पेन शंशाङ्गस्य खण्डं शकलं तस्येवाकृतिर्यस्य, तद्वद्वकमित्यर्थः । पाण्डुरं च,

पाठा०-१ चेतनेषु. २ चाधैर्यम्. ३ बभूव तस्य. ४ अगणिताहितेषोः.  
५ धातुदिग्धः; पङ्क्तिरुधः. ६ पार्ष्णिभागेः. ७ शंशाङ्गलेखा. ८ स्तम्भम्.



तद्भवेति भावः । तेन शशाङ्कखण्डाकृतिपाण्डुरेण धनुषा शंभुं विभि-  
त्सुर्मेतुमिच्छुः सन् । महानिभो गजो विषाणेन दन्तेन स्तम्बमिव  
जघान ॥ ५१ ॥

रयेण सा संनिदधे पतन्ती भवोद्भवेनात्मनि चापयष्टिः ।

समुद्धता सिन्धुरनेकमार्गा परे स्थितेनौजसि जह्नुनेव ॥ ५२ ॥

रयेणेति ॥ रयेण वेगेन पतन्ती सा चापयष्टिर्मवस्य संसारस्योद्भव उत्प-  
त्तिर्यस्मात्तेन भवोद्भवेन ईश्वरेण पर ओजसि परमे ज्योतिषि स्थितेन जह्नुना  
राजर्षिणा समुद्धताऽत्युत्कटाऽनेकमार्गा त्रिलोताः सिन्धुर्गङ्गेवात्मनि संनि-  
दधे सम्यङ्निहिता, अन्तर्निलायितेत्यर्थः ॥ ५२ ॥

विकार्षुकः कर्मसु शोचनीयः परिच्युतौदार्य इवोपचारः ।

विचिक्षिपे शूलभृता सलीलं स पत्रिभिर्दूरमदूरपातैः ॥ ५३ ॥

विकार्षुक इति ॥ विकार्षुको भग्नचापोऽत एव परिच्युतौदार्यो दानवर्जित  
उपचारः सत्कार इव कर्मसु रणक्रियासु कृत्येषु च शोचनीयः शोच्योऽपूज्यश्च  
सत्त्वावष्टम्भेनाभग्नचित्तत्वाच्च सोऽर्जुनः शूलभृता शिवेन सलीलं सहेलं यथा  
तथाऽदूरपातैरतिगाढग्रहैः पत्रिभिः शरैर्दूरमत्यन्तं विचिक्षिपे नुन्नः ॥ ५३ ॥

उपोढकल्याणफलोऽभिरक्षन् वीरव्रतं पुण्यरणाश्रमस्थः ।

जपोपवासैरिव संयतात्मा तेपे मुनिस्तैरिषुभिः शिवस्य ॥ ५४ ॥

उपोढेति ॥ उपोढमासन्नं कल्याणफलमखलारूपं स्वर्गादिकं च यस्य स  
वीरव्रतमाहवादिनिवृत्तिरूपं तीव्रं तपश्च अभिरक्षन् पालयन् पुण्यो यो रण  
एवाश्रमस्तत्र तिष्ठतीति पुण्यरणाश्रमस्थः संयतात्मा नियमितचित्तो मुनिर-  
र्जुनः कश्चित्तपस्वी च तैः शिवस्य महादेवस्य । इषुभिः शरैः । जपोपवासैरिव  
तेपे तप्तः । तपतेः कर्मणि लिट् ॥ ५४ ॥

ततोऽग्रभूमिं व्यवसायसिद्धेः सीमानमन्यैरतिदुस्तरं सः ।

तेजःश्रियामाश्रयमुत्तमासिं साक्षादहंकारमिवाललम्बे ॥ ५५ ॥

तत इति ॥ ततश्चापान्तर्धानानन्तरम् । सोऽर्जुनोऽग्रभूमिं विपदि गन्तव्य-  
स्थानम्, शरण्यमित्यर्थः । कुतः ? व्यवसायसिद्धेर्युद्धयोगसिद्धेः सीमानम-  
वधिम्, साधकतममित्यर्थः । अन्यैः परैः । अतिदुस्तरं दुरतिक्रमं तेजःश्रियां  
प्रतापसंपदामाश्रयम्, हेतुमित्यर्थः । उत्तमासिं महाखड्गम् । 'सन्महत्'-  
( पा. २।१।६१ ) इत्यादिना समासः । साक्षादहंकारं सविग्रहमभिमानमिवाल-  
लम्बे जग्राह ॥ ५५ ॥

शरानवद्यन्ननवद्यकर्मा चचार चित्रं प्रविचारमार्गैः ।

हस्तेन निखिंशभृता स दीप्तैः सार्काशुना वारिधिरूर्मिणेव ॥ ५६ ॥

पाठा०-१ परिस्थितेन. २ शोच्यपूज्यः. ३ महोपवासैः, व्रतोपवासैः.  
४ प्रतिचार. ५ अतिदीप्तः.



शरानिति ॥ अनवद्यकर्माङ्गार्हकर्मा । 'अवद्यपण्य-' ( पा. ३।१।१०१ )  
इत्यादिना निपातः । शरानवद्यन् खण्डयन् वीरो निह्निशभृता खड्गयुक्तेन हस्तेन  
सार्काशुना अर्काशुसहितेन ऊर्मिणा तरङ्गेण वारिधिरिव दीप्तो दीपितः सोऽर्जुनः  
प्रविचारमार्गैः खड्गिनां गतिभेदैश्चित्रं यथा तथा चचार ॥ ५६ ॥

यथा निजे वर्त्मनि भाति भाभिश्छायामयश्चाप्सु सहस्ररश्मिः ।  
तथा नभस्याशु रणस्थलीषु स्पष्टद्विमूर्तिर्ददृशे स भूतैः ॥ ५७ ॥

यथेति ॥ भाभिर्दीप्तिभिरुपलक्षितः । 'स्युः प्रभारुचिस्त्विद्धाभाश्चविद्युति-  
दीप्तयः' इत्यमरः । सहस्ररश्मिरक्तो यथा निजे वर्त्मनि नभसि छायायामयः  
प्रतिबिम्बरूपः सन्, अप्सु स्पष्टद्विमूर्तिर्भाति तथा सोऽर्जुनो नभसि आकाशे  
रणस्थलीषु च स्पष्टे द्वे मूर्ती यस्य सः स्पष्टद्विमूर्तिः सन् भूतर्गणैर्ददृशे दृष्टः ।  
यथैकोऽर्को नभस्यप्सु चानेक इव दृश्यते तथा सोऽपि दिवि भुवि चाशुसंचारा-  
द्यौगपद्यभ्रमादेवैकोऽप्यनेक इव गणैर्दृष्ट इत्युल्लेखा ॥ ५७ ॥

शिवप्रणुनेन शिलीमुखेन त्सरुप्रदेशादपवर्जिताङ्गः ।  
ज्वलन्नसिस्तस्य पपात पाणैर्घनस्य वप्रादिव वैद्युतोऽग्निः ॥ ५८ ॥

शिवेति ॥ शिवेन प्रणुन्नः क्षिप्तस्तेन शिलीमुखेन त्सरुप्रदेशात् मुष्टि-  
प्रदेशमवर्धि कृत्वा । 'त्सरुः खड्गादिमुष्टौ स्यात्' इत्यमरः । अपवर्जिताङ्गो  
लूनविग्रहोऽसिः खड्गः । तस्यार्जुनस्य पाणैः करात् । घनस्य मेघस्य वप्रात्तटात् ।  
वैद्युतो विद्युत्संबन्धश्चिरिव ज्वलन् पपात ॥ ५८ ॥

आक्षिप्तचापावरणेषुजालश्छिन्नोत्तमासिः स मृधेऽवधूतः  
रिक्तः प्रकाशश्च बभूव भूमेरुत्सादितोद्यान इव प्रदेशः ॥ ५९ ॥

आक्षिप्तेति ॥ आक्षिप्तान्यपहतानि चापावरणेषुजालानि धनुर्वर्मबाण-  
समूहा यस्य स छिन्नोत्तमासिर्लूनमहाखड्गो मृधे रणे । 'मृधमास्कन्दनं  
संख्यम्' इत्यमरः । अवधूतो निरस्तः सोऽर्जुन उत्सादितमुत्पाटितमुद्यानं यस्य  
स भूमेः प्रदेशो भूमिभाग इव रिक्तः शून्यः प्रकाशो निःसंबाधश्च, दृश्य  
इति यावत् । बभूव ॥ ५९ ॥

स खण्डनं प्राप्य परादमर्षवान् भुजद्वितीयोऽपि विजेतुमिच्छया ।  
ससर्ज वृष्टिं परिरुग्णपादपां द्रवेतरेषां पयसामिवाश्मनाम् ॥ ६० ॥

स इति ॥ परात् परस्माच्छत्रोः । 'पूर्वादिभ्यो नवभ्यो वा' ( पा. ७।१।१६ )  
इति विकल्पान्न स्मादादेशः । खण्डनं भङ्गं प्राप्य, अमर्षवान् सोऽर्जुनो  
भुजद्वितीयो भुजमात्रसहायः सन्नपि विजेतुमिच्छया द्रवेभ्य इतराणि तेषां

पाठा०-१ भ्रमजाशु. २ वनस्थलीषु. ३ ज्वलन्नसि...वैद्युतोऽग्निः । शिवप्रणु  
...वर्जिताङ्गः. ४ अभिभूतः. ५ उत्पादितः, उत्सारित. ६ खण्डनाम्. ७ अमर्षात्.  
८ जवेन मेघः.



द्रवतरेषां कठिनानां पयसामिव, करकाणामिवेत्यर्थः । अश्मनां संबन्धिनीं परिहृणा भग्नाः पादपा यया सा तां वृष्टिं ससर्ज, अश्मभिर्जघानेत्यर्थः ॥ ६० ॥

नीरन्ध्रं परिगमिते क्षयं पृषत्कैर्भूतानामधिपतिना शिलाविताने ।

उच्छ्रायस्थगितनभोदिगन्तरालं चिक्षेप क्षितिरुहजालमिन्द्रसूनुः ६१

नीरन्ध्रमिति ॥ शिलाविताने शिलाजाले भूतानामधिपतिना शिवेन पृषत्कैर्बाणैः क्षयं परिगमिते नीते सति, इन्द्रसूनुर्जुन उच्छ्रायेणोत्सेधेन स्थगितमाच्छादितं नभो दिशामन्तरालं च येन तन्नीरन्ध्रं सान्द्रम् । रोहन्तीति रुहाः । इगुपधलक्षणः कप्रत्ययः । क्षितौ रुहा वृक्षास्तेषां जालं चिक्षेप प्रेरयामास । ‘उच्छ्रायं गमितवति’ इति प्रामादिकः पाठः ॥ ६१ ॥

निःशेषं शकलितवल्कलाङ्गसारैः कुर्वद्भिर्भुवमभितः कषायचित्राम् ।

ईशानः सकुसुमपल्लवैर्नगैस्तैरातेने बलिमिव रज्जदेवताभ्यः ॥ ६२ ॥

निःशेषमिति ॥ ईशानः शिवः । शानच्प्रत्ययः । निःशेषं यथा तथा शकलितानि वल्कलानि त्वचोऽङ्गानि शाखाः सारो मज्जा च येषां तैर्भुवमभितः कषायो यो रागः, स्वरसेन रञ्जनमिति यावत् । ‘रागे काये कषायोऽस्त्री’ इति वैयाज्यन्ती । तेन चित्रां विचित्रवर्णां कुर्वद्भिः सकुसुमपल्लवैस्तैर्नगैर्वृक्षै रङ्गे रणरङ्गे या देवतास्ताभ्यो बलिं पूजामिव । आतेने ॥ ६२ ॥

उन्मज्जन्मकर इवामरापगाया वेगेन प्रतिमुखमेत्य बाणनद्याः ।

गाण्डीवी कनकशिलानिभं भुजाभ्यामाजघ्ने विषमविलोचनस्य वृक्षः ७

उन्मज्जन्निति ॥ गाण्डीवी अर्जुनः । उन्मज्जन्नुत्तरन् मकरो जलग्रहविशेषोऽमरापगाया गङ्गाया इव बाणनद्या बाणप्रवाहाद्वेगेन प्रतिमुखमभिमुखम् । एत्यागत्य कनकशिलानिभम् । ‘कनक’ग्रहणं काठिन्यातिशयोक्त्यर्थम् । विषमविलोचनस्य त्र्यम्बकस्य वक्षो हृदयं भुजाभ्यामाजघ्ने ताडितवान् । अत्रात्मनेपदं विचार्यम् । ‘आङो यमहनः’ (पा. १।३।२८) इत्यत्राकर्मकाधिकारात् ‘स्वाङ्गकर्मकाच्च’ (वा. ९।१६) इति वक्तव्यत्वात् । न च शिवस्य प्रतिमुखमित्यन्वयात् कनकशिलानिभं कनकनिकषतुल्यं श्यामं स्ववक्ष आजघ्न इत्यर्थ इति वाच्यम्, अनौचित्याचरणात् । न हि युद्धाय संनद्धा निपुणा अपि मल्लास्ववक्षस्ताडनमाचरन्ति, किं तु स्वभुजास्फालनम् । किंच, अनन्तरं वक्ष्यमाणभवः कर्तृकाविनयसहनरोधाद्वक्ष एवेत्यन्वयस्याव्यवधानाच्च पूर्वैरेव दूषितत्वात् । अतो व्याकरणान्तराद्गृह्यम् । केचित्तु—‘त्र्यम्बकस्य वक्षः प्राप्य’ इत्याध्याहारं स्वीकृत्यात्मकर्मकत्वादात्मनेपदमाहुः ॥ ६३ ॥



अभिलषत उपायं विक्रमं कीर्तिलक्ष्म्यो-

रसुगममरिसैन्यैरङ्कमभ्यागतस्य ।

जनक इव शिशुत्वे सुप्रियस्यैकसूनो-

रविनयमपि सेहे पाण्डवस्य स्मरारिः ॥ ६४ ॥

इति भारविकृतौ महाकाव्ये किरातार्जुनीये सप्तदशः सर्गः ।

अभिलषत इति ॥ कीर्तिलक्ष्म्योरुपायं साधनभूतम् । अरिसैन्यैरसुगमं दुरासदं विक्रममभिलषतः । सूनुपक्षे-यत्किञ्चिन्महत्फलं प्रार्थयमानस्येत्यर्थः । अत एव, अङ्कमन्तिकमभ्यागतस्योत्सङ्गमारूढस्य च पाण्डवस्याविनयं स्मरारिः । अनेन भक्तवात्सल्यमेव सहनकारणमिति सूच्यते । शिशुत्वे शैशवे सुप्रियस्य परमप्रेमास्पदस्य । कुतः ? । एक एव सूनुस्तस्य एकसूनोरविनयं जनक इव सेहे सोढवान् ॥ ६४ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां सप्तदशः सर्गः समाप्तः ॥

अष्टादशः सर्गः ।

तत उदग्र इव द्विरदे मुनौ रणमुपेयुषि भीमभुजायुधे ।

धनुरपास्य सबाणधि शंकरः प्रतिजघान धनैरिव मुष्टिभिः ॥ १ ॥

तत इति ॥ ततो मुष्टिनियुद्धानन्तरम् । उदग्रे महति द्विरदे गज इव भीमे भुजावेव आयुधे यस्य तथाभूते रणमुपेयुषि मुनौ शंकरः स्वयमपि सबाणधि सत्पुं धनुरपास्य त्यक्त्वा मुष्टिभिर्धनैर्लोहमुद्गरैरिव प्रतिजघान, प्राङ्मुनिकृताघातस्य प्रतिघातं कृतवानित्यर्थः । 'घनाः कठिनसंघातमेघकाठिन्यमुद्गराः' इति वैजयन्ती । 'घनस्तु लोहमुद्गरे' इति विश्वः । यद्यपि 'मुष्टि'शब्दः 'मुष्ट्या' तु बद्ध्या । सरत्तिः स्यादरत्तिस्तु निष्कनिष्ठेन मुष्टिना' इत्यमरः । इत्युभयथा प्रयोगाद्विलिङ्गस्तथाप्यत्रोपमानसारूप्यात् पुंलिङ्गो ग्राह्यः । द्रुतविलम्बितं वृत्तम् ॥ १ ॥

हरपृथासुतयोर्ध्वनिरुत्पतन्नमृदुसंवलिताङ्गुलिपाणिजः ।

स्फुटदनल्पशिलारवदारुणः प्रतिननाद दरीषु दरीभृतः ॥ २ ॥

हरेति ॥ हरपृथासुतयोः शिवाङ्गनयोरमृदु निविडं यथा तथा संवलिताः संवदिता अङ्गुलयो येषां ते, मुष्टिकृता इत्यर्थः । तेषु पाणिषु जातस्तथोक्तः । स्फुटन्तीनां विदलन्तीनामनल्पशिलानामारव इव दारुणो भीषणो ध्वनिरुत्पतन् उद्गच्छन् दरीभृतोऽगिरेर्दरीषु गुहासु प्रतिननाद प्रतिदधान् ॥ २ ॥

पाठा०-१ अनुक्रमः २ शरैः ३ महीभृतः



शिवभुजाहतिभिन्नपृथुक्षतीः सुखमिवानुबभूव कपिध्वजः ।

क इव नाम बृहन्मनसां भवेदनुकृतेरपि सत्त्वतां क्षमः ॥ ३ ॥

शिवेति ॥ कपिध्वजः शिवस्य भुजाहतिभिर्मुष्टिघातैर्मिन्ना विदीर्णा याः पृथवो महत्यः क्षतयः प्रहारा व्रणास्ताः सुखमिवानुबभूव । दुःखकरीरपीति भावः । क्षतिदुःखं नाजीगणदित्यर्थः । ननु दुःसहदुःखवेगेषु कथमगणनेत्यत्राह—  
क इति । क इव नाम को नु खलु सत्त्वतां सत्त्वाधिकानां बृहन्मनसां तेजस्विनाम् । अनुकृतेरनुकरणस्यापि क्षमो भवेत्, मनस्विनां चरितं नटवदनु-  
कर्तुमपि न कश्चिदीष्टे, तस्याचरणं तु दूरापास्तमिति भावः । रौद्ररसाविष्टमनसां मनस्विनां कुतः सुखदुःखगणनेति भावः ॥ ३ ॥

व्रणमुखच्युतशोणितशीकरस्थगितशैलतटामभुजान्तरः ।

अभिनवौषसरागभृता बभौ जलधरेण समानमुमापतिः ॥ ४ ॥

व्रणेति ॥ व्रणमुखेभ्यश्च्युतस्य क्षरितस्य शोणितस्य शीकरैः स्थगित-  
मावृतं शैलतटामं शिलासदृशं भुजान्तरं वक्षो यस्य स तथोक्त उमापतिर-  
भिनवमौषसरागं संधाराणं विभर्तीति तथोक्तेन जलधरेण समानं तुल्यं  
यथा तथा बभौवित्युपमा ॥ ४ ॥

उरसि शूलभृतः प्रहिता मुहुः प्रतिहतिं ययुरर्जुनमुष्टयः ।

भृशरया इव सद्यमहीभृतः पृथुनि रोधसि सिन्धुमहोर्मयः ॥ ५ ॥

उरसीति ॥ शूलभृतः शिवस्य । उरसि प्रहिताः प्रयुक्ता अर्जुनस्य मुष्टयः  
पृथुनि विशाले सद्यमहीभृतः सद्यद्रे रोधसि तटे भृशरयास्तीव्रवेगाः  
सिन्धोः समुद्रस्य महोर्मय इव मुहुः प्रतिहतिं ययुः ॥ ५ ॥

निपतितेऽधिशिरोधरमायते सममरत्नियुगेऽयुगचक्षुषः ।

त्रिचतुरेषु पदेषु किरीटिना ललितदृष्टि मदादिव चस्खले ॥ ६ ॥

निपतित इति ॥ अयुगानि चक्षूषि यस्य तस्य अयुगचक्षुषस्त्रिलोचनस्य ।  
आयते दीर्घे अरत्नियुगे अरत्नयोर्बद्धमुष्टयोर्हस्तयोर्युगे युगमे । 'हस्तो मुष्ट्या तु  
बद्धया । सरत्निः स्यादरत्निस्तु निष्कनिष्ठेन मुष्टिना' इत्यमरः । प्रकृते तु मुष्टि-  
मात्रविवक्षया प्रयोगः । शिरोधरायामधीति अधिशिरोधरमधिकंधरं समं  
युगपन्निपतिते सति । किरीटिनाऽर्जुनेन मदादिव त्रीणि चत्वारि वा त्रिचतु-  
राणि । 'संख्ययाव्ययासन्न-' (पा. २।२।२५) इत्यादिना बहुव्रीहिः । चतुरो-  
ऽध्वकरणे 'त्र्युपाभ्यामुपसंख्यानम्' (वा. ३३५१) इति समासान्तोऽध्वलयः ।  
तेषु त्रिचतुरेषु पदेषु ललितदृष्टि घूर्णितनेत्रं यथा तथा चस्खले स्खलितम् ।  
भावे लिट् ॥ ६ ॥



अभिभवोदितमन्युविदीपितः समभिसृत्य भृशं जवमोजसा ।

भुजयुगेन विभज्य समाददे शशिकलाभरणस्य भुजद्वयम् ॥ ७ ॥

अभिभवेति ॥ अभिभवेनोक्तरूपेण परिभवेन उदित उत्पन्नो यो मन्युः क्रोधस्तेन विदीपितः प्रज्वलितः सोऽर्जुनो भृशं जवं समभिसृत्य समभिद्रुत्य, ओजसा बलेन शशिकलाभरणस्येन्दुमौलेः शिवस्य भुजद्वयं भुजयुगेन विभज्य वियोज्य समाददे जग्राह ॥ ७ ॥

प्रवृत्तेऽथ महाहवमल्लयोरचलसंचलनाहरणो रणः ।

करणशृङ्खलसंकलनागुरुर्गुरुभुजायुधगर्वितयोस्तयोः ॥ ८ ॥

प्रवृत्त इति ॥ अथ महाहवे महारणे मल्लयोर्वलीयसोः । 'मल्लः पात्रे कपोले च मत्स्यभेदे वलीयसि' इति विश्वः । गुरु भुजावेव आयुधं तेन गर्वितयोस्तयोः शिवार्जुनयोः करणानि करचरणबन्धनान्येव शृङ्खलानि तेषां संकलना संघटना तथा गुरुर्दुस्तरस्तथाऽचलस्य हिमाद्रेः संचलनं कम्पस्तस्याहरण आरोपकः । कर्तरि ल्युट् । रणः प्रवृत्ते प्रवृत्तः ॥ ८ ॥

अयमसौ भगवानुत पाण्डवः स्थितमवाङ्मुनिना शशिमौलिना ।

समधिरूढमजेन नु जिष्णुना सिद्धिदिति वेगवशान्मुमुहे गणैः ॥ ९ ॥

अयमिति ॥ अयं पुरोवर्ती पुमान् । असौ भगवान् प्रसिद्धो देवः । तदुक्तम्—'इदमः समक्षरूपं समीपतरवर्ति चैतदो रूपम् । अदसस्तु विप्रकृष्टं तदिति परोक्षे विजानीयात् ॥' इति । उत पाण्डवः । अयं हि तिष्ठदवस्थायां अम इति वेदितव्यम् । अथ पतनावस्थायामाह—मुनिनाऽवाक् अधः स्थितमुत शशिमौलिना । अजेन देवेन नु समधिरूढमुपरि स्थितमथ जिष्णुना सिद्धिर्भवेन वा समधिरूढम्, इत्येवं गणैः प्रमथैर्वेगवशान्मुमुहे भ्रान्तम् । 'मुह वैचित्ये' । भावे लिट् ॥ ९ ॥

प्रचलिते चलितं स्थितमास्थिते विनमिते नतमुन्नतमुन्नतौ ।

वृषकापिध्वजयोरसहिष्णुना मुहुरभावभयादिव भूभृता ॥ १० ॥

प्रचलित इति ॥ असहिष्णुना तयोर्भारमसहमानेन भूभृता शैलेन । अभावभयाद्विनाशभयादिव मुहुर्वृषश्च कपिश्च ध्वजे ययोस्तयोर्वृषकपिध्वजयोः प्रचलिते चलने सति चलितं प्रचेले । आस्थिते तूष्णीमवस्थाने स्थितं तथैव तस्थे । विनमिते सम्यगाक्रमणे सति नतं नम्रीभूतम्, अनामीति यावत् । उन्नताबुद्धमने सति उन्नतमुदनामि । सर्वत्र भावे क्तः ॥ १० ॥

करणशृङ्खलानिःसृतयोस्तयोः कृतभुजध्वनि वल्यु विवल्गातोः ।

चरणपातनिपातितरोधसः प्रसप्तपुः सरितः परितः स्थलीः ॥ ११ ॥

पाठा०-१ उत्थित. २ करयुगेन. ३ आयुधयोरुभयोः. ४ प्रचलितं चलिते; प्रचलने चलितम्; प्रचलितं चलने. ५ विनमिते. ६ विभ्रम. ७ आहति.



करणेति ॥ करणानि करचरणबन्धविशेषास्तान्येव शृङ्खलानि तेभ्यो निःसृतयोः, मुहुस्त्यक्तबन्धयोरित्यर्थः । कृतो भुजध्वनिर्भुजास्फोटनशब्दो यस्यिन्कर्मणि तत्तथा वल्गु सुन्दरं च यथा तथा विवल्गुतोरुपुत्रमानयोस्तयोर्हरपार्थयोश्चरणपातैः पादक्षेपैर्निपातितानि रोधांसि यासां ताः सरितो नद्यः स्थलीः परितः स्थलीषु प्रससृपुः प्रसृताः । 'अमितःपरितः-' (वा. १४४२) इत्यादिना द्वितीया । 'जानपद-' (वा. ४११४२) इत्यादिना कृत्रिमार्थे ङीष् । कूलपातक्षोभादुद्वेलसलिलाः सरितः स्थलानि प्रामज्जयन्नित्यर्थः । एतेन तयोर्भार उक्तः ॥ ११ ॥

वियति वेगपरिप्लुतमन्तरा समभिसृत्य रयेण कपिध्वजः ।

चरणयोश्चरणानमितक्षितिर्निजगृहे तिसृणां जयिनं पुराम् ॥ १२ ॥

वियतीति ॥ वियत्यन्तरिक्षे वेगेन परिप्लुतमुत्पतितं तिसृणां पुरां जयिनं त्रिपुरान्तकम् । 'जिहक्षि-' (पा. ३।२।१५७) इत्यादिनेनिप्रत्ययः । कपिध्वजोऽर्जुनश्चरणाभ्यां पादाभ्यामानमितक्षितिः सन् । रयेण वेगेन समभिसृत्याभिद्रुत्य, अन्तरा मध्येमार्गं चरणयोः पदयोर्निजगृहे निगृहीतवान्, उत्पतितस्य भगवत्तश्चरणौ स्वकराभ्यां जग्राहेत्यर्थः ॥ १२ ॥

विस्मितः सपदि तेन कर्मणा कर्मणां क्षयकरः परः पुमान् ।

क्षेप्तुकाममवना तमक्लमं निष्पिपेष परिरभ्य वक्षसा ॥ १३ ॥

विस्मित इति ॥ तेन कर्मणा चरणग्रहणकर्मणा सपदि विस्मितः सविस्मयः कर्मणां क्षयकरः, मोक्षप्रद इत्यर्थः । परः पुमान् हरोऽवनौ क्षितौ क्षेप्तुं कामो यस्य तम् । 'तुं काममनसोरपि' इति मकारलोपः । अक्लममक्लान्तं तं पार्थ वक्षसा परिरभ्य निष्पिपेष, गाढमालिलिङ्गेत्यर्थः । रथोद्धतावृत्तम् ॥ १३ ॥

तपसा तथा न मुदमस्य ययौ भगवान् यथा विपुलसत्त्वतया ।

गुणसंहतेः समतिरिक्तमहो निजमेव सत्त्वमुपकारि सताम् ॥ १४ ॥

तपसेति ॥ भगवान् देवः । अस्यार्जुनस्य विपुलसत्त्वतया बहुसत्त्वतया बहुसत्त्वसंपदा, धैर्यसंपत्त्येति यावत् । यथा मुदं ययौ तथा तपसा मुदं न ययौ । तथा हि—सतां गुणसंहतेस्तपःसेवादिगुणसंघातात् समतिरिक्तमतिशयितं निजं सत्त्वमेवोपकार्युपकारकमहो । प्रमिताक्षरावृत्तम् ॥ १४ ॥

अथ हिमशुचिभस्मभूषितं शिरसि विराजितमिन्दुलेखया ।

स्ववपुरतिमनोहरं हरं दधतमुदीक्ष्य ननाम पाण्डवः ॥ १५ ॥

अथेति ॥ अथ हिमशुचिना हिमशुभ्रेण भस्मना भूषितं शिरसीन्दुलेखया विराजितं शोभितं अतिमनोहरं सुन्दरं स्ववपुर्दधतं किरातरूपं



विहाय निजविग्रहं दधानं हरमुदीक्ष्य पाण्डवो ननाम प्रणतवान् । अपरवक्त्रं  
वृत्तम्; 'अयुजि ननरला गुरुः समे तदपरवक्त्रमिदं नजौ जरौ' इति  
लक्षणात् ॥ १५ ॥

सहशरधि निजं तथा कार्मुकं वपुरतनु तथैव संवर्मितम् ।

निहितमपि तथैव पश्यन्नसिं वृषभगतिरुपाययौ विस्मयम् ॥ १६ ॥

सहेति ॥ वृषभस्येव गतिर्यस्य सोऽर्जुनस्तस्मिन्समये सह शरधिभ्यां वर्तते  
इति सहशरधि सनिषङ्गम् । 'वोपसर्जनस्य' (पा. ६।३।८२) इति विकल्पात्  
'सह'शब्दस्य न सभावः । निजं कार्मुकं गाण्डीवं तथैव पूर्ववदेव संवर्मितं  
सम्यक्वचित्तमतनु महन्निजं वपुस्तथैव निहितं यथापूर्वं स्थापितमसिमपि खड्गं  
च तथैव पश्यन् विस्मयमुपाययौ । क्वचिन्तु 'वृषभगतिम्' इति पाठः, तत्र  
वृषभगतिं शिवं च पश्यन् विस्मयमुपाययावित्यर्थः । प्रमुदितवदना वृत्तम्; 'प्रमु-  
दितवदना भवेन्नौ रसौ' इति लक्षणात् ॥ १६ ॥

सिषिचुरवनिमम्बुवाहाः शनैः सुरकुसुममियाय चित्रं दिवः ।

विमलरुचि भृशं नभो दुन्दुभेर्ध्वनिरखिलमनाहतस्यानशे ॥ १७ ॥

सिषिचुरिति ॥ अम्बुवाहाः शनैरवनिं सिषिचुरुक्षांचकुः । दिवोऽन्तरि-  
क्षाच्चित्रं विचित्रं सुरकुसुमं मन्दारकुसुमानि । जातावेकवचनम् । इयायाज-  
गाम । अनाहतस्याताडितस्य दुन्दुभेः । जातावेकवचनम् । ध्वनिः शब्दो  
विमलरुचि प्रसन्नमखिलं नभो भृशमानशे व्याप, अताडिता एव दुन्दु-  
भयो नेदुरित्यर्थः । सर्वमिदमस्य सर्वलोकहितार्थित्वादिति वेदितव्यम् ॥ १७ ॥

आसेदुषां गोत्रभिदोऽनुवृत्त्या गोपायकानां भुवनत्रयस्य ।

रोचिष्णुरत्नावलिभिर्विमनैर्द्यौराचिता तारकितेव रेजे ॥ १८ ॥

आसेदुषामिति ॥ गोत्रभिद इन्द्रस्य । अनुवृत्त्याऽनुसरणेन । आसेदुषा-  
मासन्नानां भुवनत्रयस्य गोपायकानां रक्षकाणां लोकपालादीनाम् । 'गुणधूप-'  
(पा. ३।१।२८) इत्यादिनाऽऽयप्रत्ययः । तदन्ताण्वुल् । रोचिष्णवः प्रकाशनशीला  
रत्नावलयो येषां तैः । 'अलंकृन्-' (पा. ३।२।१३६) इत्यादिनेष्णुप्रत्ययः ।  
विमानैः पुष्पकैराचिता व्याप्ता द्यौस्तारकिता संजाततारकेव रेजे ।  
उत्प्रेक्षालंकारः ॥ १८ ॥

हंसा बृहन्तः सुरसन्नवाहाः संह्रादिकण्ठाभरणाः पतन्तः ।

चक्रुः प्रयत्नेन विकीर्यमाणैर्व्योम्नः परिष्वङ्गमिवाग्रपक्षैः ॥ १९ ॥

हंसा इति ॥ बृहन्तो महान्तः सुरसन्नानि विमानानि बहन्तीति सुरसन्न-  
वाहाः । कर्मण्यण् । संह्रादीनि निर्हादीनि मुखराणि कण्ठाभरणानि किङ्किण्यो  
येषां ते । पतन्तो धावन्तो हंसाः प्रयत्नेन विकीर्यमाणैर्विक्षिप्यमाणैः ।  
अग्रपक्षैः पक्षाग्रैः । व्योम्नः परिष्वङ्गमालिङ्गनं चक्रुरिवेत्युत्प्रेक्षा ॥ १९ ॥



मुदितमधुलिहो वितानीकृताः स्रज उपरि वितत्य सांतानिकीः ।

जलद इव निषेदिवांसं वृषे मरुदुपसुखयावभूवेश्वरम् ॥ २० ॥

मुदितेति ॥ अथ मरुद्वायुः । जलदे मेघ इव वृषे निषेदिवांसमुपविष्टमीश्वरं मुदिता मधुलिहो भृङ्गा यामिस्ता वितानीकृता उल्लोचाकाराः कृताः । 'अस्त्री वितानमुल्लोचः' इत्यमरः । सांतानिकीः संतानकुसुमविकाराः स्रजः, मन्दारमाला इत्यर्थः । 'संतान'शब्दाद्विकारार्थे ठक् । 'संतानः कल्पवृक्षश्च' इत्यमरः । उपरि वितत्य विस्तार्य । उपसुखयावभूव प्रह्लादयामास ॥ २० ॥

कृतधृति परिवन्दितेनोच्चकैर्गणपतिभिरभिन्नरोमोद्गमैः ।

तपसि कृतफले फलज्यायसी स्तुतिरिति जगदे हरेः सूनुना ॥ २१ ॥

कृतेति ॥ अभिन्नरोमोद्गमैरविरलोमाच्चैर्गणपतिभिः प्रमथमुख्यैरुच्चकैः परिवन्दितेन 'साधु साधु' इति संस्तुतेन । 'वदि अभिवादनस्तुत्योः' । कर्मणि क्तः । हरेः सूनुनाऽर्जुनेन तपसि कृतं फलं भगवत्साक्षात्कारलक्षणं येन तस्मिन् । कृतफले सतीत्यर्थः । कृतधृति कृतसंतोषं यथा तथा फलज्यायसी फलाधिकेति वक्ष्यमाणा स्तुतिर्जगदे कथिता ॥ २१ ॥

शरणं भवन्तमतिकारुणिकं भव ! भक्तिगम्यमधिगम्य जनाः ।

जितमृत्यवोऽजित ! भवन्ति भये ससुरासुरस्य जगतः शरणम् ॥ २२ ॥

शरणमिति ॥ हे अजित अपराजित ! हे भव अतिकारुणिकमतिदयालुम् । 'तदस्य प्रयोजनम्' इति ठक् । भक्तिगम्यं भक्तिमात्रसुलभं भवन्तं शरणं रक्षकमधिगम्य जितमृत्यवो विगतमरणाः । अमरा भूत्वेत्यर्थः । जनाः ससुरासुरस्य जगतो भय आपदि शरणं स्वयं रक्षितारो भवन्ति । 'शरणं गृहरक्षित्रोः' इति विश्वः । प्रमिताक्षरावृत्तम् ॥ २२ ॥

विपदेति तावदवसादकरी न च कामसंपदभिकामयते ।

न नमन्ति चैकपुरुषं पुरुषास्तव यावदीश ! न नतिः क्रियते ॥ २३ ॥

विपदिति ॥ हे ईश ! यावत्तव नतिः प्रणामो न क्रियते, पुरुषेणेति शेषः । तावदेव एकं पुरुषमेकाकिनं सन्तमवसादकरी क्षयकरी विपदेति प्राप्नोति । कामसंपत् मनोरथसंपच्च नाभिकामयते नेच्छति । पुरुषाश्चान्ये लोकास्तमेकं पुरुषं तव स्तुतिमकुर्वाणं न नमन्ति न वशे वर्तन्ते, नानिष्टनिवृत्तिर्नापीष्टप्राप्तिरित्यर्थः । यदा तु त्वां प्रणमन्ति तदैव सर्वं लभ्यत इति भावः ॥ २३ ॥

संसेवन्ते दानशीला विमुक्त्यै संपश्यन्तो जन्मदुःखं पुमांसः ।

यन्निःसङ्गस्त्वं फलस्यानतेभ्यस्तत्कारुण्यं केवलं न स्वकार्यम् ॥ २४ ॥

संसेवन्त इति ॥ दानं शीलं स्वभावो निजघर्मो येषां ते दानशीलाः,

पाठा०-१ वितानाकृतीः २ संपत्त्यन्तः.



त्वामेवोद्दिश्य दानं कुर्वन्त इत्यर्थः । 'तस्माद्दानं परमं वदन्ति' इति श्रुतेरिति भावः । कुतः ? । यतो जन्मदुःखं संपश्यन्तोऽनुभवन्तः पुमांसो विमुक्तयै मोक्षाय संसेवन्ते, भवन्तमिति शेषः । न च तच्चित्रम्, किंतु आनतेभ्यः प्रणत्रेभ्यो निःसङ्को निःस्पृहस्त्वं यत् फलसि फलं ददासि, तेषां फलार्थित्वादिति भावः । तत् केवलं निरुपाधिकं कारुण्यं करुणा । स्वार्थे ष्यञ् । 'कारुण्यं करुणा घृणा' इत्यमरः । न स्वकार्यम् । एतदेव चित्रम्, केवलं परार्थत्वादिति भावः । शालिनीवृत्तम् ॥ २४ ॥

प्राप्यते यदिह दूरमगत्वा यत्फलत्यपरलोकगताय ।

तीर्थमस्ति न भवार्णवबाह्यं सार्वकामिकमृते भवतस्तत् ॥ २५ ॥

प्राप्यत इति ॥ यत् तीर्थम् । इहासिंल्लोके दूरमगत्वा प्राप्यते । स्मृतिमात्र-सुलभमित्यर्थः । गङ्गादिकं तु न तथेति भावः । यत्तीर्थमपरलोकगताय फलति फलं प्रयच्छति, अत्रापि स्मरणमात्रादेवेति भावः । भवः संसारः स एव अर्णवस्ततो बाह्यं वहिर्भवं संसारातीतम्, मोक्षपदमित्यर्थः । 'वहिर्देवपञ्च-जनेभ्यश्चेति वक्तव्यम्' इति व्यप्रत्ययः । सर्वे कामाः प्रयोजनमस्येति सार्वकामि-कम् । 'तदस्य प्रयोजनम्' इति ठक् । तत् तादृक् । तरन्त्यनेनेति तीर्थं तारकं भवतस्त्वदृते । 'अन्यारात्-' (पा. २।३।२९) इत्यादिना पञ्चमी । अन्यन्नास्ति । औपच्छन्दसिकं वृत्तम् ॥ २५ ॥

व्रजति शुचि पदं त्वयि प्रीतिमान्प्रतिहतमतिरेति घोरां गतिम् ।

इयमनघ ! निमित्तशक्तिः परा तव वरद ! न चित्तभेदः क्वचित् ॥ २६ ॥

व्रजतीति ॥ हे वरद ! त्वयि प्रीतिमान् नरः शुचिं निर्मलं पदं कैवल्यं मुक्तिं व्रजति । 'मुक्तिः कैवल्यनिर्वाण-' इत्यमरः । प्रतिहतमतिरुपहतबुद्धिः, त्वद्वेषीत्यर्थः । घोरां गतिं तीव्रं नरकम् । एति प्राप्नोति । न चैतावता तव रागद्वेषकलङ्कपङ्क इत्याह—इयमिति । हे अनघ निष्कलङ्क ! इयम्, भक्ताभक्त-योरिति शेषः । विधेयप्राधान्यात्स्वीलिङ्गता । परा दुस्तरा निमित्तशक्तिर्विनि-तभूता शक्तिः स्वचेष्टितमहिमा । तव क्वचिद् भक्ते द्वेषिणि वा कुत्रापि चित्तभेदो बुद्धिवैषम्यं नास्ति, स्वकर्मणैव जन्तुस्तरति पतति वा; त्वं साक्षितया सर्वत्र सम इत्यर्थः ॥ २६ ॥

दक्षिणां प्रणतदक्षिण ! मूर्तिं तत्त्वतः शिवकरीमविदित्वा ।

रागिणापि विहिता तव भक्त्या संस्मृतिर्भव भवत्यभवाय ॥ २७ ॥

दक्षिणामिति ॥ हे भव ! हे प्रणतदक्षिण प्रणतेषु दाक्षिण्यसंपन्न ! दाक्षिण्यं परच्छन्दानुवर्तित्वम् । 'दक्षिणः सरलावामपरच्छन्दानुवर्तिषु' इति विश्वः । शिवकरीं श्रेयस्करीम् । 'कृजो हेतु-' (पा. ३।२।३०) इत्यादिना टप्रत्यये



डीप् । तव दक्षिणां मूर्तिं तत्त्वतो याथार्थ्येन अविदित्वापि रागिणा  
रागद्वेषवतापि भक्त्या विहिता तव संस्मृतिः सम्यक्सरणमभवाय संसार-  
निवृत्तये । प्रसज्यप्रतिषेधेऽपि नन्वसमास इष्यते । भवति, तत्त्वज्ञानं विनापि  
भक्तिपूर्विका तव संस्मृतिरेव मुक्तिनिदानमित्यर्थः । स्वागतावृत्तम् ॥ २७ ॥

दृष्ट्वा दृश्यान्याचरणीयानि विधाय

प्रेक्षाकारी याति पदं मुक्तमपायैः ।

सम्यग्दृष्टिस्तस्य परं पश्यति यस्त्वां

यश्चोपास्ते साधु विधेयं स विधत्ते ॥ २८ ॥

दृष्टेति ॥ प्रेक्षया बुद्ध्या करोतीति प्रेक्षाकारी विमृश्यकारी दृश्यानि द्रष्ट-  
व्यानि दृष्ट्वा ज्ञात्वा आचरणीयानि कर्तव्यानि च विधाय कृत्वा, अपायैर्मुक्तं  
नाशवर्जितं पदं याति । 'अविद्यया मृत्युं तीर्त्वा विद्ययाऽमृतमश्नुते' ( ईशा.  
१५ ) इति श्रुतेः । ज्ञानकर्मभ्यां मुक्तिरित्यर्थः । किंतु तेऽपि ज्ञानकर्मणी  
त्वद्विषय एव मुक्तिसाधनं नान्यविषय इत्याशयेनाह—सम्यगिति । यः पुमान्  
परं पुरुषोत्तमत्वेन सर्वोत्कृष्टं त्वां पश्यति तस्य सम्यग्दृष्टिः सम्यग्ज्ञानम् ।  
यश्च त्वामुपास्ते सेवते स एव साधु विधेयं विधत्ते, साधुकारीत्यर्थः ।  
मत्तमयूरं वृत्तम् । लक्षणं तूक्तम् ॥ २८ ॥

युक्ताः स्वशक्त्या मुनयः प्रजानां हितोपदेशैरुपकारवन्तः ।

समुच्छिनत्सि त्वमचिन्त्यधामा कर्माण्युपेतस्य दुर्गतराणि ॥ २९ ॥

युक्ता इति ॥ मुनयो व्यासादयः स्वशक्त्या निजयोगमहिम्ना युक्ताः । तथा  
हितोपदेशैर्विधिनिषेधवाक्यैः स्मृतीतिहासपुराणमुखेन प्रजानामुपकारवन्तः  
कृतोपकाराश्च । मोक्षप्रदस्तु तेषामन्येषां च त्वमेवेत्याह—समिति । अचिन्त्य-  
धामाऽचिन्त्यमहिमा त्वमेव उपेतस्य शरणं प्राप्तस्य प्रपन्नस्य संवन्धीनि दुरु-  
त्तराणि सुदुस्तराणि कर्माणि बन्धकानि पुण्यपापानि समुच्छिनत्सि नाश-  
यसि, ते त्वन्नासमर्था एवेति भावः ॥ २९ ॥

संनिवद्धमपहर्तुमहार्यं भूरि दुर्गतिभयं भुवनानाम् ।

अद्भुताकृतिमिमामतिमायस्त्वं विभर्षिं करुणामय ! मायाम् ॥ ३० ॥

संनिवद्धमिति ॥ अतिक्रान्तो मायां बन्धरूपामतिमायः । 'अत्यादयः क्रान्ता-  
द्यर्थे द्वितीयया' ( वा. १३२६ ) इति समासः । हे करुणामय हे कृपालो !  
संनिवद्धं स्वकर्मणा दृढबद्धमत एव, अहार्यमन्यैरनुच्छेद्यं भूरि प्रभूतं भुवनानां  
दुर्गतिभयं नरकभयम् । 'स्यान्नारकस्तु नरको निरयो दुर्गतिः स्त्रियाम्' इत्यमरः ।  
अपहर्तुमद्भुताकृतिं विचित्ररूपमिमां मायां दृश्यमानां लीलाविग्रहरूपां  
विभर्षिं । अन्येषां कर्मानुबन्धी विग्रहपरिग्रहः, भवतस्तु परोपकारार्थ इत्यर्थः ॥ ३० ॥



न रागि चेतः परमा विलासिता वधूः शरीरेऽस्ति न चास्ति मन्मथः ।  
नमस्किया चोषसि धातुरित्यहो निसर्गदुर्वोधमिदं तवेहितम् ॥३१॥

न रागीति ॥ हे देव ! चेतस्तव चित्तं रागि रागयुक्तं न, परमयोगित्वादिति भावः । तथापि परमा निरतिशया विलासिता शृङ्गारादिचेष्टाशीलता । भिक्षा-  
टनादिषु विहरणेन तौर्यत्रिकव्यसनितया चेति भावः । किंच, शरीरेऽर्धाङ्गे वधू-  
रस्ति, प्रसिद्धं चैतदिति भावः । तथापि मन्मथः कामश्च नास्ति, तस्य  
भस्मीकरणादिति भावः । किंच, उषसि प्रातःसंध्यायां धातुर्ब्रह्मणो नम-  
स्किया वन्दनम्, स्वयं जगद्वन्द्यस्यापीत्यर्थः । इतीत्थं विरुद्धमिदमुक्तं तवे-  
हितं चेष्टितं निसर्गतो दुर्वोधं दुराकलनीयम्, दुर्ग्रहमित्यर्थः । अदृष्टपूर्वत्वादिति  
भावः । वंशस्थं वृत्तम् ॥ ३१ ॥

तवोत्तरीयं करिचर्म साङ्गजं ज्वलन्मणिः सारसनं महानहिः ।  
स्रगास्यपङ्क्तिः शवभस्म चन्दनं कला हिमांशोश्च समं चकासति ॥३२॥

तवेति ॥ हे देव ! तव साङ्गजं सलोमकं करिचर्मोत्तरीयं संव्यानम्,  
दुःस्पर्शमिति भावः । 'संव्यानमुत्तरीयं च' इत्यमरः । ज्वलन्मणिर्ज्वलद्रत्नो  
महानहिः सारसनं कटिभूषाविशेषः, योऽन्येषां प्राणहर इत्यर्थः । 'क्रीवे  
सारसनं चाथ पुंस्कव्यां शृङ्खलं त्रिषु' इत्यमरः । आस्यपङ्क्तिः कपालमाला स्रक्  
माल्यम् । शवभस्म चन्दनम् । उभयत्राप्यस्पृश्यममङ्गलं चेति भावः । किंच,  
एतानि वस्तूनि हिमांशोः कला च समं तुल्यतया चकासति दीप्यन्ते,  
त्वदाश्रयवशादरम्यस्यापि रम्यतेति किमशक्यं तवेति भावः ॥ ३२ ॥

अविग्रहस्याप्यतुलेन हेतुना समेतभिन्नद्वयमूर्तिं तिष्ठतः ।  
तवैव नान्यस्य जगत्सु दृश्यते विरुद्धवेषाभरणस्य कान्तता ॥ ३३ ॥

अविग्रहस्येति ॥ अविग्रहस्य वस्तुतोऽशरीरस्यापि सतोऽतुलेन दुर्वोधत्वा-  
दसदृशेन हेतुना, केनापि कारणेनेत्यर्थः । समेता संगता भिन्ना विलक्षणा च  
द्वयी द्विविधा स्त्रीपुंसात्मिका मूर्तिर्यस्मिन्कर्मणि तत् समेतभिन्नद्वयमूर्तिं यथा  
यथा तिष्ठतः, अशरीरस्य शरीरमेव विरुद्धम्, तदपि नारीनरात्मकमिति किम-  
तश्चित्रमस्तीति भावः । एवंविधस्य तवैव जगत्सु विरुद्धे वेषाभरणे पूर्वोक्ते यस्य  
तस्य विरुद्धवेषाभरणस्यापि सतः कान्तता रमणीयता दृश्यते । अन्यस्य  
न दृश्यते, तस्मादचिन्त्योऽसौ तव महिमेति भावः ॥ ३३ ॥

आत्मलाभपरिणामनिरोधैर्भूतसंघ इव न त्वमुपेतः ।  
तेन सर्वभुवनातिग ! लोके नोपमानमैसि नाप्युपमेयः ॥ ३४ ॥

आत्मेति ॥ हे देव ! त्वं भूतसंघ इव शरीरादिसंघात इव । आत्मलाभ-



परिणामनिरोधैर्जन्मजरामरणैः । उपेतो युक्तो नासि । तेन कारणेन हे सर्वभुवनातिग ! सर्वं लोकोत्तर उपमीयतेऽनेनेत्युपमानं नासि । उपमीयते यत्तदुपमेयमपि नासि, न कश्चित्त्वादृशोऽस्ति, त्वमपि नान्यसदृशः; अनन्य-साधारणत्वादित्यर्थः । वृत्तमुक्तम् ॥ ३४ ॥

त्वमन्तकः स्थावरजङ्गमानां त्वया जगत्प्राणिनि 'देव ! विश्वम् । त्वं योगिनां हेतुफले रुणत्सि त्वं कारणं कारणकारणानाम् ॥ ३५ ॥

त्वमिति ॥ हे देव ! त्वं स्थावरजङ्गमानामन्तकः संहर्ता । त्वया हेतुना विश्वं सर्वं जगत् प्राणिनि जीवति । त्वं योगिनां हेतुः प्रवर्तकं कर्म फलं भोगश्च ते हेतुफले रुणत्सि निवर्तयसि, तेषां त्वमेव बन्धविमोचक इत्यर्थः । किंच, त्वं कारणानि भूतानि तेषां कारणानि भूतसूक्ष्माणि परमाणवो वा तेषां कारणकारणानां कारणं प्रकृत्यादिद्वारोत्पत्तिस्थानम् । अत्र सर्वत्र 'यतो वा इमानि भूतानि जायन्ते । येन जातानि जीवन्ति । यत्प्रयन्त्यभिसंविशन्ति' (तै. ३।१) इति श्रुतिः प्रमाणमिति भावः ॥ ३५ ॥

रक्षोभिः सुरमनुजैर्दितेः सुतैर्वा

यल्लोकेष्वविकलमाप्तमाधिपत्यम् ।

पाविन्याः शरणगतार्तिहारिणे तै-

न्माहात्म्यं भव भवते नमस्कियायाः ॥ ३६ ॥

रक्षोभिरिति ॥ रक्षोभी राक्षसैः सुरमनुजैः सुराश्च मनुजाश्च तैर्देवमनुष्यैर्दितेः सुतैर्दैत्यैर्वा लोकेषु यदविकलं संपूर्णमाधिपत्यमाप्तं प्राप्तं, तत् हे भव ! शरणगतानामार्तिहारिणे दुःखनाशकाय भवते तुभ्यं नमस्कियायाः । 'नमःस्वस्ति- (पा. २।३।१६) इत्यादिना चतुर्थी । पाविन्याः पापहारिण्या माहात्म्यं सामर्थ्यम् । 'न कस्या उन्नत्यै भवति शिरसस्त्वय्यवनतिः' इति भावः । प्रहर्षिणीवृत्तम् ॥ ३६ ॥

अथाष्टमूर्तिषु काश्चित्स्तुवन् वायुमूर्तिं तावदाह—

तरसा भुवनानि यो विभर्ति ध्वनति ब्रह्म यतः परं पवित्रम् ।

परितो दुरितानि यः पुनीते शिव ! तस्मै पवनात्मने नमस्ते ॥ ३७ ॥

तरसेति ॥ यः पवनः तरसा बलेन । 'तरसी बलरंहसी' इति विश्वः । भुवनानि विभर्ति प्राणात्मना धारयति । यतो यत्प्रेरणात् पवित्रं परं परमं ब्रह्म वर्णात्मकं ध्वनति नदति । 'सोदीर्णो मूर्ध्न्यभिहतो वक्त्रमापद्य मारुतः । वर्णा-जनयते' इति वचनात् । यः पवनः परितो दुरितानि पातकानि पुनीते शोधयति । नाशयतीति यावत् । हे शिव ! तस्मै पावयतीति पवनो वायुः स एवात्मा यस्य तस्मै पवनात्मने ते तुभ्यं नमः । वृत्तमुक्तम् ॥ ३७ ॥



अथाग्निमूर्तिं स्तौति—

भवतः स्मरतां सदासने जयिनि ब्रह्ममये निषेदुषाम् ।

दहते भवबीजसंततिं शिखिनेऽनेकशिखाय ते नमः ॥ ३८ ॥

भवत इति ॥ जयिनि जयशीले सर्वोत्कृष्टे ब्रह्ममये ब्रह्मप्रधाने । तत्प्राप्त्यु-  
पायत्वात् । सदासने सम्यगासने । योगासन इत्यर्थः । निषेदुषामुपविष्टानां  
भवतः स्मरतां भवन्तं ध्यायताम् । 'अधीगर्थ—' ( पा. २।३।५२ ) इत्यादिना शेषे  
कर्मणि षष्ठी । भवबीजसंततिं संसारनिदानसमूहं भवनिदानकर्मसंघातं दहते  
भस्मीकुर्वतेऽनेकशिखाय बहुज्वालाय शिखिने वह्निमूर्तये ते तुभ्यं नमः ॥ ३८ ॥

अथ जलमूर्तिं स्तौति—

आवाधामरणभयार्चिषा चिराय

पुष्टेभ्यो भव ! महता भवानलेन ।

निर्वाणं समुपगमेन यच्छते ते

बीजानां प्रभव नमोऽस्तु जीवनाय ॥ ३९ ॥

आवाधेति ॥ हे भव ! बीजानां प्रभव कारणभूत ! 'जीवानाम्' इति पाठे  
तेषां त्वत्प्रतिबिम्बत्वादिति भावः । आवाधाऽध्यात्मिकादिदुःखं मरणं पञ्चत्वं  
ताभ्यां भयं तदेवार्चिर्यस्य तेन महता भवानलेन संसाराग्निना चिराय चिरं  
पुष्टेभ्यो दग्धेभ्यः समुपगमेन संसेवया निर्वाणं संतापशान्तिं यच्छते ददते  
जीवयतीति जीवनं तस्मै जीवनाय जलात्मने ते तुभ्यं नमः ॥ ३९ ॥

इदानीं नभोमूर्तिं स्तौति—

यः सर्वेषामावरीता वरीयान् सर्वैर्भावैर्नावृतोऽनादिनिष्ठः ।

मार्गातीतायेन्द्रियाणां नमस्तेऽविज्ञेयाय व्योमरूपाय तस्मै ॥ ४० ॥

य इति ॥ भवेत्यनुवर्तते । भवत्यस्मादयं प्रपञ्च इति भवस्तत्संबुद्धौ, सकल-  
जगज्जनकेति यावत् । वरीयानुरुतरः । विभुरित्यर्थः । 'प्रियस्थिर—' ( पा. ६।४।१५७ )  
इत्यादिना 'उरु'शब्दस्य वरादेशः । यस्त्वं सर्वेषां वस्तूनां आवरीताऽऽच्छा-  
दयिता । वृणोतेस्तृच्छ्रत्ययः । सर्वैर्भावैः पदार्थैर्नावृतः केनापि कदाचिदप्यनावृतः,  
स्वयं व्यापकत्वादिति भावः । अविद्यमाने आदिनिष्ठे उत्पत्तिनाशौ यस्यासावना-  
दिनिष्ठो नित्यः । 'निष्ठानिष्पत्तिनाशान्ताः' इत्यमरः । इन्द्रियाणां चक्षुरादीनां  
मार्गातीतायातीन्द्रियाय । अत एव, अविज्ञेयायापरिच्छेदाय तस्मै व्योम-  
रूपाय ते तुभ्यं नमः ॥ ४० ॥

पाठा०-१ ब्रह्मपद. २ संहतिम्. ३ शिव. ४ जीवानां प्रसव. ५ सर्वश्च  
त्वम् सर्वैः शश्वत्.



अणीयसे विश्वविधारिणे नमो नमोऽन्तिकस्थाय नमो दवीयसे ।  
अतीत्य वाचां मनसां च गोचरं स्थिताय ते तत्पतये नमो नमः ॥४१॥

अणीयस इति ॥ हे भवेत्यनुवर्तते । हे भव ! अणीयसे सूक्ष्मतराय तथापि विश्वधारिणे जगद्धारकाय ते तुभ्यं नमः । अन्तिकस्थायान्तर्यामितया संनिकृष्टाय सते । तथापि दवीयसे दुर्ग्रहत्वादूरतराय ते तुभ्यं नमः । वाचां मनसां च गोचरं विषयं अतीत्य स्थितायावाङ्मनसगोचराय । तत्पतये तेषां वाङ्मनसामध्यक्षाय । तदध्यक्षसैरेव न दृश्यत इति विरोधः । ते तुभ्यं नमो नमः । 'चापले द्वे भवत इति वक्तव्यम्' इति द्विरुक्तिः । 'संभ्रमेण प्रवृत्तिश्चापलम्' इति काशिका । भक्त्युद्रेकाच्च संभ्रमः । विरोधाभासोऽलंकारः ॥ ४१ ॥

असंविदानस्य ममेश संविदां तितिक्षितुं दुश्चरितं त्वमर्हसि ।  
'विरोध्य मोहात्पुनरभ्युपेयुषां गतिर्भवानेव दुरात्मनामपि ॥ ४२ ॥

असंविदानस्येति ॥ संविदां ज्ञानानामीश । 'ईशानः सर्वविद्यानाम्' (तै. आ. १०।४।७।१) इति श्रुतेरिति भावः । 'प्रेक्षोपलब्धिश्चित्संवित्' इत्यमरः । असंविदानस्याज्ञानस्य । 'समो गम्यच्छि-' (पा. १।३।२९) इत्यादिना विदेः संपूर्वादकर्मकाच्छानच्प्रत्ययः । मम दुश्चरितं शस्त्रप्रयोगरूपं दुश्चेष्टितं तितिक्षितुं सोढुम् । तिजेः सन्नन्तात्तुमुन्प्रत्ययः । त्वमर्हसि योग्योऽसि । ननु तव महानपराधः कथं सोढव्यः ? तत्राह—विरोध्येति । मोहादज्ञानात् विरोध्य वैरमुत्पाद्य पुनरभ्युपेयुषां पश्चाच्छरणागतानां दुरात्मनामपि भवानेव गतिः, त्वं हि शरणागतानामपराधं न गणयसीत्यर्थः ॥ ४२ ॥

संप्रति वरं याचते—

आस्तिक्यशुद्धमवतः प्रियधर्म धर्म  
धर्मात्मजस्य विहितागसि शत्रुवर्गे ।  
संप्राप्नुयां विजयमीश ! यया समृद्ध्या  
तां भूतनाथ ! विभुतां वितराहवेषु ॥ ४३ ॥

आस्तिक्येति ॥ हे प्रियो धर्मो यस्येति प्रियधर्म । 'समासान्तो विधिरनित्यः' (परि. ८५) इति न समासान्तोऽनिच्प्रत्ययः । परलोके मतिरस्तीत्यास्तिकः पारलौकिकः । 'अस्ति नास्ति दिष्टम्' (पा. ४।४।६०) इति ठक् । तस्य भाव आस्तिक्यं विश्वासस्तेन शुद्धं विमलं धर्मं वैदिकाचारम् । अवतः पालयतो धर्मात्मजस्य युधिष्ठिरस्य विहितागसि कृतापराधे शत्रुवर्गे विषये हे ईश ! यया समृद्ध्याऽस्त्रवैभवेन विजयं संप्राप्नुयां भजेयम् । हे भूतनाथ ! आहवेषु तां विभुतां विभूतिमस्त्रविद्यां वितर देहि ॥ ४३ ॥

पाठा०-१ विरुध्य. २ विहितापदि. ३ लोकनाथ.



इति निगदितवन्तं सनुमुच्चैर्मघोनः

प्रणतशिरसमीशः सादरं सान्त्वयित्वा ।

ज्वलदनलपरीतं रौद्रमस्त्रं दधानं

धनुरुपपदमस्मै वेदमभ्यादिदेश ॥ ४४ ॥

इतीति ॥ इत्युच्चैर्निगदितवन्तं प्रणतशिरसं मघोन इन्द्रस्य सनुमर्जु-  
नम् । ईशो महादेवः सादरं यथा तथा सान्त्वयित्वोपसान्वय, अस्मै अर्जुनाय  
ज्वलताऽनलेन तेजसा परीतं व्याप्तं रौद्रं रुद्रदेवताकं पाशुपतमस्त्रं दधानं  
धनुरुपपदं 'धनुः'शब्दोपपदं वेदम्, धनुर्वेदमित्यर्थः । अभ्यादिदेश ददौ,  
अध्यापयामासेत्यर्थः । 'धनुरुपपदं वेदम्' इत्यत्र धनुरुपपदत्वं 'वेद'शब्दस्य, न तु  
संज्ञिनस्तदर्थेत्येति संज्ञायाः संज्ञिगतत्वाभावादवाच्यवचनदोषमाहुरालंकारिकाः ।  
तदुक्तम्—'यदेवावाच्यवचनमवाच्यवचनं हि तत्' इति । समाधानं तु 'धनुः'-  
शब्दविशेषितेन 'वेद'शब्देन, शब्दपरेणेत्यर्थः । परोपदेशयोग्यो धनुर्वेदो लक्ष्यत  
इति कथंचित्संपाद्यम् ॥ ४४ ॥

स पिङ्गाक्षः श्रीमान् भुवनमहनीयेन महसा

तनुं भीमां विभ्रत्रिगुणपरिवारप्रहरणः ।

परीत्येशानं त्रिः स्तुतिभिरुपगीतः सुरगणैः

सुतं पाण्डोर्वीरं जलदमिव भास्वानभिययौ ॥ ४५ ॥

स इति ॥ पिङ्गाक्षः पिङ्गलाक्षः श्रीमान् शोभावान् भुवनमहनीयेन  
लोकपूज्येन महसा तेजसा भीमां तनुं विभ्रत् । त्रिगुणस्त्रिशिखः परिवारः  
आकारो यस्य तत् त्रिगुणपरिवारं त्रिशूलं तदेव प्रहरणमायुधं यस्य स  
तथोक्तः । सूर्यपक्षे तु,—गुणत्रयपरिवारस्त्रय्यात्मक इति योज्यम् । स धनुर्वेदः  
सुरगणैः स्तुतिभिरुपगीतः सन् । ईशानं शिवं त्रिस्त्रिवारम् । 'द्वित्रिचतुर्भ्यः  
सुच्' ( पा. ५।४।१८ ) इति सुच्प्रत्ययः । परीत्य प्रदक्षिणीकृत्य वीरं पाण्डोः  
सुतमर्जुनम् । भास्वान् सूर्यो जलदमिव । अभिययौ । शिखरिणीवृत्तम् ॥ ४५ ॥

अथ शशधरमौलेरभ्यनुज्ञामवाप्य

त्रिदशपतिपुरोगाः पूर्णकामाय तस्मै ।

अवितथफलमाशीर्वादमारोपयन्तो

विजयि विविधमस्त्रं लोकपाला वितेरुः ॥ ४६ ॥

अथेति ॥ अथ शशधरमौलिवरप्रदानानन्तरं त्रिदशपतिपुरोगा इन्द्रादयो  
लोकपालाः शशधरमौलेः शंभोः अभ्यनुज्ञामवाप्य पूर्णकामाय तस्मै



पाण्डवाय अवितथफलममोघफलम् । आशीर्वादमारोपयन्तः प्रयुक्तानां  
विजयि जयशीलं विविधं नानाविधम् अस्त्रमैन्द्रादिकं वितेरुर्ददुः । मालिनी-  
वृत्तम् ॥ ४६ ॥

असंहार्योत्साहं जयिनमुदयं प्राप्य तरसा

धुरं गुर्वी वोढुं स्थितमनवसादाय जगतः ।

स्वधाम्ना लोकानां तमुपरि कृतस्थानममरा-

स्तपोलक्ष्म्या दीप्तं दिनकृतमिवोच्चैरुपजगुः ॥ ४७ ॥

असंहार्योत्साहमिति ॥ तरसा बलेन वेगेन च जयिनं जयशीलमुदय-  
मस्त्रलाभरूपमभ्युदयम् । अन्यत्र,—उदयाद्रिं च प्राप्य, असंहार्योत्साहं संहर्तु-  
मशक्यमुद्योगं जगतोऽनवसादाय क्षेमाय गुर्वी धुरं दुष्टनिग्रहभरं तमोप-  
संहाररूपं च भारं वोढुं स्थितम् । स्वधाम्ना स्वतेजसा लोकानामुपरि  
कृतस्थानं कृतपदम् । अन्यत्र,—उपरि वर्तमानम् । तपोलक्ष्म्या दीप्तं तं  
पाण्डवम् । अमरा इन्द्रादयो दिनकृतं सूर्यमिवोच्चैरुपजगुः 'साधु महा-  
भाग्योऽसि' इति तुष्टुवुः । शिखरिणीवृत्तम् ॥ ४७ ॥

व्रज जय रिपुलोकं पादपद्मानतः सन्

गदित इति शिवेन श्लाघितो देवसंघैः ।

निजगृहमथ गत्वा सादरं पाण्डुपुत्रो

धृतगुरुजयलक्ष्मीर्धर्मसूनुं ननाम ॥ ४८ ॥

इति भारविकृतौ महाकाव्ये किरातार्जुनीयेऽष्टादशः सर्गः ।

व्रजेति ॥ शिवेन व्रज स्वपुरं गच्छ, रिपुलोकं जयेति गदित उक्तः । यतः  
पादपद्मानतः शिवपादपङ्कजानतः सन्, तथा देवसंघैः श्लाघितः स्तुतोऽत एव  
धृता गुर्वी जयलक्ष्मीर्येन स पाण्डुपुत्रोऽर्जुनो निजगृहं स्वाश्रमं गत्वा  
प्राप्य, अथ सादरं यथा तथा धर्मसूनुं युधिष्ठिरं ननाम नमश्चक्रे ॥ ४८ ॥

इति श्रीमहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायामष्टादशः सर्गः समाप्तः ॥

॥ समाप्तसिद्धं किरातार्जुनीयं नाम महाकाव्यम् ॥



किरातार्जुनीयस्य १५ सर्गे धृतानां चित्रबन्धानामुद्धारः ।

गोमूत्रिकाबन्धः । ( १२ श्लोकः । )

ना सु रो यं न वा ना गो ध र सं स्थो न रा क्ष सः ।



ना सु खो यं न वा भो गो ध र णि स्थो हि रा ज सः ॥

सर्वतोभद्रः । ( २५ श्लोकः । )

|    |     |    |     |     |    |     |    |
|----|-----|----|-----|-----|----|-----|----|
| दे | वा  | का | नि  | नि  | का | वा  | दे |
| वा | हि  | का | स्व | स्व | का | हि  | वा |
| का | का  | रे | भ   | भ   | रे | का  | का |
| नि | स्व | भ  | व्य | व्य | भ  | स्व | नि |
| नि | स्व | भ  | व्य | व्य | भ  | स्व | नि |
| का | का  | रे | भ   | भ   | रे | का  | का |
| वा | हि  | का | स्व | स्व | का | हि  | वा |
| दे | वा  | का | नि  | नि  | का | वा  | दे |

अर्धभ्रमकः ( २७ श्लोकः । )

|     |    |     |     |     |    |     |      |
|-----|----|-----|-----|-----|----|-----|------|
| स   | स  | त्व | र   | ति  | दे | नि  | त्यं |
| स   | द  | रा  | म   | र्ष | ना | शि  | नि   |
| त्व | रा | धि  | क   | क   | सं | ना  | दे   |
| र   | म  | क   | त्व | म   | क  | र्ष | ति   |



# किरातार्जुनीयश्लोकानुक्रमकोशः ।

| स० श्लो०                 |       | स० श्लो०                  |       |
|--------------------------|-------|---------------------------|-------|
| अकृत्रिमप्रेमरसामिरामं   | ३ ३७  | अथ हिमशुचिभस्म            | १८ १५ |
| अखण्डमाखण्डल             | १ २९  | अथाग्रे हसता सान्धि       | १५ ७  |
| अखिलमिदममुष्य            | ५ २१  | अथापदामुद्धरणक्षमेषु      | १७ १  |
| अगूढहासरफुटदन्त          | ८ ३६  | अथाभिपश्यन्निव            | ३ ५६  |
| अग्रसानुषु नितान्त       | ९ ७   | अथामर्षान्निसर्गाच्च      | ११ १  |
| अचकमत सपल्लवां           | १० ४९ | अथोच्चकैरासनतः            | २ ५७  |
| अचित्तातायामपि           | १७ ४७ | अथो शरस्तेन मदर्थं        | १४ १७ |
| अचिरेण परस्य             | २ ९   | अथोष्णभासेव सुमेरु        | ३ ३२  |
| अजन्मा पुरुषस्तावत्      | ११ ७० | अदीपितं वैद्युतजातवेदसा   | ४ २९  |
| अजिह्वमोजिष्ठममोघ        | १४ ५७ | अद्य क्रियाः कामदुघाः     | ३ ६   |
| अणीयसे विश्वविधा         | १८ ४१ | अधरीचकार च विवेक          | ६ २१  |
| अणुरप्युपहन्ति           | २ ५१  | अधिगम्य गुह्यकगणादिति     | ६ ३८  |
| अतिपातितकाल              | २ ४२  | अधिरुह्य पुष्पभरनम्रशिलैः | ६ १७  |
| अतिशयितवनान्तर           | १० ८  | अनादरोपात्तधृतैक          | १४ ३६ |
| अतीतसंख्या विहिता        | १४ १० | अनाप्तपुण्योपचयै          | ३ ५   |
| अत्यर्थं दुरुपसदादुपेत्य | ७ ९   | अनामृशन्तः क्वचिदेव       | १७ ३३ |
| अथ कृतकविलोभनं           | १० १७ | अनायुधे सत्त्वजिघांसिते   | १४ १६ |
| अथ क्षमामेव              | १ ४४  | अनारतं तेन पदेषु          | १ १५  |
| अथ चेदवधिः               | २ १६  | अनारतं यौ मणिपीठ          | १ ४०  |
| अथ जयाय नु मेरुमही       | ५ १   | अनिर्जयेन द्विषतां        | ११ ७१ |
| अथ दीपितवारिवाहवर्त्मा   | १३ २० | अनुकूलपातिनमचण्ड          | ६ २५  |
| अथ दीर्घतमं तमः          | १३ ३० | अनुकूलमस्य च विचिन्त्य    | १२ ४३ |
| अथ परिमलजामवाप्य         | १० १  | अनुचरेण धनाधिपतेरथो       | ५ १६  |
| अथ भूतभव्यभवदीश          | १२ १९ | अनुजगुरथ दिव्यं           | ३ ६०  |
| अथ भूतानि वार्त्रघ्न     | १५ १  | अनुजानुमध्यमवसक्त         | १२ २२ |
| अथ वासवस्य वचनेन         | १२ १  | अनुद्धताकारतया            | ३ ३   |
| अथ विहितविधेयैः          | १६ ६२ | अनुपालयता मुदे            | २ १०  |
| अथवैष कृतज्ञयेव पूर्व    | १३ ५  | अनुभाववता गुरु स्थिर      | १३ १५ |
| अथ शशधरमौलैरभ्य          | १८ ४६ | अनुशासतमित्यनाकुलं        | २ ५४  |
| अथ स्फुरन्मीनविधूत       | ८ २७  | अनुसानु पुष्पितलता        | ६ १   |
| अथ स्वमायाकृतमन्दिरो     | ८ ८   | अनुहेभवप्रमरुणैः समतां    | ६ ८   |



|                      |       |                          |       |
|----------------------|-------|--------------------------|-------|
| अनेकराजन्यरथाश्च     | १ १६  | अयमसौ भगवानुत            | १८ ९  |
| अनेन योगेन विवृद्ध   | ३ २८  | अयमेव मृगव्यसत्रकाम      | १३ ९  |
| अन्तकः पर्यवस्थाता   | ११ १३ | अयं वः क्लैब्यमापन्नान्  | १५ १९ |
| अन्तिकान्तिकगतेन्दु  | ९ २१  | अलकाधिपमृत्यदर्शितं      | ३ ५९  |
| अन्यदीयविशिखे न      | १३ ४६ | अलंकृतानामृजुता          | १७ २९ |
| अन्यदोषमिव स स्वकं   | १३ ४८ | अलङ्घ्यं तत्तदुद्दीक्ष्य | ११ ६० |
| अन्योन्यरक्तमनसा     | ९ ७४  | अलङ्घ्यत्वाज्जनैः        | ११ ४० |
| अपनेयमुदेतुमिच्छता   | २ ३६  | अलमेष विलोकितः           | ५ १७  |
| अपयन्धनुषः शिवान्तिक | १३ २३ | अलसपदमनोरमं प्रकृत्या    | १० ६० |
| अपरागसमीरणे          | २ ५०  | अवचयपरिभोगवन्ति          | १० ५  |
| अपवर्जितविप्लवे      | २ २६  | अवद्यन् पत्रिणः शंभोः    | १५ ३७ |
| अपवादादभीतस्य        | ११ ५६ | अवधूतपङ्कजपराग           | ६ ३   |
| अपश्यद्विरिवेशानं    | १५ २  | अवधूयारिभिर्नीता         | ११ ५८ |
| अपहस्येऽथवा सङ्घिः   | ११ ६८ | अवन्ध्यक्रोपस्य          | १ ३३  |
| अप्राकृतस्याहव       | १६ २४ | अवरुणतुङ्गसुरदारु        | ६ ५   |
| अभितस्तं पृथासूनुः   | ११ ८  | अवलीढसनाभिरश्वसेनः       | १३ ११ |
| अभिद्रोहेण भूतानां   | ११ २१ | अवहितहृदयो विधाय         | २ ५८  |
| अभिनयमनसः            | १० ४२ | अविग्रहस्याप्यतुलेन      | १८ ३३ |
| अभिभवति मनः कदम्ब    | १० २३ | अविज्ञातप्रबन्धस्य       | ११ ४३ |
| अभिभवोदितमन्यु       | १८ ७  | अवितृप्ततया तथापि        | २ २९  |
| अभिमानधनस्य          | २ १९  | अविभावितनिष्क्रम         | १३ २७ |
| अभिमानवतो            | २ १३  | अविमृष्यमेतदभिलष्यति     | ६ ४४  |
| अभिमुनि सहसा         | १० ४५ | अविरतोऽज्झितवारि         | ५ ६   |
| अभियोग इमान्         | २ ४६  | अविरलफलनीवन              | १० २८ |
| अभिरश्मिमालि विमलस्य | १२ २  | अविरलमलसेषु              | १० ४३ |
| अभिलषत उपायं         | १७ ६४ | अविलङ्घ्य विकर्षणं       | ३ ५७  |
| अभिवर्षति योऽनु      | २ ३१  | अविवेकवृथाश्रमा          | १३ २९ |
| अभूतमासज्य विरुद्ध   | १४ १९ | असकलनयनेक्षितानि         | १० ५९ |
| अभ्यघानि मुनिचापलात् | १३ ६३ | असक्तमाराधयतो            | १ ११  |
| अभ्यायतः संततधूम     | १६ ६  | असमापितकृत्य             | २ ४८  |
| अमर्षिणा कृत्यमिव    | १४ ६३ | असावनास्थापरया           | ४ ३४  |
| अमी पृथुस्तम्बभूतः   | ४ २६  | असिः शरा वर्म धनुश्च     | १४ २० |
| अमी समुद्भूतसरोज     | ४ ३५  | असङ्ख्यदीनामुपचीय        | १६ १० |
| अयथार्थक्रियारम्भैः  | ११ ५२ | असंविदानस्य ममेश         | १८ ४२ |
| अयमच्युतश्च वचनेन    | १३ ३५ | असंख्यं न्यस्तमान्त      | ८ ३८  |



|                         |       |                            |       |
|-------------------------|-------|----------------------------|-------|
| असंशयालोचितकार्य        | ३ ३३  | आसादिता तत्प्रथमं          | १६ २७ |
| असंहार्योत्साहं जयिन    | १८ ४७ | आसुरे लोकविनास             | १५ २८ |
| अल्लवेदमधिगम्य तत्त्वतः | १३ ६२ | आसेदुषां गोत्रभिदो         | १८ १८ |
| अल्लवेदविदयं मही        | १३ ६७ | आस्तिक्यशुद्धमवतः          | १८ ४३ |
| अल्लैः समानामति         | १७ ३४ | आस्थामालम्ब्य नीतेषु       | १५ ४  |
| अस्मिन्नगृह्यत पिनाक    | ५ ३३  | आस्थितः स्थगित             | ९ ९   |
| अस्मिन्यशःपौरुष         | १६ ९  | आहिते नु मधुना             | ९ ६९  |
| अंशुपाणिभिरतीव          | ९ ३   | इच्छतां सह बधूभिः          | ९ १३  |
| अंसस्थलैः केचिद्        | १६ ३० | इतरेतरानभिभवेन             | ६ ३४  |
| अंसाववष्टब्धनतौ         | १६ २१ | इति कथयति तत्र             | ४ ३७  |
| आकारमाशंसितभूरि         | ३ २७  | इति गां विधाय विरतेषु      | १२ ३२ |
| आकीर्णं बलरजसा          | ७ ३६  | इति चालयन्नचलसानु          | १२ ५२ |
| आकीर्णां मुखनलिनैः      | ७ १८  | इति तानुदारमनुनीय          | १२ ४० |
| आकुमारमुपदेष्टुं        | १३ ४३ | इति तेन विचिन्त्य चाप      | १३ १४ |
| आकुलश्चलपतत्रि          | ९ ८   | इति दर्शितविक्रियं         | २ २५  |
| आक्षिप्तचापावरणेषु      | १७ ५९ | इति निगदितवन्तं            | १८ ४४ |
| आक्षिप्तसंपातमपेत       | १६ ४१ | इति श्रुवाणेन महेन्द्र     | ३ ३०  |
| आक्षिप्यमाणं रिपुभिः    | ३ ५०  | इति विविधमुदासे            | १६ ६३ |
| आघट्टयामास गता          | १७ ३८ | इति विषमितचक्षुषा          | १० ५६ |
| आघ्राय क्षणमतिवृष्य     | ७ ३४  | इति शासति सेनान्यां        | १५ २९ |
| आतपे धृतिमता            | ९ ३०  | इतीरयित्वा गिरमात्त        | १ २६  |
| आतिथेयीमथासाद्य         | ११ ९  | इतीरिताकूतमनील             | १४ २४ |
| आत्मनीनमुपतिष्ठते       | १३ ६९ | इत्थं विद्वल्य वनिताभिः    | ८ ५५  |
| आत्मलाभपरिणाम           | १८ ३४ | इत्युक्तवन्तं परिरभ्य      | ११ ८० |
| आदृता नखपदैः            | ९ ४९  | इत्युक्तवन्तं ब्रज साधयेति | ३ २४  |
| आबाधामरणभया             | १८ ३९ | इत्युक्तवानुक्तिविशेष      | ३ १०  |
| आमत्तभ्रमरकुला          | ७ १०  | इत्युक्त्वा सपदि हितं      | ५ ५१  |
| आमोदवासितचला            | ९ ७७  | इदमीदृग्गुणोपेतं           | ११ ४१ |
| आयस्तः सुरसरिदोष        | ७ ३२  | इमान्यमूनीत्यपवर्जिते      | ८ २०  |
| आरोढुः समवनतस्य         | ७ ३३  | इमामहं वेद न तावकीं        | १ ३७  |
| आशंसितापचिति            | ६ ४६  | इयमिष्टगुणाय रोचतां        | २ ५   |
| आशु कान्तमभिसारित       | ९ ३८  | इयं च दुर्वारमहारथानां     | १६ १७ |
| आसक्तभरनीकाशै           | ११ ५  | इयं शिवाया नियते           | ४ २९  |
| आसक्ता धूरियं           | ११ ७७ | इह दुरधिगमैः किंचिदेवा     | ५ १८  |
| आसन्नद्विपपदवीमदा       | ७ २४  | इह वीतभयास्तपोऽनुभावा      | १३ ४  |



स० श्लो०

|                       |       |
|-----------------------|-------|
| इह सनियमयोः सुराप     | ५ ४०  |
| ईशार्थमम्भसि चिराय    | ५ २९  |
| उच्यतां स वचनीय       | ९ ३९  |
| उज्जती शुचमिवाशु      | ९ १८  |
| उज्जत्सु संहार इव     | १६ १६ |
| उत्फुल्लस्थलनलिनी     | ५ ३९  |
| उत्सङ्गे समविषमे समं  | ७ २१  |
| उत्सृष्टध्वजकुथकङ्कटा | ७ ३०  |
| उदस्य धैर्यं दयितेन   | ८ ५०  |
| उदारकीर्तेरुदयं       | १ १८  |
| उदाहरणमाशीःषु         | ११ ६५ |
| उदितोपलस्खलन          | ६ ४   |
| उदीरितां तामिति       | ३ ५५  |
| उदूढवक्षःस्थगितैक     | १४ ३१ |
| उद्गतेन्दुमविभिन्न    | ९ २४  |
| उन्मज्जन्मकर इवा      | १७ ६३ |
| उपकार इवासति          | १३ ३३ |
| उपकारक्रमाहते         | २ ४३  |
| उपजापसहान्विल         | २ ४७  |
| उपपत्तिरुदाहृता       | २ २८  |
| उपलभ्य चञ्चलतरङ्ग     | ६ १४  |
| उपलाहतोद्धततरङ्ग      | ६ १०  |
| उपाधत्त सपत्नेषु      | ११ ५० |
| उपारताः पश्चिमरान्नि  | ४ १०  |
| उपेयुषीणां बृहतीरधि   | ८ १२  |
| उपेयुषीं बिभ्रतमन्तक  | १४ ३८ |
| उपैति सस्यं परिणाम    | ४ २२  |
| उपैत्यनन्तद्युतिरप्य  | १६ ६१ |
| उपोढकल्याणफलो         | १७ ५४ |
| उमापतिं पाण्डुसुत     | १७ १२ |
| उरसि श्लुभृतः प्रहिता | १८ ५  |
| उरु सत्त्वमाह विपरी   | ६ ३५  |
| ऊर्ध्वं तिरश्चीनमधश्च | १६ ५० |
| ऋषिवंशजः स यदि        | ६ ३६  |
| एकतामिव गतस्य         |       |

स० श्लो०

|                           |       |
|---------------------------|-------|
| एवं प्रतिद्वन्द्वेषु तस्य | १७ १८ |
| ओजसापि खलु नून            | ९ ३३  |
| ओष्ठपल्लवविदंश            | ९ ५७  |
| औषसातपभयादप               | ९ ११  |
| ककुदे वृषस्य कृत          | १२ २० |
| कच्छान्ते सुरसरितो        | १२ ५४ |
| कतिपयसहकारपुष्प           | १० ३० |
| कथमिव तव संमति            | १० ३६ |
| कथं वाऽऽदीयतामर्वाङ्      | ११ ७६ |
| कथाप्रसङ्गेन जनैः         | १ २४  |
| कपोलसंश्लेषि विलो         | ४ ९   |
| करणशृङ्खलनिःसृतयो         | १८ ११ |
| करिष्यसे यत्र सुदुश्च     | ३ २९  |
| करुणमभिहितं त्रपा         | १० ५८ |
| करोति योऽशेषजनाति         | ३ ५१  |
| करौ धुनाना नवपल्लवाकृती   |       |
| [ पयस्यगाधे               | ८ ४८  |
| करौ धुनाना नवपल्लवाकृती   |       |
| [ वृथा कृथा               | ८ ७   |
| कलत्रभारेण विलोल          | ८ १७  |
| कवचं स विभ्रदुपवीत        | १२ ९  |
| कषणकम्पनिरस्तमहा          | ५ ४७  |
| कान्तदूय इव कुङ्कुम       | ९ ६   |
| कान्तवेश्म बहु संदिशती    | ९ ३७  |
| कान्तसंगमपराजित           | ९ ५२  |
| कान्ताजनं सुरतखेद         | ९ ७६  |
| कान्तानां कृतपुलकः        | ७ ५   |
| किं गतेन न हि युक्त       | ९ ४०  |
| किं त्यक्तापास्तदेवत्व    | १५ २१ |
| किमपेक्ष्य फलं            | २ २१  |
| किमसामयिकं वित            | २ ४०  |
| किमुपेक्षसे कथय           | १२ ३१ |
| किरातसैन्यादुरुचाप        | १४ ४५ |
| कुप्यताशुभवतानत           | ९ ५३  |
| कुक्षीमाणः कृतस्तरवः      | ५ २५  |



|                         |          |                             |          |
|-------------------------|----------|-----------------------------|----------|
|                         | स० श्लो० |                             | स० श्लो० |
| कुरु तन्मतिमेव          | २ २२     | गन्धमुद्धतरजःकण             | ९ ३१     |
| कुरु तात तपांस्यमार्ग   | १३ १३    | गभीररन्ध्रेषु मृशं मही      | १४ ४६    |
| कुसुमनगवनान्युपैतु      | १० ३१    | गम्यतामुपगते नयनानां        | ९ ४      |
| कुसुमितमवलम्ब्य         | १० ५३    | गुणसंपदा समधिगम्य           | ५ २४     |
| कृतधृति परिवन्दिते      | १८ २१    | गुणानुरक्तमनुरक्त           | १ ३१     |
| कृतप्रणामस्य महीं       | १ २      | गुणापवादेन तदन्य            | १४ १२    |
| कृतं पुरुषशब्देन        | ११ ७२    | गुरुक्रियारम्भफलै           | १४ ४२    |
| कृतवानन्यदेहेषु         | ११ २६    | गुरुस्थिराण्युत्तम          | १६ २८    |
| कृतानतिर्व्याहृतसा      | ३ ३१     | गुरून्कुर्वन्ति ते वंश्यान् | ११ ६४    |
| कृतान्तदुर्वृत्त इवा    | १६ २९    | गूढोऽपि वपुषा राजन्         | ११ ६     |
| कृत्तारिषड्वर्गजयेन     | १ ९      | ग्रसमानमिवौजांसि            | ११ ७३    |
| कृतावधानं जितवर्हि      | ४ ३३     | ग्रहविमानगणानभितो           | ५ १४     |
| कृतोर्मिरेखं शिथिलत्व   | ४ ६      | घनपोत्रविदीर्णशाल           | १३ ३     |
| कृष्णद्वैपायनादेशात्    | ११ ४६    | घनं विदार्यार्जुन           | १५ ५०    |
| को न्विमं हरितुरङ्ग     | १३ ५०    | घनानि कामं कुसुमानि         | ८ ४      |
| कोऽपवादः स्तुतिपदे      | ११ २५    | चञ्चलं वसु नितान्त          | १३ ५३    |
| क्रान्तानां ग्रहचरितात् | ७ १२     | चतसृष्वपि ते विवेकिनी       | ३ ६      |
| कामद्विर्घनपदवीमनेक     | ५ ३४     | चमरीगणैर्गणवलस्य            | १२ ४७    |
| क्रियासु युक्तैर्नृप    | १ ४      | चयानिवाद्रीनिव              | १६ ५२    |
| क्रोधान्धकारान्तरितो    | १७ ९     | चलनेऽवनिश्चलति              | १२ २८    |
| क्लान्तोऽपि त्रिदशवधू   | ७ २९     | चारचुञ्चुश्चिरारेची         | १५ ३८    |
| क्व चिराय परिग्रहः      | २ ३९     | चिचीषतां जन्मवतां           | ३ ११     |
| क्षत्रियस्तनयः पाण्डोः  | ११ ४५    | चित्तनिर्वृतिविधायि         | ९ ७१     |
| क्षययुक्तमपि स्वभावजं   | २ ११     | चित्तवानसि कल्याणी          | ११ १४    |
| क्षितिभः सुरलोक         | ५ ३      | चित्रीयमाणानति              | १७ ३१    |
| क्षिपति योऽनुवनं        | ५ ४५     | चिरनियमकृशोऽपि              | १० १४    |
| क्षीणयावत्सोऽप्यति      | ९ ६२     | चिरमपि कलितान्य             | १० ४८    |
| क्षुभिताभिनिःसृत        | १२ ४५    | च्युते स तस्मिन्निषुधौ      | १७ ३७    |
| क्षोभेण तेनाथ गणा       | १७ २२    | छायां विनिर्धूय तमोमयीं     | १६ ३२    |
| खण्डिताशंसया तेषां      | १५ ३     | जगतीशरणे युक्तो             | १५ ४५    |
| गणाधिपानामविधाय         | १४ ५४    | जगत्प्रसृतिर्जगदेक          | ४ ३२     |
| गतवति नखलेखा            | ९ ७८     | जटानां कीर्णया कैशैः        | ११ ३     |
| गतान्पशूनां सहजन्म      | ४ १३     | जनैरुपग्राममनिन्द्य         | ४ १९     |
| गतैः परेषामविभाव        | १४ ५२    | जन्मवेषतपसां विरोधिनीं      | १३ ६४    |
| गतैः सहावैः कलहंस       | ८ २९     | जन्मिनोऽस्य स्थितिं         | ११ ३०    |



|                           |       |                          |       |
|---------------------------|-------|--------------------------|-------|
| जपतः सदा जपमुपांशु        | १२ ८  | तथा न पूर्वं कृतभूषणा    | ८ ४१  |
| जयमत्रभवाङ्गुनं           | ११ १८ | तथापि जिह्वाः स          | १ ८   |
| जयारवक्ष्वेडितनाद         | १४ २९ | तथापि निघ्नं नृप         | ३ १२  |
| जयेन कच्चिद्विरमेदयं      | १४ ६२ | तदनघ तनुरस्तु            | १० ५० |
| जरतीमपि बिभ्राण           | ११ ७  | तदभूरिवासरकृतं           | ६ २९  |
| जलदजालघनैरसिता            | ५ ४८  | तदलं प्रतिपक्ष           | २ १५  |
| जलौघसंमूर्च्छनमूर्च्छित   | १६ ५९ | तदा रम्याप्यरम्याणि      | ११ २८ |
| जहातु नैनं कथमर्थं        | ३ १४  | तदाशु कर्तुं त्वयि       | १ २५  |
| जहार चास्मादचिरेण         | १७ ४४ | तदाशु कुर्वन्वचनं        | ३ ५४  |
| जहिहि कठिनतां             | १० ५१ | तदुपेत्य विघ्नयत         | ६ ४३  |
| जहीहि कोपं दयितो          | ८ ८   | तद्गणा ददृशुर्भीमं       | १५ ३५ |
| जिह्वाशतान्युल्लस         | १६ ३७ | तनुमवजितलोक              | १० १५ |
| जीयन्तां दुर्जया देहे     | ११ ३२ | तनुवारभसो भास्वान्       | १५ २३ |
| जितुमेव भवता              | १३ ५४ | तनूरलत्कारुणपाणि         | ८ ५   |
| ज्वलतस्तव जात             | २ २४  | तपनमण्डलदीपितमेक         | ५ २   |
| ज्वलतोऽनलादनु             | १२ ७  | तपसा कृशं वपुरुवाह       | १२ ६  |
| ज्वलितं न हिरण्य          | २ २०  | तपसा तथा न मुदमस्य       | १८ १४ |
| तत उदग्र इव द्विरदे       | १८ १  | तपसा निपीडितकृश          | १२ ३९ |
| ततः किरातस्य वचो          | १४ १  | तपोवलेनैष विधाय          | १४ ६० |
| ततः किराताधिपते           | १६ १  | तप्तानामुपदधिरे विषाण    | ७ १३  |
| ततः प्रजहे सममेव          | १५ ४४ | तमतनुवनराजिश्चामितो      | ४ ३८  |
| ततः प्रयात्यस्तमदा        | १७ १७ | तमनतिशयनीयं सर्वतः       | ५ ५२  |
| ततः शरच्चन्द्रकरा         | ३ १   | तमनिन्द्यवन्दिन इवेन्द्र | ६ २   |
| ततः सकूजत्कलहंस           | ४ १   | तमाशु चक्षुःश्रवसां      | १६ ४२ |
| ततः सदर्पं प्रतनुं        | १४ ३५ | तमुदीरितारुणजटांशु       | १२ १४ |
| ततः स संप्रेक्ष्य शरद्गुण | ४ २०  | तरसा भुवनानि यो          | १८ ३७ |
| ततः सुपर्णव्रजपक्ष        | १६ ४४ | तरसैव कोऽपि भुवनैक       | १२ २६ |
| ततस्तपोवीर्यसमुद्धतस्य    | १७ ३५ | तवोत्तरीयं करिचर्म       | १८ ३२ |
| ततोऽग्रभूमिं व्यवसाय      | १७ ५५ | तस्मै हि भारोद्धरणे      | १७ १४ |
| ततो धरित्रीधरतुल्य        | १६ ५५ | तस्यातियत्नादति          | १७ ३२ |
| ततोऽनुपूर्वायतवृत्त       | १७ ५० | तस्याहवायासविलोल         | १७ ८  |
| ततोऽपवादेन पताकिनी        | १४ २७ | तं शंभुराक्षिममहेषु      | १७ ४३ |
| तत्तदीयविशिखा             | १३ ५७ | तान्भूरिधाम्नश्चतुरोऽपि  | ३ ३५  |
| तत्तितिक्षितमिदं          | १३ ६८ | तापसोऽपि विमुक्ता        | १३ ३९ |
| तत्र कार्मुकमृतं          | १३ ३५ | तामैश्वर्यं क्षणं सभ्या  | ११ ५१ |

CC-0. Prof. Jyoti Vrat Collection.



| स० श्लो०                    |       | स० श्लो०                    |       |
|-----------------------------|-------|-----------------------------|-------|
| तावदाश्रीयते लक्ष्म्या      | ११ ६१ | दुरासदवनज्यायान्            | ११ ६३ |
| तिरोहितभ्रनिकुञ्ज           | १४ ३३ | दुरासदानरीनुग्रान्          | ११ २३ |
| तिरोहितान्तानि नितान्त      | ८ ४७  | दुर्वचं तदथ मा स्म          | १३ ४९ |
| तिरोहितेन्दोरथ शंभु         | १६ ३१ | दुःशासनामर्षरजो             | ३ ४७  |
| तिष्ठतां तपसि पुण्य         | १३ ४४ | दूनास्तेऽरिवलादूना          | १५ ३१ |
| तिष्ठद्भिः कथमपि            | ७ ४   | दृश्यतामयमनोकहा             | १३ ७० |
| तीरान्तराणि मिथुनानि        | ८ ५६  | दृष्टावदानाद्यथतेऽरि        | १७ १६ |
| तुतोष पश्यन्कमलस्य          | ४ ४   | दृष्ट्वा दृश्यान्याचरणीयानि | १८ २८ |
| तुल्यरूपमसितोत्पल           | ९ ६१  | देवाकानिनि कावादे           | १५ २५ |
| तुषारलेखाकुलितो             | ३ ३६  | द्यां निरुन्धदतिनील         | ९ २०  |
| तेजः समाश्रित्य परैः        | १७ ३  | द्युतिं वहन्ती वनिता        | ८ ३९  |
| तेन व्यातेनिरे भीमा         | १५ ४२ | द्युवियद्दामिनी तार         | १५ ४३ |
| तेन सूरिरूपकारिता           | १३ ६० | द्यौरुन्ननामेव दिश          | १६ ३५ |
| तेनानिमित्तेन तथा           | १७ ४० | द्रुतपदमभियातुमिच्छतीनां    | १० २  |
| तेनानुजसहायेन               | ११ ४८ | द्वारे चक्षुरधिपाणि         | ९ ४३  |
| त्रयीमृतूनामनिला            | १४ ४८ | द्विरदानिव दिग्बि           | २ २३  |
| त्रासजिह्वां यतश्चैतान्     | १५ ६  | द्विषतः परासिसिषुः          | १२ ३४ |
| त्रिःसप्तकृत्वो जगती        | ३ १८  | द्विषतामुदयः                | २ ८   |
| त्वमन्तकः स्थावरजङ्गमानां   | १८ ३५ | द्विषता विहितं              | २ १७  |
| त्वया साधु समारम्भि         | ११ १० | द्विषन्निमित्ता यदियं       | १ ४१  |
| त्विषां ततिः पाटलिता        | १६ ३३ | द्विषां विघाताय             | १ ३   |
| दक्षिणां प्रणतदक्षिण        | १८ २७ | द्विषां क्षतीर्याः प्रथमे   | १४ ५५ |
| ददृशेऽथ सविस्मयं            | १३ १७ | धनुः प्रबन्धध्वनितं         | १६ २० |
| दधत इव विलासशालि            | ५ ३२  | धर्मात्मजो धर्मेनिबन्धि     | ३ ३४  |
| दधतमाकरिभिः करिभिः          | ५ ७   | धार्तराष्ट्रैः सह प्रीतिः   | ११ ५५ |
| दधति क्षतीः परिणत           | ६ ७   | धार्ष्ट्यलङ्घितयथोचित       | ९ ७२  |
| दनुजः खिदयं क्षपा           | १३ ८  | धूतानामभिमुखपातिभिः         | ७ ३   |
| दरीमुखैरासवराग              | १६ ४६ | धृतविसवल्यावलिः             | १० २४ |
| दिङ्गागहस्ताकृतिमुद्रहद्भिः | १६ ३८ | धृतविसवलये निधाय            | १० ४६ |
| दिवः पृथिव्याः ककुभां       | १४ ५३ | धृतहेतिरप्यधृतजिह्वा        | ६ २४  |
| दिव्यस्त्रीणां सचरण         | ५ २३  | धृतोत्पलापीड इव             | १६ १५ |
| दिशः समूहजिव                | १४ ५० | धैर्यावसादेन हृतप्रसादा     | ३ ३८  |
| दीपयन्त्र नभः               | ९ २३  | धैर्येण विश्वास्यतया        | ३ ३४  |
| दीपितस्त्वमनुभाव            | १३ ३८ | ध्रुवं प्रणाशः प्रहितस्य    | १४ ९  |
| दुरक्षान्दीव्यता राज्ञा     | ११ ४७ | ध्वनिरगविवरेषु              | १० ४  |



स० श्लो०

|                         |       |
|-------------------------|-------|
| ध्वंसेत हृदयं सद्यः     | ११ ५७ |
| न ज्ञातं तात यत्नस्य    | ११ ४२ |
| न तेन सज्यं क्वचिदु     | १ २१  |
| न ददाह भूरुहवनानि       | १२ १६ |
| न दलति निचये            | १० ३९ |
| ननु हो मथना राघो        | १५ २० |
| न नोननुन्नो नुन्नो नो   | १५ १४ |
| न पपात संनिहित          | १२ ४  |
| न प्रसादमुचितं गमिता    | ९ २५  |
| न मृगः खलु कोऽप्ययं     | १३ ६  |
| नयनादिव शूलिनः          | १३ २२ |
| न रागि चेतः परमा        | १८ ३१ |
| नवपल्लवाञ्जलिभृतः       | ६ २६  |
| न वर्त्म कस्मैचिदपि     | १४ १४ |
| नवविनिद्रजपाकुसुम       | ५ ८   |
| नवातपालोहितमाहितं       | ४ ८   |
| न विरोधिनी रुषमियाय     | १२ ४६ |
| न विसिस्मिये न विषसाद   | १२ ५  |
| न समयपरिरक्षणं          | १ ४५  |
| न सुखं प्रार्थये नार्थं | ११ ६६ |
| न स्रजो रुरुचिरे        | ९ ३५  |
| नानारत्नज्योतिषां       | ५ ३६  |
| नान्तरज्ञाः श्रियो जातु | ११ २४ |
| नाभियोक्तुमनृतं         | १३ ५८ |
| नासुरोऽयं न वा नागो     | १५ १२ |
| निचयिनि लवली            | १० २९ |
| निजघ्निरे तस्य हरेषु    | १७ २६ |
| निजेन नीतं विजितान्य    | १४ ३९ |
| निद्राविनोदितनितान्त    | ९ ७५  |
| निपतितेऽधिशिरोध         | १८ ६  |
| निपीयमानस्तबका          | ८ ६   |
| निबद्धनिःश्वासविकम्पिता | ४ १५  |
| निमीलदाकेकरलोल          | ८ ५३  |
| निरञ्जने साचिविलोकितां  | ८ ५२  |
| निरत्ययं साम न दान      | ११ ११ |

स० श्लो०

|                            |       |
|----------------------------|-------|
| निरास्पदं प्रश्नकुतूहलित्व | ३ ९   |
| निरीक्ष्यमाणा इव           | ४ ३   |
| निरीक्ष्य संरम्भनिरस्त     | ३ २१  |
| निर्याय विद्याथ दिनादि     | ३ २५  |
| निवृत्तवृत्तोरुपयोधर       | ८ ३   |
| निशम्य सिद्धिं द्विषतां    | १ २७  |
| निशातरौद्रेषु विकासतां     | १४ ३० |
| निशितासिरतोऽभीको           | १५ २२ |
| निःशेषं प्रशमितरेणु        | ७ ३८  |
| निःशेषं शकलित              | १७ ६२ |
| निःश्वासधूमैः स्थगितांशु   | १६ ३९ |
| निषण्णमापत्प्रतिकार        | १४ ३७ |
| निषादिसंनहमणि              | १६ १२ |
| निसर्गदुर्वोधमबोध          | १ ६   |
| निहते विडम्बित             | १२ ३८ |
| निहितसरसयावकैः             | १० ३  |
| नीतोच्छ्रयं मुहुरशिशिर     | ५ ३१  |
| नीरन्ध्रं पथिषु रजो रथाङ्ग | ७ २५  |
| नीरन्ध्रं परिगमिते         | १७ ६  |
| नीलनीरजनिमे हिम            | ९ १९  |
| नुनोद तस्य स्थलपद्मिनी     | ४ ५   |
| नूनमन्नभवतः शराकृतिं       | १३ ४५ |
| नृपतिमुनिपरिग्रहेण         | १० ६  |
| नृपसुतमभितः                | १० ४४ |
| न्यायनिर्णीतसारत्वात्      | ११ ३९ |
| पतत्सु शस्त्रेषु वितत्य    | १४ ४९ |
| पतन्ति नास्मिन्विशदाः      | ४ २३  |
| पतितैरपेतजलदाबभसः          | ६ २७  |
| पतिं नगानामिव              | १७ ५  |
| पथश्च्युतायां समितौ        | ३ १५  |
| पपात पूर्वा जहतो           | ४ १८  |
| परमास्त्रपरिग्रहोरु तेजः   | १३ २६ |
| परवानर्थसंसिद्धौ           | ११ ३३ |
| परस्य भूयान्विवरे          | १६ २३ |
| परहृतध्वस्तशिखे            | १६ ५६ |



|                          | स० श्लो० |                              | स० श्लो० |
|--------------------------|----------|------------------------------|----------|
| परिकीर्णमुद्यतभुजस्य     | १२ ११    | प्रतिदिशमभिगच्छता            | १० २१    |
| परिक्षते वक्षसि दन्ति    | १६ ११    | प्रतिदिशं प्लवगाधिप          | १४ ६४    |
| परिणामसुखे गरीयसि        | २ ४      | प्रतिबोधजृम्भणविभिन्न        | ६ १२     |
| परिणाहिना तुहिनराशि      | १२ २३    | प्रत्यार्द्राकृततिलकास्तुषार | ७ १५     |
| परिभ्रमन्मूर्धजषट्पदा    | ४ १४     | प्रत्याहतौजाः कृत            | १७ १५    |
| परिभ्रमँल्लोहित          | १ ३४     | प्रनृतशववित्रस्त             | १५ २६    |
| परिमोहयमाणेन             | १५ ३६    | प्रपित्सोः किं च ते मुक्तिं  | ११ १६    |
| परिवीतमंशुभिरुदस्त       | १२ १८    | प्रबभूव नालमवलोकयितुं        | ६ ६      |
| परिसरविषयेषु लीढ         | ५ ३८     | प्रभवति न तदा परो            | १० ३५    |
| परिसुरपतिसूनुधाम         | १० २०    | प्रभवः खलु कोश               | २ १२     |
| परिरुक्नुमीनविघटितोरवः   | ८ ४५     | प्रमार्ष्टुमयशःपङ्क          | ११ ६७    |
| परीतमुक्षावजये           | ४ ११     | प्रयच्छतोच्चैः कुसुमानि      | ८ १४     |
| परोऽवजानाति यदज्ञता      | १४ २३    | प्रयुज्य सामाचरितं           | १४ ७     |
| पश्चात्क्रिया तूणयुगस्य  | १७ ४२    | प्रलीनभूपालमपि               | १ २३     |
| पाणिपल्लवविधूनन          | ९ ५०     | प्रववृतेऽथ महाहव             | १८ ८     |
| पातितोत्तुङ्गमाहात्म्यैः | १५ ११    | प्रवालभङ्गारुणपाणि           | ८ २१     |
| पातुमाहितरतीन्यभि        | ९ ५१     | प्रविकर्षेनिनादभिन्न         | १३ १६    |
| पार्थवाणाः पशुपते        | १५ ४०    | प्रविततशरजालच्छन्न           | १४ ६५    |
| पुंसः पदं मध्यममुत्त     | १६ १९    | प्रविवेश गामिव               | १२ १०    |
| पुरःसरा धामवतां          | १ ४३     | प्रवृत्तनक्तंदिब             | १६ ४७    |
| पुराधिष्ठः शयनं          | १ ३८     | प्रवृद्धसिन्धूर्मिचय         | १६ ६०    |
| पुरोपनीतं नृप            | १ ३९     | प्रशान्तधर्माभिभवः           | ८ २८     |
| पृथग्विधान्यन्नविराम     | १६ ३४    | प्रश्योतन्मदसुरभीणि          | ७ ३५     |
| पृथुकदम्बकदम्बकराजितं    | ५ ९      | प्रसक्तदावानल                | १६ २६    |
| पृथुधान्नि तत्र परिवोधि  | ६ ४५     | प्रसह्य योऽस्मासु परैः       | ३ ४४     |
| पृथूरुपर्यस्तवृहल्लता    | १४ ३४    | प्रसादरम्यमोजसि              | ११ ३८    |
| प्रकृतमनुससार नाभि       | १० ४१    | प्रसादलक्ष्मीं दधतं          | ३ २      |
| प्रचलिते चलितं           | १८ १०    | प्रसेदिवांसं न तमाप          | १७ २३    |
| प्रणतिप्रवणान्विहाय      | २ ४४     | प्रस्थानश्रमजनितां           | ७ ३१     |
| प्रणतिमथ विधाय           | ६ ४७     | प्रस्थिताभिरधिनाथ            | ९ ३६     |
| प्रणिधाय चित्तमथ         | ६ ३९     | प्रहीयते कार्यवशा            | १६ २२    |
| प्रणिधाय तत्र विधिना     | ६ १९     | प्राञ्जलावपि जने             | ९ १०     |
| प्रतप्तचामीकरभासुरेण     | १६ ४०    | प्राप्तोऽभिमानव्यसनात्       | ३ ४५     |
| प्रतिक्रियायै विधुरः     | १७ ४१    | प्राप्यते गुणवतापि           | ९ ५८     |
| प्रतिघ्नतीभिः कृत        | १६ ४३    | प्राप्यते यदिह दूर           | १८ २५    |



स० श्लो०

स० श्लो०

|                           |            |                       |       |
|---------------------------|------------|-----------------------|-------|
| प्रियेऽपरा यच्छति         | ८ १५       | भूयः समाधानविरुद्ध    | १७ ७  |
| प्रियेण संप्रथ्य विपक्ष   | ८ ३७       | भूरिप्रभावेण रणाभि    | १७ २  |
| प्रियेण सिक्ता चरमं       | ८ ५४       | भूरेणुना रासभधूसरेण   | १६ ७  |
| प्रियेषु यैः पार्थ विनोप  | ३ ५२       | भृशकुसुमशरेषु         | १० ६१ |
| प्रियैः सलीलं करवारि      | ८ ४९       | भ्रूविलाससुभगाननु     | ९ ५६  |
| प्रीते पिनाकिनि मया       | ११ ८१      | मन्नां द्विषच्छन्नि   | ३ ३९  |
| प्रेरितः शशधरेण करौघः     | ९ २८       | मणिमयूखचयांशुक        | ५ ५   |
| प्लुतमालतीसितकपाल         | १२ २४      | मतिभेदतमस्तिरो        | २ ३३  |
| वदरीतपोवननिवास            | १२ ३३      | मतिमान्विनयप्रमाथि    | २ ५२  |
| वदकोपविकृतीरपि            | ९ ३४       | मथिताम्भसो रयविकीर्ण  | १२ ५१ |
| वभार शून्याकृति           | १७ ३९      | मदमानसमुद्धतं         | २ ४९  |
| वलवदपि बलं मिथो           | १० ३७      | मदसिक्तमुखैर्मृगा     | २ १८  |
| वलवानपि कोपजन्मनः         | २ ३७       | मदस्रुतिश्यामित       | १६ २  |
| वलशालितया यथा तथा         | १३ १२      | मधुरैरवशानि           | २ ५५  |
| वहुधा गतां जगति           | ६ ४२       | मध्यमोपलनिमे लसदंशा   | ९ २   |
| वहु बहिचन्द्रकनिभं        | ६ ११       | मनसा जपैः प्रणतिभिः   | ६ २२  |
| ( बहुभिश्च बाहुभिः )      | १२ क्षेपकः | मनःशिलाभङ्गनिमेन      | १६ ४५ |
| वहुशः कृतसत्कृतेर्विधातुं | १३ १०      | मनोरमं प्रापितमन्तरं  | ४ ७   |
| वाणच्छिदस्ते विशिखाः      | १७ २०      | मन्दमस्यन्निधुलतां    | १५ १३ |
| विभरां वभूवुरपवृत्त       | १२ ४९      | मया मृगान्दहन्तुरनेन  | १४ २५ |
| वृहदुद्रहजलदनादि          | १२ ४२      | मरुतः शिवा नवतृणा     | ६ ३३  |
| भयंकरः प्राणभृतां         | ११ १७      | मरुतां पतिः खिद       | १२ १५ |
| भयादिवाश्लिष्य झषाहते     | ८ ४६       | महता मयूखनिचयेन       | १२ १३ |
| भर्तृभिः प्रणयसंभ्रम      | ९ ५४       | महते फलाय तदवेक्ष्य   | ६ २८  |
| भर्तृभूपसखि निक्षिप       | ९ ६६       | महत्त्वयोगाय महा      | ३ २३  |
| भवतः स्मरतां सदा          | १८ ३८      | महर्षभस्कन्धमनून      | १४ ४० |
| भवद्विरधुनाराति           | १५ १७      | महानले भिन्नसिताभ्र   | १६ ५७ |
| भवन्तमेतर्हि मनस्वि       | १ ३२       | महारथानां प्रतिदन्त्य | १६ १४ |
| भवन्ति ते सभ्यतमा         | १४ ४       | महाखदुर्गे शिथिल      | १६ ३६ |
| भवमीतये हतबृहत्तम         | ६ ४१       | महिषक्षतागुरुतमाल     | १२ ५० |
| भवादृशेषु प्रमदा          | १ २८       | महीभृता पक्षवतेव      | १६ १३ |
| भव्यो भवन्नपि मुने        | ५ ४९       | महीभृतां सच्चरितैः    | १ २०  |
| भित्त्वेव भाभिः सवितु     | १६ ५१      | महेषुजलधौ शत्रोः      | १५ ३२ |
| भुजगराजसितेन              | ५ ४        | महौजसो मानधनाः        | १ १९  |
| भूभर्तुः समाधिकमादधे      | ७ २७       | महामन्दविमूढ          | ९ ७०  |



|                       |          |                          |          |
|-----------------------|----------|--------------------------|----------|
|                       | स० श्लो० |                          | स० श्लो० |
| मा गाश्चिरायैकचरः     | ३ ५३     | यदि प्रमाणीकृतमार्थ      | १४ ११    |
| मानिनीजनविलोचन        | ९ २६     | यदि मनसि शमः किमङ्ग      | १० ५५    |
| मा भूवन्नपथहृतस्तवे   | ५ ५०     | यमनियमकृशीकृत            | १० १०    |
| माया स्विदेवा मति     | १६ १८    | यया समासादित             | ३ २२     |
| मार्गणैरथ तव          | १३ ५९    | यशसेव तिरोदधन्मुहुः      | ३ ५८     |
| मा विहासिष्ठ समरं     | १५ ८     | यशोऽधिगन्तुं सुख         | ३ ४०     |
| माहेन्द्रं नगमभितः    | ७ २०     | यष्टुमिच्छसि पितृन्      | १३ ६५    |
| मित्रमिष्टमुपकारि     | १३ ५१    | यस्मिन्ननैश्वर्यकृत      | ३ १९     |
| मुकुलितमतिशय्य        | १० २७    | यः करोति वधोदर्काः       | ११ १९    |
| मुक्तमूललघुशृङ्गित    | ९ ५      | यः सर्वेषामावरीता        | १८ ४०    |
| मुखैरसौ विद्वमभङ्ग    | ४ ३६     | या गम्याः सत्सहायानां    | ११ २२    |
| मुञ्चतीशे शराजिष्णौ   | १५ ३४    | यातस्य ग्रथिततरङ्ग       | ७ १६     |
| मुदितमधुलिहो वितानी   | १८ २०    | युक्तः प्रमाद्यसि हिता   | ११ २९    |
| मुनयस्ततोऽभिमुख       | १२ २५    | युक्ताः स्वशक्त्या मुनयः | १८ २९    |
| मुनिदनुतनयान्विलोभ्य  | १० १६    | युयुत्सुनेव कवचं         | ११ १५    |
| मुनिमभिमुखतां         | १० ४०    | येनापविद्धसलिलः          | ५ ३०     |
| मुनिरस्मि निरागसः     | १३ ७     | योगं च तं योग्यतमाय      | ३ २६     |
| मुनिरूपोऽनुरूपेण      | ११ २     | योषितः पुलकरोधि          | ९ ४१     |
| मुनीषुदहनातप्तान्     | १५ ३०    | योषिदुद्धतमनोभव          | ९ ६८     |
| मुनेर्विचित्रैरिषुभिः | १७ १९    | रक्षोभिः सुरमनुजैः       | १८ ३६    |
| मुनेः शरौघेण तदुग्र   | १४ ५९    | रजनीषु राजतनयस्य         | १२ १२    |
| मुहुरनुपतता विधूय     | १० ३३    | रजिता नु विविधा          | ९ १५     |
| मुहुश्चलत्पल्लवलोहिनी | १६ ५३    | रणाय जैत्रः प्रदिशन्निव  | १४ २८    |
| मूलं दोषस्य हिंसादेः  | ११ २०    | रथाङ्गसंकीडितमश्व        | १६ ८     |
| मृगान्विनिघ्नन्मृगयुः | १४ १५    | रम्या नवद्युतिरपैति      | ५ ३७     |
| मृणालिनीनामनुरजितं    | ४ २७     | रयेण सा संनिदधे          | १७ ५२    |
| मृदितकिसलयः सुराङ्गना | १० ९     | रहितरत्नचयात्र शिलो      | ५ १०     |
| यच्छति प्रतिमुखं      | ९ १४     | रागकान्तनयनेषु           | ९ ६३     |
| यथा निजे वर्त्मनि     | १७ ५७    | राजङ्घ्रिः पथि मरुता     | ७ ६      |
| यथाप्रतिज्ञं द्विषतां | ११ ७४    | रात्रिरागमलिनानि         | ९ १६     |
| यथायथं ताः सहिता      | ८ २      | रामाणामवजितमाल्य         | ७ ७      |
| यथास्वमाशंसित         | १४ ४३    | रिक्ते सविस्त्रम्भमथा    | १७ ३६    |
| यद्वोचत वीक्ष्य       | २ २      | रुचिकरमपि नार्थ          | १० ६२    |
| यदात्थ कामं भवता      | १४ १८    | रुचिरपल्लवपुष्पलता       | ५ १९     |
| यदा विगृह्णाति हतं    | १४ २४    | रुचिराकृतिः कनकसानु      | ६ १      |



स० श्लो०

रुजन्महेषून्बहुधा १५ ५१  
 रुन्धती नयनवाक्य ९ ६७  
 लघुवृत्तितया मिदां २ ५३  
 लभ्यमेकसुकृतेन १३ ५२  
 लभ्या धरित्री तव ३ १७  
 लिलिक्षतीव क्षयकाल १६ ५४  
 लेखया विमलविद्रुम ९ २२  
 लोकं विधात्रा विहितस्य ३ ४१  
 लोचनाधरकृता ९ ६०  
 लोलदृष्टि वदनं ९ ४७  
 वदनेन पुष्पितलतान्त १२ ४१  
 वनान्तशय्याकठिनी १ ३६  
 वनाश्रयाः कस्य मृगाः १४ १३  
 वनेऽवने वनसदां १५ १०  
 वपुर्निद्रियोपतपनेषु १२ ३  
 वपुषा परमेण भूधरा १३ १  
 वयं क वर्णाश्रमरक्षणो १४ २२  
 वरं कृतध्वस्तगुणा १५ १५  
 वरोरुभिर्वारणहस्त ८ २२  
 वसूनि वाञ्छन्न वशी १ १३  
 वंशलक्ष्मीमनुद्धृत्य ११ ६९  
 वंशोचितत्वादभिमान १७ ४  
 वाजिभूमिरिभराज १३ ५५  
 वाससां शिथिलतामुप ९ ६५  
 विकचवारिरुहं दधतं ५ १३  
 विकसितकुसुमाधरं १० ३२  
 विकारमुकः कर्मसु शोच १७ ५३  
 विकाशमीयुर्जगतीश १५ ५२  
 विकोशनिधौततनो १७ ४५  
 विगण्य कारणमनेक ६ ३७  
 विगाढमात्रे रमणीभिः ८ ३१  
 विचकर्ष च संहितेषु १३ १८  
 विचित्रया चित्रयतेव १६ ३  
 विच्छिन्नाभ्रविलायं ११ ७९  
 विजहीहि रणोत्साहं ११ ३१

स० श्लो०

विजिगीषते यदि जगन्ति १२ ३०  
 विजित्य यः प्राज्य १ ३५  
 विततशीकरराशिभिः ५ १५  
 वितन्वतस्तस्य शरा १७ २०  
 विदिताः प्रविश्य विहिता ६ ३०  
 विदूरपातेन भिदामुपेयुः ८ १०  
 विधाय रक्षान्परितः १ १४  
 विधाय विध्वंसमनात्म ३ १६  
 विधिसमयनियोगा १ ४६  
 विधुरं किमतःपरं २ ७  
 विधूतकेशाः परि ८ ३३  
 विधूनयन्ती गहनानि १४ ४७  
 विनम्रशालिप्रसवौघ ४ २  
 विनयं गुणा इव विवेक १२ १७  
 विनिर्यतीनां गुरुखेद ८ २६  
 विपक्षचित्तोन्मथना ८ ३४  
 विपत्रलेखा निरलक्तका ८ ४०  
 विपदेति तावदवसाद १८ २३  
 विपदोऽभिभवन्त्य २ १४  
 विपाण्डुमिर्मलानतया ४ २४  
 विपाण्डु संव्यानमिव ४ २८  
 विफलीकृतयत्नस्य १५ ४६  
 विबोधितस्य ध्वनिना १७ ४६  
 विभिन्नपर्यन्तगमीन ८ ३०  
 विभिन्नपातिताश्वीय १५ २४  
 विमेदमन्तः पदवी १७ २७  
 विमुक्तमाशंसित १४ ५१  
 विमुच्यमानैरपि तस्य ४ १२  
 वियति वेगपरिभुत १८ १२  
 विरचय्य काननविभाग १२ ४४  
 विरोधि सिद्धेरिति १४ ८  
 विलङ्घ्य पत्रिणां पङ्क्ति १५ ४४  
 विलम्बमानाकुलकेश ८ १८  
 विवरऽपि नैनमनिगूढ १२ ३७



|                        |          |                            |          |
|------------------------|----------|----------------------------|----------|
|                        | स० श्लो० |                            | स० श्लो० |
| विवस्वदंशुसंश्लेष      | १५ ९     | शक्तिरर्थपतिषु स्वयं       | १३ ६१    |
| विविक्तवर्णाभरणा       | १४ ३     | शक्तिवैकल्यनम्रस्य         | ११ ५९    |
| विविक्तोऽस्मिन्नगे     | ११ ३६    | शङ्किताय कृतवाष्प          | ९ ४६     |
| विशङ्कमानो भवतः        | १ ७      | शतशो विशिखानवद्यते         | १५ ४८    |
| विशदभ्रयुगच्छन्न       | ११ ४     | शमयन्धृतेन्द्रियशमैक       | ६ २०     |
| विषमोऽपि विगाह्यते     | २ ३      | शरणं भवन्तमति              | १८ २२    |
| विसारिकाञ्चीमणि        | ८ २३     | शरदम्बुधरच्छाया            | ११ १२    |
| विस्फार्यमाणस्य ततो    | १७ २४    | शरद्वृष्टिं विधूयोर्वी     | १५ ४१    |
| विस्मयः क इव वा        | १३ ४०    | शरानवद्यन्नवद्य            | १७ ५६    |
| विस्मितः सपदि तेन      | १८ १३    | शशधर इव लोचनाभिः           | १० ११    |
| विहस्य पाणौ विधृते     | ८ ५१     | शंभोर्धनुर्मण्डलतः         | १५ ४९    |
| विहाय बाञ्छामुदिते     | ४ २५     | शाखावसक्तकमनीय             | ७ ४०     |
| विहाय शान्तिं नृप      | १ ४२     | शान्तता विनययोगि           | १३ ३७    |
| विहारभूमेरभिघोष        | ४ ३१     | शारतां गमितया शशि          | ९ २९     |
| विहितां प्रियया        | २ १      | शिरसा हरिन्मणिनिभः         | ६ २३     |
| वीक्ष्य रत्नचषके       | ९ ५९     | शिलाघनैर्नाकसदां           | ८ ३२     |
| वीक्ष्य रन्तुमनसः      | ९ १      | शिवध्वजिन्यः प्रतियोध      | १४ ५८    |
| वीतजन्मजरसं परं        | ५ २२     | शिवप्रणुजेन शिलीमुखेन      | १७ ५८    |
| वीतप्रभावतनुरप्य       | १६ ६४    | शिवभुजाहतिभिन्न            | १८ ३     |
| वीतौजसः संनिधि         | ३ ४९     | शिवमौपयिकं गरी             | २ ३५     |
| वीर्यावदानेषु कृता     | ३ ४३     | शीघ्रुपानविधुरासु          | ९ ४२     |
| वेत्रशाककुजे शैले      | १५ १८    | शीघ्रुपानविधुरेषु          | ९ ७३     |
| व्यक्तोदितस्मितमयूख    | २ ५९     | शुक्लैर्मयूखनिचयैः         | ५ ४२     |
| व्यथितमपि भृशं मनो     | १० २२    | शुचि भूषयति श्रुतं         | २ ३२     |
| व्यथितसिन्धुमनीरशनैः   | ५ ११     | शुचिरप्सु विद्रुमलता       | ६ १३     |
| व्यथित यस्मिन्पुरमुच्च | ५ ३५     | शुचिवल्कवीततनुरन्य         | ६ ३१     |
| व्यपोहितुं लोचनतो      | ८ १९     | शुभाननाः साम्बुरुहेषु      | ८ ४२     |
| व्यानशे शशधरेण         | ९ १७     | शून्यामाकीर्णतामेति        | ११ २७    |
| व्याहृत्य मरुतां पत्या | ११ ३७    | श्रयोतन्मयूखेऽपि हिम       | ३ ८      |
| व्रज जय रिपुलोकं       | १८ ४८    | श्रद्धेया विप्रलब्धारः     | ११ ३५    |
| व्रजति शुचि पदं त्वयि  | १८ २६    | श्रियः कुरुणामधिपस्य       | १ १      |
| व्रजतोऽस्य बृहत्पतत्र  | १३ २१    | श्रियं विकर्षत्यपहन्त्य    | ३ ७      |
| व्रजन्ति ते मूढधियः    | १ ३०     | श्रिया हसद्भिः कमलानि      | ८ ४४     |
| व्रजाजिरेष्वम्बुदनाद   | ४ १६     | श्रीमद्भिर्नियमितकन्धरा    | ७ ३७     |
| व्रणमुखच्युतशोणित      | १८ ४     | श्रीमद्भिः सरथगजैः         | ७ १      |
| व्रीडानतैरासज्जनोप     | ३ ४३     | श्रीमद्विष्णुभक्तप्रसादधयः | ५ २८     |



|                         |       |                        |       |
|-------------------------|-------|------------------------|-------|
| श्रुतमप्यधिगम्य         | २ ४१  | स पुमानर्थवज्जन्मा     | ११ ६२ |
| श्रुतिमुखमुपवीणितं      | १० ३८ | स प्रध्वनय्याम्बुदनादि | १७ १० |
| श्रेयसीं तव संप्राप्ता  | ११ ११ | स प्रयुज्य तनये        | १३ ३६ |
| श्रेयसोऽप्यस्य ते तात   | ११ ४४ | स वभार रणापेतां        | १५ ३३ |
| श्लिष्यतः प्रियवधूरुप   | ९ २७  | स विभर्ति भीषण         | ६ ३२  |
| श्वसनचलितपल्लवा         | १० ३४ | स भवस्य भवक्षयैक       | १३ १९ |
| श्वस्त्वया मुखसंवित्तिः | ११ ३४ | स भोगिसंघः शमः         | १६ ४८ |
| स किंसखा साधु न         | १ ५   | समदशिखिरुतानि          | १० २५ |
| सर्किं जवादपनयत्य       | ५ ४६  | स मन्थरावल्गित         | ४ १७  |
| स क्षत्रियल्लाणसहः      | ३ ४८  | समवृत्तिरुपैति         | २ ३८  |
| स खण्डनं प्राप्य पराद   | १७ ६० | समस्य संपादयता         | १४ ६  |
| सखा स युक्तः कथितः      | १४ २१ | समानकान्तीनि तुषार     | ८ २५  |
| सखि दयितमिहानयेति       | १० ४७ | समुच्छ्वसत्पङ्कजकोश    | ८ २४  |
| सखीजनं प्रेमगुरुकृता    | ८ ११  | समुज्जिता यावदराति     | १४ ५६ |
| सखीनिव प्रीतियुजो       | १ १०  | समुन्नतैः काशदुकूल     | ८ ९   |
| स गतः क्षितिमुष्ण       | १३ ३१ | समुल्लसत्प्रासमहोर्मि  | १६ ४  |
| सचकितमिव विस्मया        | १० ७  | स यौवराज्ये नव         | १ २२  |
| स जगाम विस्मयमुदीक्ष्य  | ६ १५  | सरजसमपहाय              | १० २६ |
| सजलजलधरं नभो            | १० १९ | सरभसमवलम्ब्य           | १० ५४ |
| सज्जनोऽसि विजहीहि       | १३ ६६ | सरोजपत्रे नु विलीन     | ८ ३५  |
| सज्यं धनुर्वहति यो      | १३ ७१ | सललितचलित              | १० ५२ |
| स ततार सैकतवतोरमितः     | ६ १६  | सलीलमासक्तलता          | ८ १६  |
| स तदोजसा विजित          | १२ २९ | सलेशमुल्लिङ्गितशात्रवे | १४ २  |
| स तमालनिमे रिपौ         | १३ २४ | स वंशस्यावदातस्य       | ११ ७५ |
| स तमाससाद घननील         | १२ ५३ | सविनयमपराभिसृत्य       | १० ५७ |
| सदृशमतनुमाकृतेः         | १० १३ | सवृषध्वजसायकावभिन्नं   | १३ २८ |
| सद्गनां विरचनाहित       | ९ ३४  | सव्यलीकमवधीरित         | ९ ४५  |
| सद्वादितेवाभिनिविष्ट    | १७ ११ | सव्यापसव्यध्वनितो      | १७ २५ |
| स धनुर्महेषुधि          | १२ २७ | सव्रीडमन्दैरिव         | ३ ४६  |
| सध्वानं निपतितनिर्झरासु | ७ २२  | ससत्त्वरतिदे नित्यं    | १५ २७ |
| सनाकवणितं नितम्ब        | ५ २७  | स समुद्धरता विचिन्त्य  | १३ ३४ |
| सपदि प्रियरूपपर्वरेखः   | १३ २५ | स संप्रधायैवमहार्य     | १६ २५ |
| सपदि हरिसखैर्वधू        | १० १८ | स सायकान्साध्वस        | १७ २१ |
| स पिङ्गाक्षः श्रीमान्   | १८ ४५ | स सासिः सासुसः         | १५ ५  |
| स पिशङ्गजटावलिः         | १५ ४७ | ससुरचापमनकमाण          | ५ १२  |

CC-0. Prof. Satya Vrat Shastri Collection.



|                         | स० श्लो० |                          | स० श्लो० |
|-------------------------|----------|--------------------------|----------|
| सहशरधि निजं तथा         | १८ १६    | सुरसरिति परं तपो         | १० १२    |
| सहसा विदधीत             | २ ३०     | सुलभैः सदा नयवता         | ५ २०     |
| सहसोपगतः स              | २ ५६     | सुहृदः सहजा              | २ ४५     |
| संक्रान्तचन्दनरसा       | ८ ५७     | सृजन्तमाजाविषु           | ३ २०     |
| संततं निशमयन्त          | १३ ४७    | सेतुत्वं दधति पयोमुचां   | ७ १९     |
| संनिबद्धमपहर्तुं        | १८ ३०    | सोढवान्नो दशामन्त्यां    | ११ ५३    |
| संपश्यतामिति            | १५ ५३    | सोढावगीतप्रथमा           | १७ २८    |
| संप्रति लब्धजन्म        | ५ ४३     | सोत्क्रण्ठैरमरगणै        | ७ २      |
| संप्रीयमाणोऽनुबभूव      | १७ १३    | स्तुवन्ति गुर्वीमभिधेय   | १४ ५     |
| संभिन्नामविरलपातिभि     | ७ २३     | स्थितमुन्नते तुहिन       | १२ २१    |
| संभिन्नैरिभतुरगावगाह    | ७ ११     | स्थितं विशुद्धे नभसीव    | १७ ४८    |
| संभोगक्षमगहनामथो        | ७ २६     | स्थित्यतिक्रान्तिभीरुणि  | ११ ५४    |
| संमूर्च्छतां रजतमिति    | ५ ४१     | क्षपितनवलतातरु           | ५ ४४     |
| संरम्भवेगोज्झित         | १७ ४९    | स्पृहणीयगुणैर्महा        | २ ३४     |
| संवाता मुहुरनिलेन       | ७ १४     | स्फुटता न पदैरपा         | २ २७     |
| संविधातुमभिषेक          | ९ ३२     | स्फुटपौरुषमापपात         | १३ ३२    |
| संसिद्धावितिकरणीय       | ७ १७     | स्फुटवद्धसदोन्नति        | १३ २     |
| संसेवन्ते दानशीला       | १८ २४    | स्फुरत्पिशङ्गमौर्वीकं    | १५ ३९    |
| संस्कारवत्त्वादमयत्सु   | १७ ६     | स्मर्यते तनुभृतां सनातनं | १३ ४२    |
| साचि लोचनयुगं           | ९ ४४     | स्यन्दना नो चतुरगाः      | १५ १६    |
| सादृश्यं गतमपनिद्र      | ५ २६     | खकेतुभिः पाण्डुर         | १६ ५८    |
| सादृश्यं दधति गभीर      | ७ ३९     | खगोचरे सत्यपि चित्त      | ८ १३     |
| साफल्यमन्त्रे रिपु      | १६ ४९    | खधर्ममनुरुन्धन्ते        | ११ ७८    |
| सामोदाः कुसुमतरु        | ७ २८     | खयं संराध्यैवं शतमख      | १० ६३    |
| साम्यं गतेनाशनिना       | १७ ५१    | खादितः खयमथैधित          | ९ ५५     |
| सावलेपमुपलिप्सिते       | १३ ५६    | हताहतेत्युद्धतभीम        | १६ ५     |
| सितच्छदानामपदिश्य       | ४ ३०     | हरपृथासुतयो              | १८ २     |
| सितवाजिने निजगदू        | ६ ९      | हरसैनिकाः प्रतिभये       | १२ ४८    |
| सिन्दूरैः कृतरुचयः      | ७ ८      | हरेन्मणिश्याममुदग्र      | १४ ४१    |
| सिषिचुरवनिमम्बुवाहाः    | १८ १७    | हंसा वृहन्तः सुरसन्न     | १८ १९    |
| सुकुमारमेकमणु मर्म      | ६ ४०     | हता गुणैरस्य भयेन        | १४ ६१    |
| सुखेन लभ्या ददतः        | १ १७     | हृत्तोत्तरीयां प्रसभं    | ११ ४९    |
| सुगेषु दुर्गेषु च तुल्य | १४ ३२    | हृदाम्भसि व्यस्तवधू      | ८ ४३     |
| सुता न यूयं किमु        | ३ १३     | हीतया गलितनीवि           | ९ ४८     |
| सुरकृत्यमेतदवगम्य       | १२ ३६    | हेपयन्नहिमतेजसं          | १३ ४१    |



## परिशिष्टम् १

घण्टापथव्याख्यायां मल्लिनाथेन प्रमाणत्वेनोद्धृतानां  
ग्रन्थानां ग्रन्थकाराणां च नामानि ।

|                                       |                                       |
|---------------------------------------|---------------------------------------|
| अगस्त्यः १२।४०                        | माघः ५।३, ८।४९.                       |
| अमरः १।१, १।२, १।७, इत्यादि.          | मातङ्गः ४।३३.                         |
| आगमः १।४६, ३।३७, ९।३ इत्यादि.         | मार्तण्डः ८।१५.                       |
| आलंकारिकाः १।१, १।८।४४.               | यादवः १।३४, ३।१९, ७।४ इत्यादि.        |
| कामन्दकः १।३१, २।६, २।१० इत्यादि.     | रघुवंशम् ८।४९.                        |
| काव्यप्रकाशः १।८, १।१२, १।३९ इत्यादि. | रघुवंशसंजीविनी १।१।७६.                |
| काशिका १।३, १।६, १।११ इत्यादि.        | रसरत्नाकरः ९।७२.                      |
| केशवः २।२१, ८।२४, ९।११ इत्यादि.       | रसिकाः १२।४०.                         |
| कैयटः १।१, १।१०, ८।११ इत्यादि.        | रामायणम् १।९.                         |
| क्षीरस्वामी १।९, १।२१, १०।३.          | रुद्रटः ५।८.                          |
| गणव्याख्यानम् २।१७, २।३०, ३।६.        | वाग्भटः ५।८.                          |
| दण्डी १।४६, ८।४४.                     | वात्स्यायनः ९।४७.                     |
| दशरूपकम् ८।१३, ९।२६, ९।४५.            | वामनः २।२७, २।३७, ४।२४ इत्यादि.       |
| धन्वन्तरिः ४।२८.                      | विद्याधरः ४।३८.                       |
| नारदः १।१३.                           | विश्वः १।८, १।९, १।२४ इत्यादि.        |
| निरुक्तम् ७।१०.                       | वैजयन्ती १।१३, २।८, ४।३६ इत्यादि.     |
| नीतिवाक्यामृतम् १।२, १।४, १।२६        | वैद्यकम् ५।११.                        |
| नृत्यविलासः ८।५३.                     | व्यक्तिविवेकः ३।२१.                   |
| नैषधम् ८।४९.                          | शब्दार्णवः ८।३१.                      |
| न्यायः १।२४, २।५.                     | शाकटायनः ३।३५.                        |
| न्यासोद्घोतः २।१७.                    | शाश्वतः २।२२, ३।५, ७।२७ इत्यादि.      |
| पालकाप्यम् ७।८.                       | श्रुतिः ३।३७                          |
| पुराणम् २।२६.                         | सज्जनः १।३।४५, १।४।२७, १।६।५९.        |
| प्रकाशवर्षः ४।१०.                     | सर्वस्वकारः १।१८, ९।१५.               |
| भारतम् ५।३०, १।३।१०, १।४।१०.          | सामुद्रिकाः ६।१.                      |
| भाष्यकारः १।१, १।१०, ८।११ इत्यादि.    | स्मरणम् (स्मृतिः) १।१३, ६।२९ इत्यादि. |
| मनुः २।६, १।१७, १।४।६ इत्यादि.        | हलायुधः २।३, ४।३८, ७।१३.              |
|                                       | हैमः १।२९, ५।४९, १०।३.                |



## परिशिष्टम् २

### किरातार्जुनीयवस्तुभूतो महाभारतीयसंदर्भः ।

जनमेजय उवाच—भगवन् ! श्रोतुमिच्छामि पार्थस्याऽक्लिष्टकर्मणः ।

विस्तरेण कथामेतां यथाऽस्त्राण्युपलब्धवान् ॥

कथं च भगवन् ! स्थाणुर्देवराजश्च तोषितः ।

एतदिच्छाम्यहं श्रोतुं त्वय्यसादाद् द्विजोत्तम ॥

वैशम्पायन उवाच—कथयिष्यामि ते तात ! कथामेतां महात्मनः ।

पार्थस्य देवदेवेन शृणु सम्यक्समागमम् ॥

युधिष्ठिरनियोगात्स जगामाऽमितविक्रमः ।

शक्रं सुरेश्वरं द्रष्टुं देवदेवं च शंकरम् ॥

दिव्यं तद्वनुरादाय खड्गं च कनकसस्मृ ।

महाबलो महाबाहुरर्जुनः कार्यसिद्धये ॥

दिशं ह्युदीचीं कौरव्यो हिमवच्छिखरं प्रति ।

वनं कण्टकितं घोरमेक एवाऽन्वपद्यत ॥

रमणीये वनोद्देशे रममाणोऽर्जुनस्तदा ।

दर्भचीरं निवस्याऽथ दण्डाजिनविभूषितः ॥

वायुभक्षो महाबाहुरभवत्पाण्डुनन्दनः ।

ततो महर्षयः सर्वे जग्मुर्देवं पिनाकिनम् ॥

निवेदयिषवः पार्थ तपस्युग्रे समास्थितम् ।

तं प्रणम्य महादेवं शशंसुः पार्थकर्म तत् ॥

तेषां तद्वचनं श्रुत्वा मुनीनां भावितात्मनाम् ।

उमापतिर्भूतपतिर्वाक्यमेतदुवाच ह ॥

महादेव उवाच—न वो विषादः कर्तव्यः फाल्गुनं प्रति सर्वशः ।

यच्चस्य कांक्षितं सर्वं तत्करिष्येऽहमद्य वै ॥

वैशम्पायन उवाच—गतेषु तेषु सर्वेषु तपस्विषु महात्मसु ।

पिनाकपाणिर्भगवान्सर्वपापहरो हरः ॥

किरातवेषसंछन्नः स्त्रीभिश्चापि सहस्रशः ।

स संनिकर्षमागम्य पार्थस्याऽक्लिष्टकर्मणः ॥

वाराहं रूपमास्थाय तर्कयन्तमिवाऽर्जुनम् ।

हन्तुं परमदुष्टात्मा तमुवाचाऽथ फाल्गुनः ॥

गाण्डीवं धनुरादाय शरांश्चाशीविषोपमान् ।

सज्यं धनुर्वरं कृत्वा ज्याघोषेण निनादयन् ॥

यन्मां प्रार्थयसे हन्तुमनागसमिहाऽऽगतम् ।

तस्मात्त्वां पूर्वमेवाहं नेताऽद्य यमसादनम् ॥



दृष्ट्वा तं प्रहरिष्यन्तं फाल्गुनं दृढधन्विनम् ।  
 किरातरूपी सहसा वारयामास शंकरः ॥  
 मयैष प्रार्थितः पूर्वमिन्द्रनीलसमप्रभः ।  
 अनादृत्य च तद्वाक्यं प्रजहारास्थ फाल्गुनः ॥  
 किरातश्च समं तस्मिन्नेकलक्ष्ये महाद्युतिः ।  
 प्रमुमोचाऽशनिप्रख्यं शरमग्निशिखोपमम् ॥  
 तौ मुक्तौ सायकौ ताभ्यां समं तत्र निपेततुः ।  
 स विद्धो बहुभिर्बाणैर्दीप्तास्यैः पन्नगैरिव ॥  
 ममार राक्षसं रूपं भूयः कृत्वा विभीषणम् ।  
 किरातवेषसंछन्नं स्त्रीसहायममित्रहा ॥  
 तमब्रवीत्प्रीतमनाः कौन्तेयः प्रहसन्निव ।  
 को भवानटते शून्ये वने स्त्रीगणसंवृतः ॥  
 न त्वमस्मिन्वने घोरे विभेषि कनकप्रभ ! ।  
 किमर्थं च त्वया विद्धो वराहो मत्परिग्रहः ॥  
 मयाऽभिपन्नः पूर्वं हि राक्षसोऽयमिहाऽऽगतः ।  
 कामात्परिभवाद्वापि न मे जीवन्विमोक्ष्यसे ॥  
 न ह्येष मृगयाधर्मो यस्त्वयाऽद्य कृतो मयि ।  
 तेन त्वां नाशयिष्यामि जीवितात्पर्वताश्रय ! ॥  
 इत्युक्तः पाण्डवेयेन किरातः प्रहसन्निव ।  
 उवाच श्लक्ष्णया वाचा पाण्डवं सव्यसाचिनम् ॥  
 न मत्कृते त्वया वीर ! भीः कार्या वनमन्तिकात् ।  
 इयं भूमिः सदाऽस्माकमुचिता वसतां वने ॥  
 त्वया तु दुष्करः कस्मादिह वासः प्ररोचितः ? ।  
 वयं तु बहुसत्त्वेऽस्मिन्निवसामस्तपोधन ! ।  
 भवांस्तु कृष्णवर्त्माभः सुकुमारः सुखोचितः ।  
 कथं शून्यमिमं देशमेकाकी विचरिष्यति ? ॥

अर्जुन उवाच—गाण्डीवमाश्रयं कृत्वा नाराचांश्चाऽग्निसंनिभान् ।  
 निवसामि महारण्ये द्वितीय एव पावकः ॥  
 एष चापि मया जन्तुमृगरूपं समाश्रितः ।  
 राक्षसो निहतो घोरो हन्तुं मामिह चाऽऽगतः ॥

किरात उवाच—मयैष धनुर्भिर्मुक्तैस्ताडितः पूर्वमेव हि ।  
 बाणैरभिहतः शेते नीतश्च यमसादनम् ॥  
 मयैष लक्ष्यभूतो हि मम पूर्वपरिग्रहः ।  
 ममैव च प्रहारेण जीविताद्वयपरोपितः ॥  
 दोषान्स्वान्नाऽर्हसेऽन्यस्मै वक्तुं स्वबलदर्पितः ।  
 स्थिरो भवस्व मोक्षयामि सायकानशनीरिव ॥



तस्य तद्वचनं श्रुत्वा किरातस्याऽर्जुनस्तदा ।  
 रोषमाहारयामास ताडयामास चेपुभिः ॥  
 ततो हृष्टेन मनसा प्रतिजग्राह सायकान् ।  
 स दृष्ट्वा बाणवर्षं तु मोघीभूतं धनञ्जयः ॥  
 परमं विस्मयं चक्रे साधु साध्विति चाऽब्रवीत् ।  
 कोऽयं देवो भवेत्साक्षाद्भुङ्क्षुः यक्षः सुरोऽसुरः ॥  
 न हि मद्बाणजालानामुत्सृष्टानां सहस्रशः ।  
 शक्तोऽन्यः सहितुं वेगमृते देवं पिनाकिनम् ॥  
 ततो हृष्टमना जिष्णुर्नाराचान्मर्मभेदिनः ।  
 व्यसृजच्छतधा राजन् ! मयूखानिव भास्करः ॥  
 शूलपाणिः प्रत्यगृह्णाच्छिलावर्षमिवाचलः ।  
 क्षणेन क्षीणबाणोऽथ संवृत्तः फाल्गुनस्तदा ॥  
 चिन्तयामास जिष्णुस्तु भगवन्तं हुताशनम् ।  
 किं नु मोक्षयामि धनुषा यन्मे बाणाः क्षयं गताः ॥  
 प्रगृह्याऽथ धनुष्कोट्या कौन्तेयः परवीरहा ।  
 मुष्टिभिश्चापि हतवान्वज्रकल्पैर्महाद्युतिः ॥  
 ततश्चटचटाशब्दः सुघोरः समपद्यत ।  
 पाण्डवस्य च मुष्टीनां किरातस्य च युद्धतः ॥  
 ततोऽभिपीडितैर्गात्रैः पिण्डीकृत इवाऽऽबभौ ।  
 फाल्गुनो गात्रसंरुद्धो देवदेवेन भारत ! ॥  
 पपात भूम्यां निश्चेष्टो गतसत्त्व इवाऽभवत् ।  
 स मुहूर्तं तथा भूत्वा सचेताः पुनरुत्थितः ॥  
 पपात पादयोस्तस्य ततः प्रीतोऽभवद्भवः ।  
 उवाच चैनं वचसा मेघगम्भीरगीर्हरः ॥

भव उवाच—भो भो फाल्गुन ! तुष्टोऽस्मि कर्मणाऽप्रतिमेन ते ।  
 शौर्येणाऽनेन धृत्या च क्षत्रियो नाऽस्ति ते समः ॥  
 प्रीतस्तेऽहं महाबाहो ! पश्य मां भरतर्षभ ! ।  
 प्रीत्या च तेऽहं दास्यामि यदस्त्रमनिवारितम् ॥  
 त्वं हि शक्तो मदीयं तदस्त्रं धारयितुं क्षणात् ।

अर्जुन उवाच—कपर्दिन् ! सर्वदेवेश भगनेन्ननिपातन ! ॥  
 व्यतिक्रमं मे भगवन्क्षन्तुमर्हसि शंकर ! ।  
 प्रसादये त्वां भगवन् ! सर्वलोकनमस्कृतम् ॥  
 परिष्वज्य च बाहुभ्यां प्रीतात्मा भगवान्हरः ।  
 पुनः पार्थ सान्त्वपूर्वमुवाच वृषभध्वजः ॥  
 प्रीतिमानस्मि ते पार्थ ! भवान्सत्यपराक्रमः ।  
 भगवन् ! ददासि चेन्मह्यं कामं प्रीत्या वृषध्वज ! ॥



कामये दिव्यमखं तद्धोरं पाशुपतं प्रभो ! ।

भव उवाच—ददामि तेऽखं दयितमहं पाशुपतं विभो ! ॥

समर्थो धारणे मोक्षे संहारे चाऽसि पाण्डव ! ।

न त्वेतत्सहसा पार्थ ! मोक्तव्यं पुरुषे क्वचित् ॥

अवध्यो नाम नास्त्यस्य त्रैलोक्ये सचराचरे ।

ततस्त्वध्यापयामास सरहस्यनिवर्तनम् ॥

तदखं पाण्डवश्रेष्ठं मूर्तिमन्तमिवाऽन्तकम् ।

प्रतिजग्राह तच्चाऽपि प्रीतिमानर्जुनस्तदा ॥

ततः प्रभुस्त्रिदिवनिवासिनां वशी महाद्युतिर्गिरिश उमापतिः शिवः ।

धनुर्महद्वितिजपिशाचसूदनं ददौ भवः पुरुषवराय गाण्डिवम् ॥

ततः शुभं गिरिवरमीश्वरस्तदा सहोमया सिततटसानुकन्दरम् ।

विहाय तं पतगमहर्षिसेवितं जगाम खं पुरुषवरस्य पश्यतः ॥

---















